
ಮುನ್ನುಡಿ 


ದೇಶದಲ್ಲಿ ಭಕ್ತಿ ಮಾರ್ಗಕ್ಕೆ ಚಲನಕೊಟ್ಟ ಮಹಾಸಂತರಲ್ಲಿ ಕನ್ನಡನಾಡಿನಲ್ಲಿ 
ಜನಿಸಿದ ಮಧ್ವಾಚಾರ್ಯರು ಪ್ರಮುಖರು . ಶ್ರೀ ಮಧ್ವಾಚಾರ್ಯರು ತಮ್ಮ ಕೃತಿ 
ಗಳಷ್ಟನ್ನೂ ಸಂಸ್ಕೃತ ಭಾಷೆಯಲ್ಲಿಯೇ ರಚಿಸಿದಾದಾಗ ಅವರ ಶಿಷ್ಯರು ಪಂಡಿತ 
ಪಾಮರರಿಗೂ ಸುಲಭವಾಗಿ ತಿಳಿಯುವಂತೆ ಆಧ್ಯಾತ್ಮಿಕ ವಿದ್ಯೆಯ ಕ್ಲಿಷ್ಟ ತಮ್ಮ 
ಗಳನ್ನು ಪದ್ಯ , ದೇವರನಾಮ , ಸುಳಾದಿ, ಸುವ್ಯಾಲೆ, ತ್ರಿಪದಿ , ಕಂದ ವಚನ 
ಈ ಮುತಾದವುಗಳ ರೂಪದಿಂದ ತಿಳಿಗನ್ನಡದಲ್ಲಿ ಉಪದೇಶಿಸಿ ಜನರು ಸನ್ಮಾರ್ಗ 
ವನ್ನು ಹಿಡಿಯಲು ನೆರವಾದರು . ಇಂತಹವರನ್ನು ಹರಿದಾಸರೆಂದು ಕರೆಯುತ್ತಾರೆ. 
ಈ ಹರಿದಾಸರಲ್ಲಿ ಕೆಲವರು ಸಾಂಪ್ರದಾಯಿಕ ಗ್ರಂಥಗಳನ್ನೂ ಹಿಂದೂ ಧರ್ಮದ 
ತತ್ತ್ವಗಳನ್ನೊಳಗೊಂಡ ಗ್ರಂಥಗಳನ್ನೂ ರಚಿಸಿದ್ದಾರೆ. ಮತ್ತೆ ಕೆಲವರು ಯಾವ 
ಭೇದವಿಲ್ಲದೆ ಎಲ್ಲ ಜನರಿಗಾಗಿ ಧಾರ್ಮಿಕ ಮತ್ತು ನೈತಿಕ ತತ್ತ್ವಗಳನ್ನು ಉಪ 
ದೇಶಿಸಿದರು. ಇವರಲ್ಲಿ ಶ್ರೀ ಪಾದರಾಜರು , ವಾದಿರಾಜರು, ಪುರಂದರದಾಸರು, 
ಕನಕದಾಸರು ಅತಿ ಮುಖ್ಯರಾದವರು. ಹರಿದಾಸರು ಬಹುಮಟ್ಟಿಗೆ ಬ್ರಾಹ್ಮಣರು. 
ಹಿಂದುಳಿದ ಜನಾಂಗ (ಕುರುಬರು ) ವೊಂದರಲ್ಲಿ ಜನಿಸಿದ ಕನಕದಾಸರು ಈ 
ದಾಸವರ್ಗದಲ್ಲಿಯೇ ಶ್ರೇಷ್ಟ ಭಕ್ತರೆನಿಸಿದ್ದಾರೆ . ಇವರು ಕುಲ ಕುಲಗಳಲ್ಲಿನ ದ್ವೇಷ 
ಭಾವನೆಯನ್ನು ಮುರಿಯಲೆತ್ನಿಸಿದರು , ಮೂಢಧರ್ಮವನ್ನಾಚರಿಸುತ್ತಿದ್ದವರನ್ನು 
ಸನ್ಮಾರ್ಗಕ್ಕೆ ತರಲು ಪ್ರಯತ್ನ ಮಾಡಿದರು . ಇವರ ಭಕ್ತಿ ಗೀತೆಗಳು ಲೋಕಪ್ರಿಯ 
ವಾಗಿವೆ . ಈ ಮಹಾಸಂತರ ಜೀವನ ಚರಿತ್ರೆಯನ್ನು ಪ್ರಕಾಶನ ವಿಭಾಗಕ್ಕಾಗಿ 
ಶ್ರೀ ಚೆನ್ನಪ್ಪ ಎರೇಸೀಮೆ ಮತ್ತು ಶ್ರೀ ಎಂ . ಬಸವರಾಜು ಅವರು ಬರೆದಿರುವರು . 
ಇದಕ್ಕಾಗಿ ಪ್ರಕಾಶನ ವಿಭಾಗವು ಶ್ರೀ ಎರೇಸೀಮೆ ಮತ್ತು ಶ್ರೀ ಬಸವರಾಜು 
ಅವರಿಗೆ ಚಿರಋಣಿಯಾಗಿದೆ . 


ಪ್ರಕಾಶಕರು 


ಗ್ರಂಥಕರ್ತರ ನುಡಿ 


ಕನ್ನಡ ನಾಡಿನ ಹರಿದಾಸರ ಪರಂಪರೆ ಬಹು ದೊಡ್ಡದು. ಆ ಪರಂಪರೆಯಲ್ಲಿ 
ಪುರಂದರದಾಸರ ಸ್ಥಾನ ಅತ್ಯಂತ ಮಿಗಿಲಾದುದು. ಪುರಂದರದಾಸರೊಡನೆಯೇ 
ಕೇಳಿಬರುವ ಇನ್ನೊಂದು ಬಹು ದೊಡ್ಡ ಹೆಸರು ಕನಕದಾಸರದು . ಪುರಂದರದಾಸರ 
ಕಿರಿಯ ಸಮಕಾಲೀನರಾಗಿ ಮಹಾವಿದ್ವಾಂಸರೂ , ಅಪರೋಕ್ಷಜ್ಞಾನಿಗಳೂ ಆಗಿದ್ದ 
ಸೋಸಲೆ ಮಠದ ವ್ಯಾಸರಾಯರಲ್ಲಿ ಇವರೀರ್ವರೂ ಕೆಲವು ಕಾಲ ತತ್ತ್ವಚಿಂತನೆ 
ಮಾಡಿದರು . ವಿಜಯನಗರದ ಉಚ್ಛಾಯ ಸ್ಥಿತಿಯಲ್ಲಿ ಅದರೊಡನೆ ಸಂಬಂಧ 
ವಿಟ್ಟುಕೊಂಡವರು. ಪುರಂದರದಾಸರು ತಮ್ಮ ಐಶ್ವರ್ಯವನ್ನೆಲ್ಲ ದಾನಮಾಡಿ, 
ಹರಿದಾಸರಾಗಿ ಊರೂರುಗಳನ್ನು ಅಲೆದಂತೆ ಕನಕದಾಸರೂ ತಮಗಿದ್ದ ಅಧಿಕಾರ 
ಐಶ್ವರ್ಯಾದಿಗಳನ್ನು ತಿರಸ್ಕರಿಸಿ , ಕನ್ನಡನಾಡಿನಲ್ಲಿ, ಆಂಧ್ರದಲ್ಲಿ ಗಾಳಿಯಂತೆ 
ಸುಳಿದವರು . ತಮ್ಮ ಅನುಭವ ಅನಿಸಿಕೆಗಳನ್ನು ಹಾಡುಗಳ ಮೂಲಕ ಬಿತ್ತರಿಸಿ 
ದವರು. ಮಹಾತ್ಮ ಗಳನ್ನು ತೋರಿದವರು . ಆದರೆ ದುರ್ದೈವದಿಂದ ಇಂಥ 
ಮಹಾವಿಭೂತಿ ಪುರುಷರಾಗಿದ್ದ ಕನಕದಾಸರ ಜೀವನವೃತ್ತವನ್ನು ಪರಿಚಯ ಮಾಡಿ 
ಕೊಡುವ ಪ್ರಾಮಾಣಿಕ ಇತಿಹಾಸ ಗ್ರಂಥದ ಅಭಾವದ ಕಾರಣವಾಗಿ ಅವರನ್ನು 
ಪೂರ್ಣವಾಗಿ ಅರಿತುಕೊಳ್ಳುವುದು ಕಷ್ಟವಾಗಿದೆ . 


ತೊಂಬತ್ತೆಂಟು ವರ್ಷಗಳಷ್ಟು ದೀರ್ಘಕಾಲ ಇವರು ಬದುಕಿದ್ದರೆಂದು 
ಹೇಳುವ ಕೆಲವರ ಅಭಿಪ್ರಾಯದ ಪ್ರಕಾರವಾಗಿ ಆಷ್ಟೊಂದು ದೀರ್ಘಕಾಲದಲ್ಲಿ 
ಇವರು ಯಾವಾಗ ಅಧಿಕಾರದಲ್ಲಿದ್ದರು ? ಅಧಿಕಾರ ತ್ಯಾಗ ಮಾಡಿದುದೇಕೆ? ವಿವಾಹ 
ವಾಗಿ ಇಲ್ಲವೆ ? ಯಾವ ಯಾವ ಕಾಲದಲ್ಲಿ ಇವರು ಎಲ್ಲೆಲ್ಲಿ ವಾಸವಾಗಿದ್ದರು ? 
ಅಲ್ಲಲ್ಲಿ ನಡೆದ ಘಟನೆಗಳ ಸತ್ಯಾಂಶಗಳಾವುವು ? ಎಂಬ ಬಗೆಗೆ ಅನೇಕ ಅನುಮಾನ 
ಗಳುಂಟಾಗುತ್ತವೆ. ಕನಕದಾಸರ ಬಗೆಗೆ ಅನೇಕ ವಿದ್ವಾಂಸರು ಲೇಖನಗಳನ್ನು 
ಬರೆದಿದ್ದಾರೆ. ಅವು ಹೆಚ್ಚಾಗಿ ಅವರ ಗ್ರಂಥ ವಿಮರ್ಶೆ, ಹಾಡುಗಬ್ಬಗಳ ಪರಿಚಯ , 
ಮತ್ತು ಮೌಲ್ಯರೂಪಗಳಿಗೆ ಹಾಗು ಪವಾಡ ಮತ್ತು ಅದ್ಭುತ ರಮ್ಯ ಕಥೆಗಳಿಗೆ 


( v ) 


ಸಂಬಂಧಿಸಿದವುಗಳಾಗಿವೆ. ಇವರ ಜೀವನಕ್ಕೆ ಸಂಬಂಧಿಸಿದ ಬಾಡ, ಬಂಕಾಪುರ , 
ಕಾಗಿನೆಲ್ಲಿ , ಸೋಸಲೆ, ಬೇಲೂರು, ತಿರುಪತಿ , ಉಡುಪಿ, ಕನಕಗಿರಿ ಮುಂತಾದ 
ಊರುಗಳಲ್ಲಿ ಇವರು ಯಾವಾಗ ಇದ್ದರು ? ಅಲ್ಲಿನ ಇವರ ಜೀವನ ವೃತ್ತಕ್ಕೆ 
ಸಂಬಂಧಿಸಿದ ಘಟನೆಗಳಾವುವು? ಆ ಘಟನೆಗಳಿಂದ ಚರಿತ್ರೆಯ ಮೇಲೆ ಮತ್ತು 
ತತ್ತ್ವಶಾಸ್ತ್ರದ ಮೇಲೆ ಬಿದ್ದ ಹೊಸ ಬೆಳಕೇನು ? ಎಂಬುದು ಸ್ಪಷ್ಟವಾಗಿ ಗೋಚರಿ 
ಸುತ್ತಿಲ್ಲ. ಅವರು ರಚಿಸಿದ ಗ್ರಂಥಗಳು , ಹಾಡುಗಬ್ಬಗಳು, ಪುರಂದರದಾಸರ 
ಒಂದೆರಡು ಹಾಡುಗಳು ಮೊದಲಾದವುಗಳಿಂದ ಅವುಗಳ ಪರಿಚಯವಾಗುತ್ತದೆ. 
ಇದಿಷ್ಟರಿಂದ ಕನಕದಾಸರ ಜೀವನದ ಸ್ಪಷ್ಟವಾದ ಮತ್ತು ಪ್ರಾಮಾಣಿಕವಾದ 
ಐತಿಹಾಸಿಕ ವೃತ್ತದ ಸಮಗ್ರ ಪರಿಚಯ ಮಾಡಿಕೊಳ್ಳುವುದು ಕಷ್ಟವಾಗುತ್ತದೆ. 


ಈಗ ಕೆಲವು ತಿಂಗಳ ಹಿಂದೆ ರಾಜ್ಯದ ನಿವೃತ್ತ ಪ್ರಮುಖ ಗ್ರಂಥಪಾಲರಾದ 
ತೀರ್ಮಾ ಎನ್ . ಡಿ. ಬಗರಿಯವರು ರಾಜ್ಯಸಭಾ ಸದಸ್ಯರಾಗಿರುವ ಕೃಷ್ಣರಾಜ 
ನಗರದ ಸನ್ಮಾನ್ಯ ಶ್ರೀ ಎಂ . ಬಸವರಾಜು ಅವರೊಡನೆ ನಮ್ಮ ಮನೆಗೆ ಬಂದು , 
ಕನಕದಾಸರ ಬಗೆಗೆ ಒಂದು ಚಿಕ್ಕ ಗ್ರಂಥ ತಯಾರಿಸಿಕೊಡಲು ಕೇಳಿದರು . ಆಗ 
ನಾನು ಅನೇಕ ಜಿಜ್ಞಾಸೆಗೊಳಗಾಗಿ ಕೊನೆಗೆ ಒಪ್ಪಿಗೆಕೊಟ್ಟೆನಾದರೂ , ರಚನೆಯ 
ಕಾಲಕ್ಕೊದಗಿದ ಅನೇಕ ತೊಡಕುಗಳನ್ನು ದಾಟಿ , ಒಂದು ಸಮಗ್ರ ಪರಿಚಯ 
ಮಾಡಿಕೊಡುವುದು ಕಷ್ಟದ ಕೆಲಸವೆಂಬುದರ ಅರಿವಾಯಿತು. ಆದರೂ ಅವರ 
ಅನೇಕ ಜೀವನ ಘಟನೆಗಳನ್ನು ಯೋಚಿಸಿ ಹೊಂದಿಸಿ ತೊಂಬತ್ತೆಂಟು ವರ್ಷಗಳು 
ಬದುಕಿರಬಹುದಾದ ಅವರ ಜೀವನ ಪರಿಚಯದ ಒಂದು ಕಿರುಹೊತ್ತಗೆಯನ್ನು 
ಶ್ರೀ ಬಸವರಾಜು ಅವರ ನೆರವಿನೊಂದಿಗೆ ತಯಾರಿಸಿದೆ. ಈ ಗ್ರಂಥದಲ್ಲಿ 
ಈ ಪೂರ್ವದಲ್ಲಿ ಇವರ ಬಗೆಗೆ ಬರೆದ ಅನೇಕರ ಅಭಿಪ್ರಾಯಗಳನ್ನು ಸಂಗ್ರಹಿಸಿ 
ಅವುಗಳನ್ನೆಲ್ಲ ಸರಿಹೊಂದಿಸಿಕೊಂಡು, ಕನಕದಾಸರ ಹಾಡುಗಬ್ಬಗಳನ್ನು 
ಹತ್ತಾರು ಸಲ ತಿರುವಿ ಹಾಕಿ , ಅಲ್ಲಿನ ಅಭಿಪ್ರಾಯಗಳನ್ನು ತೆಗೆದುಕೊಂಡು 
ಪದ್ಯಗಳನ್ನು ಅಲ್ಲಲ್ಲಿ ಸೇರಿಸಿದ್ದೇನೆ. ಆದರೆ ಈ ಚಿಕ್ಕ ಪುಸ್ತಕದಲ್ಲಿನ 
ದಾಸರ ಜೀವನ ಘಟನೆಗಳು ಹಿಂದು ಮುಂದಾಗಿರಬಹುದು. ಅಲ್ಪ ಸ್ವಲ್ಪ ವ್ಯತ್ಯಾಸ 
ಗೊಂಡಿರಬಹುದು. ಕೆಲವು ಘಟನೆಗಳನ್ನು ಕೈ ಬಿಟ್ಟರಬಹುದು. ಕೆಲವು ನಮ್ಮ 
ಊಹೆಗೆ ಸೇರಿದವುಗಳಾಗಿರಬಹುದು. ಇದು ಮುಖ್ಯವಲ್ಲ . ಒಟ್ಟಿನಲ್ಲಿ ಅವರ 
ಜೀವನವನ್ನು ಹತ್ತಿರದಿಂದ ನೋಡಲು ಸಾಧ್ಯವಿಲ್ಲದ್ದರಿಂದ ದೂರದಿಂದನೋಡಿದ 
ಒಂದು ಇಣುಕುನೋಟವಾದರೆ ಸಾಕು . ಆ ಮಹಾಚೇತನದ ಅಸ್ಪಷ್ಟವಾದರೂ 


ಸಿಗಳು ಹಿಂದು ಮು ಕೈ ಬಿಟ್ಟರಬಹಳ 
ಒಟ್ಟಿನಲ್ಲಿ 


( vi) 


ಒಂದು ಸಮಗ್ರ ನೋಟ ಓದುಗರಿಗೆ ಆದರೆ ಸಾಕು ಎಂದು ಬಗೆದು ಈ ಚಿಕ್ಕ 
ಗ್ರಂಥವನ್ನು ಬರೆದು ಮುಗಿಸಿದ್ದೇವೆ. 

ಶ್ರೀ ಎನ್ . ಡಿ. ಬಗರಿಯವರು ಅವರು ನಮಗೆ ಪ್ರೇರೇಪಿಸಿದ್ದರಿಂದ 
ಕನಕದಾಸರಂಥ ಓರ್ವ ಅತ್ಯದ್ಭುತ ವ್ಯಕ್ತಿತ್ವದ ಮಹಾ ಪುರುಷರ ಪರಿಚಯವನ್ನು 
ಆಳವಾಗಿ ಹೊಕ್ಕು ನೋಡಲು ಸಾಧ್ಯವಾಯಿತು. ಆದರೂ ಇದನ್ನು 
ಐತಿಹಾಸಿಕ ದೃಷ್ಟಿಯಿಂದ ಪ್ರಾಮಾಣಿಕ ಗ್ರಂಥವೆಂದು ಹೇಳುವ ಧೈರ್ಯ 
ಮಾಡಲಾರೆವು. ಒಟ್ಟಿನಲ್ಲಿ ಸಮಗ್ರ ಪರಿಚಯದ ಒಂದು ಪ್ರಯತ್ನವಂತೂ 
ಇಲ್ಲಿದೆ. ಈ ಚಿಕ್ಕ ಪುಸ್ತಕವನ್ನು ಓದಿ ಕನಕದಾಸರ ಘನವ್ಯಕ್ತಿತ್ವದ ಪರಿಚಯವನ್ನು 
ಓದುಗರು ಪಡೆದು ಸಂತಸಪಟ್ಟರೆ ನಮ್ಮ ಶ್ರಮ ಸಾರ್ಥಕವಾದ ಹಾಗೆಯೇ . ಈ 
ಪುಸ್ತಕ ಬೆಳಕು ಕಾಣಲು ಮೇಲ್ಕಂಡ ಮಹನೀಯರು ಕಾರಣರು . ಅವರಿಗೆ ನಮ್ಮ 
ಧನ್ಯವಾದಗಳು . 


3 - 2 - 82 
597 , VII ಮೆಯಿನ್ , II ಕ್ರಾಸ್ 
ವಿಜಯನಗರ - ಬೆಂಗಳೂರು-560040 


ಚನ್ನಪ್ಪ ಎರೇಸೀಮೆ 
ಎಂ . ಬಸವರಾಜು 


ವಿಷಯಸೂಚಿಕೆ 


೧ 


& 


j 


ಪೀಠಿಕೆ 

ಜನನ , ಬಾಲ್ಯ ಮತ್ತು ಜೀವನ 
೨ . ನಾಡಗೌಡಿಕೆ ಕೈ ತಪ್ಪಿತು 
೩ . ತಿಮ್ಮಪ್ಪ ಕನಕಪ್ಪನಾದುದು 

ಕನಕದಂಡನಾಯಕ 
ಕನಕನಾಯಕ, ಕನಕದಾಸನಾದುದು 

ತತ್ತ್ವಚಿಂತನೆಯ ಹಾದಿಯಲ್ಲಿ 
೭ . ಸ್ವಲೀಲಾನಂದ ಮೂರ್ತಿ 

ತೀರ್ಥಯಾತ್ರಾನಂದ 
ಬೇಲೂರು ಚೆನ್ನಕೇಶವ ಸನ್ನಿಧಿಯಲ್ಲಿ 

ಉಡುಪಿಯತ್ತ ಪಯಣ 
೧೧ . ಕನಕನ ಕಿಂಡಿ 
೧೨ . ಕೊನೆಯ ದಿನಗಳು 

ಆಧಾರ ಸಾಹಿತ್ಯ 


5 


103 


j 


122 


148 


155 
16 ) 


ಪೀಠಿಕೆ 


ಪ್ರತಿಯೊಬ್ಬ ಮನುಷ್ಯನನ್ನು ಗಾಢವಾದ ಆಲೋಚನೆಗೆ ತೊಡಗಿಸುವ 
ಅಂಶವೆಂದರೆ , ಕಣ್ಣೆದಿರಿಗೆ ಕಾಣುವ ಭೂನಕ್ಷತ್ರ ಲೋಕಮೊದಲಾದ ಬ್ರಹ್ಮಾಂಡ , 
ಭೂಮಿಯ ಮೇಲೆ ನಿರ್ಮಾಣಗೊಂಡಿರುವ ವಿವಿಧ ಜೀವಗಳು ಹಾಗು ಸಸ್ಯಗಳು . 
ಅಗಾಧವಾದ ಸಮುದ್ರದ ನೀರು, ಬೀಸುವ ಗಾಳಿ , ಸೂರ್ಯನ ಬೆಳಕು ಹಾಗು 
ಉಷ್ಟ , ತಲೆಯೆತ್ತಿ ನೋಡಿದರೆ ಊಹೆಗೂ ನಿಲುಕದ ದೊಡ್ಡ ಆಕಾಶ ಮಂಡಲ . 
ಲೆಕ್ಕವಿಲ್ಲದ ನಕ್ಷತ್ರಗಳು ಮತ್ತು ಅವುಗಳ ಸುತ್ತುವಿಕೆ , ಆಕಾಶದಿಂದ ಬೀಳುವ 
ಮಳೆ, ತೇಲುವ ಮೋಡಗಳು, ಗುಡುಗು , ಸಿಡಿಲು , ಮಿಂಚು ಈ ಮೊದಲಾದ 
ಅದ್ಭುತಗಳು ಈ ಒಂದೊಂದು ಅಂಶವೂ ಯಾವುದೋ ಒಂದು ಕಣ್ಣಿಗೆ ಕಾಣದ 
ಮಹಾಶಕ್ತಿಯಿಂದ ನಡೆಯುತ್ತಿದೆ. ಆ ಶಕ್ತಿ ಮನುಷ್ಯನ ಯೋಚನೆಗೂ ಮಿಕ್ಕಿ 
ನಿಂತಿರುವಂತಹುದು. ಆ ಮಹಾಶಕ್ತಿಯ ಕರುಣೆಯಿಂದಲೇ ನಾವು ಜೀವಿಸಿದ್ದೇವೆ 
ಇತ್ಯಾದಿಯಾಗಿ ಯೋಚಿಸಿ, ಕೊನೆಗೆ ಆ ಶಕ್ತಿಗೆ ಮನುಷ್ಯ ಶರಣಾಗತನಾಗುತ್ತಾನೆ. 
ಭಕ್ತಿಯಿಂದ ಆ ಶಕ್ತಿಗೆ ಮಣಿಯುತ್ತಾನೆ. ಆ ಶಕ್ತಿಯನ್ನು ಶಿವ , ವಿಷ್ಣು , ಇನ್ನೂ 
ಯಾವುಯಾವುದೋ ಹೆಸರಿನಿಂದ ಕರೆದು ಪೂಜೆಗೆ, ಧ್ಯಾನಕ್ಕೆ ಅವುಗಳಿಗೊಂದು 
ಆಕಾರ ಕಲ್ಪಿಸುತ್ತಾನೆ. ಶಿಲೆಗಳಲ್ಲಿ ಆ ಆಕಾರವನ್ನು ಕಡೆದು ಮೂರ್ತಿಯನ್ನಾಗಿ 
ಮಾಡಿಕೊಳ್ಳುತ್ತಾನೆ. ಅವುಗಳಿಗೆ ಒಂದು ದೇವಾಲಯವನ್ನು ಕಟ್ಟಿ ಅಲ್ಲಿ ಪ್ರತಿಷ್ಟಿ 
ಸುತ್ತಾನೆ. ಆ ಮೂರ್ತಿಯನ್ನೇ ಪರಮಾತ್ಮನೆಂದು ಭಾವಿಸಿ ತನ್ನ ಭಕ್ತಿಯನ್ನು 
ಅಲ್ಲಿ ಅರ್ಪಿಸತೊಡಗುತ್ತಾನೆ. ತನ್ನ ಸುಖ ಶಾಂತಿಗಳನ್ನು ಕೇಳಿಕೊಳ್ಳುತ್ತಾನೆ. 
ಆತನ ಕಾರುಣ್ಯಕ್ಕಾಗಿ ಮೊರೆಹೋಗುತ್ತಾನೆ. 


ಪರಮಾತ್ಮನನ್ನು ಶಿವನ ರೂಪದಲ್ಲಿ, ವಿಷ್ಣುವಿನ ರೂಪದಲ್ಲಿ ಪೂಜಿಸುವುದು , 
ಧ್ಯಾನಿಸುವುದು ಭರತ ಖಂಡದಲ್ಲಿ ಪ್ರಾಚೀನ ಕಾಲದಿಂದಲೂ ನಡೆದು ಬಂದಿದೆ . 
ಇಲ್ಲಿ ಶಿವ ವಿಷ್ಣು ಬೇರೆ ಬೇರೆಯಲ್ಲ. ಇಬ್ಬರೂ ಒಂದೇ . ಹೆಸರು ಬೇರೆ ಬೇರೆ. 
ಹಿಂದಿನವರು ಪುರಾಣಗಳನ್ನು ಬರೆದು ಅಲ್ಲಿ ಆ ದೇವರುಗಳ ಕಥೆಗಳನ್ನು ಹಲವಾರು 


ವಿಧಗಳಲ್ಲಿ ವಿವರಿಸಿದ್ದಾರೆ . ಜನರಲ್ಲಿ ಒಳ್ಳೆಯ ನಡೆನುಡಿ , ನೀತಿ ಭಕ್ತಿಗಳು ಬೆಳೆದು 
ಸುಖವಾಗಿ ಬದುಕಲೆಂದೇ ಪುರಾಣಗಳು ಹುಟ್ಟಿದವು. ಈ ಪುರಾಣಗಳನ್ನನುಸರಿಸಿ 
ಕೆಲವರು ಶಿವನಲ್ಲಿ , ಕೆಲವರು ವಿಷ್ಣುವಿನಲ್ಲಿ ಭಕ್ತಿಯನ್ನು ತೋರಿಸಿರುವರು . 


ವಿಷ್ಣುವನ್ನು ಶ್ರೀಹರಿ , ಶ್ರೀಕೃಷ್ಣ, ರಾಮ , ನಾರಾಯಣ, ವಾಸುದೇವ 
ಮುಕುಂದ, ಗೋವಿಂದ, ವೆಂಕಟರಮಣ ಇತ್ಯಾದಿ ಹೆಸರುಗಳಿಂದ ಕರೆದಿರುವರು. 
ಈ ಹೆಸರುಗಳೆಲ್ಲ ಬೇರೆಯಾದರೂ ವಿಷ್ಣು ಪೂಜನವೇ ಎಂಬುದನ್ನು ಮರೆಯಬಾರದು . 
ಈ ಹೆಸರಗಳ ಹಿಂದೆ ಪುರಾಣಗಳ ಅನೇಕ ಕಥೆಗಳು ಹೆಣೆಯಲ್ಪಟ್ಟಿವೆ. ಆ ಕಥೆಗಳೆಲ್ಲ 
ಮನುಷ್ಯನಲ್ಲಿ ಭಕ್ತಿ ಜೀವನವುಂಟಾಗಲೆಂದೇ ಬರೆದವು. ವಿಷ್ಣುವಿನಲ್ಲಿ ಭಕ್ತಿಯನ್ನು 
ತೋರಿಸುತ್ತಾ ಬಂದವರೆಲ್ಲ ವೈಷ್ಣವರು , ವಿಷ್ಣು ಭಕ್ತರು, ದಾಸರು , ಹರಿದಾಸರು 
ಎನಿಸಿದರು . 


ವೈಷ್ಣವ ಭಕ್ತಿಯನ್ನು ಪ್ರಚಾರ ಮಾಡಿದವರು ಅನೇಕರು . ಅವರಲ್ಲಿ 
ಕರ್ನಾಟಕದ ೧೩ನೆಯ ಶತಮಾನದಲ್ಲಿ ಆಗಿಹೋದಮಧ್ವಾಚಾರ್ಯರೇ ಮುಖ್ಯರು. 
ಕರ್ನಾಟಕದಲ್ಲಿ ಉಡುಪಿಯಲ್ಲಿ ಶ್ರೀ ಕೃಷ್ಣ ದೇವರನ್ನು ಪ್ರತಿಷ್ಠೆ ಮಾಡಿದವರು 
ಇವರೇ . ಮಹಾ ವಿದ್ವಾಂಸರೂ , ವಿಷ್ಣು ಭಕ್ತರೂ ಆದ ಇವರ ಮಾರ್ಗವನ್ನನುಸ 
ರಿಸಿದವರು ಬಹುಜನ . ಅವರಲ್ಲಿ ನರಹರಿತೀರ್ಥರು ಶ್ರೀಪಾದತೀರ್ಥರು , ವ್ಯಾಸ 
ತೀರ್ಥರು, ವಾದಿರಾಜರು, ಪುರಂದರದಾಸರು , ರಾಘವೇಂದ್ರ ತೀರ್ಥರು, ವಿಜಯ 
ದಾಸರು , ಗೋಪಾಲದಾಸರು , ಜಗನ್ನಾಥದಾಸರು ಮುಖ್ಯರು. ಇವರೆಲ್ಲ ಜ್ಞಾನಿ 
ಗಳಾದ ಬ್ರಾಹ್ಮಣರು . ಈ ದಾಸರುಗಳ ಗುಂಪಿನಲ್ಲಿ ಹಾಲು ಮತದಲ್ಲಿ ಎಂದರೆ 
ಕುರುಬರ ಜನಾಂಗದಲ್ಲಿ ಹುಟ್ಟಿದ ' ಕನಕದಾಸ' ಎಂಬುವರು ಶ್ರೇಷ್ಠ ಭಕ್ತರೆನಿಸಿದರು. 
ಇವರು ಪುರಂದರದಾಸ , ವ್ಯಾಸತೀರ್ಥ ( ವ್ಯಾಸರಾಯ ), ವಾದಿರಾಜರುಗಳ ಸಮ 
ಕಾಲೀನರು . ಇಂದಿಗೆ ನಾಲ್ಕು ಶತಮಾನಗಳ ಹಿಂದೆ ಬದುಕಿದವರು . ಶ್ರೇಷ್ಠ 
ಹರಿದಾಸ , ಉತ್ತಮಕವಿ , ಮಹಾಭಕ್ತರೆನಿಸಿದವರು . ತೊಂಬತ್ತೆಂಟು ವರ್ಷಗಳ 
ಕಾಲ ಬದುಕಿ, ಕನ್ನಡ ನಾಡಿನ ಜನರಲ್ಲಿ ಭಕ್ತಿ , ಜ್ಞಾನ, ವೈರಾಗ್ಯ ಮತ್ತು ಉತ್ತಮ 
ಆಚಾರ ವಿಚಾರಗಳನ್ನು ಬಿತ್ತಿದವರು . ಕುಲ ಕುಲಗಳಲ್ಲಿಯ ದ್ವೇಷಭಾವನೆಯನ್ನು 
ಮುರಿದವರು . ಅರಿಯದೆ ಮೂಢಧರ್ಮವನ್ನಾಚರಿಸುತ್ತಿದ್ದವರನ್ನು ಸನ್ಮಾರ್ಗಕ್ಕೆ 
ಹಚ್ಚಿದವರು . ಪರಮಾತ್ಮನನ್ನು ಸಾಕ್ಷಾತ್ಕಾರ ಮಾಡಿಕೊಂಡು ಆನಂದದಿಂದ 


( xi ) 


ನಲಿದಾಡಿದವರು . ಇಂಥ ಮಹಾಭಕ್ತ ಕನಕದಾಸರ ಭಕ್ತಿ ಜೀವನದ ಕಥೆಗಳು 
ಕನ್ನಡ ನಾಡಿನ ಜನರ ಮನೆಮಾತಾಗಿವೆ. ಇವರ ಭಕ್ತಿ ಗೀತೆಗಳು ಜನರ ನಾಲಿಗೆಯ 
ಮೇಲೆ ಈಗಲೂ ನಲಿದಾಡುತ್ತಿವೆ. ಇವರು ಬರೆದ ಕಾವ್ಯಗಳು, ಹಾಡುಗಬ್ಬಗಳು 
ಕನ್ನಡ ಸಾಹಿತ್ಯ ಭಾಂಡಾರದ ಉತ್ತಮ ಸಂಪತ್ತಾಗಿವೆ. ಇವರು ಹುಟ್ಟಿ ಬೆಳೆದು 
ವ್ಯವಹಾರ ಮಾಡಿದ ಸ್ಥಳಗಳು ಈಗಲೂ ಇವರ ಅನೇಕ ಕುರುಹುಗಳನ್ನೊಳ 
ಗೊಂಡಿವೆ . ಅವು ಅವರ ಅಮರ ಸಂದೇಶ ಸಾರುತ್ತಿವೆ. 


ಅಧ್ಯಾಯ ೧ 


ಜನನ, ಬಾಲ್ಯ ಮತ್ತು ಜೀವನ 


ಈಗ ಧಾರವಾಡ ಜಿಲ್ಲೆಯ ಒಂದು ದೊಡ್ಡ ಊರಾಗಿರುವ ಬಂಕಾಪುರ ಒಂದು 
- ಪ್ರಾಚೀನ ನಗರ , ಮಾನ್ಯಖೇಟದ ರಾಷ್ಟ್ರಕೂಟರು, ಕಲ್ಯಾಣದ ಚಾಲುಕ್ಯರು, 
ಹಳೇಬೀಡಿನ ಹೊಯ್ಸಳರು, ವಿಜಯನಗರದ ಅರಸರುಗಳ ಕಾಲದಲ್ಲಿ ವೈಭವದಿಂದ 
ಕೂಡಿದ ನಗರವಾಗಿತ್ತು . ಮಲೆನಾಡು ಮತ್ತು ಬೈಲುಸೀಮೆಯ ಮಧ್ಯದಲ್ಲಿರುವ 
ಈ ಊರು ವಿಜಯನಗರದ ಅರಸರುಗಳ ಕಾಲಕ್ಕೆ ಒಳ್ಳೆಯ ವ್ಯಾಪಾರ ಕೇಂದ್ರವಾಗಿ 
ಲೋಕವಿಖ್ಯಾತವಾಗಿತ್ತು . 


ಕ್ರಿ . ಶ . ೯ ಮತ್ತು ೧೦ ನೆಯ ಶತಮಾನದಲ್ಲಿ ಬಂಕಾಪುರ ಮಹಾ 
ಜೈನ ವಿದ್ವಾಂಸರ ಬೀಡಾಗಿತ್ತು . ಜೈನರಲ್ಲಿ ಪ್ರಸಿದ್ದ ವಿದ್ವಾಂಸರೆನಿಸಿದ್ದ ಗುಣ 
ಭದ್ರಾಚಾರರು 'ಮಹಾಪುರಾಣ' ಎಂಬ ಸಂಸ್ಕೃತಗ್ರಂಥದ ಉತ್ತರ ಭಾಗವನ್ನು ಈ 
ಊರಿನಲ್ಲಿದ್ದು ಬರೆದರು . ಅಜಿತಸೇನಾಚಾರರೆಂಬ ಪ್ರಖಾತ ವಿದ್ಯಾ೦ಸರೂ ಈ 
ಊರಲ್ಲಿದ್ದು ಅನೇಕ ಶಿಷ್ಯರಿಗೆ ಬೋಧಿಸುತ್ತಿದ್ದರು . ಈ ಕಾರಣದಿಂದ ವಿವಿಧ 
ಭಾಗಗಳಿಂದ ಅನೇಕ ಜೈನ ವಿದ್ವಾಂಸರು , ವಿದ್ಯಾರ್ಥಿಗಳು , ಜಿಜ್ಞಾಸುಗಳು ಈ 
ಊರಿನಲ್ಲಿ ತುಂಬಿದ್ದು ಇದು ' ಪಂಡಿತಪುರಿ ' ಎಂಬ ಹೆಸರನ್ನೂ ಪಡೆದಿತ್ತು . ೧೦ನೆಯ 


ಕರ್ನಾಟಕದ ಮಹಾಸಂತ ಕನಕದಾಸ 


ಶತಮಾನದಲ್ಲಿದ್ದ ರನ್ನನೆಂಬ ಪ್ರಖ್ಯಾತ ಕನ್ನಡ ಕವಿಯು ಈ ಊರಿನಲ್ಲಿದ್ದ ಆಜಿತ 
ಸೇನಾಚಾರರಲ್ಲಿ ಪ್ರೌಢ ವಿದ್ಯಾಭ್ಯಾಸ ಮಾಡಿದನು . ಹೊಯ್ಸಳರ ಕಾಲದಲ್ಲಿ 
ಇದು ಅವರ ಒಂದು ಉಪರಾಜಧಾನಿಯಾಗಿತ್ತು . ಈ ವಂಶದ ಪ್ರಖ್ಯಾತ 
ದೊರೆಯಾಗಿದ್ದ ವಿಷ್ಣುವರ್ಧನನು ಬಂಕಾಪುರವನ್ನು ಬಹಳವಾಗಿ ಪ್ರೀತಿಸುತ್ತಿದನು . 
ಅವನ ಕೊನೆಗಾಲವೂ ಇದೇ ಊರಿನಲ್ಲಿ ಆಯಿತೆಂದು ಹೇಳಲಾಗುತ್ತಿದೆ. 


ಇಂತಹ ಪ್ರಖ್ಯಾತ ಬಂಕಾಪುರ ನಗರಕ್ಕೆ ಹೊಂದಿಕೊಂಡಂತೆ ಬಾಡ ಎಂಬ 
ಗ್ರಾಮವಿದೆ. ಈ ಗ್ರಾಮದಲ್ಲಿ ಬೀರೇಗೌಡನೆಂಬ ಪ್ರಸಿದ್ಧ ಗೌಡನು ವಿಜಯ 
ನಗರದ ಅರಸರುಗಳ ಕಾಲದಲ್ಲಿ ಇದ . ಈತನು ಬಂಕಾಪುರವೂ ಸೇರಿದಂತೆ 
ಸುಮಾರು ೭೮ ಗ್ರಾಮಗಳ ಗೌಡಿಕೆಯನ್ನು ಪಡೆದು ನಾಡಗೌಡನೆನಿಸಿದನು. 
ಧರ್ಮಭೀರವೂ , ಸತ್ಯಸಂಧನೂ , ಪರಾಕ್ರಮಿಯೂ ಆಗಿದ್ದ ಬೀರೇಗೌಡನು ಆ 
ಊರಿನಲ್ಲಿದ ಆದಿಕೇಶವ ಸ್ವಾಮಿಯ ಪರಮ ಭಕ್ತನೆನಿಸಿದನು . ತನ್ನ ನಾಡಗೌಡಿಕೆಗೆ 
ಒಳಪಟ್ಟ ಗ್ರಾಮಗಳ ರಕ್ಷಣೆಯಲ್ಲಿ , ಶಾಂತಿ ಪಾಲನೆಯಲ್ಲಿ ಸದಾ ನಿರತನಾದ ಕಾರಣ 
ಬೀರೇಗೌಡನನ್ನು ಅವನ ಆಳ್ವಿಕೆಯನ್ನು ಜನ ಬಾಯಿತುಂಬ ಹಾಡಿ ಹೊಗಳು 
ತಿದರು . ಸ್ವತಃ ವ್ಯವಸಾಯ ನಿರತನಾಗಿದ ಬೀರೇಗೌಡನು ಜೀವನದಲ್ಲಿ ಯಾವ 
ಕೊರತೆಯೂ ಇಲ್ಲದೆ ಉಂಡುಟ್ಟು ಸುಖದಿಂದಿದ್ದನು . 


ಬೀರೇಗೌಡನ ಹೆಂಡತಿಯಾದ ಬಚ್ಚಮ್ಮ ಎಂಬುವಳು ಪತಿಹಿತೆಯೆನಿಸಿದ 
ಸಾಧೀಶಿರೋಮಣಿಯಾಗಿದಳು . ಅವಳು ತನ್ನ ಪಾತಿವ್ರತ್ಯ ಪ್ರಭಾವ ಕಾರಣವಾಗಿ 
ಎಲ್ಲರ ಗೌರವಕ್ಕೂ ಪಾತ್ರಳಾಗಿದಳು . ಎಷ್ಟೇ ಐಶ್ವರವಿದ್ದರೂ ಶ್ರಮದಿಂದ 
ಹೊಲ ಮನೆಗಳಲ್ಲಿ ದುಡಿದು ತಿನ್ನುತ್ತಿದಳಲ್ಲದೆ ಇನ್ನೊಬ್ಬರ ಶ್ರಮದ ದುಡಿಮೆಯ 
ಮೇಲೆ ಬದುಕಿದವಳಲ್ಲ . ಗುರುದೈವಗಳಲ್ಲಿ ಪರಮ ಭಕ್ತಿಯನ್ನು ಹೊಂದಿದ್ದಳು. 
ಬೀರೇಗೌಡನ ದೈವಭಕ್ತಿಗೆ ಪೂರ್ಣ ಅನುಕೂಲೆಯೆನಿಸಿದ್ದರಿಂದ ಈ ದಂಪತಿಗಳ ಭಕ್ತಿ 
ದೇವರಿಗೂ ಹಿತವೆನಿಸಿತ್ತು . 

ಏನೆಲ್ಲ ಅನುಕೂಲಗಳು ಬೀರೇಗೌಡ ಬಚ್ಚಮ್ಮಗಳಿಗಿದ್ದರೂ ಮಕ್ಕಳಿಲ್ಲದ 
ಚಿಂತೆಯಿಂದ ಅವರು ಕೊರಗುತ್ತಿದರು . ಮಕ್ಕಳು ಗೃಹಸ್ಥ ಜೀವನದ ದೊಡ್ಡ 
ಸಂಪತ್ತು . ಆ ಸಂಪತ್ತಿಲ್ಲದಿದ್ದರೆ ಉಳಿದ ಸಂಪನಿದರೂ ವ್ಯರ್ಥವೇ ಸರಿ . 
ಮಕ್ಕಳಿಲ್ಲದ ಚಿಂತೆಯಿಂದ ದಿನೇ ದಿನೇ ಕೊರಗುತ್ತಿದ್ದ ಬಚ್ಚಮ್ಮನನ್ನು ಬೀರೇಗೌಡ 


ಜನನ , ಬಾಲ್ಯ ಮತ್ತು ಜೀವನ 


ಆಗಾಗ ಸಮಾಧಾನಗೊಳಿಸುತ್ತಿದ್ದ. ಅನೇಕ ವ್ರತ, ಉಪವಾಸಗಳಿಂದ ದೇವರ 
ಸೇವೆಯನ್ನು ಆ ದಂಪತಿಗಳು ಮಾಡಿದರು . ಕಂಡ ಕಂಡ ದೇವರುಗಳಿಗೆಲ್ಲ 
ಹರಕೆ ಹೊರುತ್ತಿದ್ದರು . ಆದರೂ ಬಹುದಿನಗಳವರೆಗೆ ಅವರಿಗೆ ಮಕ್ಕಳಾಗಲಿಲ್ಲ . 


ಒಂದು ದಿನ ರಾತ್ರಿ ಬಾಡದ ತಮ್ಮ ಆರಾಧ್ಯಮೂರ್ತಿಯಾಗಿದ್ದ ಆದಿಕೇಶವನ 
ಪೂಜಾದಿಗಳನ್ನು ಮುಗಿಸಿಕೊಂಡು ಬಂದು ಮನೆಯಲ್ಲಿ ಮಲಗಿದರು . ಅವರಿಬ್ಬರ 
ಕನಸಿನಲ್ಲಿ ತಿರುಪತಿಯ ವೆಂಕಟರಮಣ ಸ್ವಾಮಿಯು ಕಾಣಿಸಿಕೊಂಡು ಕೈಮಾಡಿ 
ತನ್ನ ಕರೆದಂತಾಯಿತು. ಬೆಚ್ಚಿ ಬಿದ್ದವರಂತೆ ಎದ್ದು ಕುಳಿತ ದಂಪತಿಗಳು ಕನಸಿನಲ್ಲಿ 
ತಮಗಾದ ಅನುಭವದಿಂದ ರೋಮಾಂಚನಗೊಂಡರು . ಮೂಲ ಮನೆದೇವರಾದ 
ತಿರುಮಲೇಶನು ಕೈಬೀಸಿ ಕರೆಯುವಾಗಲೂ ಉದಾಸೀನ ಮಾಡುವುದೇ ? ಹೋಗಿ 
ಸ್ವಾಮಿಯನ್ನು ಕಣ್ಣುಂಬ ನೋಡಿ ಸೇವಾ ಕೈಂಕರವನ್ನು ಸಲ್ಲಿಸಿ ಬರುವುದೇ 
ಸರಿಯೆಂದು ತಿರುಪತಿಯ ಯಾತ್ರೆಗೆ ಸಿದ್ಧತೆ ಮಾಡಿಕೊಂಡರು. ಒಂದು ಸಾವು 
ಹೂರ್ತದಲ್ಲಿ ಮಿತಪರಿವಾರದೊಡನೆ ಕಾಲುನಡಿಗೆಯಲ್ಲಿ ತಿರುಪತಿಗೆ ಹೊರಟರು. 


ಆ ಕಾಲವು ವಿಜಯನಗರದ ಅರಸರ ಸುವರ್ಣ ಯುಗದ ಕಾಲ, ದೇಶದಲ್ಲಿ 
ಕಳ್ಳಕಾಕರ ಉಪದ್ರವವಿರಲಿಲ್ಲ. ಎಲ್ಲೆಲ್ಲಿಯೂ ಕೆರೆಕಟ್ಟೆ ಕಾಲುವೆಗಳು ವಿರಾಜಿ 
ಸುತ್ತಿದ್ದವು. ಪೈರು ಪಚ್ಚೆಗಳಿಂದ ತುಂಬಿ ನಿಂತ ಹೊಲ ಗದ್ದೆಗಳಿಂದಲೂ ತೋಟ 
ತುಡಿಕೆಗಳಿಂದಲೂ , ಉದ್ಯಾನವನಗಳಿಂದಲೂ ಕನ್ನಡನಾಡು ವಿರಾಜಿಸುತ್ತಿತ್ತು . 
ಫಲಭರಿತವಾದ ಮಾವು, ಹಲಸುಗಳ ಮರಗಳು ಕಣ್ಣಿಟ್ಟಲ್ಲಿ ನೋಡ ಸಿಗುತ್ತಿದ್ದವು. 
ನೇರಿಳೆ , ಲಿಂಬೆ , ಗಜಲಿಂಬೆ, ಹೇರಿಳೆ , ಕಿತ್ತಳೆ ಮರಗಳು ಕೈನೀಡಿ ಕರೆಕರೆದು 
ತಮ್ಮ ಫಲಗಳನ್ನು ಕೊಡುವಂತೆ ಎಲ್ಲೆಲ್ಲಿಯೂ ಕಾಣುತ್ತಿದ್ದವು. ಗಿಳಿ , ಕೋಗಿಲೆ, 
ಕಾಜಾಣ , ಪಾರಿವಾಳಗಳೇ ಮೊದಲಾದ ಪಕ್ಷಿಗಳು ಮರಗಳನ್ನಾಶ್ರಯಸಿ ಕಲಕಲ 
ಧ್ವನಿಮಾಡಿ ಜನಮನಕ್ಕೆ ಸಂತಸಗೊಡುತ್ತಿದ್ದವು. ನಿರ್ಭಯವಾಗಿ ಅರಣ್ಯದಲ್ಲಿ 
ಜಿಂಕೆ ಸಾರಂಗಗಳು ಓಡಾಡುತ್ತಿದ್ದವು. ನವಿಲುಗಳು ನರ್ತಿಸುತ್ತಿದ್ದವು. ಈ ಸುಂದರ 
ದೃಶ್ಯಗಳು ಪ್ರವಾಸಿಗರನ್ನು ತಣಿಸುತ್ತಿದ್ದವು. 


ಮಾರ್ಗಕ್ಕೆ ಹೊಂದಿಕೊಂಡ ಹಾಗೆ ಕಟ್ಟಿದ ಆಲೆಮನೆಗಳಲ್ಲಿ ಮಾರ್ಗಾಯಾಸ 
ಗೊಂಡವರನ್ನು ಕರೆಕರೆದು ಕಬ್ಬಿನಹಾಲು, ಬಿಸಿ ಬೆಲ್ಲವನ್ನು ತಿನ್ನಲು ಕೊಟ್ಟು 
ತಣಿಸುತ್ತಿದ್ದರು . ಮಾರ್ಗದ ಬದಿಯ ಮರಗಳ ತಣ್ಣೆಳಲಲ್ಲಿ ಅರವಟ್ಟಿಗೆಗಳನ್ನಿಟ್ಟು 

ನೀರಡಿಸಿ ಬಂದ ದಾರಿಕಾರರಿಗೆ ನೀರೆರೆಯುತ್ತಿದರು . ಹೀಗೆ ಸರ್ವವಿಧದಲ್ಲ 
ಸುಖಸಮೃದ್ಧಿಗಳಿಂದ ಕೂಡಿದ ಕರ್ನಾಟಕಾಂಧ್ರ ಪ್ರದೇಶಗಳಲ್ಲಿನ ಸೊಗಸನ್ನು 
ಕಾಣುತ್ತ ಕಾಣುತ್ಯ , ಬಚ್ಚಮ್ಮ ಬೀರೇಗೌಡರ ತಿರುಪತಿಯ ಯಾತ್ರೆ ಒಂದು 
ತಿಂಗಳವರೆಗೆ ಸಾಗಿತು . ಅನೇಕ ನದಿ ಹಳ್ಳ ಕೊಳ್ಳಗಳನ್ನು ದಾಟಿದರು . ಗುಡ್ಡ 
ಬೆಟ್ಟಗಳನ್ನು ಹಳಿದರು ; ವನಪ್ರದೇಶಗಳನ್ನು ದಾಟಿದರು. ದೂರದಿಂದಲೇ 
ತಿರುಪತಿಯ ವೆಂಕಟರಮಣಸ್ವಾಮಿಯ ನೆಲೆಯೆನಿಸಿದ ಬೆಟ್ಟ ಕಾಣತೊಡಗಿತು. 
ಆ ಬೆಟ್ಟವನ್ನು ದೂರದಿಂದ ಕಾಣುತ್ತಲೇ ತಲೆಯ ಮೇಲೆಹೊತ್ತ ಕೈಯುಳ್ಳವರಾಗಿ 
ತಿರುಮಲೇಶಾ! ತಿರುಮಲೇಶಾ! ವೆಂಕಟೇಶ್ವರಾ! ಎಂದು ಸೂತ್ರ ಮಾಡುತ್ತ 
ಪುಳಕಗೊಂಡರು . ಅನೇಕ ದಿನಗಳ ತಮ್ಮ ಬಯಕೆ ಈಡೇರಿದುದಕ್ಕಾಗಿ ಆನಂದ 
ಗೊಂಡರು . ತಿರುಮಲೇಶನ ಭಕ್ತಿ, ಅವರ ಮೈಮನಗಳಲ್ಲಿ ತುಂಬಿತು . ಸಾಯಂ 
ಕಾಲದ ಹೊತ್ತಿಗೆ ಬೆಟ್ಟದೊತ್ತಿನ ಗೋವಿಂದರಾಜಪುರದ ಹೊರವಲಯದಲ್ಲಿ 
ಬೀರೇಗೌಡನ ಪರಿವಾರ ಬೀಡುಬಿಟ್ಟಿತು. ಮರುದಿನ ಬ್ರಾಹ್ಮಮುಹೂರ್ತದಲ್ಲಿದ್ದು 
ಕಲ್ಯಾಣಿಯಲ್ಲಿ ಸ್ನಾನಮಾಡಿ ಎಲ್ಲರೂ ಬೆಟ್ಟವನ್ನೇರತೊಡಗಿದರು. ಮೆಟ್ಟಲು 
ಮೆಟ್ಟಲಿಗೂ ತಿರುಮಲೇಶನನ್ನು ಧ್ಯಾನಿಸುತ್ತ ಬೆಟ್ಟವನ್ನೇರಿ ಸ್ವಾಮಿಯ 
ದರ್ಶನದಿಂದ ಪುಳುಕಿತರಾದರು . 

ತಿರುಪತಿಯಲ್ಲಿ ಈ ದಂಪತಿಗಳು ಅಖಂಡವಾಗಿ ನಲ್ವತ್ತೆಂಟು ದಿನಗಳವರೆಗೆ 
ವ್ರತಗಳನ್ನು ಕೈಗೊಂಡು , ನಾರುಮಡಿಯನ್ನುಟ್ಟು ಪೂಜೆ, ಧ್ಯಾನ, ಜಪ 
ತಪಗಳಲ್ಲಿ ಕಾಲ ಕಳೆದರು . ಬಚ್ಚಮ್ಮ ಅನೇಕ ಹರಕೆಗಳನ್ನು ಹೊತ್ತಳು. 
ಸತ್ಸಂತಾನ ಭಾಗ್ಯವುಂಟಾಗಲೆಂದು ಬೇಡಿಕೊಂಡಳು . ಇಷ್ಟೆಲ್ಲ ಸೇವಾಕೈಂಕರ 
ಮುಗಿಸಿದರು. ಬಾಡಕ್ಕೆ ಹಿಂತಿರುಗುವ ಸಿದ್ಧತೆ ಮಾಡಿಕೊಂಡರು . ಅಂದಿನ 
ರಾತ್ರಿ ವೆಂಕಟಪತಿಯ ಕೊನೆಯ ಸೇವೆ ಮುಗಿಸಿ ತೀರ್ಥ ಪ್ರಸಾದಗಳನ್ನು ಪಡೆದರು. 
ತಮ್ಮ ಬಿಡಾರಕ್ಕೆ ಹಿಂದಿರುಗಿ ಬಂದು ಮಲಗಿದರು . ಆ ರಾತ್ರಿ ಬೀರೇಗೌಡನು 
ಒಂದು ವಿಚಿತ್ರ ಕನಸನ್ನು ಕಂಡನು . ಕನಸಿನಲ್ಲಿ ವೆಂಕಟಪತಿಯು ಹತ್ತಿರಕ್ಕೆ ಬಂದು 
ಒಂದು ಹಣ್ಣನ್ನು ಕೊಟ್ಟು ' ಈ ಹಣ್ಣನ್ನು ಸತಿಪತಿಗಳಿಬ್ಬರೂ ಸೇವಿಸಿರಿ' ಎಂದು 
ಹೇಳಿದಂತಾಯಿತು. ಕನಸಿನಲ್ಲಿಯೇ ಸ್ವಾಮಿಯು ಕೊಟ್ಟ ಹಣ್ಣನ್ನು ಸೇವಿಸಿ 
ದಂತಾಯಿತು. ಇದೇ ಸಮಯದಲ್ಲಿಯೇ ಬಚ್ಚಮ್ಮ ತನಗೆ ಬಿದ್ದ ಕನಸಿನಲ್ಲಿ 
ಎಂದೂ ಕಾಣದ ದೃಶ್ಯವನ್ನು ಕಂಡಳು. ಕನಸಿನಲ್ಲಿ ತಾನು ತಿರುಮಲೇಶನ 
ಗರ್ಭಗುಡಿಯಲ್ಲಿ ಸ್ವಾಮಿಯ ಎದುರಿನಲ್ಲಿ ಕೈ ಜೋಡಿಸಿಕೊಂಡು ನಿಂತಿದ್ದಳು . 


ಜನನ, ಬಾಲ್ಯ ಮತ್ತು ಜೀವನ 


ಸ್ವಾಮಿಯ ಕಡೆಯಿಂದ ಒಂದು ಬೆಳಕಿನ ರಾಶಿಯೇ ಹರಿದುಬಂತು. ಆ ಪ್ರಕಾಶ 
ತನ್ನ ದೇಹವನ್ನು ಪ್ರವೇಶಿಸಿತು . ದೇಹದಲ್ಲಿ ಒಮ್ಮೆಲೆ ವಿದ್ಯುತ್ಸಂಚಾರ 
ವಾದಂತಾಯಿತು. ಹಿಂದೆಂದೂ ತಾನು ಅನುಭವಿಸದಿದ್ದ ಆನಂದವುಂಟಾಯಿತು. 
ಎಚ್ಚರಗೊಂಡು ಒಮ್ಮೆಲೆ ದಿಗ್ಗನೆದ್ದು ಕುಳಿತಳು . ಕಣ್ಣುಗಳಲ್ಲಿ ಆನಂದಬಾಷ್ಪ 
ಸುರಿಯುತ್ತಿತ್ತು . ದೇಹವೆಲ್ಲ ರೋಮಾಂಚನಗೊಂಡಿತ್ತು . ಕುತ್ತಿಗೆಯ ನರಗಳು 
ಸಂತೋಷದಿಂದ ಉಬ್ಬಿ ಮಾತನಾಡಲೂ ಧ್ವನಿಬಾರದಂತಾಗಿತ್ತು . ಅಸ್ಪಷ್ಟ 
ಧ್ವನಿಯಲ್ಲಿ ' ಹಾ ! ತಿರುಮಲೇಶಾ! ವೆಂಕಟೇಶ್ವರಾ! ' ಎನ್ನುತ್ತ ಪತಿಗೆ ತಾನು 
ಕನಸಿನಲ್ಲಿ ಕಂಡ ಅನುಭವವನ್ನೆಲ್ಲ ವಿವರಿಸಿದಳು. ಅಷ್ಟಲ್ಲಿ ಮುಂಗೋಳಿಕೂಗಿತು . 
ಸ್ವಾಮಿಯು ಕರುಣಿಸಿದನೆಂದುಕೊಂಡರು . ತಮ್ಮ ಮಾತೃಭೂಮಿಯಾದ ಬಾಡ 
ಬಂಕಾಪುರಗಳತ್ತ ಪ್ರಯಾಣ ಕೈಕೊಂಡರು . 


ಅವರು ದಾರಿಯಲ್ಲಿ ಸಿಗುವ ಅನೇಕ ಪುಣ್ಯ ಕ್ಷೇತ್ರಗಳನ್ನು ಸಂದರ್ಶಿಸಿ ಅಲ್ಲೆಲ್ಲ 
ತಮ್ಮ ಪೂಜಾದಿ ಕಾರಗಳನ್ನು ಮುಗಿಸುತ್ತ ವೆಂಕಟೇಶ್ವರನ ಪ್ರಸಾದವನ್ನು ಹಂಚು 
ತಿದ್ದರು . ದಿನ ದಿನದ ಪಯಣ ಸಾಗಿತ್ತು . ಅನೇಕ ದಿನಗಳ ಮೇಲೆ ಮೈಲಾರಕ್ಕೆ 
ಬಂದು ಮೈಲಾರೇಶ್ವರನ ದರ್ಶನ ಪಡೆದರು . ಅಲ್ಲಿಂದ ಕುರವತ್ತಿ , ದೇವರಗುಡ್ಡ , 
ಕದರಮಂಡಲಗಿ , ಹಾವೇರಿ, ಕಾಗಿನೆಲ್ಲಿಗಳಿಗೆ ಬಂದು ಅಲ್ಲಿನ ಎಲ್ಲಾ ದೇವತೆಗಳ 
ಪೂಜೆ ಮುಗಿಸಿ, ಕಾಗಿನೆಲ್ಲಿಯಿಂದ ನೇರವಾಗಿ ಧರ್ಮಾ ವರದಾ ನದಿಗಳ ಸಂಗಮ 
ಸ್ಥಾನಕ್ಕೆ ಬಂದು ಸಂಗಮದಲ್ಲಿ ಸ್ನಾನಮಾಡಿ ಕೂಡಲಸಂಗಮನಾಥನ ದರ್ಶನ 
ಪಡೆದು, ಕುಂದೂರಿಗೆ ಬಂದು , ಅಲ್ಲಿನ ಶಕ್ತಿದೇವತೆಯ ದರ್ಶನ ಪಡೆದು ಒಂದು 
ತಿಂಗಳ ಹಾದಿಯನ್ನು ತುಳಿದು ಬಾಡವನ್ನು ಸೇರಿದರು. 


ವೆಂಕಟೇಶ್ವರನು ಈ ದಂಪತಿಗಳ ಸೇವೆಯನ್ನು ಕೈಕೊಂಡು ಇವರ ಮನದ 
ಬಯಕೆಯನ್ನಿರಿಸಿದನು . ಬಚ್ಚಮ್ಮ ಗರ್ಭವತಿಯಾಗಿ ನವಮಾಸ ತುಂಬಿತು. 
ಕ್ರಿ . ಶ. ೧೫೦೮ನೆಯ ಇಸ್ವಿಯಲ್ಲಿ ಬರುವ ಆನಂದನಾಮ ಸಂವತ್ಸರ ಕಾರ್ತಿಕ 
ಬಹುಳ ತದಿಗೆ ಗುರುವಾರ ಬೆಳಗಿನ ಸುಮುಹೂರ್ತದಲ್ಲಿ ಗಂಡು ಮಗುವೊಂದಕ್ಕೆ 
ಜನ್ಮವಿತ್ತಳು. ತಮ್ಮ ನೆಚ್ಚಿನ ನಾಡಗೌಡರಿಗೆ ಗಂಡುಮಗುವಾದುದನ್ನು ಅರಿತ 
ಎಲ್ಲ ಹಳ್ಳಿಯ ಜನ ತಮ್ಮ ತಮ್ಮ ಊರುಗಳ ದೇವಾಲಯಗಳಲ್ಲಿ ವಿಶೇಷ ಪೂಜೆ 
ಸಲ್ಲಿಸಿದರು . ಸಕ್ಕರೆ ಹಂಚಿದರು. ಸಂತೋಷದಿಂದ ಕುಣಿಕುಣಿದಾಡಿದರು . 
ಬೀರೇಗೌಡನು ಬಾಡದಲ್ಲಿ ಆದಿಕೇಶವ ದೇವರ ಪೂಜೋತ್ಸವ ನೆರವೇರಿಸಿದನು . 


ಕರ್ನಾಟಕದ ಮಹಾಸಂತ ಕನಕದಾಸ 


ಬಂಕಾಪುರದ ಎಲ್ಲ ದೇವಮಂದಿರಗಳಲ್ಲಿ ಪೂಜೋತ್ಸವ ನಡೆದು ದೀಪಾಲಂಕಾರ 
ನಡೆಯಿತು. ಬಂಡಿಗಳಲ್ಲಿ ಹೇರಿ ಮನೆ ಮನೆಗಳಿಗೆ ಸಕ್ಕರೆ ಹಂಚಿಸಿದನು . 
ಸಂತಾನಹೀನವಾಗಿದ್ದ ತನ್ನ ಕತ್ತಲೆಯ ಮನೆಗೆ ಈ ಗಂಡು ಮಗುವಿನ ಜನನ 
ಒಂದು ರತ್ನದ ದೀಪವನ್ನಿಟ್ಟ ಹಾಗಾಗಿತ್ತು . ಆ ಭಕ್ತ ದಂಪತಿಗಳು ಹಿರಿಹಿರಿ 
ಹಿಗ್ಗಿದರು . ಬಾಡ ಬಂಕಾಪುರ ನಾಡಿನ ಭಕ್ತಿಜೀವನಕ್ಕೆ ಕಳೆಯೇರಿತು . 


ಹುಟ್ಟಿದ ಮಗು ಆಕರ್ಷಕವಾದ ಮುಖಮಂಡಲದಿಂದ ಕೂಡಿತ್ತು . 
ಕಣ್ಣುಗಳ ಹೊಳಪು ಮಿಂಚಿನಂತೆ ಹೊಳೆಯುತ್ತಿತ್ತು . ನೀಳವಾದ ಮಗು, 
ವಿಶಾಲವಾದ ಹಣೆ, ಹವಳದ ಕುಡಿಯಂತಿರುವ ತುಟಿಗಳು ಲಾಲಾಜಲದಿಂದ ಫಳ 
ಫಳ ಹೊಳೆಯುವಿಕೆ , ಕನ್ನಡಿಯಂತೆ ಹೊಳೆಯುವ ತುಂಬಿದ ಕಪೋಲಗಳ 
ಅಂದಚಂದ ಮುಖದ ಮಾಟಕ್ಕೆ ಒಪ್ಪವಿಟ್ಟಂತಿದ್ದವು. ನೀಳವಾದ ಪುಟ್ಟ ಕೈ 
ದಿಂಡಿನಂತೆ ದುಂಡಾಗಿ ಶೋಭಿಸುವ ಪುಟ್ಟ ತೊಡೆಗಳು ನೋಡುವವರ 
ದೃಷ್ಟಿಯನ್ನು ಸೆಳೆಯುತ್ತಿದ್ದವು. ಮಲ್ಲಿಗೆಯ ಮೊಗ್ಗು ಅರಳುವಂತೆ 
ಬಾಯಿಬಿಟ್ಟು ನಿಮಿತ್ತವಿಲ್ಲದೆ ನಗುವ, ಕಮಲದಲ್ಲಿ ಹೆಣ್ಣುಂಬಿಯು ಜಿನುಗುವಂತೆ 
ಅಳುವ, ಒಮ್ಮೊಮ್ಮೆ ಉತ್ಸಾಹದಿಂದ ಕೈ ಕಾಲುಣಿಸಿ ಕೇಕೆಹಾಕುವ ಆ ಮುದ್ದು 
ಮಗುವು ಬಚ್ಚಮ್ಮನ ಮಗ್ಗುಲಲ್ಲಿ ತನ್ನ ಬಾಲೋಚಿತ ಚೇಷ್ಟೆಗಳಿಂದ ಎಲ್ಲರ 
ಮುಖದಲ್ಲಿ ಮಂದಹಾಸದ ಬಿನದವನ್ನುಂಟು ಮಾಡುತ್ತಿತ್ತು . 


ತಿರುಪತಿಯ ತಿಮ್ಮನ ಕಾರುಣ್ಯದ ಫಲವೆಂದರಿತ ಆ ದಂಪತಿಗಳು 
ಮಗುವಿಗೆ ತಿಮ್ಮಹ್ಮನೆಂದೇ ಹೆಸರಿಟ್ಟರು. ನಾಮಕರಣೋತ್ಸವ ದಿನ ಬೀರೇಗೌಡ 
ತನ್ನ ಮನೆತನದ ಪ್ರತಿಷ್ಠೆಗೆ ತಕ್ಕಂತೆ ಅನ್ನ ಸಂತರ್ಪಣೆ ಮಾಡಿಸಿದನು . ಆದಿಕೇಶವ 
ಸ್ವಾಮಿಯ ಪೂಜೋತ್ಸವ ಮಾಡಿಸಿದನು . ಗುರುಹಿರಿಯರಿಗೆ ಉಚಿತ ರೀತಿಯ 
ಮಾನ ಮನ್ನಣೆ ಮಾಡಿದನು . ತನ್ನ ನಾಡಗೌಡಿಕೆಗೊಳಪಟ್ಟ ಎಲ್ಲಾ ಊರುಗಳ 
ಗುರುಹಿರಿಯರು, ಪಂಚರು , ಮಾನ್ನೆಯರುಗಳನ್ನು ಊಟ ಉಪಚಾರಗಳಿಂದ 
ತುಷ್ಟಿಗೊಳಿಸಿದನು . ಎಲ್ಲ ದೇವಾಲಯಗಳಲ್ಲಿ ದೀಪೋತ್ಸವ ನೆರವೇರಿಸಿದನು . 


ಬಾಲಕ ತಿಮ್ಮಪ್ಪ ದಿನೇದಿನೇ ಶುಕ್ಲಪಕ್ಷದ ಚಂದ್ರನಂತೆ ಬೆಳೆಯತೊಡಗಿದ. 
ಎರಡು ಮೂರು ವರ್ಷಗಳಲ್ಲಿ ಐದಾರು ವರ್ಷದ ಮಕ್ಕಳ ದೇಹಬಲ 
ಹೊಂದಿದ , ಬಾಲಲೀಲೆಯ ವಿವಿಧ ಚಟುವಟಿಕೆಗಳಿಗೆ ಮನೆ ಅಂಗಳಗಳು 


ಜನನ, ಬಾಲ್ಯ ಮತ್ತು ಜೀವನ 


ಹಿಡಿಸದಾದವು. ಪ್ರಮಾಣಬದ್ಧವಾಗಿ ಬೆಳೆದ ನೀಳವಾದ ಅಂಗಾಂಗಗಳು 
ನಗುಮುಖ , ಸ್ಪಷ್ಟಮಾತು , ದಿಟ್ಟ ನಿಲುವು, ಚುರುಕು ಬುದ್ದಿಗಳು - ಎಲ್ಲರನ್ನೂ 
ಆಕರ್ಷಿಸುತ್ತಿದ್ದವು. ಮಾತಾಪಿತೃಗಳ ಪುಣ್ಯದ ಫಲವೋ , ಪೂರ್ವ ಜನ್ಮದ 
ಸಂಸ್ಕಾರವೋ , ಅಥವಾ ಈಶ್ವರ ಕೃಪೆಯೋ ಬಾಲ್ಯದ ಐದಾರು ವರ್ಷಗಳಲ್ಲಿಯೇ 
ತಿಮ್ಮಪ್ಪನಲ್ಲಿ ದೈವೀಭಕ್ತಿಯ ಬೆಳೆ ಹುಲುಸಾಗಿ ಬೆಳೆಯತು. 

ತಿಮ್ಮಪ್ಪ ಬಾಡದ ಆದಿಕೇಶವ ದೇವರೆದುರು ವೇಳೆಯ ಪರಿವೆಯಿಲ್ಲದೆ 
ಕುಳ್ಳಿರುತ್ತಿದ್ದ. ತನಗೆ ಬರುವ ಸ್ತೋತ್ರ ಪದ್ಯಗಳನ್ನು ತೊದಲು ನುಡಿಗಳಿಂದ 
ಹೇಳಿ ಹೇಳಿ ತೃಪ್ತಿಪಡುತ್ತಿದ್ದ. ಸ್ತೋತ್ರ ಮಾಡುತ್ಯ ಮಾಡುತ್ತ ಪುಳುಕಿತಗಾತ್ರ 
ನಾಗುತ್ತಿದ್ದ. ಆನಂದಬಾಷ್ಪ ಸುರಿಸುತ್ತ , ಮೈಮರೆತು ಓಲಾಡುತ್ತಿದ್ದ, ತನ್ನ 
ಕುಶಾಗ್ರ ಬುದ್ಧಿಯ ಮಾತುಕರೆಗಳಿಂದ ತಂದೆ ತಾಯಿ , ಬಂಧು ಬಳಗದವರನ್ನು 
ತಣಿಸುತ್ತಿದ್ದ. ಓರಗೆಯ ಬಾಲಕರನ್ನು ನಕ್ಕು ನಗಿಸುತ್ತಿದ್ದ. ಬಾಡ ಬಂಕಾಪುರಗಳ 
ಕಣ್ಮಣಿಯಾಗಿ ಬೆಳೆಯುತ್ತಿದ್ದ. ಇದ್ದಕ್ಕಿದಂತೆ ದೇವರ ಮೇಲೆ ಪದಕಟ್ಟಿ ಒಳ್ಳೆಯ 
ರಾಗಭಾವಗಳಿಂದ ಹಾಡಿ ಜನರನ್ನೆಲ್ಲ ಬೆರಗುಗೊಳಿಸುತ್ತಿದ್ದ. ತಂದೆಯೊಡನೆ 
ಅಂದಿನ ದಿನಗಳಲ್ಲಿ ಬಂಕಾಪುರದ ಅಗ್ರಹಾರಗಳಲ್ಲಿ , ಮಠಮಾನ್ಯಗಳಲ್ಲಿ 
ನಡೆಯುತ್ತಿದ್ದ ರಾಮಾಯಣ, ಮಹಾಭಾರತ , ಭಾಗವತಗಳೇ ಮೊದಲಾದ 
ಪ್ರವಚನ ಕೇಳಲು ಹೋಗಿಬರುತ್ತಿದ್ದ. ಆ ಪ್ರವಚನಗಳಲ್ಲಿ ಬರುವ ರಾಮ , ಕೃಷ್ಣ , 
ಹನುಮಂತ , ಭೀಷ್ಮ , ಧರ್ಮ, ಭೀಮ , ಅರ್ಜುನಾದಿ ಮಹಾಪುರುಷರ ಕಥೆಗಳನ್ನು 
ಕೇಳುತ್ತ ಕೇಳುತ್ತ ಮೈ ಮರೆಯುತ್ತಿದ್ದ. ಮನೆಗೆ ಬಂದೊಡನೆ ತಾನೂ ತನ್ನ 
ತಾಯಿಯೆದುರು ತನ್ನ ಭಾಷೆಯಲ್ಲಿ ಪುಟ್ಟ ಪುಟ್ಟ ಪ್ರವಚನಗಳನ್ನೇ ಮಾಡುತ್ತಿದ್ದ. 
ಶ್ರೀಕೃಷ್ಣನ ನಂದಗೋಕುಲದಲ್ಲಿನ ಬಾಲ ಲೀಲೆಗಳನ್ನು ಅನುಕರಣ ಮಾಡಿ 
ತೋರಿಸುತ್ತಿದ್ದ. ಆಗಲೇ ಕೃಷ್ಣನ ಮೇಲೆ ಪದಕಟ್ಟಿ ಹಾಡುವುದನ್ನು ಮೊದಲು 
ಮಾಡಿದ ಶ್ರೀಕೃಷ್ಣ ಕಥಾಮೃತದಲ್ಲಿ ತೇಲಿ ಮುಳುಗಿ ಭಕ್ತಿಯಿಂದ ಹಾಡುವುದಕ್ಕೆ 
ಕುಳಿತರೆ ಇವನನ್ನು ಎಚ್ಚರಿಸುವುದೇ ಕಷ್ಟವಾಗುತ್ತಿತ್ತು . ಅಷ್ಟೊಂದು ತಲ್ಲೀನತೆ 
ಬಾಲ್ಯದಲ್ಲಿಯೇ ತಿಮ್ಮಪ್ಪನಿಗುಂಟಾಯಿತು. ಹನುಮಂತನ ಅನುಪಮ ಶಕ್ತಿ 
ಸಾಹಸ , ಶೌರ , ಧೈತ್ಯ , ಭಕ್ತಿಜೀವನಗಳು ಬಾಲಕ ತಿಮ್ಮಪ್ಪನ ಮೇಲೆ ಅಗಾಧ 
ಪರಿಣಾಮವನ್ನುಂಟು ಮಾಡಿದವು. ಆ ಕಾಲದಲ್ಲಿ ಕೊಣನೂರು ಎಂಬ ಉತ್ತರ 
ಕರ್ನಾಟಕದ ನಾಡಿನಿಂದ ಈ ಭಾಗಕ್ಕೆ ಸಿದ್ದರಾಯನ ಮೂರ್ತಿಯನ್ನು ಪಲ್ಲಕ್ಕಿಯಲ್ಲಿ 
ಊರೂರಿಗೆ ಹೊತ್ತು ತಂದು ಊರಿನ ಒಂದು ಕಡೆಯಲ್ಲಿ ಪ್ರತಿಷ್ಠೆ ಮಾಡಿ ದೋಳ್ಳಿನ 


ಕರ್ನಾಟಕದ ಮಹಾಸಂತ ಕನಕದಾಸ 


ಪೂಜೆ, ಬೆಳಗಿನ ತನಕ ವೀರಗಾರರ ಪದಗಳು , ಕಥೆಗಳು , ಆಟಗಳು ಮೊದಲಾದ 
ಧಾರ್ಮಿಕ, ಸಾಂಸ್ಕೃತಿಕ ಕಾರಕ್ರಮಗಳನ್ನು ನಡೆಸುವ ವಾಡಿಕೆಯಿತ್ತು . ಆ ಕಾರ 
ಕ್ರಮಗಳು ತಿಮ್ಮಪ್ಪನ ಮಸ್ಸಿನ ಮೇಲೆ ಪ್ರಭಾವ ಮುದ್ರೆಯನ್ನೊತ್ತುತ್ತಿದ್ದವು. 


ಒಮ್ಮೆ ಬಂಕಾಪುರದ ಕೋಟೆಕೇರಿಯಲ್ಲಿ ಕುರುಬರ ದೊಳುಗಳ ದೊಡ್ಡ 
ಪಂದ್ಯಾಟ ನಡೆಯಿತು. ಬಂಕಾಪುರ , ಕುಂದೂರು, ಹೊಂಬಳ, ಕಂಚಿನೆಗಳೂರು, 
ಹರವಿಕೊಡಲ ಚೆನ್ನಾಪುರ , ನಾರಾಯಣಪುರ, ಕಲ್ಯಾಣ ಮಾರನಬೀಡು, 
ನೀರಲಗಿಗಳೇ ಮೊದಲಾದ ಹತ್ತಿಪ್ಪತ್ತು ಊರುಗಳ ದೊಳ್ಳಿನ ಮೇಳಗಳೂ 
ವೀರಗಾರ ಪದದವರೂ ಸೇರಿದ್ದರು . ಆ ವೀರಗಾರರೆಲ್ಲ ದೊಡ್ಡ ದೊಳುಗಳನ್ನು 
ಕಟ್ಟಿ ಸ್ಪರ್ಧೆಯಿಂದ ದೊಳು ಬಡಿಯುತ್ತಿದ್ದರು . ಅನೇಕ ರೀತಿಯ ಭಾವ 
ಭಂಗಿಗಳಿಂದ ಕುಣಿಕುಣಿದು ಬಡಿಯುತ್ತಿದ್ದ ಆ ದೊಳ್ಳಿನ ಮೇಲಾಟವನ್ನು ನೋಡು 
ನೋಡು ತಿಮ್ಮಪ್ಪನೂ ಭಾವೋದ್ವೇಗಗೊಂಡ . ತಾನೂ ದೊಳುಕಟ್ಟಿಕೊಂಡು 
ಕುಣಿಯುತ್ತ ಬಡಿಯಬೇಕೆನ್ನಿಸಿತು. ತಂದೆಗೆ ತನ್ನ ಬಯಕೆಯನ್ನು ತಿಳಿಸಿದ. 
ಕುರುಬರ ಸಂಘಕ್ಕೆಲ್ಲ ಒಡೆಯನೇ ಆಗಿದ್ದ ಬೀರೇಗೌಡನು ಮಗ ತಿಮ್ಮಪ್ಪನಿಗೆ ಒಂದು 
ದೊಳು ಕೊಡಿಸಿದ. ನಡುವಿಗೆ ದೊಳುಕಟ್ಟಿಕೊಂಡು ಕುಣಿಕುಣಿದು ಓಲಾಡಿ 
ದೊಳು ಬಡಿಯಲು ಮೊದಲು ಮಾಡಿದ. ತನ್ನ ಮಗನ ಸಾಮರ್ಥ್ಯವೇನೆಂಬುದು 
ಅಂದೇ ಬೀರೇಗೌಡನಿಗೆ ಗೊತ್ತಾದದು. ಅತ್ಯದ್ಭುತವಾದ ರೀತಿಯಲ್ಲಿ ಕುಣಿಕುಣಿದು 
ಹಾರಿಹಾರಿ , ವೀರಮಂಡಿಯೂರಿ, ಭ್ರವರಿಯಲ್ಲಿ ತಿರುತಿರುಗಿ ಬಡಿಯುತ್ತಿದ್ದ 
ಈತನ ರೀತಿಗೆ ಕಿಕ್ಕಿರಿದು ನೆರೆದ ಜನಸಮೂಹ ಪರಮಾಶ್ಚರಗೊಂಡಿತು . ಉಳಿದ 
ಕುರುಬರೆಲ್ಲ ಅವಾಕ್ಕಾಗಿ ನಿಂತರು . ಬೆಕ್ಕಸ ಬೆರಗಾಗಿ ನೋಡತೊಡಗಿದರು . 
ತಿಮ್ಮಪ್ಪನ ಮೈಯೆಲ್ಲ ಬೆವೆತು ಉಟ್ಟ ಬಟ್ಟೆಯೆಲ್ಲ ನೆನೆದವು. ಮುಖದ ಮೇಲೆ 
ಬೆವರು ಹರಿಯುತ್ತಿತ್ತು . ಹೀಗೆ ಎಷ್ಟೋ ಹೊತ್ತಿನವರೆಗೆ ಬಡಿಯುತ್ತಲೇ ಇದ್ದ 
ತಿಮ್ಮಪ್ಪನ ಮೈ ಮೇಲೆ ಎಚ್ಚರವೇ ಇಲ್ಲದಂತಾಗಿತ್ತು . ಪ್ರಳಯ ಕಾಲದ ಶಿವನ 
ಕೈಯ ಡಮರುವಿನ ನಾದದಂತೆ ದುಮುಗುಟ್ಟುತ್ತಿದ್ದ ಇವನ ದೊಳ್ಳಿನ ಬಡಿತ 
ಕುಣಿತಗಳು ಅಪೂರ್ವವಾಗಿ ನಡೆದುಹೋದವು, ಅಂದು ನೆರೆದು ನೋಡಿದ ಜನರೆಲ್ಲ 
ಇದು ತಿಮ್ಮಪ್ಪನಲ್ಲಿರುವ ಮಾನವ ಸಹಜ ಶಕ್ತಿಯಲ್ಲವೆಂದು ಆಡಿಕೊಂಡರು. 
ಆ ದೊಳ್ಳಿನ ಮೇಲಾಟದ ಕಾರಕ್ರಮ ಮುಗಿಸಿಕೊಂಡು ಬೀರೇಗೌಡ ಮಗನೊಡನೆ 
ಬಾಡಕ್ಕೆ ಹಿಂದಿರುಗಿ ಬಂದ . 

ಹೀಗೆ ದಿನೇ ದಿನೇ ಅತ್ಯದ್ಭುತ ಶಕ್ತಿಗಳನ್ನು ಬೆಳಸಿಕೊಂಡು ಬೆಳೆಯುತ್ತಿದ್ದ 


ಜನನ, ಬಾಲ್ಯ ಮತ್ತು ಜೀವನ 

ಬಾಲಕನಿಗೆ ಉತ್ತಮ ಶಿಕ್ಷಣಕೊಡಿಸುವ ಚಿಂತೆ ಬೀರೇಗೌಡನನ್ನು ಬಾಧಿಸತೊಡಗಿತು. 
ಯಾರಲ್ಲಿ ತಮ್ಮ ಈ ಮಹಾಮೇಧಾವಿಯಾದ ಮಗನನ್ನು ವಿದ್ಯಾಭ್ಯಾಸಕ್ಕೆ 
ಬಿಡಬೇಕೆಂಬುದು ಬೀರೇಗೌಡನಿಗೂ ದೊಡ್ಡ ಸಮಸ್ಯೆಯಾಗಿತ್ತು . ತಿಮ್ಮಪ್ಪನ 
ಅಪ್ರತಿಮ ಶಕ್ತಿಸಾಮರ್ಥ್ಯ, ದೈವೀಭಕ್ತಿ , ಕವಿತಾಶಕ್ತಿ , ಪ್ರಸನ್ನ ಗಂಭೀರ ಮುಖ 
ಮುದ್ರೆಗಳು ಬಂಕಾಪುರದ ಅನೇಕ ಆಚಾರರುಗಳ ಗಮನಕ್ಕೆ ಬಂದಿದ್ದವು. 
ಇವನೊಬ್ಬ ಶ್ರೇಷ್ಠ ಕವಿಶ್ವರನಾಗುವನೆಂದು ಕೆಲವರೂ , ಶ್ರೇಷ್ಟ ಭಾಗವತ ಶಿರೋ 
ಮಣಿಯಾಗುವನೆಂದು ಕೆಲವರೂ , ಪವಾಡ ಪುರುಷನಾಗುವನೆಂದು ಮತ್ತೆ ಕೆಲವರೂ 
ನಂಬಿದ್ದರು . ಆಗಿನ ಬಂಕಾಪುರದ ಶ್ರೇಷ್ಠ ವಿದ್ವಾಂಸರಲ್ಲೊಬ್ಬರಾಗಿದ್ದ ಶ್ರೀನಿವಾಸಾ 
ಚಾರರಿಗೆ ತಿಮಪ್ಪನಲ್ಲಿದ್ದ ದೈವೀ ಕಳೆಯ ಪೂರ್ಣ ಪರಿಚಯವಾಗಿತ್ತು . ಈತನನ್ನು 
ಶಿಷ್ಯನನ್ನಾಗಿ ಪಡೆಯುವುದೇ ಒಂದು ಭಾಗ್ಯವೆಂದು ಬಗೆದಿದ್ದರು . ಒಂದು ದಿನ 
ನೇರವಾಗಿ ಬಾಡದ ಬೀರೇಗೌಡನ ಮನೆಗೆ ಬಂದು, ಬೀರೇಗೌಡನನ್ನು ಕಂಡು, 
' ನಿಮ್ಮ ಬಾಲಕ ತಿಮ್ಮಪ್ಪನ ವಿದ್ಯಾಭ್ಯಾಸದ ಭಾರ ನಮ್ಮ ಮೇಲಿರಿಲಿ ; ನಾವು 
ಇವನಿಗೆ ಅಂತಃಕರಣಬುದ್ದಿಯಿಂದ ವಿದ್ಯಾಭ್ಯಾಸ ಮಾಡಿಸುತ್ತೇವೆ' ಎಂದರು . 
ಬೀರೇಗೌಡನು ತನ್ನ ಕಿವಿಯನ್ನೇ ತಾನು ನಂಬಲಿಲ್ಲ . ಏಕೆಂದರೆ ಮಹಾವಿದ್ಯಾಂಸ 
ರೆಂದು ಖ್ಯಾತನಾಮರಾಗಿರುವ 

ಶ್ರೇಯ ಬ್ರಾಹ್ಮಣರೊಬ್ಬರು ತನ್ನ ಮಗನಿಗೆ 
ವಿದ್ಯಾಭ್ಯಾಸ ಮಾಡಿಸುವ ಹೊಣೆಹೊರುವುದು ಆ ಕಾಲದಲ್ಲಿ ಸುಲಭವಾಗಿರಲಿಲ್ಲ. 
ಬೀರೇಗೌಡನು ಇದೂ ಕೂಡ ಆದಿಕೇಶವನ ಆಜ್ಞೆಯೇ ಆಗಿರಬೇಕೆಂದು ಭಾವಿಸಿದ . 
ಶ್ರೀನಿವಾಸಚಾತ್ಯರ ಪಾದಮುಟ್ಟಿ ನಮಸ್ಕಾರಮಾಡಿ ,ತಿಮ್ಮಪ್ಪನಿಂದಲೂ ನಮಸ್ಕಾರ 
ಮಾಡಿಸಿ , ಗುರುಕಾಣಿಕೆಯನ್ನಿಟ್ಟು , ವಸ್ತ್ರಾದಿಗಳನ್ನು ಕೊಟ್ಟು ಗುರುವನ್ನು ತಣಿಸಿ 
ಮಗನನ್ನು ಅವರ ವಶಕ್ಕೊಪಿಸಿದ . 


ಆಜಾದ್ಯರು ತಿಮಪ್ಪನಿಗೆ ಕಾವ್ಯ , ನಾಟಕ, ಅಲಂಕಾರ , ವ್ಯಾಕರಣ , 
ಛಂದಸ್ಸುಗಳ ಜ್ಞಾನವನ್ನು , ರಾಮಾಯಣ, ಮಹಾಭಾರತ , ಭಾಗವತಾದಿ ಪುರಾಣಗಳ 
ಜ್ಞಾನವನ್ನು ಉಂಟುಮಾಡಿದರು . ಹತ್ತಾರು ವರ್ಷಗಳಲ್ಲಿ ಓದಿ ತಿಳಿಯಬೇಕಾದ 
ಜ್ಞಾನಾನುಭವಗಳನ್ನು ತಿಮ್ಮಪ್ಪ ತನ್ನ ಪ್ರಚಂಡ ಪ್ರತಿಭೆಯಿಂದ ಐದಾರೇ 
ವರ್ಷಗಳಲ್ಲಿ ಪಡೆದುಬಿಟ್ಟ . ಎಂಟು ಹತ್ತನೆಯ ವಯಸ್ಸಿಗೆ ಸಂಸ್ಕೃತ ಕನ್ನಡ 
ವ್ಯಾಕರಣ ಶಾಸ್ತ್ರಗಳ ಪರಿಚಯವನ್ನು ಪಡೆದ ತಿಮ್ಮಪ್ಪನ ಪ್ರತಿಭೆಗೆ ಶ್ರೀನಿವಾಸಾ 
ಚಾರರು ಬೆಕ್ಕಸಬೆರಗಾದರು . ತಿಮ್ಮಪ್ಪನನ್ನು ಪ್ರೀತಿಯಿಂದ ' ತಿಮ್ಮರಸ ' ಎಂದು 

ಕರ್ನಾಟಕದ ಮಹಾಸಂತ ಕನಕದಾಸ 


ಶ್ರೀನಿವಾಸಾಚಾರರು ಗೌರವದಿಂದ ಕರೆಯತೊಡಗಿದರು . ತಿಮ್ಮರಸ ಇದ್ದಕ್ಕಿದ್ದಂತೆ 
ರಚಿಸುತ್ತಿದ್ದ ಕವಿತಾಶಕ್ತಿಗೆ ಬೆಕ್ಕಸಬೆರಗುಗೊಂಡು, ತಾವು ಮಾಡಿಸಿದ ವಿದ್ಯಾಭ್ಯಾಸ 
ಸಾರ್ಥಕವೆಂದುಕೊಂಡರು . ಹೇಳಿಕೊಟ್ಟ ಪಾಠವನ್ನು ಇದ್ದಕ್ಕಿದ್ದ ಹಾಗೆ ಗುರುಗಳಿಗೆ 
ಒಪ್ಪಿಸುವ ಇವನ ರೀತಿಗೆ ಗುರುಗಳು ಪ್ರಸನ್ನಚಿತ್ತರಾದರು . ಅಸಾಧಾರಣ 
ಗ್ರಹಣಧಾರಣಶಕ್ತಿ , ತಾರ್ಕಿಕಬುದ್ಧಿ , ಧರ್ಮಾಧರ್ಮಗಳ ವಿವೇಚನೆಗೆ ತಲೆದೂಗಿದರು. 
ತಂದೆ ತಾಯಿಯರು ಮಗನ ವಿದ್ಯಾಪ್ರೌಢಿಮೆಗೆ ಹಿರಿಹಿರಿ ಹಿಗಿದರು . ಹೀಗೆ 
ಅನೇಕ ವರ್ಷಗಳ ಕಾಲ ವಿದ್ಯಾಭ್ಯಾಸವನ್ನು ಶ್ರೀನಿವಾಸಾಚಾತ್ಯರು ಮಾಡಿಸಿ 
ಮುಗಿಸಿ ಮನೆಗೆ ಕಳಿಸಿಕೊಟ್ಟರು. 


ತಿಮ್ಮರಸನಿಗೆ ಆಡಳಿತದಲ್ಲಿ ವಿಶೇಷ ಜ್ಞಾನದ ಅವಶ್ಯಕತೆಯಿತ್ತು . ತಮ್ಮ 
ಮನೆತನದ ನಾಡಗೌಡಿಕೆಯನ್ನು ನಡೆಸಿಕೊಂಡು ಹೋಗುವ ಜಾಣ್ಮ , ಆ ಜಾಣ್ಮಗೆ 
ತಕ್ಕ ದೈಹಿಕಶಕ್ತಿ , ಮಾನಸಿಕ ಬೆಳವಣಿಗೆ, ಶಾಂತಿ ಸೌಹಾರ್ದಭಾವಗಳು 
ಬೇಕಾಗಿದ್ದವು. ಅದಕ್ಕಾಗಿ ಗರುಡಿಯ ಸಾಧನೆ , ಈಜುವುದು , ಕುದುರೆಯ ಏರಾಟ , 
ಧನುರ್ವಿದ್ಯೆಯೇ ಮೊದಲಾದವನ್ನು ಕಲಿಯಲು ಬೀರೇಗೌಡ ತಕ್ಕ ವ್ಯವಸ್ಥೆ 
ಮಾಡಿದನು . ತಿಮ್ಮರಸ ಅದರಲ್ಲೂ ಸಾಕಷ್ಟು ನೈಪುಣ್ಯ ಸಂಪಾದಿಸಿದನು. ಒಂದು 
ಕಡೆ ಪ್ರಚಂಡವಾದ ದೈಹಿಕ ಶಕ್ತಿಯ ಬೆಳವಣಿಗೆ , ಇನ್ನೊಂದು ಕಡೆ ಅಷ್ಟೇ 
ಎತ್ತರದ ಗುರು ದೈವಭಕ್ತಿಯ ಬೆಳವಣಿಗೆಗಳು ಅವನಲ್ಲಿ ಬೆಳೆದು ಬಂದವು. ಅವನಲ್ಲಿ 
ಬೆಳೆದು ಬಂದ ಮಾನಸಿಕ ಬೆಳವಣಿಗೆ ಸಮಗ್ರ ವಿಶ್ವ ರಹಸ್ಯವನ್ನೇ ಕೆದಕಲು 
ಹವಣಿಸುತ್ತಿತ್ತು . ಪರಮಾತ್ಮನ ಅಗಾಧವಾದ ಬ್ರಹ್ಮಾಂಡರಹಸ್ಯವನ್ನು ತನ್ನ 
ಪಿಂಡಾಂಡದಲ್ಲಿ ಕಾಣುವ ಒಳಗಣ್ಣು , ಸ್ವವಿಮರ್ಶಾ ಶಕ್ತಿ ಅವನಲ್ಲಿ ಬೆಳೆಯತೊಡ 
ಗಿತು . ದಿನ ದಿನವೂ ಆದಿಕೇಶವನ ಗುಡಿಗೆ ಹೋಗಿ ವಿಗ್ರಹವನ್ನು ತದೇಕ 
ದೃಷ್ಟಿಯಿಂದ ನೋಡುತ್ತ ಕುಳ್ಳಿರುತ್ತಿದ್ದ. ತನ್ನ ಒಳಗಣ್ಣನ್ನು ತೆರೆದು ಹೃದಯ 
ಕಮಲದಲ್ಲಿ ಮೂಡಿನಿಂತ ಪರಮಾತ್ಮನ ನಿಲವನ್ನು ದಿಟ್ಟಿಸಿ ನಲಿದಾಡುತ್ತಿದ್ದ. 
“ ಎಲ್ಲಿಂದ ಬಂದೆ? ಮುಂದೆ ಪಯಣ? ಇಲ್ಲಿ ನಿನಗೆಷ್ಟು ದಿನ ಆಲಸ್ಯ ಮರುಳೇ !' 
ಎಂದು ತನ್ನನ್ನು ತಾನೇ ವಿಚಾರಿಸಿಕೊಳ್ಳತೊಡಗಿದನು . ಕಣ್ಣಿಗೆ ಕಾಣುವ 
ವಸ್ತುಗಳಲ್ಲೆಲ್ಲ ಅದಿಕೇಶವನನ್ನು ಕಂಡಂತಾಗಿ ಬೆಚ್ಚಿ ಬೀಳುತ್ತಿದ್ದುದೂ ಉಂಟು. 


ಒಮ್ಮೆ ತನ್ನ ಬಾಲ್ಯ ಗೆಳೆಯರೊಡನೆ ಊರ ಹೊರಗಿನ ಮಾಮರದಡಿಯಲ್ಲಿ 
ಆದಿಕೇಶವನ ಭಜನೆಮಾಡುತ್ತ ಕುಳಿತ . ಎಲ್ಲರೂ ಇವನು ಹೇಳಿದಂತೆ ಹೇಳ 


ಜನನ, ಬಾಲ್ಯ ಮತ್ತು ಜೀವನ 

ತೊಡಗಿದರು . ತಿಮ್ಮರಸ ಕಣ್ಣು ಮುಚ್ಚಿ ಹೊರಗಿನ ಪ್ರಪಂಚದ ಅರಿವೇ ಇಲ್ಲದಂತೆ 
ಹಾಡತೊಡಗಿದ . ಎಲ್ಲರೂ ತಮತಮಗೆ ತಿಳಿದಂತೆ ಹಿಮ್ಮೇಳದಲ್ಲಿ ಹಾಡುತ್ತ 
ಬಂದರು , ಇದ್ದಕ್ಕಿದಂತೆ ಒಂದು ದೊಡ್ಡ ನಾಗರಹಾವು ಇವರ ಗುಂಪಿನ ಮಧ್ಯದಲ್ಲಿ 
ಬುಸುಗುಡುತ್ತ ಬಂದು ಹೆಡೆಯೆತ್ತಿ ನಿಂತಿತು . ಎಲ್ಲ ಹುಡುಗರೂ ಅಬ್ಬರಿಸುತ್ತ 
' ಹಾವು! ಹಾವು! ' ಎಂದು ಅರಚುತ್ಯ ದಿಕ್ಕು ದಿಕ್ಕಿಗೆ ಓಡತೊಡಗಿದರು . ತದೇಕ 
ಚಿತ್ತನಾಗಿ ಕುಳಿತ ತಿಮ್ಮರಸನಿಗೆ ಅವರುಕೂಗಾಡಿದ್ದಾಗಲಿ , ಓಡಿಹೋದುದ್ದಾಗಲಿ 
ಗೊತ್ತಾಗಲೇ ಇಲ್ಲ. ಭಕ್ತಿಪರವಶನಾಗಿ ತಾನೊಬ್ಬನೇ ಹಾಡಿ , ಹಾಡಿ, ಓಲಾಡಿ 
ಆನಂದ ಭಾಷ್ಪಗಳನ್ನು ಕಣ್ಣಿನಿಂದ ಸುರಿಸತೊಡಗಿದನು. ಹಾವು ಅವನೆದುರು 
ಹೆಡೆಯೆತ್ತಿ ನಿಂತು ಆಡಿ ಆಡಿ ಹೊರಟುಹೋಯಿತು. ಹಾವು ಹೋದ ಮೇಲೆ 
ಓಡಿಹೋಗಿದ್ದ ಹುಡುಗರೆಲ್ಲ ಅವನ ಎತ್ತಿರಕ್ಕೆ ಬಂದು ಕೂಗಾಡಿದರು . ತಿಮ್ಮರಸ 
ಎಚ್ಚರಗೊಂಡ. ತಿಮ್ಮಣ್ಣಾ ಘೋರಸರ್ಪವೊಂದು ಬಂದಿದ್ದನ್ನು ಕಂಡು ನಾವೆಲ್ಲ 
ಓಡಿಹೋಗಿಬಿಟ್ಟೆವು. ನಿನ್ನನ್ನು ಎಷ್ಟು ಕೂಗಿದರೂ ಮಾತಾಡಲೇ ಇಲ್ಲ . ಹಾವು 
ನಿನಗೇನೂ ಮಾಡಲಿಲ್ಲ ತಾನೆ!' ಎಂದರು , ಆಗ ಅವನು - ಮಿತ್ರರೆ, ಹೃದಯದಲ್ಲಿ 
ಮಂಗಳ ಮೂರ್ತಿಯಾದ ಆದಿಕೇಶವನ ರೂಪುಅಜ್ಯೋತಿದಂತಾಗಿ ನಿಂತಿತ್ತು . ಆ 
ಮೂರ್ತಿಯನ್ನು ನೋಡುವ, ಅವನನ್ನು ಕುರಿತು ಹಾಡುವ ಆನಂದದಲ್ಲಿ ನನಗೆ 
ಯಾವುದೂ ಗೊತ್ತಾಗಲಿಲ್ಲ ' ಎಂದು ಅವರೊಡನೆ ಮನೆಗೆ ಬಂದ. 


ಮತ್ತೊಮ್ಮೆ ಒಂದು ದಿನ ಧ್ಯಾನದಲ್ಲಿ ಕುಳಿತಾಗ ವಾಯುಪುತ್ರನಾದ ಹನು 
ಮಂತನ ಮೂರ್ತಿ ಅಜ್ಯೋತಿ ನಿಂತಂತೆ ಭಾಸವಾಯಿತು. ಹನುಮಂತನ ಕಿಂಕರ 
ಭಾವ , ಅವನ ಶ್ರೀರಾಮಚಂದ್ರನ ಸೇವಾ ಭಾವ, ಅದ್ಭುತವಾದ ಶಕ್ತಿ , ಶ್ರೇಷ್ಠ 
ವಾದ ಸಂಗೀತ- ಒಂದೊಂದು ತಿಮ್ಮರಸನ ಮನಸ್ಸಿನ ಮುಂದೆ ಹಾದು ಹೋದಹಾಗೆ 
ಕಂಡ . ಬಾಲ ಬ್ರಹ್ಮಚಾರಿಯಾದ ಆ ಹನುಮಂತನ ಸರ್ವೋಕೃಷ್ಟ ವ್ಯಕ್ತಿತ್ವ 
ಮನದ ಮುಂದೆ ಬಂದುದೇ ತಡ, ತಂದೆಗೆ ಈ ವಿಷಯ ತಿಳಿಸಿ ಹನುಮಂತನ ಕಂಚಿನ 
ಪ್ರತಿಮೆಯನ್ನು ಮಾಡಿಸಿ , ಆದಿಕೇಶವನ ಗುಡಿಯಲ್ಲಿ ಪ್ರತಿಷ್ಠಾಪನೆ ಮಾಡಿಸಿಬಿಟ್ಟ . 
ದಿನ ದಿನವೂ ಆದಿಕೇಶವನ ಪೂಜೆ, ಭಜನೆ , ಧ್ಯಾನಗಳು ಮುಗಿದ ಮೇಲೆ ಹನು 
ಮಂತನ ಭಜನೆ ಮಾಡಿ ಮುಗಿಸುತ್ತಿದ್ದ. ಹನುಮಂತನ ದಾಸಭಾವ, ಸಂಗೀತಶಕ್ತಿ , 
ಬ್ರಹ್ಮಚಯ್ಯ ಪಾಲನೆ , ಗುರುದೈವಭಕ್ತಿ ತನಗುಂಟಾಗಲೆಂದು ಬೇಡಿಕೊಳ್ಳುತ್ತಿದ್ದ. 

ಹೀಗೆ ತಿಮ್ಮಪ್ಪನ ಬಾಲ್ಯದ ೧೨ ವರ್ಷಗಳು ಕಳೆದವು. ಈ ಹನ್ನೆರಡು 

ಕರ್ನಾಟಕದ ಮಹಾಸಂತ ಕನಕದಾಸ 


ವರ್ಷಗಳಲ್ಲಿ ತಿಮ್ಮಪ್ಪ ಗಳಿಸಿದ ವಿದ್ಯೆ , ಭಕ್ತಿ, ಜ್ಞಾನ ವೈರಾಗ್ಯ , ಲೋಕಾನುಭವಗಳು 
ಊಹಿಸುವುದಕ್ಕೆ ಸಾಧ್ಯವಿಲ್ಲದಷ್ಟು ಮುಂದುವರಿದಿದ್ದವು. ತಂದೆ ತಾಯಿಯರು 
ಇವನಾವನೋ ದೇವ ಪುರುಷನೇ ನಮ್ಮ ಮಗನಾಗಿ ಜನಿಸಿರಬೇಕು. ಇದು 
ತಿರುಮಲೇಶನ ಕಾರುಣ್ಯದ ಪ್ರಭಾವವಲ್ಲದೆ ತಮ್ಮ ಬುದ್ದಿಗೆ ತಿಳಿಯದ ವಿಚಾರ 
ವೆಂದುಕೊಳ್ಳುತ್ತ ಮೂಕರಾಗಿಬಿಡುತ್ತಿದ್ದರು . 


- ತಿಮ್ಮಪ್ಪ ೧೩ನೆಯ ವಯಸ್ಸಿನಲ್ಲಿ ಕಾಲಿಡುತ್ತಲೆ ತಂದೆಯ ಮರಣದ ಘೋರ 
ದೃಶ್ಯವನ್ನು ಕುಡನು . ಬಾಲ್ಯದಾರಭ್ಯ ಎದೆಗವಚಿಕೊಂಡು ಅತ್ಯಂತ ಶ್ರದ್ದೆಯಿಂದ, 
ಪ್ರೀತಿ ವಿಶ್ವಾಸಗಳಿಂದ ಬೆಳೆಸಿ ವಿದ್ಯಾಬುದ್ದಿಯನ್ನು ಕಲಿಸಿದ ತಂದ ಇನ್ನಿಲ್ಲವೆಂದಾಗ 
ತಿಮ್ಮರಸನಿಗೆ ಮಾನಸಿಕವಾಗಿ ಅಗಾಧ ಸಂಕಟವಾಯಿತು. ತನಗರಿಯದಂತೆ 
ಧಾರಾಕಾರವಾಗಿ ಕಣ್ಣೀರು ಸುರಿಯುತ್ತಿದ್ದವು. ಮರುಕ್ಷಣದಲ್ಲಿ ಇದೆಲ್ಲವೂ ಈಶ್ವರನ 
ಲೀಲೆ, ಬರುವ ಸುಖದುಃಖಗಳೂ ಅವನ ಪ್ರಸಾದ ಫಲಗಳೇ ಎಂಬ ವಿವೇಕ 
ಬುದ್ದಿಯಿಂದ ಜಾಗೃತಗೊಂಡು ಸಮಾಧಾನ ಮಾಡಿಕೊಂಡನು. ಆದರೆ ತಾಯಿ 
ಬಚ್ಚಮ್ಮ ತನ್ನ ತಲೆಯ ಮೇಲೆ ಆಕಾಶವೇ ಕಳಚಿ ಬಿದ್ದಂತಾಗಿ ಅಪಾರ ದುಃಖ 
ಸಂಕಟಗಳಿಂದ ತೊಳಲುತ್ತ ಬಾಯಿಬಿಟ್ಟು ಅತ್ತು ಅತ್ತು ಕಣ್ಣ ನೀರನ್ನೆಲ್ಲ ಬತ್ತಿಸಿ 
ಕೊಂಡಳು . ಮುಂದೆ ತನ್ನ ಮತ್ತು ತನ್ನ ಏಕೈಕ ಪುತ್ರನ ಗತಿಯೇನೆಂದು 
ಹಲುಬಿದಳು. ತಾಯಿಯ ಅಪಾರ ಶೋಕವನ್ನು ಕಂಡು ತಿಮ್ಮರಸ ತಾಯಿಗೆ 
“ ಅಮ್ಮಾ , ಪ್ರಪಂಚದ ಸುಖ ದುಃಖಗಳಾವೂ ಸ್ಥಿರವಲ್ಲ; ಅವು ಬರುತ್ತವೆ, 
ಹೋಗುತ್ತವೆ; ದುಃಖ ಬಂದಾಗ ಸಂಕಟ ಪಡುವುದಾಗಲಿ , ಸುಖ ಬಂದಾ 
ಹಿಗ್ಗುವುದಾಗಲಿ ಸಲ್ಲದು. ಹಿಂದೆ ಎಂಥೆಂಥವರು ಕಷ್ಟ ಪಟ್ಟಿರುವುದನ್ನು 
ಜ್ಞಾಪಿಸಿಕೊ . ಅಮಾ ! ಯಾರಿಗೆ ಯಾರೂ ಈ ಪ್ರಪಂಚದಲ್ಲಿಲ್ಲ . ಕೊನೆಯಲ್ಲಿ 
ಪರಮಾತ್ಮನೊಬ್ಬನೇ ದಿಕ್ಕು . ಆತನ ಕರುಣೆಯನ್ನು ಪಡೆದು ನಾವು ಸುಖಿಗಳಾಗ 
ಬೇಕು' ಎಂದು ಹಲವಾರು ಬಗೆಯಲ್ಲಿ ತಾಯಿಗೆ ಸಮಾಧಾನವಾಡಿ , ಬಂಧು 
ಬಳಗದವರೊಡನೆ ತಂದೆಯ ಶವ ಸಂಸ್ಕಾರಮಾಡಿ ಮುಗಿಸಿದನು . 


ಅಧ್ಯಾಯ ೨ 


ನಾಡಗೌಡಿಕೆ ಕೈ ತಪ್ಪಿತು 


ಬೀರೇಗೌಡನಿರುವಾಗಲೇ ಅವನ ನಾಡಗೌಡಿಕೆಯನ್ನು ಕಬಳಿಸಲು ಮಲ್ಲನಾಯಕ 

ನೆಂಬುವನು ಪ್ರಯತ್ನಿಸಿ ವಿಫಲನಾಗಿದ್ದನು. ವಿಜಯನಗರಕ್ಕೆ ಹೋಗಿ ಚಕ್ರವರ್ತಿ 
ಗಳಿಗೆ ಅನೇಕ ರೀತಿಯಲ್ಲಿ ದೂರುಸಲ್ಲಿಸಿದ್ದನು. ಬೀರೇಗೌಡನ ಮೇಲೆ ವಿರೋಧದ 
ಕೆಂಡವನ್ನು ಕಾರುತ್ತಲೇ ಬಂದಿದ್ದನು . ಆದರೆ ಬೀರೇಗೌಡನ ಆಳ್ವಿಕೆ ಪ್ರಜಾವರ್ಗಕ್ಕೆ 
ಹಿತವಾಗಿದ್ದುದರಿಂದ ಮಲ್ಲನಾಯಕನ ಪ್ರಯತ್ನಗಳಾವುವೂ ಫಲಕಾರಿಯಾಗಿರಲಿಲ್ಲ . 
ಬೀರೇಗೌಡ ಸಾಯುತ್ತಲೇ ಮಲ್ಲನಾಯಕ ವಿಜಯನಗರಕ್ಕೆ ಹೋಗಿ ಚಕ್ರವರ್ತಿಗಳಿಗೆ 
ಇಲ್ಲಸಲ್ಲದ್ದನ್ನೆಲ್ಲ ಹೇಳಿ ಬಾಡ ಬಂಕಾಪುರ ಮೊದಲಾದ ೭೮ ಊರುಗಳ 
ನಾಡಗೌಡಿಕೆಯ ಸನದು ಪಡೆದುಕೊಂಡು ಬಂದನು . ಬೀರೇಗೌಡನ ವಂಶಕ್ಕೆ 
ಪರಂಪರೆಯಿಂದ ಬಂದಿದ್ದ ನಾಡಗೌಡಿಕೆ ತಪ್ಪಿತು. ಬಚ್ಚಮ್ಮನಿಗೆ ಈ ಸುದ್ದಿ 
ತಿಳಿದೊಡನೆ ಕಂಗಾಲಾದಳು . ನನ್ನ ಗಂಡನೊಡನೆಯೇ ನನ್ನ ಮನೆಯ ಭಾಗ್ಯವೆಲ್ಲ 
ಹೊರಟುಹೋಯಿತೇ ಎಂದು ಹಲುಬಿದಳು . ಇಷ್ಟೇ ಅಲ್ಲ, ಮಲ್ಲನಾಯಕ ತನ್ನ 
ವಿರೋಧದ ಕಿಡಿಯನ್ನು ವಿಧವೆ ಬಚ್ಚಮ್ಮ ಅವಳ ಏಕೈಕ ಪುತ್ರ ತಿಮ್ಮರಸನಮೇಲೆ 
ಸಿಡಿಸಿ , ಅವರ ಸಿರಿಸಂಪತ್ತನ್ನು ಕಬಳಿಸಿದ. ಅವರು ಬಾಡದಲ್ಲಿ ನಿಲ್ಲದಂತೆ 
ಕಿರುಕುಳ ಕೊಡಲು ಪ್ರಾರಂಭಿಸಿದ. ಇವನ ಈ ಕಿರುಕುಳವನ್ನು ಸಹಿಸಲಾರದೆ 
ಅವರು ಬಾಡವನ್ನೇ ಬಿಟ್ಟು ಓಡಬೇಕಾಯಿತು . 

ಈಗ ತಿಮ್ಮರಸನಿಗೆ ಹದಿನಾಲ್ಕರ ಪ್ರಾಯ . ಎದೆಯುದ್ದದ ಈ ಮಗನನ್ನು 
ಕಟ್ಟಿಕೊಂಡು ಬಚ್ಚಮ್ಮ ತನ್ನ ಗಂಡನ ಎಲ್ಲ ಸಿರಿಸಂಪತ್ತನ್ನು ಕಳೆದುಕೊಂಡು 
ಕಾಗಿನೆಲ್ಲಿಗೆ ಬಂದಳು . ಅಲ್ಲಿನ ತನ್ನ ಬಂಧುಬಳಗದವರ ಆಶ್ರಯದಲ್ಲಿ ಕಾಲ 
ಕಳೆಯತೊಡಗಿದಳು. ದೈವಭಕ್ತಿಯ ಆನಂದದಲ್ಲಿಯೇ ಸದಾ ವಿಹರಿಸುತ್ತಿದ್ದ 
ತಿಮ್ಮಪ್ಪನಿಗೆ ಈ ಸ್ಥಿತಿಯೇನೂ ಸಂಕಟವನ್ನುಂಟುಮಾಡಲಿಲ್ಲ. ಅವನು ಸಮಯ 
ವರಿತು ತಾಯಿಯನ್ನು ಸಮಾಧಾನಗೊಳಿಸುತ್ತ ಆನಂದದಿಂದಲೇ ಬಂಧುಬಳಗದವರ 
ಮನೆಯಲ್ಲಿ ಕಾಲಾಯಾಪನೆ ಮಾಡುತ್ತ ನಡೆದನು . ಬಂಧುಗಳ ಕುರಿ ಮೇಕೆಗಳನ್ನು 
ಕಾಯುವುದು , ವೃದ್ದಳೂ , ಪತಿ ಮರಣದಿಂದ ಜರ್ರುರಿತಗೊಂಡವಳೂ ಆದ 
ತಾಯಿಯ ಸೇವೆ ಮಾಡುವುದು , ಅವಳ ಮನಸ್ಸಿಗೆ ಸಮಾಧಾನವುಂಟಾಗುವಂತೆ 
ಹಿತವಚನ ನುಡಿಯುವುದು , ರಾಮಾಯಣ ಮಹಾಭಾರತ ಭಾಗವತದ ಕಥೆಗಳನ್ನು 
ಆಗಾಗ ಹೇಳಿ ಮನಸ್ಸಂತೋಷಪಡಿಸುವುದು, ಬಿಡುವಾದಾಗಲೆಲ್ಲ ಪದ ಪದ್ಯಗಳನ್ನು 
ರಚಿಸಿ ಹಾಡುವುದು - ಇವು ತಿಮ್ಮರಸನ ದಿನ ನಿತ್ಯದ ಕೆಲಸಗಳಾದುವು. 


ಕಾಗಿನೆಲ್ಲಿಯ ಸನ್ನಿವೇಶ ತಿಮ್ಮಪ್ಪನ ಮೇಲೆ ಅಗಾಧ ಪರಿಣಾಮವನ್ನುಂಟು 
ಮಾಡಿತು. ಪ್ರಕೃತಿಯ ಸೊಬಗಿನ ಅಟ್ಟಹಾಸದಲ್ಲಿರುವ ಈ ಊರು ವಿಜಯ 
ನಗರದ ಅರಸರ ಕಾಲದ ಒಂದು ಪರಗಣೆಯ ಮುಖ್ಯಸ್ಥಳ. ಮಲೆನಾಡಿನ ಅಂಚಿ 
ನಲ್ಲಿರುವ ಈ ಊರಿನ ಸುತ್ತಮುತ್ತಲಿನ ಗದ್ದೆಗಳು , ಕಬ್ಬು , ತೆಂಗು , ಅಡಿಕೆ, 
ಎಲೆಬಳ್ಳಿಗಳು , ಮಾವು ಹಲಸುಗಳತೋಟತುಡಿಕೆಗಳು ಎಂಥವರ ಮನಸ್ಸನ್ನೂ 
ಆಕರ್ಷಿಸುವಂತಿದ್ದವು. ಅನೇಕ ದೇವಾಲಯಗಳಿಂದಲೂ , ಉದಾರಚರಿತರಾದ 
ಕಾಯಕ ಸಾವಿಗಳಿಂದಲೂ , ಭಕ್ತ ಜನರುಗಳಿಂದಲೂ ಕೂಡಿರುವ ಊರು. 
ಬನವಾಸಿಯ ಕದಂಬರ ಕಾಲದಿಂದಲೂ ಅಭಿವೃದ್ಧಿಗೊಂಡು ಬೆಳೆದು ಬಂದ 
ಸಂಸ್ಕೃತಿಯ ಈ ಊರಿನಲ್ಲಿ ಅನೇಕ ಧಾರ್ಮಿಕ ಕೇಂದ್ರಗಳಿದ್ದುವು. ಧಾರ್ಮಿಕ 
ಚಿಂತನಾಸಕ್ತರಿಗೆ ಅನೇಕ ವಿದ್ವಾಂಸರ ನೆರವು ಈ ಊರಿನಲ್ಲಿ ಸಿಗುತ್ತಿತ್ತು . 
ವಿದ್ವಾಂಸರ ಪ್ರವಚನಗಳು , ಪುರಾಣ ಪುಣ್ಯಕಥೆಗಳ ಪಠನಗಳು ಇಲ್ಲಿನ ದೇವಾಲಯ 
ಗಳಲ್ಲಿ ಆಗಾಗ ನೆರವೇರುತ್ತಿದವು. ಇವುಗಳ ಲಾಭ ತಿಮ್ಮರಸನಿಗೆ ದೊರಕುತ್ತಿತ್ತು . 
ಈತನ ದೈವಭಕ್ತಿಯ ಬೆಳವಣಿಗೆಗೂ , ಕವಿತಾಶಕ್ತಿಯ ಅಭಿವೃದ್ಧಿಗೂ ಈ ಊರಿನ 
ವಾಸ ಬಹು ಪ್ರಯೋಜನಕಾರಿಯಾದುದಾಗಿತ್ತು . ಒಂದು ರೀತಿಯಲ್ಲಿ 
ಮನಸ್ಸಿಗೆ ನೆಮ್ಮದಿಯನ್ನುಂಟುಮಾಡಿತ್ತು . ಕಾಗಿನೆಲ್ಲಿಯಿಂದ ಸವಿಾಪದಲ್ಲೇ 


ನಾಡಗೌಡಿಕೆ ಕೈ ತಪ್ಪಿತು . 

ತನ್ನ ಆರಾಧ್ಯದೈವವಾದ ಹನುಮಂತದೇವರ ದೇವಾಲಯವಿರುವ ಕದರ 
ಮಂಡರಿಗೆಯಿತ್ತು . ಅಲ್ಲಿಗೆ ಆಗಾಗ ಹೋಗಿ ಆ ದೇವರ ದರ್ಶನ ಮಾಡಿಕೊಂಡು 
ಬರಲು ಅನುಕೂಲಸ್ಥಳವಾಗಿತ್ತು . ಸಾಲದ್ದಕ್ಕೆ ಕೇವಲ ಎಂಟೊಂಬತ್ತು ಮೈಲುಗಳ 
ಅಂತರದಲ್ಲಿಯೇ ದೈವಭಕ್ತರಿಂದಲೂ , ವಿದ್ವಾಂಸರಿಂದಲೂ , ಧರ್ಮಸಂಸ್ಥೆ 
ಗಳಿಂದಲೂ , ಮಹಾಜನ ಸಂಘಗಳಿಂದಲೂ ಕೂಡಿದ ಹಾವೇರಿಯಿತ್ತು . ಆಗಾಗ 
ಅಲ್ಲಿಗೆ ಹೋಗಿ ವಿದ್ವಾಂಸರ ವಿದ್ವತ್‌ಗೋಷ್ಟಿಗಳಲ್ಲಿ , ದೈವಭಕ್ತರ ಸನ್ನಿವೇಶದಲ್ಲಿ 
ಕಾಲಕಳೆದು ಬರಲು ಅನುಕೂಲವಾಗಿತ್ತು . ಹಾವೇರಿಗೆ ಹೋದಾಗಲೆಲ್ಲ ಅಲ್ಲಿನ 
ಪುರಸಿದ್ದೇಶ್ವರ ದೇವಾಲಯದಲ್ಲಿ ನಡೆಯುವ ಪ್ರವಚನಗಳು , ನೃತ್ಯ , ಸಂಗೀತಾದಿ 
ಕಾರಕ್ರಮಗಳನ್ನು ತಪ್ಪದೆ ನೋಡಿಕೊಂಡು ಬರುತ್ತಿದ್ದ. ಆ ದೇವಾಲಯದ 
ದಕ್ಷಿಣ ಪಾರ್ಶ್ವದಲ್ಲಿರುವ ನರಸಿಂಹ ಸ್ವಾಮಿಯ ಎದುರಿನಲ್ಲಿ ಧ್ಯಾನಾಸಕ್ತನಾಗಿ 
ಕುಳಿತು ತನಗೆ ಸಾಕಾಗುವಷ್ಟು ಕಾಲದವರೆಗೆ ಇದು ಕಾಲ ಕಳೆದು ಬರುತ್ತಿದ. 
ಮಹಾಜನರಿಂದಲೂ , ದೊಡ್ಡ ದೊಡ್ಡ ವ್ಯಾಪಾರಿಗಳಿಂದಲೂ , ಉತ್ತಮೋತ್ತಮ 
ಆಗ್ರಹಾರದಿಂದಲೂ , ಅನೇಕ ದೇವಾಲಯಗಳಿಂದಲೂ ಪ್ರಸಿದ್ದವಾಗಿದ ಹಾವೇರಿಯ 
ಬಗ್ಗೆ ತಾನು ಬಾಲ್ಯದಿಂದಲೂ ಕೇಳುತ್ತಿದ್ದು ಅದನ್ನೀಗ ಸವಿಾಪದಿಂದಲೇ ಮನಸ್ಸು 
ಮಾಡಿದಾಗಲೆಲ್ಲ ಹೋಗಿ ನೋಡಿ ಬರಲು ಅನುಕೂಲವಾಗಿತ್ತು . ಈ ಎಲ್ಲ 
ಕಾರಣಗಳಿಂದ ಕಾಗಿನೆಲ್ಲಿಯ ವಾಸ ಅವನಮನಸ್ಸಿಗೆ ನೆಮ್ಮದಿಯನ್ನು ತಂದೊಟ್ಟಿತ್ತು . 
ಇಲ್ಲಿಂದ ಸುಮಾರು ೨೦ - ೨೨ ಮೈಲುಗಳ ಅಂತರದಲ್ಲಿ ತನ್ನ ನೆಚ್ಚಿನ ಬಾಡಕ್ಕೆ 
ಒಮ್ಮೊಮ್ಮೆರಾತ್ರಿ ವೇಳೆಯಲ್ಲಿ ವೇಷ ಮರೆಸಿಕೊಂಡು ಹೋಗುತ್ತಿದ್ದ. ತನ್ನ ಆರಾಧ್ಯ 
ಮೂರ್ತಿಯಾಗಿದ್ದ ಆದಿಕೇಶವ ಸ್ವಾಮಿಯನ್ನು ಪೂಜಿಸಿ ಅಪ್ಪಿಕೊಂಡು ಅಗಲ 
ಲಾರದೆ ಅಗಲಿ ಮರಳಿ ಬರುತ್ತಿದ್ದ. 

ತಿಮ್ಮಪ್ಪನಿಗೀಗ ೧೬ - ೧೮ರ ಪ್ರಾಯ . ಮೊಗದಲ್ಲಿ ಕಪ್ಪು ಮಿಾಸೆ ಮಾಡ 
ತೊಡಗಿತು . ಮೊದಲಿನಿಂದಲೂ ಆರೋಗ್ಯ ದೃಢಕಾಯನಾಗಿ ಬೆಳೆದಿದ ಈತನು 
೨೪ - ೨೫ ವರ್ಷಗಳ ಯುವಕನಂತೆ ಬಲಾಡ್ಯನಾಗಿ ಕಾಣುತ್ತಿದೆ. ಧ್ವನಿಯಲ್ಲಿ 
ಬದಲಾವಣೆಗೊಂಡು ಮೇಘಮಂದ ನಿನಾದವುಂಟಾಗಿತ್ತು . ಮಿತಭಾಷೆ , ಸದಾ 
ದೈವಚಿಂತನೆ , ಧರ್ಮಾಧರ್ಮ ವಿವೇಚನೆ , ಸತ್ಯಾನ್ವೇಷಣೆ, ದೀನದಲಿತರ ಸೇವೆ 
ಇವು ಇವನ ಬಾಳಿನ ಗುಟ್ಟಾಗಿದ್ದವು. ಅವಕಾಶ ಸಿಕ್ಕಾಗಲೆಲ್ಲ ಕಾವ್ಯ ರಚನೆಯಲ್ಲಿ 
ತೊಡಗಿ ಅದೆಷ್ಟೋ ಪದ ಪದ್ಯಗಳನ್ನು ಬರೆಬರೆದು ಓಲೆಗಳ ರಾಶಿಯನ್ನೇ 
ಮನೆಯಲ್ಲಿ ಒಟ್ಟಿದ್ದ. ಅಡವಿಯಲ್ಲಿ ಕುರಿ ಮೇಕೆಗಳನ್ನು ಕಾಯಬಿಟ್ಟು ರಾಗವಾಗಿ 

ತಾನು ರಚಿಸಿದ ಪದ್ಯಗಳನ್ನು ಹಾಡಿ ತಾನೂ ಕುಣಿದು ಕೇಳುವವರನ್ನೂ 
ತಣಿಸುತ್ತಿದ್ದ, ಮಿಂಚಿನಂತಹ ತನ್ನ ಅನೇಕ ಕಾರಚಟುವಟಿಕೆಗಳಿಂದಲೂ , ದೈವ 
ಭಕ್ತಿಯಿಂದಲೂ ತಿಮ್ಮಪ್ಪ ಕಾಗಿನೆಲ್ಲಿಯ ತರುಣರ ಆಕರ್ಷಣೆಯ ಕೇಂದ್ರ ಬಿಂದುವೂ 
ಆಗಿದ್ದ. ಊರಿನ ಎಲ್ಲ ಯುವಕರ ಮುಂದಾಳುವಾಗಿ , ಊರಿನಲ್ಲಿ ಅನೇಕ ರಚನಾತ್ಮಕ 
ಕಾರಗಳನ್ನು ಮಾಡಿ, ಊರ ಜನಜೀವನದಲ್ಲಿ ನೂತನ ಮನ್ವಂತರವನ್ನೇ ಸೃಷ್ಟಿಸಿ 
ಎಲ್ಲರ ಹೊಗಳಿಕೆಗೂ ಪಾತ್ರನಾಗಿದ್ದ . 


ರಾತ್ರಿಯ ಕಾಲದಲ್ಲಿ ಪ್ರೌಢಯುವಕರಿಗೆಲ್ಲ ಒಂದು ಶಾಲೆಯನ್ನು ಪ್ರಾರಂಭಿಸಿ 
ಅವರೆಲ್ಲರಿಗೆ ಭಜನೆಯನ್ನು ಕಲಿಸುತ್ತಲಿದ್ದ . ಕಾಲಲ್ಲಿ ಗೆಜ್ಜೆ ಕಟ್ಟಿಕೊಂಡು ಬಲಗೈ 
ಯಿಂದ ಏಕನಾದ ವಿವಾಟಿ , ಎಡಗೈಯಲ್ಲಿ ಚಿಟಕೆ ಹಿಡಿದು , ಕುಣಿ ಕುಣಿದು 
ಭಜನೆಯನ್ನು ಮೈಮರೆತು ಮಾಡುತ್ತಿದ್ದ. ಉಳಿದ ಯುವಕರು ತಾಳ ಹಾಕುತ್ತ 
ಹಿಮ್ಮೇಳ ಹಾಡುತ್ತಿದ್ದರು . ಈ ರೀತಿ ಊರಿನಲ್ಲಿ ದೈವಭಕ್ತಿಯ ಒಂದು ಸುವರ್ಣ 
ಯುಗವನ್ನೇ ಪ್ರಾರಂಭಿಸಿದ . ತಾನೇ ರಚಿಸಿದ ಭಾರತ ಮತ್ತು ಭಾಗವತದಲ್ಲಿನ 
ಅನೇಕ ಆಟಗಳನ್ನು ಕಲಿಸಿ , ಪರ್ವದಿನಗಳಲ್ಲಿ ಆಡಿಸುತ್ತಿದ್ದ. ಹೀಗೆ ಅನೇಕಯಕ್ಷಗಾನ 
ಆಟ ಕಲಿಸಿ , ಆಡಿ, ಹಾಡಿ ಕುಣಿದಾಡುವುದರ ಹಿನ್ನೆಲೆಯಲ್ಲಿ ಅವನ ದೈವಭಕ್ತಿ 
ಸುವ್ಯಕ್ತವಾಗುತ್ತಿತ್ತು . ಯಕ್ಷಗಾನದ ಆಟಗಳಲ್ಲಿ ತಿಮ್ಮಪ್ಪನಿಗೆ ಅರ್ಜುನನ ಪಾತ್ರ 
ಅಚ್ಚುಮೆಚ್ಚು . ಅರ್ಜುನನ ಪಾತ್ರವಹಿಸಿ ' ಲಾಲಿ' ಯಲ್ಲಿ ಕುಣಿ ಕುಣಿಯುತ್ತ 
ರಂಗಮಂದಿರಕ್ಕೆ ಬಂದೊಡನೆನೋಡುವವರ ಉತ್ಸಾಹನೂರ್ಮಡಿಸಿ ಹೋ ! ಹೋ ! 
ಎಂದು ಕೂಗಿ ಅತಿ ಉತ್ಸಾಹದ ಹೊನಲನ್ನೇ ಹರಿಸುತ್ತಿದ್ದರು. ಹೀಗಾಗಿ ತಿಮ್ಮಪ್ಪ 
ಒಳ್ಳೆಯ ನಟ , ಸಂಗೀತಗಾರ , ಭಾಗವತ ಶಿರೋಮಣಿ, ಯಕ್ಷಗಾನ ಕಲಾ ನಿಪುಣ 
ಇತ್ಯಾದಿಯಾಗಿ ಜನಗಳಿ೦ದ ಹೊಗಳಿಸಿಕೊಳ್ಳತೊಡಗಿದ . ಉಷಾಪರಿಣಯ , ಹರಿ 
ಚರಿತ್ರೆಯನ್ನು ಬರೆದು ಬೊಂಬೆಯಾಟದ ಮೇಳಕೂಡಿಸಿ ರಾತ್ರಿಯೆಲ್ಲಾ ಆಡಿಸುತ್ತಿದ್ದ . 
ಸೂತ್ರದಾರರು ಸೂತ್ರ ಹಿಡಿದು ಗೊಂಬೆ ಕುಣಿಸುವುದನ್ನು ಕಂಡ ತಿಮ್ಮಪ್ಪನ 
ಮನಸ್ಸಿನಲ್ಲಿ ಶ್ರೀಹರಿಯ ಕೂಡ ಒಬ್ಬ ಸೂತ್ರದಾರನೆಂಬ ಭಾವನೆ ಬಂದಿತು . 
ಪರಮಾತ್ಮನು ಜಗತ್ತೆಂಬ ರಂಗಭೂಮಿಯಲ್ಲಿ ಸಮಸ್ತ ಜೀವಕೋಟಿಗಳನ್ನು 
ಕುಣಿಸುತ್ತಾನೆಂದು ಒಂದು ಹಾಡನ್ನೇ ಕಟ್ಟಿ ಹಾಡಿ ಎಲ್ಲರನ್ನೂ ದಂಗು ಬಡಿಸಿದ. 

- ಹೀಗೆ ತನ್ನ ೧೭- ೧೮ರ ಹರೆಯದವರೆಗೂ ಕಾಗಿನೆಲ್ಲಿಯಲ್ಲಿ ವಿವಿಧ ಚಟುವಟಿಕೆ 
ಗಳಿಂದ ಸುಂದರ ವಾತಾವರಣವನ್ನೇ ಉಂಟುಮಾಡಿ, ಸುತ್ತು ಮುತ್ತಣ ನೂರಾರು 


ನಾಡಗೌಡಿಕೆ ಕೈ ತಪ್ಪಿತು 

ಹಳ್ಳಿಗಳ ಜನರ ಮನೆ ಮಾತಾಗಿ ಬಿಟ್ಟ . ಅವರೆಲ್ಲ ತಿಮ್ಮರಸನನ್ನು ಗೌರವಾದರ 
ಗಳಿಂದ ಕಾಣತೊಡಗಿದರು. ತಮ್ಮ ತಮ್ಮ ಊರುಗಳಿಗೆ ಕರೆಯಿಸಿ ಪ್ರವಚನ , 
ಹರಿಭಜನೆಗಳನ್ನು ಮಾಡಿಸಿ ತುಷ್ಟಿ ಪಡೆಯತೊಡಗಿದರು . ಇವನೊಬ್ಬ ದೈವಿಕ 
ಪುರುಷ, ಮಹಾಭಕ್ತ , ರಸಿಕ, ವಿದ್ವಾಂಸ, ನಟ , ಸಂಗೀತಗಾರ , ಕವಿ ಎಂಬುದಾಗಿ 
ಪ್ರಶಂಸಿಸತೊಡಗಿದರು . ಇಷ್ಟೆಲ್ಲ ಮಧ್ಯದಲ್ಲಿ ತಿಮ್ಮಪ್ಪ ತನ್ನ ದಿನನಿತ್ಯದ 
ವ್ಯವಸಾಯ ಕುರಿ ಮೇಕೆ ಕಾಯುವ ಕಾಯಕ ಬಿಟ್ಟಿರಲಿಲ್ಲ. 


ಅಧ್ಯಾಯ ೩ 


ತಿಮ್ಮಪ್ಪ ಕನಕಪ್ಪನಾದುದು 


ಒಂದು ದಿನ ಗುದ್ದಲಿ ಹಿಡಿದು ನೆಲವನ್ನು ಅಗೆಯುವ ಕಾಯಕ ಮಾಡುತ್ತಿದ್ದ . 

ಅಗೆಯುತ್ತಿದ್ದಂತೆ ಹಿಂದಿನವರು ಹೂಳಿಟ್ಟ ಬಂಗಾರದ ನಾಣ್ಯಗಳ ಅನೇಕ 
ಕೊಡಗಳು ಸಿಕ್ಕಿದವು. ಆ ಹಣವನ್ನು ಬಡಬಗ್ಗರಿಗೆ, ದೀನದಲಿತರಿಗೆ, ದೇವಾಲಯ 
ಗಳ ಜೀರ್ಣೋದ್ದಾರಕ್ಕೆ , ಉತ್ಸವಾದಿಗಳಿಗೆ, ಅನ್ನ ಸಂತರ್ಪಣೆಯೇ ಮೊದಲಾದ 
ಸಾರ್ವಜನಿಕ ಕಾರಗಳಿಗೆ ವಿನಿಯೋಗ ಮಾಡಿಬಿಟ್ಟ . ಬರಬರುತ್ತ ಅನೇಕ 
ಕಡೆಗಳಲ್ಲಿ ಈತ ಕೈಯಿಟ್ಟಲ್ಲಿ ಕನಕದ ಪುಡಿಕೆಗಳು ಸಿಗತೊಡಗಿದವು. ಈ ಎಲ್ಲ 
ಧನವನ್ನು ತೃಣಕ್ಕೆ ಸಮಾನವಾಗಿ ಕಂಡು ದೇವತಾಕಾರಗಳಿಗೆ ಸಾರ್ವಜನಿಕರಿಗೆ 
ವಿನಿಯೋಗಿಸುವುದನ್ನು ಕಂಡ ಜನ 'ಕನಕವೇ ಇವನ ಬೆನ್ನಟ್ಟಿ ಬಂದರೂ ಕನಕದ 
ಬೆನ್ನು ಹತ್ಯದ ಪರಮ ವಿರಾಗಿ , ಶ್ರೇಷ್ಠ ದಾನಿ' ಈಮುಂತಾಗಿ ಹೊಗಳಿದರು . ಇವನ 
ತ್ಯಾಗ ಮನೋಭಾವದ ಬಗೆಗೆ ಜನತೆಯ ಅಭಿಮಾನ ಇನ್ನೂ ಅಧಿಕವಾಗಿ 
ಹೋಯಿತು. ಬಡಬಗ್ಗರು ಹಾಡಿ ಹರಸತೊಡಗಿದರು . ' ಈ ಮಹಾಪುರುಷ 
ತಿಮ್ಮಪ್ಪ ಅಥವಾ ತಿಮ್ಮರಸನಲ್ಲ. ಕನಕಪ್ಪ , ಕನಕರಾಜ ' ಎನ್ನಲು ಮೊದಲು 
ಮಾಡಿತು . ಕೆಲವರು 'ಇವನೇ ಕನಕ' ಎಂದರೆ ' ಬಂಗಾರ ' ಎಂದು ಸಂಬೋಧಿಸ 
ತೊಡಗಿದರು . ಅಂದಿನಿಂದ ಜನ ಈತನನ್ನು ' ಕನಕ ' 'ಕನಕರಾಜ' ` ಕನಕಪ್ಪ ' 


ತಿಮ್ಮಪ್ಪ ಕನಕಪ್ಪನಾದುದು 

ಎಂದು ಕರೆಯತೊಡಗಿ 'ತಿಮ್ಮಪ್ಪ, ತಿಮ್ಮರಸು ' ಹೆಸರು ಹಿಂದೆ ಬಿತ್ತು ; 
ಬರಬರುತ್ತ ಆ ಹೆಸರೇ ಮರೆಯಿತು. 

ಕನಕನ ತ್ಯಾಗ, ದೈವಭಕ್ತಿ , ಕವಿತಾ ಸಾಮರ್ಥ್ಯ- ಸರಸಜ್ಜನಿಕೆ, ಕ್ರಿಯಾ 
ಶೀಲತೆಯೇ ಮೊದಲಾದ ಲೋಕೋತ್ತರ ಗುಣಗಳಿಂದಾಗಿ ನಾಡಿನಲ್ಲೆಲ್ಲ ಇವನ 
ಕೀರ್ತಿಲತೆ ಹಬ್ಬಿತು. ಇದು ಇವನ ಮನೆತನದ ಕಡು ವೈರಿಯಾಗಿದ್ದ ಬಾಡದ 
ಮಲ್ಲನಾಯಕನಿಗೆ ಸಹಿಸದಾಯಿತು, ಮುಂದೆ ಈತನು ತನಗೆ ಎಲ್ಲಿ ಕಂಟಕ 
ನಾಗುವನೋ ಎಂದು ಚಿಂತಿಸತೊಡಗಿದನು . ಏನು ಮಾಡಬೇಕೆಂಬುದೇ ಅವನಿಗೆ 
ಹೊಳೆಯದಾಯಿತು. ಏನಾದರೂ ಮಾಡಿ ಕನಕನನ್ನು ಕೊಂದು ಬಿಡುವುದೇ 
ತನಗೆ ಕ್ಷೇಮದ ಮಾರ್ಗವೆಂದು ಬಗೆದು ಅನೇಕ ಶೂರ ಅನುಯಾಯಿಗಳೊಡನೆ 
ರಾತ್ರಿಯ ಸಮಯದಲ್ಲಿ ಗುಪ್ತವಾಗಿ ಕಾಗಿನೆಲ್ಲಿಗೆ ಬಂದು, ಕನಕನ ಮನೆಗೆ ಮುತ್ತಿಗೆ 
ಹಾಕಿದನು . ಕನಕನ ತೋಳ್ಳಲದ ಅರಿವು ಮಲ್ಲನಾಯಕನಿಗಿರಲಿಲ್ಲ. ಅವನು 
ಸಾಮಾನ್ಯ ಯೋಧನೇನೂ ಆಗಿರಲಿಲ್ಲ. ಆದರೆ ತನ್ನ ಶಕ್ತಿಯನ್ನು ದೌರ್ಜನ್ಯಕ್ಕೆಂದೂ 
ಬಳಸುವ ವಿಚಾರಿಯಲ್ಲದ್ದರಿಂದ ಅವನೊಬ್ಬ ಕೇವಲ ಭಕ್ತನೆಂಬ ಭಾವವಿತ್ತು . 
ಆದರೆ ಕನಕ ಅತ್ಯದ್ಭುತ ಪರಾಕ್ರಮಶಾಲಿಯಾಗಿದ್ದ . ಆದರೆ ಪರಾಕ್ರಮವನ್ನು 
ತೋರ್ಪಡಿಸುವ ಸನ್ನಿವೇಶಗಳು ಅವನಿಗೆ ಒದಗಿರಲಿಲ್ಲ. ಮಲ್ಲನಾಯಕನು 
ಹಠಾತ್ತಾಗಿ ತನ್ನ ಮನೆಗೆ ಮುತ್ತಿಗೆ ಹಾಕಿದ ವಿಷಯ ತಿಳಿಯುತ್ತಲೇ ಕನಕನ 
ಸಾತ್ವಿಕ ಕೋಪದಿಗ್ಗೆಂದು ಮೇಲೆದ್ದು ಆಯುಧಪಾಣಿಯಾಗಿಯೇ ಹೊರಬಂದ . 
ಮಲ್ಲನಾಯಕನ ವೀರ ಯೋಧರೊಡನೆ ಭೀಕರವಾಗಿ ಯುದ್ಧ ಮಾಡಲು ಪ್ರಾರಂಭ 
ಮಾಡಿದ. ಈ ಯುದ್ಧದಲ್ಲಿ ಕನಕನ ತಲೆಗೆ ಬಲವಾದ ಪೆಟ್ಟು ತಗುಲಿ ಸ್ಮೃತಿ 
ತಪ್ಪಿ ನೆಲದ ಮೇಲೆ ದೊಪ್ಪೆಂದು ಬಿದ್ದು ಬಿಟ್ಟನು. ಈ ಎಲ್ಲ ಯುದ್ಧ ಪ್ರಸಂಗ 
ಸ್ವಲ್ಪ ಸಮಯದಲ್ಲೇ ನಡೆದುಹೋಯಿತು. ಕನಕನುಸಹೊದನೆಂದು ನಂಬಿ 
ಮಲ್ಲನಾಯಕನು ತನ್ನ ಪರಿವಾರದೊಡನೆ ಅಲ್ಲಿಂದ ಕಾಲ್ಕಿತನು, ಇಷ್ಟು ಹೊತ್ತಿ 
ಗಾಗಲೆ ಕಾಗಿನೆಲ್ಲಿಯ ಕನಕನ ಅನುಯಾಯಿಗಳು ಸೇರಿದರು . ಇವರು ಸೇರುವುದ 
ರೊಳಗೆ ಮಲ್ಲನಾಯಕ ಮತ್ತು ಅವನಪರಿವಾರ ಕುದುರೆಗಳ ಮೇಲೇರಿ ದೂರ ಸಾಗಿ 
ಬಿಟ್ಟಿದ್ದರು . ಕನಕನನ್ನೆತ್ತಿಕೊಂಡು ಹೋಗಿ ಮನೆಯಲ್ಲಿ ಹಾಕಿ ಶೈತೋಪಚಾರಾದಿ 
ಗಳನ್ನು ಮಾಡಿದರು . ಮೈ ಕೈ ಗಾಯಗೊಂಡು ಎಚ್ಚರತಪ್ಪಿ ಜರ್ರುರಿತ 
ಗೊಂಡಿದ್ದ ಮಗನ ಸ್ಥಿತಿಗಾಗಿ ವೃದ್ದ ಮಾತೆ ಬೋರಿಟ್ಟು ಅಳುವುದಕ್ಕೆ 
ಪ್ರಾರಂಭಿಸಿದಳು . ಕೆಲ ಸಮಯದ ಮೇಲೆ ನಿಧಾನವಾಗಿ ಎಚ್ಚರಗೊಂಡ ಕನಕನು 

ಕರ್ನಾಟಕದ ಮಹಾಸಂತ ಕನಕದಾಸ 


ತಾಯಿಯನ್ನೂ , ನೆರೆದ ಜನರನ್ನೂ ಸಮಾಧಾನಗೊಳಿಸಿ , ಆದಿಕೇಶವ ಸ್ವಾಮಿಯ 
ಧ್ಯಾನದಲ್ಲಿ ಮಗ್ನನಾದನು . ಹೃದಯ ಕಮಲದಲ್ಲಿ ಆರಾಧ್ಯಮೂರ್ತಿಯನ್ನು 
ಪ್ರತಿಷ್ಠಾಪಿಸಿ ಮೈ ಕೈ ನೋವನ್ನೆಲ್ಲ ಮರೆತು 
ಆರಿಗಾರಿಲ್ಲ ಆಪತ್ಕಾಲದೊಳಗೆ 

ತಾ ರೂಳಗೆ 
ವಾರಿಜಾಕನ ನಾಮ ನೆನೆಕಂಡ ಮನವೇ 
ಹಸಿದು ಬಳಲುವಾಗ , ಹಗೆ ಕೈಗೆ ಸಿಕ್ಕಾಗ 
ದೆಸೆಗೆಟ್ಟು ಬಹುವ್ಯಾಧಿಯಲ್ಲಿ ಇರುವಾಗ 
ಅಸಮಾನನಾದಾಗ , ಅತಿಭೀತಿ ಬರುವಾಗ 

ಬಸಜನಾಭನನಾಮ ನೆನೆಕಂಡ್ಯ ಮನವೇ || * 
ಹೀಗೆಂದು ಹಾಡಿ ಮೈಯ ನೋವನ್ನೂ , ಮನದ ದುಃಖ ಸಂಕಟಗಳನ್ನೂ 
ಮರೆತುಬಿಟ್ಟನು. 


ಕನಕನ ಮೈಮೇಲಿನ ಗಾಯಗಳೆಲ್ಲ ವಾಸಿಯಾಗಿ ಮೊದಲಿನ ಸ್ಥಿತಿಗೆ ಬರಲು 
ಮೂರು ನಾಲ್ಕು ತಿಂಗಳುಗಳ ಕಾಲ ಹಿಡಿಯಿತು. ಈ ಅವಧಿಯಲ್ಲಿ ಕನಕನು 
ಹರಿಭಕ್ತಿಯುಕ್ತವಾದ ಪದ್ಯಗಳನ್ನು ಬರೆಬರೆದು ದಿನಾಲು ತನ್ನನ್ನು ನೋಡ 
ಬರುತ್ತಿದ್ದ ಜನರಿಗೆ ಬೋಧೆ ಮಾಡತೊಡಗಿದನು . ಈತನು ಮಾಡುವಬೋಧೆಯ 
ಸೊಗಸನ್ನರಿತ ಜನ ತಂಡ ತಂಡವಾಗಿ ಸೇರತೊಡಗಿದರು . ಭಕ್ತಿಜ್ಞಾನ ವೈರಾಗ್ಯ 
ಭೋಧಕವಾದ ಪದ್ಯಗಳನ್ನು ರಾಗವಾಗಿ ಹಾಡುತ್ತ , ಸೊಗಸಾಗಿ ವಿವರಣೆ 
ಕೊಡುತ್ತಿದ್ದ ಕನಕನ ಅರ್ಥವತ್ತಾದ, ಅನುಭವ ಪೂರ್ಣವಾದ ಮಾತಿನ ರುಚಿ 
ಜನಮನವನ್ನು ಸೂರೆಗೊಂಡಿತು . ಪ್ರಾಸ- ಗಣ - ಯತಿ-ನೇಮ ಸೊಗಸಾಗಿ ಮೈದಾಳಿ 
ಇವನ ಶ್ರೀಮುಖದಿಂದ ತಿಳಿಗನ್ನಡದ ಪದ್ಯಗಳು ಎಂಥವರಿಗೂ ಸುಲಭವಾಗಿ 
ಅರ್ಥವಾಗುವಂತಿದ್ದವು. 


ಗಿಳಿಯ ಮರಿಯನು ತಂದು ಪಂಜರ| | 
ದೊಳಗೆ ಪೋಷಿಸಿ ಕಲಿಸಿ ಮೃದುನುಡಿ- 1 

ಗಳನು ಲಾಲಿಸಿ ಕೇಳ್ವ ಪರಿಣಿತರಂತೆ ನೀನೆನಗೆ! 
* ವಾರಿಜಾ ಕ್ಷ - ಶ್ರೀವಿಷ್ಣು , ಹಗೆ - ವೈರಿ, ದೆಸೆಗೆಟ್ಟು - ದಿಕ್ಕುಗೆಟ್ಟು , 
ವಾಧಿರೋಗ, ಬಸಜನಾಭ - ಶ್ರೀವಿಷ್ಟು , ಅಸಮಾನ - ಸಮಾನನಲ್ಲದ. 


ತಿಮ್ಮಪ್ಪ ಕನಕಪ್ಪನಾದುದು . 


ಆ 


ತಿಳುಹುಮತಿಯನು ಎನ್ನ ಜಿಹ್ವರ್ಗ 
ಮೊಳಗುವಂದದಿ ನಿನ್ನ ನಾಮಾ-1. 
ವಳಿಯ ಪೊಗಳಿಕೆಯಿತ್ತು, ರಕ್ಷಿಪುದೆಮ್ಮನನವರತ|| 


ವೇದಶಾಸ್ತ್ರ ಪುರಾಣ ಪುಣ್ಯದ|| 
ಹಾದಿಯನು ನಾನರಿಯೆ ತರ್ಕದ-1 
ವಾದದಲಿ ಗುರು ಹಿರಿಯರರಿಯದಮೂಢಮತಿಯನಗೆ!! 
ಆದಿಮೂರುತಿ ನೀನು ನೆರೆಕರು ! 

ದಯನು ಹೃದಯಾಂಗಣದಿ ಜ್ಞಾ ! 
ನೋದಯವನೆನಗಿತ್ತು ರಕ್ಷಿಸು ನಮ್ಮನನವರತ|| 


ಹಸಿವರಿತು ತಾಯ್ ತನ್ನ ಶಿಶುವಿಗೆ| 
ಒಸೆದು ಮೊಲೆಕೊಡುವಂತೆ ನೀ ಪೋ | 
ಷಿಸದೆ ಬೇರಿನ್ನಾರು ಪೋಷಕರಾಗಿ ಸಲುಹುವರು|| 
ಬಸಿರೊಳಗೆ ಬ್ರಹ್ಮಾಂಡಕೋಟಿಯ || 
ಪಸರಿಸಿದ ಪರಮಾತ್ಮ ನೀನಂ-| 
ದುಸಿರುತಿವೆ ವೇದಗಳು ರಕ್ಷಿಸು ನಮ್ಮನನವರತ|| 


ಇಂಥ ಪದ್ಯಗಳನ್ನು ಹಾಡಿ ಅವುಗಳ ಅರ್ಥವನ್ನು ವಿವರಿಸುತ್ತಿದ್ದನು : “ ಹೇ 
ಪರಮಾತ್ಮನೇ , ಜಾಣರು ಗಿಳಿಯ ಮರಿಯನ್ನು ಹಿಡಿದು ತಂದು ಪಂಜರದಲ್ಲಿ ಸಾಕಿ 
ಮುದ್ದು ನುಡಿ ಕಲಿಸುತ್ತಾರೆ. ಆಮೇಲೆ ಅದರ ಮುದ್ದು ನುಡಿಗಳನ್ನು ಕೇಳಿ 
ಆನಂದಿಸುತ್ತಾರೆ. ಹಾಗೆಯೇ ನನಗೆ ಬುದ್ದಿ ಯನ್ನಿತ್ತು ನಿನ್ನ ನಾಮವು ಸದಾ ನನ್ನ 
ನಾಲಗೆಯಲ್ಲಿ ಮೊಳಗುವಂತೆ ಮಾಡಿ, ಸದಾ ನಮ್ಮನ್ನು ಸಲಹು. ನಾನು 
ವೇದಶಾಸ್ತ್ರಗಳನ್ನು ತಿಳಿಯೆನು. ನನಗೋಪುರಾಣ ಗೊತ್ತಿಲ್ಲ, ಪುಣ್ಯದಹಾದಿಗೊತ್ತಿಲ್ಲ. 
ತರ್ಕದ ವಾದವನ್ನು ಕಲಿಸುವ ಗುರುಹಿರಿಯರನ್ನು ಕಂಡವನಲ್ಲ. ನಾನೊಬ್ಬ 
ಅಜ್ಞಾನಿ. ಆದ್ದರಿಂದ ಹೇ ಕರುಣಾಳು ಆದಿಕೇಶವನೇ , ನನ್ನ ಹೃದಯದಲ್ಲಿ 
ಜ್ಞಾನವು ಹುಟ್ಟುವ ಹಾಗೆ ಮಾಡಿ, ಸದಾ ಸಲಹು. ತಾಯಿ ತನ್ನ ಮಗುವಿನ 
ಹಸಿವನ್ನು ತಾನಾಗಿಯೇ ಅರಿತು ಮೊಲೆ ಹಾಲನ್ನುಣಿಸಿ , ರಕ್ಷಿಸುವಳಲ್ಲವೆ! 
ಹಾಗೆಯೇ ನೀನು ನನ್ನನ್ನು ಸಲಹು. ನಿನ್ನನ್ನು ಬಿಟ್ಟು ನನಗೆ ಬೇರೆ ತಂದೆ ತಾಯಿ 

ಗಳಾರಿದ್ದಾರೆ ? ಹೊಟ್ಟೆಯಲ್ಲಿ ಅನಂತ ಬ್ರಹ್ಮಾಂಡಗಳನ್ನಿಟ್ಟುಕೊಂಡು ಪಾಲಿಸುವ 
ಪರಮಾತ್ಮನು ನೀನು- ಹೀಗೆಂದು ವೇದಗಳು ಘೋಷಿಸುತ್ತವೆ. ಆದ್ದರಿಂದ ನೀನು 
ನನ್ನನ್ನು ಸಲಹು. ” 


ಹೀಗೆ ಹೇಳುತ್ತಿದ್ದ ಕನಕನ ಪ್ರವಚನ ಎರಡು ಮೂರುತಿಂಗಳುಗಳವರೆಗೆ 
ಅವ್ಯಾಹತವಾಗಿ ಸಾಗಿತು . ಇಂಥ ಒಟ್ಟು ೧೦೮ ಪದ್ಯಗಳನ್ನು ರಚಿಸಿ ಅವುಗಳ 
ಅರ್ಥವನ್ನು ವಿವರಿಸಿ ಪರಮಾತ್ಮನ ವಿಷಯದ ಭಕ್ತಿ ಜೀವನದ ಹೊಳೆಯನ್ನೇ 
ಹರಿಸಿಬಿಟ್ಟನು. ನೂರೆಂಟು ಪದ್ಯಗಳನ್ನು ಒಟ್ಟಿಗೆ ಸೇರಿಸಿದ ಆ ಕೃತಿಗೆ 
' ಹರಿಭಕ್ತಸಾರ' ಎಂದು ಹೆಸರಿಟ್ಟನು. 


ಕನಕ ದಂಡನಾಯಕ 


ಕನಕನ ಮಹಾತ್ಮ ದಿನೇದಿನೇ ಸುತ್ತಲೂ ಹರಡಿ ದೇಶದ ಜನರ ಮನೆ ಮಾತಾಗಿ 
ಹೋಯಿತು . ಜನಗಳು ಆತನನ್ನು ಮಹಾಭಕ್ತನೆಂದೂ , ಹರಿದಾಸನೆಂದೂ , 
ಕವಿಯೆಂದೂ ನಾಯಕನೆಂದೂ , ಕರ್ತವ್ಯಕುಶಲನೆಂದೂ - ಏನೆಲ್ಲ ಬಣ್ಣಿಸ 
ತೊಡಗಿದರು . ಈತನ ಕೀರ್ತಿಲತೆಯ ಕುಡಿ ವಿಜಯನಗರದ ಚಕ್ರವರ್ತಿಗಳವರೆಗೂ 
ಹರಡಿಹೋಯಿತು. ಜನಗಳ ಬಾಯಿಂದ ಕನಕನ ಯೋಗ್ಯತೆಯನ್ನು ಅರಿತ 
ನರಪತಿ ಕೃಷ್ಣದೇವರಾಯನು ಈ ಮುಂದೆ ಬರುವ ವಿಜಯದಶಮಿಯಂದು 
ಅವನನ್ನು ರಾಜಧಾನಿಗೆ ಬರಮಾಡಿಕೊಂಡು, ಬಾಡ ಬಂಕಾಪುರ ನಾಡಿನ ದಂಡ 
ನಾಯಕನನ್ನಾಗಿ ಮಾಡಿ ಆ ಭಾಗದ ರಕ್ಷೆ , ಶಿಕ್ಷೆಗಳ ಅಧಿಕಾರವನ್ನೊಪ್ಪಿಸಲು ಬಯಸಿ 
ರಾಜಧಾನಿಗೆ ಅಹ್ವಾನಿಸಿದನು . ಕನಕನಿಗೆ ಬಾಡ ಬಂಕಾಪುರ ನಾಡಿನ ದಂಡನಾಯಕ 
ಸ್ಥಾನ ಸಿಕ್ಕುವ ಸುದ್ದಿಯನ್ನು ಕೇಳಿದ ಇವನ ಮನೆತನದ ಕಡುವೈರಿ ಮಲ್ಲನಾಯಕನಿಗೆ 
ಗಾಯದ ಮೇಲೆ ಬರೆಯೆಳೆದಂತಾಯಿತು. ಕೈ ಕೈ ಹಿಸುಗಿಕೊಂಡನು . ಏನನ್ನು 
ಮಾಡಲೂ ತೋಚದೆ ಚಕ್ರವರ್ತಿಯ ಹೆದರಿಕೆಯಿಂದ ಭಯಭೀತನಾಗಿ 
ತೆಪ್ಪಗಾದನು . 


ಚಕ್ರವರ್ತಿಗಳ ಆಹ್ವಾನದ 


ಮುಖವನ್ನು ಕಂಡ ಕನಕನು ತನ್ನ ಕಣ್ಣನ್ನೇ 

ತಾನು ನಂಬಲಿಲ್ಲ. ಪತ್ರವನ್ನು ಒಂದಲ್ಲ ಹತ್ತು ಸಲ ಓದಿದ ವಿಷಯವನ್ನು 
ತಾಯಿಗೆ ತಿಳಿಸಿದ. ಬಚ್ಚಮ್ಮ ತನ್ನ ಮನೆತನದ ಭಾಗ್ಯದ ಬಾಗಿಲು ತೆರೆಯಿತೆಂದು 
ಕೊಂಡಳು .' ಆದಿಕೇಶವನ ಕಾರುಣ್ಯ ಇಂದಿಗೆ ಸಫಲವಾಯಿತೇ ! ” ಎಂದಳು . ರಾಜಾಜ್ಞೆ 
ಯಂತೆ ರಾಜಧಾನಿಯಿಂದ ಕಳುಹಿಸಲ್ಪಟ್ಟ ಆನೆಯ ಅಂಬಾರಿಯಲ್ಲಿ ಕುಳಿತು ಕನಕ 
ವಿಜಯದಶಮಿಯ ಮಹೋತ್ಸವಕ್ಕೆ ವಿಜಯನಗರಕ್ಕೆ ಹೊರಟನು. ತನ್ನ ಹಾಗೆ 
ಕರ್ನಾಟಕ - ಆಂಧ್ರ - ದ್ರಾವಿಡ- ಕೇರಳ-ಚೋಳ- ಚೇರ ಇತ್ಯಾದಿ ರಾಜ್ಯಗಳಿಂದ 
ವಿಜಯದಶಮಿಗೆ ಹೋಗುತ್ತಿದ್ದ ತಂಡೋಪತಂಡದ ಜನ ಜಂಗುಳಿಯನ್ನು ಮಾರ್ಗ 
ದಲ್ಲಿ ಕಂಡನು . ಕಲಾವಂತರು , ನರ್ತಕರು , ನರ್ತಕಿಯರು, ಶೂರರು , ಪಾಳೆಯ 
ಗಾರರು , ಮನ್ನೆಯರು, ಬಿಲ್ಲಾರರು, ಕುಸ್ತಿಯ ಜಟ್ಟಿಗಳು -ಒಬ್ಬರೇ ಇಬ್ಬರೇ 
ಇರುವೆಗಳ ಸಾಲಿನಂತೆ ವಿಜಯನಗರದ ಜಗತ್ತ್ವ ಸಿದ್ದ ವಿಜಯದಶಮಿಯ 
ಮಹೋತ್ಸವಕ್ಕೆ ಪಯಣಗಳ ಮೇಲೆ ಪಯಣ ಮಾಡುತ್ತಿದ್ದುದನ್ನು ಕಂಡು 
ಕನಕ ಬೆಕ್ಕಸ ಬೆರಗುಗೊಂಡನು. 


ವಿಜಯದಶಮಿಯ ಮಹೋತ್ಸವ ವಿಜಯನಗರದ ಚಕ್ರವರ್ತಿಗಳ ಒಂದು 
ಪ್ರತಿಷ್ಠೆಯ ಮಹೋತ್ಸವ. ಈ ಹಬ್ಬವನ್ನು ಭಾದ್ರಪದ ಬಹುಳ ಅಮಾವಾಸ್ಯೆ 
( ಮಹಾಲಯ ಅಮಾವಾಸ್ಯೆ ) ಯಿಂದ ಮೊದಲ್ಗೊಂಡು, ಅಕ್ಟೋಜ ಶುದ್ದ ವಿಜಯ 
ದಶಮಿಯವರೆಗೆ ಹತ್ತು ದಿನಗಳವರೆಗೆ ವೈಭವೋಪೇತವಾಗಿ ಆಚರಿಸುತ್ತಾರೆ. ಈ 
ಹಬ್ಬವನ್ನಾಚರಿಸುವುದರ ಮೂಲಕ ಚಕ್ರವರ್ತಿಗಳು ತಮ್ಮ ದರ್ಪ, ಗೌರವ. 
ಪ್ರತಿಷ್ಠೆ , ಅಧಿಕಾರ, ಪಾಳೆಯಪಟ್ಟು ಮತ್ತು ಪರಗಣಿದಾರರೊಡನೆ ನಿಕಟ 
ಬಾಂಧವ್ಯ , ಮಾಂಡಲಿಕರು - ಮಹಾಮಾಂಡಲಿಕರೊಡನೆ ಪ್ರೀತಿ ವಿಶ್ವಾಸವನ್ನುಳಿಸಿ 
ಕೊಳ್ಳುವಿಕೆ, ರಾಜ್ಯದ ನಾನಾ ಭಾಗಗಳಲ್ಲಿನ ಕುಂದುಕೊರತೆಗಳ ವಿಚಾರಣೆ - ಮುಖ್ಯ 
ವಾಗಿ ಕಪ್ಪಕಾಣಿಕೆಗಳ ಸಂಗ್ರಹಣೆ, ಸೈನ್ಯಶಕ್ತಿ ಪ್ರದರ್ಶನ , ಧರ್ಮ, ಕಲೆ , 
ಸಾಹಿತ್ಯಾದಿ ವಿವಿಧ ಕಲಾಪ್ರೊತ್ಸಾಹವೇ ಮೊದಲಾದ ಅನೇಕ ಉದ್ದೇಶಗಳಿಂದ 
ಆಚರಿಸುತ್ತಾರೆ. 

- ಆ ಕಾಲದಲ್ಲಿ ಚಕ್ರವರ್ತಿಗಳ ಆಜ್ಞೆಯಂತೆ ಮಾಂಡಲಿಕರು - ಸರದಾರರು 
ಮನ್ನೆಯರು- ಪಾಳೆಗಾರರು - ಪರಗಣಿದಾರರು - ಕಲಾವಂತರು- ಇನ್ನಿತರ ಮುಖ್ಯಸ್ಥರೂ 
ರಾಜಧಾನಿಗೆ ತಪ್ಪಿಸಿಕೊಳ್ಳದಂತೆ ಬರಲೇಬೇಕು. ರಾಜ್ಯದಲ್ಲಿ ಸುಮಾರು 
ಇನೂರಕ್ಕೂ ಹೆಚ್ಚು ಜನ ಪರಗಣಿದಾರರೂ , ನಾಯಕರೂ ಇದ್ದಾರೆ . ಅವರು 


ಕನಕ ದಂಡನಾಯಕ 


25 


ಬರುವಾಗ ತಮ್ಮ ಪರಿವಾರ ಸಮೇತವಾಗಿ ಸಾವಿರಾರು ಆನೆ, ಕುದುರೆಗಳ ಮೇಲೆ 
ಕುಳಿತು ಎತ್ತುಗಳ ಹೇರುಗಳೊಡನೆ ಬರುತ್ತಾರೆ. ಮೇನೆ ಪಲಕ್ಕಿ , ಡಮಣಿಗಾಡಿ 
ಗಳಲ್ಲಿ ಬರುವವರ ಸಂಖ್ಯೆಯೇನೂ ಕಡಿಮೆಯಲ್ಲ, ಇವರಲ್ಲದೆ ಸುಪ್ರಸಿದ್ದ 
ನರ್ತಕಿಯರು, ಗಾಯಕರು , ಗಾಯಕಿಯರು, ಆನೆಯ ಅಂಬಾರಿಯಲ್ಲಿ ಬರುತ್ತಾರೆ. 
ಆನೆಗಳು ರಾಜಧಾನಿಗೆ ಬಂದು ಸೇರಿದಾಗ ಕಾಣುವದೃಶ್ಯ ಅಲ್ಲೋಲಕಲ್ಲೋಲವಾದ 
ಸಮುದ್ರವನ್ನೋ ಅಥವಾ ಬಿರುಗಾಳಿಯ ರಭಸಕ್ಕೆ ಚದುರಿದ ಮೇಘ 
ಮಾಲೆಗಳನ್ನೂ ಹೋಲುವಂತಿರುತ್ತದೆ. ಆನೆ ಕುದುರೆಗಳ ಅಲಂಕಾರವಂತೂ 
ವರ್ಣನಾತೀತ. ಅವುಗಳಿಗೆ ಹಾಕಿದ ಬಂಗಾರದ ಆಭರಣಗಳು ಕಣ್ಣು ಕುಕ್ಕುವಂತಿ 
ರುತ್ತವೆ. ಸಾಮಾಜ್ಯದ ಮೂಲೆಮೂಲೆಗಳಿಂದ ಮೂರು ನಾಲ್ಕು ತಿಂಗಳುಗಳ 
ವರೆಗೆ ಪ್ರಯಾಣ ಮಾಡಿ ಬಂದವರೂ ಅಲ್ಲಿರುತ್ತಿದ್ದರು. ಇವರೆಲ್ಲ ರಾಜಧಾನಿಯ 
ವಿವಿಧ ಮಹಾದ್ವಾರಗಳಿಂದ ನಗರವನ್ನು ಪ್ರವೇಶಿಸುವ ದೃಶ್ಯ ಅತ್ಯದ್ಭುತ, 
ವರ್ಣನಾತೀತ. 


- ಪ್ರಥಮತ : ಜಗತ್ತ್ವ ಸಿದ್ದ ವಿಜಯನಗರ ಸಾಮ್ರಾಜ್ಯದ ರಾಜಧಾನಿ 
ಯನ್ನು , ಕರ್ನಾಟಕ ರಾಜ್ಯ ರಮಾರಮಣರೆನಿಸಿದ ಸಾರ್ವಭೌಮರನ್ನೂ ಕಾಣುವ 
ಸುಯೋಗ ತನಗೆ ಲಭ್ಯವಾದುದು ಆದಿಕೇಶವನ ಕೃಪೆಯೆಂದು ಕನಕನು ತಿಳಿದು 
ಹರ್ಷಾದ್ದಿ ಯಲ್ಲಿ ಮುಳುಗಿದ್ದ . ಇನ್ನೊಂದು ರೀತಿಯಲ್ಲಿ ಇದೊಂದು ದೊಡ್ಡ 
ಲಾಭವನ್ನೇ ಅವನಿಗೆ ಉಂಟುಮಾಡಿತ್ತು . ಸ್ವತ: ಉತ್ತಮ ಕವೀಶ್ವರನಾದ 
ಕನಕನು ತಾನು ಒಂದು ಸಮುಹೂರ್ತದಲ್ಲಿ ರಚನೆಗೆ ತೊಡಗಬೇಕೆಂದು ಮನಸ್ಸಿ 
ನಲ್ಲಿಯೇ ಮಂಡಿಗೆ ತಿನ್ನುತ್ತಿದ್ದ , 'ಮೊಹನ ತರಂಗಿಣಿ' ಎಂಬ ಹೆಸರಿನ ಕೃತಿ 
ರಚನೆಗೆ, ಈ ರಾಜಧಾನಿಯ ಸಂದರ್ಶನ ಅತ್ಯಂತ ಅನೇಕ ಸಾಮಗ್ರಿಗಳನ್ನೊದಗಿಸುವ 
ಆಗರವೇ ಆಗಿತ್ತು . ಆ ಗ್ರಂಥದಲ್ಲಿ ಕನಕನು ಜಗತ್ತ್ವ ಸಿದ್ದ ಚಕ್ರವರ್ತಿಯಾದ 
ಕೃಷ್ಣದೇವರಾಯ ಮತ್ತು ಅವನ ಕಾಲದ ವಿಶ್ವ ವಿಖ್ಯಾತ ರಾಜಧಾನಿಯಾದ 
ವಿಜಯನಗರದ ವೈಭವವನ್ನು ಕಾವ್ಯದಲ್ಲಿ ಶಾಶ್ವತಗೊಳಿಸಬೇಕೆಂದು ಸಂಕಲ್ಪ 
ಮಾಡಿ ಆ ಬಗ್ಗೆ ಅನೇಕ ವಿಷಯಗಳನ್ನೂ ಸಂಗ್ರಹಿಸಿಟ್ಟಿದ್ದನು. ಈಗ ಕಣ್ಮಟ್ಟ 
ತನ್ನ ನೆಚ್ಚಿನ ರಾಜಧಾನಿಯನ್ನೂ , ಚಕ್ರವರ್ತಿ ಕೃಷ್ಣದೇವರಾಯನ 
ನೋಡುವ ಸೌಭಾಗ್ಯ ದೊರೆತದ್ದು ದೈವೀ ಘಟನೆಯೆಂದೇ ನಂಬಿದ್ದನು. ತಾನು 
ರಚಿಸಬೇಕೆಂದು ಸಂಕಲ್ಪಿಸಿದ್ದ ಆ ಕೃತಿ ಕನ್ನಡ ನಾಡಿನ ಸಂಸ್ಕೃತಿಯ ಪ್ರತೀಕವಾಗಿರ 

ಬೇಕು, ಅದೂ ಸುಲಭವಾಗಿ ಅರ್ಥವಾಗುವಂತಹ ಸಾಂಗತ್ಯ ಛಂದಸ್ಸಿನ ಹಾಡು 
ಗುಚ್ಛವಾಗಿರಬೇಕು, ಅದರಲ್ಲಿ ಕನ್ನಡಿಗರ ಪಡಿನುಡಿ, ಜಾಣ್ಣುಡಿ, ನಗೆಮಾತು , 
ಅಲಂಕಾರ , ಶೃಂಗಾರ ಎಲ್ಲವೂ ಒಡಮೂಡಿ ಬರಬೇಕು ಎಂಬ ಯೋಚನೆ 
ಯೋಜನೆಗಳನ್ನು ಬುದ್ದಿಯಲ್ಲಿ ವ್ಯವಸ್ಥೆ ಮಾಡಿಕೊಂಡಿದ್ದನು. ಜೊತೆಗೆ ಅದರಲ್ಲಿ 
ಕನ್ನಡನಾಡಿನ ಚಕ್ರವರ್ತಿಗಳ ವೈಭವವೆಲ್ಲ ಮೈವೆತ್ತು ಬಂದಿರಬೇಕು ಎಂಬ 
ಸಂಕಲ್ಪದಿಂದ ಕೂಡಿದವನಾದ್ದರಿಂದ ಅವನ ವಿಜಯನಗರದ ಈ ಪ್ರವಾಸ ಮುಖ್ಯ 
ವಾಗಿ ಅವನಿಗೆ ಒದಗಲಿರುವ ಅಧಿಕಾರ ಲಾಭಕ್ಕಿಂತ ತನ್ನ ಕವಿ ಚೇತನಕ್ಕೊಂದು 
ಅಪೂರ್ವ ಲಾಭದ ಕೊಡುಗೆಯಾಗಿತ್ತು . ಅಂತೆಯೇ ರಾಜಧಾನಿಯ ಎಲ್ಲ | 
ಚಟುವಟಿಕೆಗಳನ್ನು ಘಟನಾವಳಿಗಳನ್ನು ಮೈಯೆಲ್ಲ ಕಣ್ಣಾಗಿ ಕನಕ ನಿರೀಕ್ಷಿಸುತ್ತಿದ್ದ . 
ಕರ್ನಾಟಕಾಂಧ ದ್ರಾವಿಡ ಚೋಳಚೇರ ಪಾಂಡ್ಯಾದಿ ವಿವಿಧ ಭಾಗದ ಚಕ್ರಾಧಿ 
ಪತ್ಯದ ಜನಸಂಪರ್ಕದಿಂದ ಹೆಜ್ಜೆ ಹೆಜ್ಜೆಗೆ ಪುಳುಕಿತನಾಗುತ್ತಿದ್ದ . 


2 


ಕನಕನು ರಾಜಧಾನಿಯನ್ನು ಪ್ರವೇಶಿಸಿದನು. ಸೇನಾ ನಾಯಕರಿಗೆ, ಪಾಳೆಯ 
ಪಟ್ಟುಗಳ ಅಧೀಶ್ವರರುಗಳಿಗೆ ಗೊತ್ತು ಪಡಿಸಿದ ಅರಮನೆಯ ಸುತ್ತಮುತ್ತಲಿನ 
ಭವ್ಯವಾದ ಕಟ್ಟಡಗಳಲ್ಲಿ ಒಂದು ಕಡೆ ಕನಕದಾಸನ ಬಿಡಾರದ ವ್ಯವಸ್ಥೆಯಾಗಿತ್ತು . 
ಇವನು ಹತ್ತು ದಿನಗಳು ರಾಜಧಾನಿಯಲ್ಲಿ ಕಾಲ ಕಳೆಯಬೇಕಾಗಿತ್ತು . ರಾಜ 
ಧಾನಿಯ ಸಮಸ್ತ ವ್ಯವಹಾರಗಳನ್ನು ಸೂಕ್ಷ್ಮವಾಗಿ ಕವಿ ಹೃದಯದಿಂದ ಗಮನಿ 
ಸುತ್ತಿದ್ದನು. ಮುಖ್ಯ ಮುಖ್ಯ ಅಂಶಗಳನ್ನು ಅಂದಂದೇ ರಾತ್ರಿ ಕುಳಿತು ಜ್ಞಾಪಿಸಿ 
ಕೊಂಡು ಟಿಪ್ಪಣಿ ಮಾಡಿಕೊಳ್ಳುತ್ತಿದ್ದನು. 


- ಆಶ್ವಿಜ ಶುದ್ಧ ಪ್ರತಿಪದೆಯಿಂದ ನವಮಿಯವರೆಗೆ ಅರಮನೆಯ ಮುಂದಿನ 
ವಿಶಾಲವಾದ ಬಯಲಿನಲ್ಲಿ ಸಾಮ್ರಾಜ್ಯದ ವಿವಿಧ ಭಾಗಗಳಿಂದ ಬಂದ ಅನೇಕ 
ಬಗೆಯ ಕಲಾವಂತರ ಸಂಗೀತ, ನೃತ್ಯ , ಕುಸ್ತಿ ಮುಂತಾದ ಕಾರಕ್ರಮಗಳು 
ಜರಗುತ್ತವೆ. ಆನೆ ಕುದುರೆಗಳ ಕಸರತ್ತಿನ ಪ್ರದರ್ಶನಗಳೂ ಜರಗುತ್ತವೆ. ಅಲ್ಲಿ 
ಮೂರುನಾಲ್ಕು ಐದು ಅಂತಸ್ತಿನ ಅನೇಕ ರಂಗ ಮಂಟಪಗಳು ಸಿದ್ದವಾಗಿರುತ್ತವೆ. 
ಅವನ್ನು ನಾನಾ ರೀತಿಯ ಚಿತ್ರಗಳಿಂದ ಅಲಂಕಾರ ಮಾಡಿರುತ್ತಾರೆ. ಮನಸ್ಸು 
ಊಹಿಸಬಹುದಾದ ಎಲ್ಲ ಬಗೆಯ ಪ್ರಾಣಿಗಳ ಮತ್ತು ಹುಳುಹುಪ್ಪಡಿಗಳು 
ಮೊದಲ್ಗೊಂಡು ಅನೇಕ ಕ್ರಿಮಿಕೀಟಗಳ ಚಿತ್ರಗಳನ್ನು ಉತ್ತಮ ಚಿತ್ರಕಾರರಿಂದ 
ಬರೆಯಿಸಿ ಅಲಂಕಾರ ಮಾಡಿರುತ್ತಾರೆ. ಈ ರಂಗಮಂಟಪಗಳು ಅತ್ಯಂತ ಮನೋ 

ಹರವಾದವು. ಈ ಪ್ರದೇಶದಲ್ಲಿ ವೈಭವದಿಂದ ಝಗಝಗಿಸುವ ಒಂಬತ್ತು 
ಬೇರೆಬೇರೆ ಮಂಟಪಗಳಿರುತ್ತದೆ. ಅವುಗಳಲ್ಲಿ ಒಂಬತ್ತನೇ ಮಂಟಪದಲ್ಲಿ ಕೃಷ್ಣ 
ದೇವರಾಯನ ಭವಸಿಂಹಾಸನವಿರುತ್ತದೆ. ಪಕ್ಕದಲ್ಲಿ ರಾಣಿಯರ ಆಸನಗಳಿರುತ್ತವೆ. 
ಉಳಿದ ಮಂಟಪಗಳು ಇನ್ನುಳಿದ ಸಾಮಂತರಿಗೆ , ವಿದೇಶಿ ಅತಿಥಿಗಳಿಗೆ 
ಮಾಸಲಾಗಿರುತ್ತವೆ. ಈ ಮಂಟಪಗಳಿಗೂ , ಅರಮನೆಗೂ ಮಧ್ಯದಲ್ಲಿರುವ 
ಸುಂದರವಾದ ವೇದಿಕೆಗಳ ಮೇಲೆ ಗಾಯಕ ಗಾಯಕಿಯರೂ , ಕಥೆಗಾರರೂ , ತಮ್ಮ 
ತಮ್ಮ ಕಲಾ ಪ್ರದರ್ಶನ ಮಾಡುತ್ತಿರುತ್ತಾರೆ. ಆನೆಗಳ ವಿವಿಧ ಕಸರತ್ತು 
ನಡೆಯುವುದು ಇದೇ ಸ್ಥಳದ ಬೇರೊಂದು ನಿಟ್ಟಿನಲ್ಲಿ . ದೊಂಬರು, ಕುಸ್ತಿಯವರಿಗೆ 
ಬೇರೆಬೇರೆ ಸ್ಥಳಗಳಿರುತ್ತವೆ. ಕಲಾವಂತರಿಗೆಲ್ಲ ಯೋಗ್ಯ ಬಹುಮಾನ , ಉಡುಗೊರೆ 
ದೊರೆಯುತ್ತದೆ. ಈ ಕಾರಕ್ರಮಗಳು ರಾತ್ರಿ ಹೊತ್ತು ಕೂಡ ಅಸಂಖ್ಯಾತ 
ಪಂಜಿನ ಬೆಳಕಿನಲ್ಲಿ ನಡೆಯುತ್ತಲೇ ಇರುತ್ತವೆ. 


- ಕೊನೆಯಲ್ಲಿ ಪ್ರತಿದಿನವೂ ರಾತ್ರಿ, ಬಾಣ ಬಿರುಸುಗಳ ಅತ್ಯಾಶ್ಚರಕರವಾದ 
ಪ್ರದರ್ಶನವೂ ನಡೆಯುತ್ತದೆ. ಈ ಕಾರಕ್ರಮ ಮುಗಿದ ಮೇಲೆ ಸೇನಾಪತಿಗಳ 
ರಥಗಳು ಒಂದಾದ ಮೇಲೊಂದರಂತೆ ಬಂದು ಹೋಗುತ್ತವೆ. ಕೊನೆಯಲ್ಲಿ 
ಇಪ್ಪತ್ತೈದುಮೂವತ್ತು ಜನದ್ವಾರಪಾಲಿಕೆಯರು ಬರುತ್ತಾರೆ. ಇವರು ಭವ್ಯವಾದ 
ಉಡುಪು ಧರಿಸಿ ಕೈಯಲ್ಲಿ ಬೆತ್ತದ ಕೋಲು ಹಿಡಿದು ಹೆಗಲ ಮೇಲೆಕೊರಡೆ 
ಯನ್ನಿಟ್ಟುಕೊಂಡಿರುತ್ತಾರೆ. ಇವರ ಹಿಂದೆ ವಿವಿಧ ವಾದ್ಯಗಳನ್ನು ಬಾರಿಸುತ್ತ 
ಅನೇಕ ಸ್ತ್ರೀಯರು, ಅವರ ಹಿಂದೆ ಬೆಳ್ಳಿಯ ದಂಡಗಳನ್ನು ಹಿಡಿದ ರಾಣಿವಾಸದ 
ಸ್ತ್ರೀ ಪ್ರತೀಹಾರಿಗಳು , ಇವರ ಹಿಂದೆ ವಿವಿಧ ಬಣ್ಣದ ಉಡುಪು ಧರಿಸಿದ ಸುಂದರ 
ಸ್ತ್ರೀಯರು ಬರುತ್ತಾರೆ. ಇವರ ಮೈ ಮೇಲಿನ ಆಭರಣಗಳು ವರ್ಣನಾತೀತ. 
ಇವರೆಲ್ಲ ಹದಿನೆಂಟು ಇಪ್ಪತ್ತರ ಹರೆಯದ ನವಯುವತಿಯರು. ಇವರು ತಾವು 
ಹೊತ್ತ ಈ ರತ್ನ ಖಚಿತ ಆಭರಣಗಳ ಹೊರೆಹೊರಲಾರದೆ ಸಖಿಯರ ಮೇಲೆ 
ಕೈಯೂರಿ ಬರುತ್ತಿದ್ದುದೂ ಉಂಟು . ಇವರೆಲ್ಲ ರಾಣಿಯರ ಪರಿಚಾರಿಕೆಯರು. 
ರಾಣಿಯರು ತಮ್ಮ ತಮ್ಮ ಪರಿಚಾರಿಕೆಯರನ್ನು ಈ ರೀತಿ ತಮ್ಮ ವೈಭವದ 
ಪ್ರತೀಕವಾಗಿ ಕಳಿಸಿಕೊಟ್ಟಿರುತ್ತಾರೆ. ಇವರು ಬಂದು ಸಭೆಗೆ ಕಾಣಿಸಿಕೊಂಡು 
ರಾಣೀವಾಸದತ್ತ ಹೋದಮೇಲೆಕುದುರೆಗಳು ಹೋಗುತ್ತವೆ. ಆಮೇಲೆ ಆನೆಗಳು 
ಹೋಗುತ್ತವೆ. ಅನಂತರ ಚಕ್ರವರ್ತಿಯು ತಾನು ಕುಳಿತ ಸ್ಥಳದ ಹಿಂಬದಿಯಲ್ಲಿ 

ಮಾಡಿದ ಬಾಗಿಲೊಂದರ ಮೂಲಕ ಅರಮನೆ ಪ್ರವೇಶಮಾಡುತ್ತಾನೆ. ಹೀಗೆಯೇ 
ಒಂಬತ್ತು ದಿನಗಳು ಜಗತ್ತಿನ ಯಾವ ಚಕ್ರವರ್ತಿಗಳೂ ಆಚರಿಸದ ವೈಭವದ 
ಮಹೋತ್ಸವ ಕಾಠ್ಯಕ್ರಮಗಳು ನಡೆಯುತ್ತವೆ. 


ಕನಕನು ಈ ಕಾರ್ಯಕ್ರಮಗಳನ್ನೆಲ್ಲ ಅತ್ಯಂತ ಕುತೂಹಲಿಯಾಗಿ ವೀಕ್ಷಿಸಿ 
ಚಕ್ರವರ್ತಿ ಕೃಷ್ಣದೇವರಾಯನು ನಿಜವಾಗಿ ನಾರಾಯಣಾಂಶ ಸಂಭೂತನೆಂದು 
ಮನದಲ್ಲಿ ನಿಶ್ಚಯಿಸಿದನು. ಕರ್ನಾಟಕ ರಾಜ್ಯ ರಮಾರಮಣನೆಂಬ ಉದಾಹರಣೆಗೆ 
ಸಾರ್ಥಕನೆಂದುಕೊಂಡನು. ಸರ್ವಲೋಕಸಂರಕ್ಷಣಾ ಹೊಣೆಹೊತ್ತ ಭಗವಂತನಾದ 
ನಾರಾಯಣನ ಅಂಶವಿಲ್ಲದಿದ್ದವನು ಪೃಥ್ವಿಪತಿಯಾಗಲಾರನೆಂಬ ಪ್ರಾಚೀನರ 
ಮಾತು ಅಕ್ಷರಶಃ ನಿಜವೆಂದುಕೊಂಡು ತನ್ನ ಪಾಳಯಕ್ಕೆ ಬಂದನು . ಒಂಬತ್ತು 
ದಿನಗಳು ತಾನು ವಿಜಯದಶಮಿಾ ಮಹೋತ್ಸವದ ಕಾರಕ್ರಮಗಳಲ್ಲಿ ಭಾಗವಹಿಸಿ 
ಬಿಡಾರಕ್ಕೆ ಬಂದ ಮೇಲೆ ಅವೆಲ್ಲ ಕಾರಕ್ರಮಗಳ ಟಿಪ್ಪಣಿ ತೆಗೆದುಕೊಳ್ಳುವುದರಲ್ಲೇ 
ಮಗ್ನನಾಗಿರುತ್ತಿದ್ದನು. ಈ ಉತ್ಸಾಹದಲ್ಲಿ ಯಾವಾಗ ನಿದ್ರಿಸುತ್ತಿದ್ದನೋ ಯವಾಗ 
ಎಚ್ಚರಗೊಳ್ಳುತ್ತಿದ್ದನೋ ದೇವರೇ ಬಲ್ಲ. 


ಮರುದಿನ ವಿಜಯದಶಮಿಾ ಮಹೋತ್ಸವದ ಕೊನೆಯ ದಿನದ ಕಾರಕ್ರಮ . 
ಅಂದಿನ ಕಾಠ್ಯಕ್ರಮ ಮಹಾ ನವಮಿಯ ದಿಬ್ಬದ ಮೇಲೆ ಅತ್ಯಂತ ವೈಭವದಿಂದ 
ನೆರವೇರಿ, ಮುಕ್ತಾಯಗೊಳ್ಳುವುದು . ನರಪತಿ ಕೃಷ್ಣದೇವರಾಯನು ದಿಗ್ವಿಜಯ 
ದಿಂದ ಯಶಸ್ವಿಗೊಂಡು ಬಂದಮೇಲೆ ಕಟ್ಟಿಸಿದ ಈ ಮಹಾನವಮಿಯ ದಿಬ್ಬವು 
ಒಂದು ಸುಂದರವಾದ ಅತಿ ಎತ್ತರದ ಕಟ್ಟೆ , ಇದು ಕೃಷ್ಣದೇವರಾಯನು 
ಹೊಸದಾಗಿ ಕಟ್ಟಿಸಿದ ವಿಜಯ ಗೃಹವೆಂಬ ಅರಮನೆಯಿಂದ ಮೂರುಮೈಲು 
ದೂರದಲ್ಲಿದೆ. ಕಲಾತ್ಮಕವಾಗಿ ಒಂಬತ್ತು ಅಂತಸ್ತುಗಳಲ್ಲಿ ಕೆತ್ತಲಾಗಿರುವ ಶಿಲ್ಪ 
ಸೌಂದರವುಳ್ಳ ಈ ವೇದಿಕೆಯನ್ನು ವಿಜಯ ದಶಮಿ ಹಬ್ಬಕ್ಕೆಂದೇ ಕಟ್ಟಲಾಗಿದೆ . 
ಈದಿನ ಚಕ್ರವರ್ತಿಯು ಸಾಮ್ರಾಜ್ಯದ ಚತುರಂಗ ಸೈನ್ಯದ ಪರಿಶೀಲನೆಮಾಡುವುದು . 
ಕಪ್ಪಕಾಣಿಕೆಗಳನ್ನು ಸ್ವೀಕರಿಸುವುದು , ಧನ್ಯವಾದಗಳನ್ನು ಸಕಲ ಸಾಮ್ರಾಜ್ಯದ 
ಜನರಿಗೆ ಅರ್ಪಿಸುವುದು ಈ ಮೊದಲಾದವು ಮುಖ್ಯಾಂಶಗಳು 


ಚಕ್ರವರ್ತಿಯು ಆ ದಿನ ಬೆಳಗಿನ ದೇವತಾ ಪೂಜೆಗಳನ್ನು ಅರಮನೆಯ 
ದೇವಾಲಯಗಳಲ್ಲಿ ಮಾಡಿ ಮುಗಿಸುವನು. ಅನಂತರ ಅಲಂಕೃತವಾದ ಪಟ್ಟದ 

ಕುದುರೆಯ ಮೇಲೆ ಕುಳಿತು, ಹೊರಡುತ್ತಾನೆ. ಅಕ್ಕಪಕ್ಕಗಳಲ್ಲಿ ಎರಡು 
ಸೊಗಸಾದ ಛತ್ರಿಗಳನ್ನು ಹಿಡಿದಿರುವವರು ಎರಡು ದಿವ್ಯಾಶ್ವಗಳ ಮೇಲೆ ಸಾಗಿ 
ಬರುತ್ತಿರುತ್ತಾರೆ. ಚಕ್ರವರ್ತಿಯೊಡನೆ ಹಿಂದೆ ಮುಂದೆ ಎಡ ಬಲಗಳಲ್ಲಿ ದೊಡ್ಡ 
ದೊಡ್ಡ ಸರದಾರರು, ಶ್ರೀಮಂತರು ಹೊರಟು ಬರುತ್ತಿರುತ್ತಾರೆ. ಇವರ ಈ 
ಕುದುರೆಗಳಿಗೆ ಮಾಡಿದ ಅಲಂಕಾರ ವರ್ಣನಾತೀತ. ಅದನ್ನು ನೋಡುವವರ 
ತಲೆಯೇ ತಿರುಗಿದಂತಾಗುತ್ತದೆ. ರಾಜನ ಮುಂದೆ ಗುಡ್ಡದಂತಹ ಅನೇಕ ಆನೆಗಳು , 
ದೊಡ್ಡ ದೊಡ್ಡ ಯುದ್ದಾಶ್ವಗಳು ಸಾಗುತ್ತಿರುತ್ತವೆ. ರಾಜನಿಗೆ ಸವಿಾಪದಲ್ಲಿ 
ಮೂವತ್ತೆರಡು ಜನ ಹೊತ್ತ ಭವ್ಯವಾದ ಪಲ್ಲಕ್ಕಿಯಲ್ಲಿ ದೇವತಾ ವಿಗ್ರಹವು 
ಸಾಗುತ್ತಿರುತ್ತದೆ. ಅರಮನೆಯಿಂದ ಹಿಡಿದು ಮಹಾ ನವಮಿಯ ದಿಬ್ಬದವರೆಗೆ 
ಸೇನಾಪತಿಗಳು ತಮ್ಮ ತಮ್ಮ ಸೈನ್ಯಗಳೊಡನೆ ಶಿಸ್ತಿನಿಂದ ಕಟ್ಟಿದ ಗೊಂಬೆಗಳಂತೆ 
ಅಲ್ಲಾಡದೆ ಮೂರು ನಾಲ್ಕು ಸಾಲುಗಳಲ್ಲಿ ನಿಂತಿರುತ್ತಾರೆ. ಎಲ್ಲೆಲ್ಲಿ ಸ್ಥಳವಿದೆಯೋ 
ಅಲ್ಲಲ್ಲಿ ಕಿಕ್ಕಿರಿದು ನಿಂತ ಸೈನ್ಯದ ಹಲವನ್ನು ಅಳತೆ ಮಾಡುವುದೇ ದುಸ್ತರವಾದ 
ವಿಚಾರ. ವಿದೇಶಗಳಿಂದ ಆಹ್ವಾನಿತರಾದ ಅತಿಥಿಗಳು ಈ ಸೈನ್ಯಬಲವನ್ನು ನೋಡಿ 
ಹುಚ್ಚು ಹಿಡಿದವರಂತಾಗುತ್ತಾರೆ. ರಾವುತರ ಉಡುಪು, ಅವರ ಕುದುರೆಗಳ 
ಅಲಂಕಾರ , ಆನೆಗಳು ಹಾಗು ಮಾವುತರ ವೈಭವದ ಉಡುಪುಗಳು ಚಕ್ರವರ್ತಿಯ 
ಅಪರಿಮಿತ ಐಶ್ವರಕ್ಕೆ ಹಿಡಿದ ಕನ್ನಡಿ. ಪ್ರಪಂಚದ ಬಂಗಾರ, ವಜ್ರ ವೈಢರ 
ಮುತ್ತು ರತ್ನಗಳ ಒಡೆತನವೆಲ್ಲ ವಿಜಯನಗರದ ಚಕ್ರವರ್ತಿಗಳಿಗೇ ಮಾಸಲಾಗಿ 
ರುವುದೇನೋ ಅನ್ನುವಷ್ಟು ವೈಭವವನ್ನು ಕಾಣಬಹುದು. 

- ರಾವುತರ ಕಿಂಕಾಪು ಮಕಮಲ್ಲುಗಳಿಂದ ತಯಾರಿಸಲ್ಪಟ್ಟ ಅಂಗಿಗಳನ್ನು 
ತೊಟ್ಟು ಕುತ್ತಿಗೆವರೆಗೆ ಇಳಿಬಿದ್ದಿದ್ದ ಶಿರಸ್ತ್ರಾಣ ಧರಿಸಿ ಪ್ರಸಂಗದಲ್ಲಿ ಮುಖ ಮುಚ್ಚಿ 
ಕೊಳ್ಳುವ ರಕ್ಷಣಾ ಸಾಧನವನ್ನು ಹೊಂದಿರುತ್ತಿದ್ದರು . ಕುತ್ತಿಗೆಯಲ್ಲಿ ಚಿನ್ನದಿಂದ 
ಮಾಡಿದ ಕನ್ನಡಿಯಂತೆ ಹೊಳೆಯುವ ಪ್ರಕಾಶಮಾನವಾದ ಪಟ್ಟೆಯನ್ನು ಕಟ್ಟಿ 
ರುತ್ತಿದ್ದರು . ನಡುವಿನಲ್ಲಿ ಫಳಫಳ ಹೊಳೆಯುವ ಗಂಡುಗೊಡಲಿ , ಕೈಯಲ್ಲಿ ಭಯಂ 
ಕರವಾದ ಭರ್ಜಿಯನ್ನು ಹಿಡಿದು ದಿವ್ಯಾಶ್ವಗಳನ್ನೇರಿ ನಿಂತಿರುವ ದೃಶ್ಯವೇ 
ನೋಡುವವರ ಜಂಘಾಬಲವನ್ನು ಉಡುಗಿಸುವಂತೆ ಕಾಣುತ್ತಿತ್ತು . ಇದರಂತೆ 
ಅನೇಕ ರೀತಿಯ ವೈಭವದ ವಸ್ತುಗಳಿಂದ ಅಲಂಕಾರ ಮಾಡಿದ ಆನೆಯ ಅಂಬಾರಿ 
ಯಲ್ಲಿ ಆಯುಧ ಸಮೇತರಾಗಿ ಯುದ್ಧಕ್ಕಾಗಿ ಹೊರಟಿರುವಂತೆ ಕಾಣುವ ವಿಖ್ಯಾತ 
ಶೂರರ ದೃಶ್ಯ ಭಯಂಕರವೆನಿಸುತ್ತಿತ್ತು . ಭೂ ಸೇನೆಯ ಬಗೆಗೆ ಹೇಳಬೇಕೆಂದರೆ 


30. 

ಲಕ್ಷ ಲಕ್ಷ ಸಂಖ್ಯೆಯ ಆ ಸೈನ್ಯಕ್ಕೆ ನಿಲ್ಲಲೂ ಸ್ಥಳವಿಲ್ಲದೆ , ಎಲ್ಲಾ ಗುಡ್ಡಗಳು , 
ಕಣಿವೆಗಳು , ಕೊಳ್ಳಗಳಲ್ಲಿ ವಿವಿಧ ಆಯುಧಪಾಣಿಗಳಾಗಿ ಎಲ್ಲೆಂದರಲ್ಲಿ ಶಿಸ್ತಿನಿಂದ 
ನಿಂತಿರುತ್ತಿದ್ದರು . ಅನೇಕ ವಿದೇಶೀ ರಾಯಭಾರಿಗಳು ಪ್ರಪಂಚದ ಯಾವ 
ಮೂಲೆಯಲ್ಲೂ ಕಾಣದ ವೈಭವವೆಂದು ಬೆಕ್ಕಸಬೆರಗಾಗಿನೋಡುತ್ತಿದ್ದರು . 

ರಾಜನು ಈ ರೀತಿಯಿಂದ ನಿಂತಿರುವ ಸೈನ್ಯವನ್ನು ವೀಕ್ಷಿಸುತ್ತ ಹೋಗುತ್ತಿರು 
ವಾಗ ಸೈನಿಕರು ಉದ್ಯೋಷಿಸುತ್ತಿದ್ದರು . ಕುದುರೆಗಳು ಉಚ್ಚಸ್ವರದಿಂದ 
ಕೆನೆಯುತ್ತಿದ್ದವು. ಆನೆಗಳು ಫೀಂಕೃತ ಮಾಡಿ ಗದ್ದರಿಸುತ್ತಿದ್ದವು. ಬಿಲ್ದಾರರು 
ಧನುಝೇಂಕಾರ ಮಾಡುತ್ತಿದ್ದರು . ಶಸ್ತ್ರಾಸ್ತ್ರಗಳು , ಬಾಣ ಬಿರುಸುಗಳ ಮೂಲಕ 
ಹೊರಡುವ ಧ್ವನಿ ಇವುಗಳಿಂದ ಭೂಮಿಯೇ ನಡುಗುವಂತಾಗುತ್ತಿತ್ತು . ಬೇರೆ 
ಬೇರೆ ಕಡೆಗಳಲ್ಲಿ ಸಿಡಿಮದ್ದು, ಬಾಣ ಬಿರುಸುಗಳ ಭಯಂಕರ ಶಬ್ದಗಳು ನೆರೆದವರ 
ಕಿವಿಗಳನ್ನು ಕಿವುಡುಗೊಳಿಸುತ್ತಿದ್ದವು. ಈ ರಾಜನು ತನ್ನ ಸಾಮ್ರಾಜ್ಯದ ರಕ್ಷಣೆಗಾಗಿ 
ಒಟ್ಟು ಹತ್ತು ಲಕ್ಷ ಸೈನ್ಯವನ್ನು ಯಾವ ಸಮಯಕ್ಕೆ ಬೇಕೋ ಆ ಸಮಯಕ್ಕೆ 
ಯುದ್ಧಕ್ಕೆ ಹೊರಡುವುದಕ್ಕೆ ಸಜ್ಜುಗೊಳಿಸಿಟ್ಟಿದ್ದನು. ಇದರಲ್ಲಿ ಸದಾ ಸುಸಜ್ಜಿತ 
ವಾದ ಮೂವತ್ತು ಸಾವಿರ ಅಶ್ವ ಬಲವೂ ಸೇರಿತ್ತು . ಪ್ರಪಂಚದಲ್ಲಿ ಇಷ್ಟೊಂದು 
ಬಲಾಢ ಅಶ್ವ ಸೈನ್ಯವು ಯಾವ ರಾಜರಲ್ಲ ಇದ್ದಿಲ್ಲ . 
- ಹೀಗೆ ಬನ್ನಿ ಯ ಮಂಟಪಕ್ಕೆ ( ವಿಜಯ ದಶಮಿ ದಿಬ್ಬ ) ಬಂದಮೇಲೆ ಮಹಾ 
ರಾಜನೂ ಪಟ್ಟಮಹಿಷಿಯೂ ಒಂದು ಕಡೆ ಕುಳಿತುಕೊಳ್ಳುವರು ಪ್ರಧಾನ ಸ್ಥಳದಲ್ಲಿ 
ದೇವತೆಯನ್ನು ಪ್ರತಿಷ್ಟಾಪಿಸುವರು . ರಾಜನ ಹಿಂಭಾಗದಲ್ಲಿ ಅಕ್ಕ ಪಕ್ಕಗಳಲ್ಲಿ 
ಪ್ರಧಾನ ಸಾಮಂತರು ಕುಳಿತುಕೊಳ್ಳುವರು . ಉಳಿದವರು ಆ ಕಟ್ಟೆಯ ಸುತ್ತಮುತ್ತ 
ಹಾಕಲ್ಪಟ್ಟ ಆಸನಗಳಲ್ಲಿ ವಿರಾಜಿಸುತ್ತಿರುತ್ತಾರೆ. ಈ ಸಮಯದಲ್ಲಿ ರಾಜನ ಮುಂದೆ 
ಗುಡ್ಡದಂತೆ ಕಪ್ಪ ಕಾಣಿಕೆಯ ರಾಶಿಯೇ ಬೀಳುವುದು . ಸಮಸ್ತ ಪ್ರಜಾಕೋಟಿ 
ಕರ್ನಾಟಕ ರಾಜ್ಯ ರಮಾರಮಣ, ಮೂರು ರಾಯರಗಂಡ , ದಕ್ಷಿಣ ಭಾರತದ 
ಏಕೈಕ ಚಕ್ರವರ್ತಿ ಎಂದು ಅಭಿಮಾನದಿಂದ ಉದ್ಯೋಷಿಸುತ್ತಲೇ ಚಕ್ರವರ್ತಿ ಸುತ್ತ, 
ಮುತ್ತ ತಿರುಗಿ ಎಲ್ಲರಿಗೂ ನಮಸ್ಕರಿಸಿ ಒಂದು ಪುಟ್ಟ ಕೃತಜ್ಞತಾ ಭಾಷಣ ಮಾಡಿ 
ಎಲ್ಲರನ್ನೂ ತಣಿಸುತ್ತಾನೆ. ಅನಂತರ ಮುಖ್ಯವಾದ ಕೆಲವು ಮನರಂಜನಾ ಕಾರ 
ಕಮಗಳಾದ ಮೇಲೆ, ರಾತ್ರಿ ಅರಮನೆಗೆ ಸಹಸ್ರ ಸಹಸ್ರ ಸಂಖ್ಯೆಯ ಪಂಜಿನ 
ಬೆಳಕಿನಲ್ಲಿ ತೆರಳುವನು. ಚಕ್ರವರ್ತಿಯು ಅರಮನೆಗೆ ಮರಳುವವರೆಗೂ ಸೈನ್ಯವೆಲ್ಲ 
ದಾರಿಯುದ್ದಕ್ಕೂ ನಿಂತೇ ಇರುತ್ತಿತ್ತು . 

- ಕನಕನು ಹತ್ತು ದಿನಗಳೂ ರಾಜಧಾನಿಯಲ್ಲಿದ್ದು ವಿಜಯ ದಶಮಿಾ ಕಾರ 
ಕ್ರಮಗಳನ್ನು ಮುಗಿಸಿ ಮರುದಿನ ನೆರವೇರಿದ ಒಡೋಲಗದಲ್ಲಿ ಚಕ್ರವರ್ತಿಯಿಂದ 
ಬಾಡ- ಬಂಕಾಪುರ ನಾಡಿನ ದಂಡನಾಯಕ ಅಧಿಕಾರವನ್ನೂ ತಕ್ಕ ಉಡುಪು ಮತ್ತು 
ದಂಡಾಧಿಕಾರ ಸೂಚಕ ರತ್ನ ಖಚಿತ ಖಡ್ಗವನ್ನೂ ಪಡೆದು ಕನಕ ನಾಯಕ ಎಂಬ 
ಹೆಸರನ್ನು ಧರಿಸಿ ನಾಲ್ಕಾರು ದಿನ ರಾಜಧಾನಿಯಲ್ಲುಳಿದು ಎಲ್ಲ ದೇವಾಲಯಗಳನ್ನು 
ಕಟ್ಟಡಗಳನ್ನು ನೋಡಿಕೊಂಡು ಬಾಡಕ್ಕೆ ಹಿಂದಿರುಗಿದನು . ವಿಜಯನಗರದ 
ಚಕ್ರವರ್ತಿಗಳ ಶಕ್ತಿ ಸಾಮರ್ಥ್ಯಗಳನ್ನೂ , ವೈಭವೋಪೇತ ಜೀವನವನ್ನೂ ನಗರ 
ಸೌಂದರವನ್ನೂ , ಜನ ಜೀವನವನ್ನೂ ಪ್ರತ್ಯಕ್ಷ ಕಂಡ ಈತನ ಕಾವ್ಯ ಪ್ರತಿಭೆಗೆ 
ಗರಿ ಮೂಡಿದಂತಾಯಿತು. ಅನೇಕ ರಾಗರಸಭಾವಗಳ ಚಿತ್ರಗಳು ಇವನ ಹೃದಯ 
ದಲ್ಲಿ ಕರಗಿ ನಿಂತವು. ದಕ್ಷಿಣ ಭಾರತದ ಸಮಗ್ರ ಜನಾಂಗದ ನಡೆ ನುಡಿ, ವಿದೇಶೀ 
ರಾಯಭಾರಿಗಳ ಸಂದರ್ಶನ , ಕನ್ನಡ ನಾಡಿನ ವಿವಿಧ ಭಾಗಗಳಿಂದ ಬಂದ ಜನ 
ಸಂಪರ್ಕ , ಅಭೂತಪೂರ್ವ ನೃತ್ಯ , ವಾದ್ಯವಿಶೇಷ, ಸಂಗೀತ, ಕುಸ್ತಿ , ಆನೆ 
ಕುದುರೆಗಳ ವಿವಿಧ ಆಟಗಳು , ಇತರ ಕಲಾ ವಿಶೇಷಗಳು - ಒಂದೊಂದೂ 
ಅವನ ಮನಸ್ಸಿನ ಮೇಲೆ ಶಾಶ್ವತ ಅಧಿಕಾರ ಮುದ್ರೆಯನ್ನೊತ್ತಿದವು. ಕರ್ನಾಟಕ 
ರಾಜ್ಯ ರಮಾರಮಣನಾದ ಶ್ರೀಕೃಷ್ಣದೇವರಾಯನ ಈ ವೈಭವವನ್ನೆಲ್ಲ ದ್ವಾರಕೆಯ 
ಶ್ರೀಕೃಷ್ಣನ ವೈಭವದೊಡನೆ ಹೋಲಿಸಿ ಮನೋಹರವಾದ 'ಮೋಹನ ತರಂಗಣಿ' 
ಯಂಥ ಕಾವ್ಯವನ್ನು ರಚಿಸಿ ತಾನು ಕಂಡುಂಡ ಅನುಭವವನ್ನು ಶಾಶ್ವತಗೊಳಿಸ 
ಬೇಕೆಂಬ ಇಚ್ಛೆ ಬಲವಾಯಿತು. ಆದರೆ ಕಾವ್ಯರಚನೆಗೆ ಕಾಲ ಪಕ್ವವಾಗಿರಲಿಲ್ಲ. 
ಒಂದು ನಾಡಿನ ರಕ್ಷಣಾ ಭಾರದ ಹೊಣೆಗಾರಿಕೆಯೇನೂ ಚಿಕ್ಕದಲ್ಲ . ಮೊದಲು ಈ 
ಪ್ರಧಾನ ಕಾರದತ್ತ ಗಮನಹರಿಸಿ , ಒಂದು ವ್ಯವಸ್ಥೆಗೆ ಒಳಪಡಿಸಿ ಆಮೇಲೆ ಕಾವ್ಯ 
ಸಮಾಧಿಯಲ್ಲಿ ಮುಳುಗಬೇಕೆಂದು ತೀರ್ಮಾನಿಸಿದನು. 


ಕನಕನಾಯಕನ ಆಡಳಿತ ಕೌಶಲ್ಯ 


* ಕನಕನಾಯಕನು ಬಾಡ ಬಂಕಾಪುರ ನಾಡನ್ನು ರಕ್ಷಿಸುವ ಮತ್ತು ಆ ನಾಡಿನಲ್ಲಿ 
ಧರ್ಮ , ಸಾಹಿತ್ಯ , ಸಂಸ್ಕೃತಿ, ವ್ಯವಸಾಯ , ವ್ಯಾಪಾರಾದಿ ವಿವಿಧ ಅಭಿವೃದ್ಧಿ 
ಕಾರಗಳನ್ನು ಸಾಧಿಸುವ ಗುರುತರ ಜವಾಬ್ದಾರಿಯನ್ನು ತನ್ನ ಇಪತ್ತು ನಾಲ್ಕು 
ಇಪ್ಪತೈದರ ಹರೆಯದಲ್ಲಿ ವಹಿಸಿಕೊಂಡು, ಹಗಲಿರುಳು ಯೋಚನೆ, ಯೋಜನೆ 

ಗಳಲ್ಲಿ ತೊಡಗಿರುತ್ತಿದ್ದನು. ಚಕ್ರವರ್ತಿಗಳ ಮೂಲಧೈಯೋದ್ದೇಶಗಳಾಗಿರುವ 
ಈ ಕಾರಗಳನ್ನು ಯಶಸ್ವಿಗೊಳಿಸಬೇಕೆಂಬ ಹುಮ್ಮಸ್ಸು ಅಧಿಕವಾಗಿತ್ತು . ನಾಡಿನ 
ವ್ಯವಸಾಯಾಭಿವೃದ್ಧಿಗೆ ಪ್ರಥಮ ಪ್ರಾಶಸ್ತ್ರ ಕೊಟ್ಟು , ಹಗಲಿರುಳು ಶ್ರಮಿಸುವುದಕ್ಕೆ 
ಮೊದಲು ಮಾಡಿದನು . ತನ್ನ ಆಡಳಿತಕ್ಕೊಳಪಟ್ಟ ಊರುಗಳಲ್ಲೆಲ್ಲ ಹತ್ತಾರು ಸಲ 
ಸಂಚಾರ ಕೈಕೊಂಡು ಜನರ ಕುಂದು ಕೊರತೆಗಳೇನೆಂಬುದನ್ನು ಸ್ವತಃ ತಿಳಿದು 
ಕೊಂಡನು . ಕೆರೆ ಕಟ್ಟೆಗಳ ಅಭಿವೃದ್ಧಿ ಪಡಿಸುವುದು , ಹೊಸ ಕೆರೆಕಾಲುವೆಗಳ 
ಅವಶ್ಯಕತೆಯಿದ್ದಲ್ಲಿ ಅವನ್ನು ನಿರ್ಮಿಸುವುದು , ಊರೂರುಗಳ ಸಂಪರ್ಕ ಕಲ್ಪಿಸುವ 
ರಸ್ತೆಗಳ ನಿರ್ಮಾಣ ಮಾಡಿಸುವುದು ಮೊದಲಾದ ಬಿಡುವಿಲ್ಲಿದ ಕಾರಕ್ರಮಗಳಲ್ಲಿ 
ಹಗಲಿರುಳು ಶ್ರಮಿಸತೊಡಗಿದನು. ಸೋಮವಾರಕ್ಕೊಮ್ಮೆ ಒಂದೊಂದು 
ಹಳ್ಳಿಯ ಜನರೂ ತಮ್ಮ ತಮ್ಮ ಹಳ್ಳಿಯ ಆವಶ್ಯಕತೆಗಳನ್ನು ಪೂರೈಸುವ ರಸ್ತೆಗಳ 
ನಿರ್ಮಾಣ, ಕೆರೆ ಕಟ್ಟೆಗಳ ದುರಸ್ತಿ , ದೇವಾಲಯಗಳ ಜೀರ್ಣೋದ್ಧಾರ, ಕಾಲುವೆ 
ಗಳ ಅಚ್ಚುಕಟ್ಟುತನ ಮೊದಲಾದ ಕಾರಕ್ರಮಗಳು ನಡೆಯುವಂತೆ ವ್ಯವಸ್ಥೆ 
ಗೊಳಿಸಿದನು . ಬಿಡುವಿಲ್ಲದ ಕಾರಭಾರದಲ್ಲಿ ಇವನ ಸಾಹಿತ್ಯ ರಚನಾ ಕಾರಕ್ಕೂ 
ದೇವತಾ ಸೇವಾದಿ ಕಾರಗಳಿಗೂ ಸಮಯ ಮಾಡಿಕೊಳ್ಳುವುದೇ ದುಸ್ತರವಾಗಿತ್ತು . 
ಹಗಲಿರುಳು ತನ್ನ ಅಧೀನಕ್ಕೊಳಪಟ್ಟ ನಾಡಿನ ಸುವ್ಯಸ್ಥೆಯ ಚಿಂತನೆಯಲ್ಲಿ ಅವನ 
ಮನಸ್ಸು ಇನ್ನೆತ್ತಲೂ ಇಣಿಕಿ ಹಾಕದಷ್ಟು ಸಮಯವನ್ನು ತಿಂದುಹಾಕಿಬಿಡುತ್ತಿತ್ತು . 

ತಾಯಿ ಬಚ್ಚಮ್ಮ ವೃದ್ದಾಪ್ಯಕಾರಣವಾಗಿ ಓಡಾಡುವುದೂ ದುಸ್ತರವಾಗಿತ್ತು . 
ಗಂಡ ಸತ್ಯಂದಿನಿಂದ ಒಂದು ಬಗೆಯ ಮಾನಸಿಕ ಸಮತೋಲನ ಕಳೆದುಕೊಂಡಿದ್ದ 
ಆಕೆ ಸೊರಗಿ ಹಿಪ್ಪೆಯಾಗಿದ್ದಳು. ಒಂದು ದಿನ ಅವಳು ಕನಕನಾಯಕನನ್ನು 
ಹತ್ತಿರದಲ್ಲಿ ಕುಳ್ಳಿರಿಸಿಕೊಂಡು ' ಅಪ್ಪಾ , ನಾನೊಂದು ಮಾತು ಹೇಳುತ್ತೇನೆ. 
ನಡೆಸಿಕೊಡುತ್ತೇನೆಂದು ವಾಗ್ದಾನಕೊಡು' ಎಂದಳು . 
ಕನಕನಾಯಕ: ವಾಗ್ದಾನಕೊಡುವುದೇನಿದೆ ಅಮ್ಮಾ , ಏಕೆ ಮಗನ ವಿಷಯದಲ್ಲಿ 

ಸಂಶಯವೇ ? ಇಗೋ ನೀನು ಕಾಲಿನಿಂದ ತೋರಿಸಿ ಮಾಡಿದ 
ಅಪ್ಪಣೆಯನ್ನು ತಲೆಯಿಂದ ಮಾಡಿ ಮುಗಿಸುತ್ತೇನೆ. ನನ್ನ 

ವಾಗ್ದಾನಕ್ಕೆ ನೀನೇಕೆ ದಾರಿ ಕಾಯಬೇಕಮ್ಮ ಅಪ್ಪಣೆ ಮಾಡಿಬಿಡು. 
ಬಚ್ಚಮ್ಮ : ಅಪ್ಪಾ , ನಾನು ಮೊಮ್ಮಕ್ಕಳನ್ನು ಕಾಣುವುದೆಂದು? ಅವುಗಳನ್ನು 

ಆಡಿಸುವುದೆಂದು ? ಅವುಗಳ ತೊದಲು ನುಡಿಗಳಿಂದ ಅಜ್ಜಿ ಅನ್ನಿಸಿ 
ಕೊಳ್ಳುವುದೆಂದು ? | 


ಕನಕ ದಂಡನಾಯಕ 


33 


ಕನಕ: ( ನಗು ) ಓಹೋ ! ಇಷ್ಟೆಯೋ ! ಅಮಾ ಈ ಕಾರಕ್ಕೆ ಇಷ್ಟೇಕೆ 

ಅವಸರ ? ಆ ವಿಷಯವನ್ನು ಯೋಚಿಸುವುದಕ್ಕೆ ನನಗೆ ಬಿಡುವಿಲ್ಲದಷ್ಟು 
ಕಾರಭಾರ ಹೊತ್ತುಕೊಂಡಿದ್ದೇನೆ. ಆಗಲಿ , ನಿನ್ನ ಬಯಕೆಯನ್ನಿಡೇರಿಸುವು 
ದಿಲ್ಲ ಎನ್ನಲಾರೆ. ನಿನ್ನ ಕೋರಿಕೆಯನ್ನು ನಡೆಸಿಕೊಡುವ ಕಾರದ 
ಬಗೆಗೆ ಯೋಚಿಸುವುದಕ್ಕೆ ಸ್ವಲ್ಪ ಬಿಡುವು ಸಿಗಲಿ . 


ಬಚ್ಚಮ್ಮ : ಅವಸರವೇನು ಬಂತು ಮಗು. ನೀನು ಈಗಾಗಲೆ ಇಪ್ಪತ್ತೇಳು 

ಇಪ್ಪತ್ತೆಂಟು ವಸಂತಗಳನ್ನು ದಾಟಿ ಬಿಟ್ಟಿದ್ದೀಯ . ಈ ವಿಷಯವನ್ನು 
ಯೋಚಿಸು . ಇನ್ನೂ ಈ ವಿಷಯ ಯೋಚಿಸಲು ಬಿಡುವಿಲ್ಲವೆನ್ನುವೆ 
ಯಲ್ಲಾ. ನೀನು ಹೊತ್ತುಕೊಂಡಿರುವ ಕಾರಭಾರವನ್ನು ಅಲ್ಲವೆನ್ನ 
ಲಾರೆ. ಆದರೆ ಅವೆಲ್ಲ ಹೊರಗಿನ ಯೋಜನೆಗಳು , ಮನುಷ್ಯ ತನ್ನ 
ಜೀವನದ ಯೋಚನೆ -ಯೋಜನೆಗಳನ್ನು ಸಕಾಲದಲ್ಲಿ ಕೈಕೊಂಡು 
ಅವನ್ನು ಪೂರೈಸಬೇಕಾಗುತ್ತದೆ. ಇದು ನೇರವಾಗಿ ನಮ್ಮ ದೇಹ 
ಮನ ಬುದ್ದಿಗಳಿಗೆ ಸಂಬಂಧಿಸಿದ ರಚನಾತ್ಮಕ ಕಾರಕ್ರಮ. ಇವೂ 
ಯೋಜನಾಬದ್ದವಾಗಿ ಸಕಾಲದಲ್ಲಿ ಆಗಬೇಕು. 


ಕನಕ : 


ಅಲ್ಲವೆನ್ನಲಾರೆ ಅಮಾ , ಆದರೆ ... ..... . ... ಈಗ.. . ..... 


ಬಚ್ಚಮ್ಮ : ಏನು ಆದರೆ .........ಮಗು! ನೀನು ಈಗ ಒಪ್ಪಿಗೆಕೊಟ್ಟು ಬಿಡು, 

ನಾಳೆಯೇ ಸುಶೀಲ ಸುಂದರ ಕನೈಯೊಡನೆ ಲಗ್ನ ಮಾಡಿ ನನ್ನ ಕಣ್ಣಿನ 
ಬರ ಹಿಂಗಿಸಿಕೊಳ್ಳುತ್ತೇನೆ. ಮನೆದುಂಬಿಸಿ ಬಂದ ಸೊಸೆಯಿಂದ ಸೇವೆ 
ಮಾಡಿಸಿಕೊಳ್ಳುತ್ತೇನೆ. ಮೊಮ್ಮಕ್ಕಳನ್ನಾಡಿಸಿಕೊಂಡು ಮನೆ ಬಾಗಿಲ 
ಕಟ್ಟೆಯ ಮೇಲೆ ನಾಲ್ಕು ದಿನ ಸಂತೋಷವಾಗಿ ಕಾಲ ಕಳೆಯುತ್ತೇನೆ. 
ನನ್ನ ಆಯುಷ್ಯವೇನು ದೀರ್ಘವೆಂದು ತಿಳಿಯಬೇಡವಪ್ಪಾ , ನಿನ್ನ 
ತಂದೆ ಸತ್ಯ ದಿನವೇ ನಾನೂ ಸಾಯಬೇಕಾಗಿತ್ತು . ಬಹು ದಿನಗಳ 
ನಂತರ ಪರಮಾತ್ಮನ ಪ್ರಸಾದದಿಂದ ಹುಟ್ಟಿದ ನಿನ್ನನ್ನು ತಬ್ಬಲಿ 
ಗೊಳಿಸಬಾರದೆಂದು ಹೃದಯವನ್ನು ಕಲ್ಲುಮಾಡಿ ಜೀವವನ್ನು ಉಳಿಸಿ 
ಕೊಂಡೆ. ಈ ಕರುಳಿನ ಕುಡಿಗಾಗಿ ನಾನು ಬದುಕಬೇಕಾಯಿತು . 
ಇಲ್ಲದಿದ್ದರೆ ಎಂದೂ ...... (ಎಂದು ಅಳತೊಡಗಿದಳು ) 

(ಕಣ್ಮರಸಿಕೊಳ್ಳುತ್ತ) ಅಮ್ಮಾ ಹಿಂದಿನ ಕಹಿಯನ್ನು , ನೆನೆದು 
ಸಂಕಟ ಪಡಬೇಡ, ಸಮಾಧಾನ ಮಾಡಿಕೋ . ಇದೊ ನಿನ್ನ ಬಯಕೆ 
ಇಷ್ಟು ತೀವ್ರವಾಗಿದ್ದರೆ ಬೇಡವೆಂದು ಅಡ್ಡ ಬರಲು ನಾನಾರು ! ನಾನು 
ನಿನ್ನ ಪಾದಸೇವಕ . ನಿನ್ನ ಸುಖಕ್ಕಿಲ್ಲದ ನಾನಿದ್ದೇನು ಪ್ರಯೋಜನ. 
ನಿನ್ನ ಇಚ್ಛೆ ಇದ್ದ ಹಾಗೇ ಆಗಲಿ : 


ಕನಕನಾಯಕನು ಒಪ್ಪಿಗೆ ಕೊಟ್ಟಿದೇ ತಡ. ತನ್ನ ಪೂರ್ವದ ಸಂಬಂಧವುಳ್ಳ 
ಬಂಕಾಪುರದ ಒಂದು ಪ್ರತಿಷ್ಠಿತ ಮನೆತನಕ್ಕೆ ಸೇರಿದ ಸುಂದರಳೂ ಸುಶೀಲೆಯ 
ಆಗಿದ್ದ ಓರ್ವ ಕನ್ಯಾರತ್ನವನ್ನು ತಂದು ಅವಳಿಗೆ ' ಲಕ್ಷ್ಮೀದೇವಿ' ಎಂದು ಹೆಸರಿಟ್ಟು 
ವೈಭವದಿಂದ ಲಗ್ನ ಸಮಾರಂಭ ನೆರವೇರಿಸಿ ಬಚ್ಚಮ್ಮ ತನ್ನ ನಿಡುಗಾಲದ ಬಯಕೆ 
ಯಡೇರಿಸಿಕೊಂಡಳು . ಮದುವೆಯಾದ ಒಂದೇ ವರ್ಷದಲ್ಲಿ ಒಬ್ಬ ಮೊಮ್ಮ 
ಗನನ್ನೂ ಪಡೆದಳು . ಮೊಮ್ಮಗನಿಗೆ ಅವನ ಅಜ್ಜನ ಹೆಸರನ್ನಿಟ್ಟು ಬೀರನಾಯಕ 
ಎಂದು ಕರೆದರು. ಮನಸ್ಸಿಗೊಪ್ಪಿಗೆಯಾದ ಮಡದಿಯೊಡನೆ ಗೃಹಸ್ಥ ಧರ್ಮದ 
ಜವಾಬ್ದಾರಿಯ ಸಾಂಸಾರಿಕ ಜೀವನ ಸಾಗಿಸುತ್ತಿದ್ದ ಕನಕನಾಯಕ ಸಂತೋಷ 
ಸಾಗರದಲ್ಲಿ ಮುಳುಗಿದ್ದರೂ , ಅವನ ಇನ್ನೊಂದು ಮುಖ ನಿರ್ಲಿಪ್ತತೆಯ ವಿಶಾಲ 
ವಿಶ್ವದಲ್ಲಿ ಕಣ್ಣಾಡಿಸುತ್ತಿತ್ತು . ಆದರೆ ಅವೆರಡರ ಮಧ್ಯದಲ್ಲಿ ಸಮತೋಲನ 
ಕಾಪಾಡಿಕೊಂಡು ಅವನ ಜೀವನ ರಥದ ಗಾಲಿಗಳು ಉರುಳುತ್ತಿದ್ದವು. 


ಚಕ್ರವರ್ತಿ ಸ್ವತಃ ಕರೆಸಿಕೊಟ್ಟ ಒಂದು ದೊಡ್ಡ ನಾಡಿನ ಗುರುತರ ಜವಾಬ್ದಾ 
ರಿಯ ದಂಡನಾಯಕತ್ವ , ಸಾಂಸಾರಿಕ ಜೀವಸಾಗರದ ಈಸಾಟ , ವಿರಾಗಭಾವದ 
ವಿಶಾಲ ವಿಯದಮನ ಮಾಡುತ್ತ ಕಾಣುತ್ತಿರುವ ಸೌಂದರಾನುಭೂತಿ, ಕವಿ 
ಚೇತನದ ರಾಗರಸಭಾವ ಸಮ್ಮಿಶ್ರವಾದ ನೂತನ ಬ್ರಹ್ಮಾಂಡ ಕಟ್ಟುವ ಶಾಬ್ಲಿಕ 
ಪ್ರಪಂಚ ವಿಹಾರ - ಈ ನಾನಾ ಜಂಜಡದಲ್ಲಿ ಒಂದಕ್ಕೊಂದರ ಸಂಬಂಧದ 
ಸಮನ್ವಯದ ಹಾದಿಯಲ್ಲಿ ಎಚ್ಚರದಿಂದ ಹೆಜ್ಜೆಯಿಡುತ್ತ ಕನಕನಾಯಕನ ಜೀವನ 
ಪಥ ಸವೆಯುತ್ತ ನಡೆದಿತ್ತು . 


ಈ ಸಂದರ್ಭದಲ್ಲಿ ನಾಯಕನ ಕರುಳಿಗೇ ಬರೆಯಿಡುವಂತಹ ಒಂದು ಪ್ರಸಂಗ 
ನಡೆದುಹೋಯಿತು. ಇವರ ಮನೆತನದ ಕಡುವೈರಿಯಾಗಿದ್ದ ಮಲ್ಲನಾಯಕನ 
ಮಗಳು , ಲಕ್ಕಮ್ಮ ಎಂಬುವಳು ಕನಕನಾಯಕನನ್ನೇ ಮದುವೆಯಾಗಬೇಕೆಂದು 

ಹಟತೊಟ್ಟಿದ್ದಳು. ಮಲ್ಲನಾಯಕನಿಗೆ ಮಗಳ ಈ ನಿರ್ಧಾರ ಇಷ್ಟವಿಲ್ಲದಾಗಿತ್ತು . 
ಕನಕನಾಯಕನ ಲಗ್ನವಾದ ಮೇಲೆ ಅವಳು ಇನ್ನಾರನ್ನೂ ಲಗ್ನ ಮಾಡಿಕೊಳ್ಳ 
ಲಿಚ್ಚಿಸದೆ ತಂದೆ ಮಾಡಿದ ಅನೇಕ ಸಲಹೆಗಳನ್ನು ಗಾಳಿಗೆ ತೂರಿ, ಸಂನ್ಯಾಸಿನಿಯಾಗಿ 
ಮನೆಬಿಟ್ಟು ಹೊರಟು ಬಂದು ಕನಕನಾಯಕನ ಕಾಲಿಗೆರಗಿ ತನ್ನ ಜೀವನ 
ವೃತ್ತವನ್ನೆಲ್ಲ ತಿಳುಹಿ ಹೊರಟುಹೋದಳು . ಕನಕನಾಯಕ ಲಕ್ಕಮ್ಮನ ಈ ದೃಢ 
ನಿರ್ಧಾರಕ್ಕೆ ತಲೆದೂಗಿದರೂ , ಕರುಳಿಗೇ ಬರೆಯಿಟ್ಟಂತಾಯಿತು. ಮನಸ್ಸಿಗೆ ಕಿರಿ 
ಕಿರಿಯನ್ನುಂಟುಮಾಡಿತು. ದಿನಗಳೆದಂತೆ ಕನಕನಾಯಕನ ಸ್ಮೃತಿ ಪಟಲದಿಂದ 
ಅವಳು ದೂರವಾಗಿ ಬಿಟ್ಟಳು. 

ಇತ್ತ ಕನಕನಾಯಕನಿಗೆ ತನ್ನ ಅಧಿಕಾರ ವ್ಯಾಪ್ತಿಯ ಜವಾಬ್ದಾರಿ ಅಧಿಕವಾಗ 
ತೊಡಗಿತು. ರೈತರ ಅನುಕೂಲಕ್ಕಾಗಿ ಧರ್ಮಾ ನದಿಗೆ ಒಡ್ಡು ಹಾಕಿಸಿ ಕಾಲುವೆ 
ನಿರ್ಮಿಸುವ ಯೋಜನೆಯನ್ನು ಪೂರ್ಣಗೊಳಿಸಿದನು . ಧರ್ಮಾ ವರದಾ ನದಿಗಳ 
ಸಂಗಮ ಸ್ಥಳವಾದ ಕೂಡಲದಲ್ಲಿ ಸಂಗಮೇಶ್ವರ ಸ್ವಾಮಿಯ ರಥೋತ್ಸವವನ್ನು 
ಏರ್ಪಡಿಸಿದನು . ಮತ್ತು ಅಲ್ಲಿ ಚಿಕ್ಕದಾಗಿ ನಡೆಯುತ್ತಿದ್ದ ಜಾತ್ರೆಯನ್ನು 
ಅಭಿವೃದ್ಧಿ ಪಡಿಸಿ ಮಲೆನಾಡಿನ ಜನರಿಗೆ ಅಲ್ಲಿ ಸರ್ವ ವಸ್ತುಗಳೂ ಲಭ್ಯವಾಗುವಂತೆ 
ಒಂದು ತಿಂಗಳ ಪದ್ಯಂತ ಜಾತ್ರೆ ನಡೆಯುವ, ಎತ್ತಿನ ಪರಿಷೆ ನಡೆಯುವ, ಬಟ್ಟೆ 
ಬರೆ, ವ್ಯವಸಾಯ ಸಾಮಗ್ರಿಗಳು ದೊರಕುವ ಅನೇಕ ಸೌಲಭ್ಯಗಳುಳ್ಳ ಜಾತ್ರೆ 
ಯನ್ನಾಗಿ ಮಾಡಿದನು . ಅದೇ ಸ್ಥಳದಲ್ಲಿ ಮಕರ ಸಂಕ್ರಮಣದಲ್ಲಿ ಜಾತ್ರೆ 
ಮೂರು ದಿನ ನಡೆಯುವಂತೆ ಮಾಡಿದನು . ಅಲ್ಲಿನ ಎಲ್ಲ ದೇವಾಲಯಗಳನ್ನೂ 
ಉತ್ತಮ ಸ್ಥಿತಿಗೆ ತಂದನು . ಕಾಗಿನೆಲ್ಲಿಯಲ್ಲಿ ನರಸಿಂಹ ದೇವರ ರಥೋತ್ಸವವು 
ಅತಿ ವಿಜೃಂಭಣೆಯಿಂದ ನಡೆದು ಅಲ್ಲಿಯ ಜಾತ್ರೆ ನಡೆಯುವಂತೆ ಮಾಡಿದನು . 
ಹಾವೇರಿಯಲ್ಲಿನ ದೇವಾಲಯಗಳು ಅಭಿವೃದ್ಧಿ ಸ್ಥಿತಿಯಲ್ಲಿರುವಂತೆ ನೋಡಿ 
ಕೊಂಡನು . ಕಾಗಿನೆಲ್ಲಿಯಲ್ಲಿ ಒಂದು ವಿಹಾರ ಗೃಹವನ್ನು ಕಟ್ಟಿಸಿದನು . ಈ 
ವಿಹಾರ ಗೃಹದ ಸುತ್ತ ಮುತ್ತ ಬೆಳೆದ ಊರಿಗೆ ' ದಾಸನ ಕೊಪ್ಪ' ವೆಂದು ಹೆಸರಿಟ್ಟು 
ಆಲ್ಲಿನ ನಿವಾಸಿಗಳ ವ್ಯವಸಾಯ ಜೀವನಕ್ಕೆ ತಕ್ಕ ಏರ್ಪಾಟು ಮಾಡಿದನು . ಶಕ್ತಿ 
ಕ್ಷೇತ್ರವೆಂದು ಪ್ರಸಿದ್ದವಾದ ಕುಂದೂರು, ಅದರ ಪಕ್ಕದ ನೀರಲಿಗೆ, ಚಂದಾಪುರ , 
ಮಾರನಬೀಡು, ಚೆನ್ನಾಪುರ , ಹರವಿ , ಕಬೂರು, ಆಡೂರು, ಆಲೂರು, 
ಉಪ್ಪುಹುಣಸೆ, ಸಂಗೂರು ಕುಳೇನೂರು, ವರದಿಮೆಳೆಹಳ್ಳಿ , ನಾಗನೂರು 
ಮೊದಲಾದ ಊರುಗಳಲ್ಲಿ ಜನಜೀವನಕ್ಕೆ ಬೇಕಾಗುವ ಅನೇಕ ಸುಖ ಸೌಲಭ್ಯಗಳನ್ನು 


ಕರ್ನಾಟಕದ ಮಹಾಸಂತ ಕನಕದಾಸ 


ಕಲ್ಪಿಸಿದನು . ಕುಂದೂರು ಶಕ್ತಿದೇವತೆಯ ದೇವಾಲಯವನ್ನು ಅಭಿವೃದ್ಧಿ 
ಪಡಿಸಿದನು . ಕಳ್ಳರ ಹಾವಳಿಯನ್ನು ನಿರ್ಮೂಲನಗೊಳಿಸಿದುದು ಇವನ ಸಾಹಸದ 
ಕಾರಗಳಲ್ಲಿ ಒಂದು. ಸ್ವತಃ ತಾನೇ ಆಯುಧ ಹಿಡಿದು ಗಸ್ತು ತಿರುಗಿದ 
ದಿನಗಳೆಷ್ಟೋ , ಅದರಿಂದ ಜನಜೀವನದಲ್ಲಿ ಶಾಂತಿ ನೆಲೆಗೊಂಡಿತ್ತು . ನೂರಾರು 
ಕೆರೆಗಳನ್ನು ದುರಸ್ತಿಗೊಳಿಸಿದುದು , ಅವುಗಳಿಂದ ವ್ಯವಸಾಯಾಭಿವೃದ್ಧಿಗೊಳಿಸಿ 
ಜನತೆ ಉಂಡುಟ್ಟು ಸುಖದಿಂದ ಇರುವಂತೆ ನೋಡಿಕೊಂಡುದು ಇವನ ಆಡಳಿತದ 
ಬಹು ದೊಡ್ಡ ಹೆಜ್ಜೆಯಾಗಿತ್ತು . ಆದಕಾರಣ ಇವನ ನಾಡಿನಲ್ಲಿ ಕಣ್ಣಿಟ್ಟಲ್ಲಿ ಅಡಿಕೆ , 
ತೆಂಗು, ಬಾಳೆ, ಕಬ್ಬು , ಹೂವು, ಹಣ್ಣುಗಳ ತೋಟಗಳೇ ಕಂಗೊಳಿಸುತ್ತಿದ್ದವು. 


ಹೀಗೆ ಬಿಡುವಿಲ್ಲದ ಕಾರಕ್ರಮಗಳಲ್ಲಿ ತೊಡಗಿದ ಇವನಿಗೆ ಇವನ ಮನೋ 
ಮಂದಿರದಲ್ಲಿ ಹುದುಗಿ ಕುಳಿತಿದ್ದ 'ಮೋಹನ ತರಂಗಿಣಿ' ಕಾವ್ಯರಚನೆಯ ಕಾರಕ್ಕೆ 
ಸನ್ನುಹೂರ್ತ ಇನ್ನೂ ಕೂಡಿಯೇ ಬರಲಿಲ್ಲ . ಆದರೂ ಕಾಲಕೂಡಿಬರಲಿಲ್ಲವೆಂದು 
ಕಾಲದ ಮೇಲೆ ನೆಪಹಾಕಿ ಕೈತೊಳೆದುಕೊಂಡು ಬಿಡುವುದು ಕನಕನಾಯಕನ ಜಾಯ 
ಮಾನಕ್ಕೆ ಒಗ್ಗದ ವಿಚಾರವಾಗಿತ್ತು . ಹೆಂಡತಿ, ತಾಯಿ , ಚಿಕ್ಕಮಗುವಿನೊಂದಿಗೆ 
ಕಾಗಿನೆಲ್ಲಿಯಲ್ಲಿ ಕೆಲವು ದಿನ ಬಿಡಾರ ಹೂಡಿ, ಅಲ್ಲಿ ತನ್ನ 'ಮೋಹನ ತರಂಗಿಣಿ' 
ಕಾವ್ಯರಚನಾಕಾರಕ್ಕೆ ತೊಡಗಿದನು . ಬಾಲ್ಯದಾರಭ್ಯ ತಾನು ಮೆಚ್ಚಿ ಯಕ್ಷಗಾನ 
ಅಟ ಕುಣಿದು, ಕಥಾ ಪ್ರಸಂಗವನ್ನು ವಿವರಿಸಿ, ಭಾಷಣ ಮಾಡುತ್ತಿದ್ದ ಆವಿಷಯದ 
ಪ್ರಾರಂಭ ಅಂತ್ಯಗಳ ಒಂದು ಕರಡು ದೃಶ್ಯ ಅವನ ಬುದ್ದಿಯಲ್ಲಿ ವ್ಯವಸ್ಥೆ 
ಗೊಂಡಿತ್ತು . ಆ ಕಥೆಯ ಹಂದರಕ್ಕೆ ತಾನು ಹುಟ್ಟಿ ಬೆಳೆದ ನಾಡಿನ ಸಂಸ್ಕೃತಿಯ , 
ನುಡಿಯ ಬೆಡಗಿನ , ಅಲಂಕಾರಿಕವಾದ ಮಲ್ಲಿಗೆಯ ಬಳ್ಳಿಯನ್ನು ಹಬ್ಬಿಸಬೇಕು, 
ಅದರ ನರುಗಂಪು ಎಲ್ಲ ಕಡೆಗೂ ಹರಡಬೇಕೆಂಬ ಆಕಾಂಕ್ಷೆ ಪ್ರಬಲವಾಗಿ ಕಾರ 
ಸಮಾಧಿಗಿಳಿದನು . 


ಆ ಕಥೆಯ ಸಾರಾಂಶವಿಷ್ಟು : “ ದ್ವಾರಕಾ ಪಟ್ಟಣದಲ್ಲಿ ಶ್ರೀಕೃಷ್ಣ ರುಕ್ಷ್ಮಿಣಿ 
ಯೊಡನೆ ಕುಳಿತಿರುವ ಸಮಯ . ದಾಸಿಯರು ಕ್ರೀಡಾ ಪಕ್ಷಿಗಳನ್ನು ತಂದು 
ಮುಂದಿರಿಸುವರು . ಅ ಪಕ್ಷಿಗಳು ತಮ್ಮ ಮರಿಗಳಿಗೆ ಗುಟುಕು ಕೊಡುತ್ತಿರುವುದನ್ನು 
ಕಂಡ ರುಕ್ಷ್ಮಿಣಿಗೆ ಮಕ್ಕಳ ಬಯಕೆಯಾಯಿತು. ಅವಳು ಪತಿಗೆ ತನ್ನ ಬಯಕೆಯನ್ನು 
ತಿಳಿಸುವಳು . ಕೃಷ್ಣನು ಶಿವನ ನೇತಾಗ್ನಿಯಿಂದ ಸುಟ್ಟ ಮನ್ಮಥ ನಿನಗೆ ಮಗನಾಗಿ 
ಹುಟ್ಟುವನೆಂದು ತಿಳಿಸುವನು . ಅದರಂತೆಯೇ ಅವಳ ಗರ್ಭದಲ್ಲಿ ಪ್ರದ್ಯುಮ್ಮನ 

ಜನನ , ನಾರದನ ಮಾತಿನಂತೆ ಶಂಬರಾಸುರ ಹತ್ತು ದಿನದ ಆ ಹಸುಳೆಯನ್ನು 
ಕದ್ದು ಸಮುದಕ್ಕೆ ಬಿಸಾಡಿದ . ಇದರಿಂದ ರುಕ್ಷ್ಮಿಣಿಯ ಗೋಳಾಟ . ” 


“ ತಾರಕಾಸುರನ ಬಾಧೆಯಿಂದ ತಲ್ಲಣಗೊಂಡ ದೇವತೆಗಳು ಆತನನ್ನು 
ಸಂಹರಿಸಲು ಶಿವನಿಂದ ಕುಮಾರನನ್ನು ಪಡೆಯಬೇಕಾಗಿತ್ತು . ಶಿವನು ತಪೋ 
ಮಗ್ನನಾಗಿ ಕುಳಿತು ಬಿಟ್ಟಿದ್ದ . ದೇವತೆಗಳು ತಪೋಮಗ್ನನಾಗಿದ್ದ ಶಿವನ ಸಮಾಧಿ 
ಭಂಗಗೊಳಿಸಲು ಬೃಹಸ್ಪತಿಯ ಮೂಲಕ ಕಾಮನನ್ನೊಪ್ಪಿಸಿ ಆತನಿಂದ ಶಿವನ 
ಮೇಲೆ ಪುಷ್ಪಬಾಣ ಪ್ರಯೋಗಮಾಡಿಸಿದರು . ಶಿವನು ಮನ್ಮಥನನ್ನು ಸುಟ್ಟು 
ಬೂದಿ ಮಾಡಿದನು. ಮನ್ಮಥನ ಮರಣದಿಂದ ರತಿಯು ಪ್ರಲಾಪಿಸಿದಳು . ಶಿವನು 
ಅವಳಿಗೆ ನಿನಗೆ ವೈಧವ್ಯವಿಲ್ಲ; ನೀನು ನೆನೆದಾಗ ನಿನ್ನ ಪತಿಯು ನಿನಗೆ ಸುಖ 
ವೀಯುತ್ತಾನೆ. ಅವನು ಮನಸಿಜನಾಗಿಯೇ ಇರುತ್ತಾನೆನ್ನುತ್ತಾನೆ. ಅವಳು 
ಗಂಡನನ್ನು ಪ್ರತ್ಯಕ್ಷವಾಗಿ ಕಾಣದೆ ಮನೆ ಬಿಟ್ಟು ಅಲೆದಾಡಿ ಶಂಬರಾಸುರನ 
ಮನೆಯಲ್ಲಿ ಅಡಿಗೆಯವಳಾಗಿ ಸೇರಿಕೊಂಡು ಜೀವಿಸುತ್ತಿರುತ್ತಾಳೆ. ” 


- “ ಶಂಬರಾಸುರನಿಂದ ಸಮುದ್ರಕ್ಕೆ ಬಿಸಾಡಲ್ಪಟ್ಟ ರುಕ್ಕಿಣಿಯ ಹತ್ತು ದಿನಗಳ 
ಮಗುವಾದ ಪ್ರದ್ಯುಮ್ಮನನ್ನು ವಿಾನೊಂದು ನುಂಗಿತು . ಆ ವಿರಾನು 
ಬೆಸ್ತನೊಬ್ಬನಿಗೆ ಸಿಗುವುದು. ಅವನು ಅದನ್ನು ಶಂಬರಾಸುರನಿಗೆ ಅರ್ಪಿಸಲಾಗಿ 
ಶಂಬರನು ಆ ವಿಾನನ್ನು ಅಡಿಗೆಯ ಮನೆಗೆ ಕಳುಹಿಸಿದನು . ಆಡಿಗೆಯವಳಾದ 
ರತೀದೇವಿಯು ಆ ಮಾನನ್ನು ಕೊಯ್ಯಲು ಅದರ ಹೊಟ್ಟೆಯಿಂದ ಸುಂದರ 
ಮಗುವೊಂದು ಹೊರಬಂತು . ಆಗ ಆಕಾಶವಾಣಿ ' ಈ ಕಂದನನ್ನು ಕಾಯುಕೋ , 
ಇವನೇ ಮನ್ಮಥ, ಶಂಬರನನ್ನು ಇವನು ಕೊಂದು ನಿನ್ನನ್ನಾಳುವನು ' ಎಂದು 
ಮೊಳಗುವುದು . ಬಾಲಕನನ್ನು ರತಿಯು ರಕ್ಷಿಸುವಳು . ಶಂಬರಾಸುರನು ಈ 
ಮಗುವಿಗೆಸಕಲ ವಿದ್ಯೆಯನ್ನು ಕಲಿಸುವನು . ದೊಡ್ಡವನಾದ ಮೇಲೆ ಪ್ರದ್ಯುಮ್ನನು 
ಶಂಬರನನ್ನು ಕೊಲ್ಲುವನು . ಅನಂತರ ರತಿ ಪ್ರದ್ಯುಮ್ಮರು ದ್ವಾರಕೆಯನ್ನು 
ಸೇರುವರು . ಅಲ್ಲಿ ಅವರಿಬ್ಬರ ವೈಭವದ ವಿವಾಹವಿಧಿ, ಅವರ ಹೊಟ್ಟೆಯಲ್ಲಿ 
ಅನಿರುದ್ಧನ ಜನನ ಅವನು ಸರ್ವವಿದ್ಯಾ ಪರಿಣಿತ ” ಇತ್ಯಾದಿ. 


“ಶೋಣಿತಪುರದಲ್ಲಿ ಬಾಣಾಸುರನ ರಾಜ್ಯಭಾರ . ಅವನೊಬ್ಬ ಶ್ರೇಷ್ಠ ಶಿವ 
ಭಕ್ತ . ಅವನು ಶಿವನಲ್ಲಿ ತನ್ನ ಸಹಸ್ರಭುಜ ಬಲಕ್ಕೆ ಸಮಾನವಾಗಿ ಯುದ್ಧ ಮಾಡುವ 

ಭುಜ ಬಲವುಳ್ಳವನನ್ನು ಕೊಡು ಎಂದು ಕೇಳಿಕೊಳ್ಳುವನು . ಶಿವನು ' ನಿನ್ನ ರಥ 
ಧ್ವಜವು ಮುರಿದು ಬಿದ್ದಾಗ ನಿನ್ನೊಡನೆ ಯುದ್ಧ ಮಾಡುವ ವೀರನು ಬರುವನು ? 
ಎನ್ನುವನು . ಅ ದಿನಗಳಿಗಾಗಿ ಬಾಣ ಕಾಯುತ್ತಿರುತ್ತಾನೆ. ” 


“ ಬಾಣನಿಗೆ ಚೆಲುವೆಯಾದ ಉಷಾದೇವಿ ಎಂಬ ಮಗಳು . ಅವಳು ಗೆಳತಿ 
ಯಾದ ಚಿತ್ರಲೇಖೆಯೊಡನೆ ಶಿವನ ಪೂಜೆಗೆ ಹೋಗಿ ಅವನಲ್ಲಿ ತನಗೆ ಅನುರೂಪ 
ನಾದವನೊಡನೆ ಮದುವೆಯಾಗಬೇಕೆಂದು ವರ ಬೇಡುವಳು. ಶಿವನು ವೈಶಾಖ 
ಶುದ್ಧ ದ್ವಾದಶಿಯ ದಿನ ನಿನ್ನ ಕನಸಿನಲ್ಲಿ ಬರುವವನೇ ನಿನ್ನ ಪತಿಯಾಗುವನೆಂದು 
ಸೂಚಿಸುವನು . ಅದರಂತೆ ಅವಳ ಕನಸಿನಲ್ಲಿ ರತಿ ಪ್ರದ್ಯುಮ್ಮರ ಮಗನಾದ ಅನಿ 
ರುದ್ಧನು ಕಾಣಿಸಿಕೊಳ್ಳುವನು. ಸಖಿಯಾದ ಚಿತ್ರಲೇಖೆ ದ್ವಾರಕಾ ಪಟ್ಟಣಕ್ಕೆ 
ಹೋಗಿ ಮಲಗಿದ್ದ ಅನಿರುದ್ಧನನ್ನೆಬ್ಬಿಸಿ ಉಷೆಯಲ್ಲಿಗೆ ಕರೆತರುವಳು. ಉಷೆ 
ಮತ್ತು ಅನಿರುದ್ದರ ಗಾಂಧರ್ವ ವಿವಾಹವಾಯಿತು. ” 


* ಉಷೆ ಮತ್ತು ಅನಿರುದ್ದರು ಸುಖವಾಗಿರುವಲ್ಲಿ ನಾರದನು ಬಂದು 
ಬಾಣನಿಗೆ ನಿನ್ನ ಮಗಳು ಅನಿರುದ್ಧನ ಸೂಳೆಯಾಗಿರುವಳೆನ್ನುವನು. ಈ ಮಾತನ್ನು 
ಕೇಳಿ ಕುದ್ದನಾದ ಬಾಣನು ಅನಿರುದ್ಧನೊಡನೆ ಹೋರಾಡಿ ಅವನನ್ನು ಹಿಡಿತಂದು 
ಸೆರೆಯಲ್ಲಿಟ್ಟನು. ಈ ವಿಷಯವನ್ನು ನಾರದನು ಶ್ರೀಕೃಷ್ಣನಿಗೆ ತಿಳಿಸಲು ಅವನು 
ಸಮಸ್ತ ಸೈನ್ಯದೊಡನೆ ಶೋಣಿತಪುರಕ್ಕೆ ಬಂದನು . ಬಾಣನ ಬಾಗಿಲು ಕಾಯುತ್ತಿದ್ದ 
ಶಿವನಿಗೂ ಕೃಷ್ಣನಿಗೂ ಶಿವಗಣಕ್ಕೂ ವಿಷ್ಣುಗಣಕ್ಕೂ ಯುದ್ಧವಾಯಿತು. ಕೊನೆಗೆ 
ಕೃಷ್ಣ ಬಾಣಾಸುರರ ಯುದ್ದ ವಾಗಿ ಬಾಣನ ಒಂಬೈನೂರ ತೊಂಬತ್ತೆಂಟು ಕೈಗಳನ್ನು 
ಕತ್ತರಿಸಿದನು . ಅಷ್ಟರಲ್ಲಿ ಶಿವನು ಕೃಷ್ಣನನ್ನು ಸಮಾಧಾನಗೊಳಿಸಿ ಬಾಣನಿಗೆ ತಾನೂ 
ಕೃಷ್ಣನೂ ಒಂದೇ ಎಂದು ತಿಳಿಸಿದನು . ಆಗ ಬಾಣನು ಮಗಳಾದ ಉಷೆ ಮತ್ತು 
ಅನಿರುದ್ದರ ವಿವಾಹವನ್ನು ನೆರವೇರಿಸಬೇಕೆಂದು ಮಂತ್ರಿಗೆ ಅಪ್ಪಣೆ ಮಾಡುವನು. 
ಶಿವನು ಬಾಣನನ್ನು ಕೈಲಾಸಕ್ಕೆ ಕರೆದೊಯ್ಯುವನು . ಶ್ರೀಕೃಷ್ಣನು ಉಷಾ- ಅನಿರು 
ದರೊಡನೆ ದ್ವಾರಕೆಗೆ ಬಂದು, ಅಲ್ಲಿ ವಿವಾಹ ನೆರವೇರಿಸುವನು . '' 


ಇಷ್ಟು ಕಥೆಯನ್ನು ಕಾವ್ಯಧರ್ಮ , ಸಮಕಾಲೀನ ಪ್ರಜ್ಞೆಗಳೊಡನೆ ಸಾಂಗತ್ಯ 
ಛಂದಸ್ಸಿನಲ್ಲಿ ಹೇಳುವ ಸಂಕಲ್ಪವನ್ನು ಕನಕನಾಯಕನು ಮಾಡಿದನು . ಪ್ರತಿದಿನ 
ನಸುಕಿನಲ್ಲಿದ್ದು ಸ್ನಾನಮಾಡಿ ಧ್ಯಾನಜಪಾದಿಗಳನ್ನು ಮುಗಿಸಿ ತನ್ನಿಷ್ಟ ದೇವತೆಯನ್ನು 

ಹೃದಯ ಪೀಠದಲ್ಲಿ ಮುಹೂರ್ತ ಮಾಡಿಸಿ , ಕಂಠಪತ್ರವನ್ನು ಕೈಗೆತ್ತಿಕೊಂಡು 
ಓಲೆಗಳ ಮೇಲೆ ಲಿಪಿ ಕೆತ್ತಲು ಪ್ರಾರಂಭಿಸಿದನು . ಮನದನ್ನೆಯಾದ ಲಕ್ಷ್ಮೀದೇವಿಯು 
ಗಂಡನಂತೆ ತಾನೂ ಸ್ನಾನಾದಿಗಳನ್ನು ಮಾಡಿ ಮುಂಭಾಗದಲ್ಲಿ ಕೈ ಮುಗಿದು ಕುಳ್ಳಿ 
ರುತ್ತಿದ್ದಳು . ಅವಳನ್ನು ಸಂಬೋಧಿಸುತ್ತ ರಾಗ, ತಾಲ, ಲಯಬದ್ಧವಾಗಿ ಸಾಂಗತ್ಯ 
ಗಳನ್ನು ಕಟ್ಟಿ ಓಲೆಯಲ್ಲಿ ಕೆತ್ತತೊಡಗುವನು . ಕಾವ್ಯದ ಮಧ್ಯ ಮಧ್ಯದಲ್ಲಿ 
ಹಾಸ್ಯದ ಕಿಡಿಗಳನ್ನು ಹಾರಿಸಿ ತಾನೂ ನಕ್ಕು ಹೆಂಡತಿಯನ್ನೂ ನಗಿಸುವನು . ತನ್ನ 
ಕಾಮ ಜೀವನಕ್ಕೆ ಕಡಿವಾಣ ಹಾಕಿ , ರೂಪವತಿಯರಾದ ಬೇರೆಸ್ತ್ರೀಯರನ್ನು ಕಣ್ಣೆತ್ತಿ 
ನೋಡದ ಹಾಗೆ ಬಂಧಿಸಿ ಹಿಡಿದಿಟ್ಟಿದ್ದ ಹೆಂಡತಿಯ ಬಗೆಗೆ 


ಕಕ್ಕಸವೆತ್ತ ಕಾಮಿನಿಯರ ಕಂಡು ಕ । 
ಣ್ಣೆತ್ತದಂತೆನ್ನ ಚಿತ್ತವನು| | 
ಅಕೊತಿಗೊಂಡ ಭಾಮಿನಿರನೆ ಲಾಲಿಸು ! 
ಸಕ್ಕರೆಯಂಥ ಮಾತುಗಳ|| * 


- ಈ ಪದ್ಯ ಬರೆದು ರಾಗವಾಗಿ ಹಾಡಿ ತಾನೂ ತನ್ನ ಹೆಂಡತಿಯ ಬಹಳ 
ಹೊತ್ತಿನವರೆಗೆ ಬಾಯಿ ಬಿಟ್ಟು ನಕ್ಕಿದ್ದೇ ನಕ್ಕಿದ್ದು. ನಕ್ಕು ಕಣ್ಮರೆಸಿಕೊಂಡು ಪುನ : 
ಪುನಃ ಹೆಂಡತಿಯನ್ನು ಸಂಬೋಧಿಸುತ್ತ ಬರವಣಿಗೆ ಸಾಗುತ್ತಿತ್ತು . ' ಮದ್ವಲ್ಲ ಬೆ ' 
ಎಂದು ಹೆಂಡತಿಯನ್ನು ಸಂಬೋಧಿಸಿ ನಗೆಸೂಸಿದಾಗಲೆಲ್ಲ ಲಕ್ಷ್ಮೀ ದೇವಿಯ 
“ ಮನ್ಮನೋನಾಥ' ಎಂದು ಪ್ರತಿಯಾಗಿ ತಾನೂ ನಗುತ್ತ ಸಂಬೋಧಿಸುತ್ತಿದ್ದಳು . 
ಹೀಗೆ ಪರಸ್ಪರ ನಲಿವುಒಲವುಗಳಿನ ಮಧ್ಯದಲ್ಲಿ 'ಮೋಹನ ತರಂಗಿಣಿ' ಕಾವ್ಯ ಇವರಲ್ಲಿ 
ಮೊಹನದ ತರಂಗಗಳನ್ನೆಬ್ಬಿಸುತ್ತಲೇ ಅಂದವಾಗಿ ಸಾಗುತ್ತಿತ್ತು , ಸುಲಭ ಶೈಲಿಯ 
ಪದ್ಯಗಳಾದ್ದರಿಂದ ಆಗಾಗ ಲಕ್ಷ್ಮೀದೇವಿ ಅವುಗಳ ವಾಚನಮಾಡಿ ಪತಿಯ ಕಾವ್ಯದ 
ಸೊಬಗಿನ ಸುಗ್ಗಿಯನ್ನೇ ಹರಿಸಿ ಅವನ ಮುಖದ ಮೇಲೆ ಮಂದಹಾಸದ ಸೊಬಗ 
ನ್ನುಂಟು ಮಾಡುತ್ತಿದ್ದಳು , ಇದರಿಂದ ಕವಿಯ ಚೇತನ ಇನ್ನೂ ನೂತನೋತ್ಸಾಹ 
ಗೊಳ್ಳುತ್ತಿತ್ತು . 


* ಕಕ್ಕಸ-ಕರ್ಕಶ, ಕಾಮಿನಿ - ೩ , ಅಕ್ರೋತಿಗೊಂಡ - ಒತ್ತೆಹಾಕಿಕೊಂಡ. 
ಭಾಮಿನಿ- ಸುಂದರಿ, ರನ್ನ - ರತ್ನದಂತವಳೇ . 

- ಕವಿ ಶ್ರೀಕೃಷ್ಣನ ದ್ವಾರಕೆಯನ್ನು ವರ್ಣಿಸುವಾಗ ತಾನು ಕಂಡ ವಿಜಯನಗರ 
ಅವನ ಕಣ್ಣಮುಂದೆ ಸುಳಿದು ಅಲ್ಲಿನ ಅಗಳು ,ಕೋಟೆ. ಆಳ್ವರಿ, ತೆನೆ, ಕೋಟೆಯ 
ಹುಲಿಮುಖ , ಕಿತ್ತಳಗಳು , ಅವುಗಳ ಅಂದವಾದ ಒಂದು ಶಿಲ್ಪ ಚಿತ್ರವನ್ನು ಕಣ್ಣಿಗೆ 
ಕಟ್ಟುವಂತೆ ರಚಿಸಿದನು . ಅನಂತರ ಬೆಲೆಯ ಅಂಗಡಿ, ಗಂದಿಗರ ಅಂಗಡಿ. 
ಹೂವಿನ ಅಂಗಡಿ, ಕರ್ಪೂರ , ಕಸ್ತೂರಿ, ಜವಾಜಿ , ಪುನುಗು , ಪರಿಮಳತೈಲ, ಔಷಧ, 
ಹಣ್ಣು ಹಂಪಲುಗಳು , ಚಿತ್ರಕಾರರು , ಶಿಲ್ಪಿಗಳ ಮನೆಗಳು , ಕಂಚುಗಾರರು , 
ಕೈದುಗಾರರ , ಮಂಚಗಾರ , * ಸಂಚುಗಾರ ಮೊದಲಾದ ಪಂಚಾಳರ ಮನೆಗಳು, 
ಬಳೆ ಮಾರುವವರು , ಬಟ್ಟೆಬರೆ ಅಂಗಡಿಗಳು - ಒಂದೇ ಎರಡೇ ಅನೇಕ ಬಗೆಯ 
ವಿಜಯನಗರದ ವೈಭವದ ಅಂಗಡಿಯ ಸಾಲುಗಳನ್ನೇ ಚಿತ್ರಿಸಿ ಹೆಂಡತಿಗೆ ವಿವರಿಸು 
ವನು. ಬರೆ ಬರೆಯುತ್ತ ಹೋದಂತೆಲ್ಲ ತಾನು ಹಿಂದೆ ಕಂಡ ವಿಜಯನಗರದ 
ಚಿತ್ರ ಒಂದಾದ ಮೇಲೊಂದರಂತೆ ಅವನ ಭಾವನಭಿತ್ತಿಯ ಮೇಲೆ ಮೂಡಿ 
ಬರುತ್ತಿತ್ತು . ದ್ವಾರಕೆಯ ಶ್ರೀಕೃಷ್ಣನ ವರ್ಣನೆ ಮಾಡುವಾಗಲೆಲ್ಲ ವಿಜಯ 
ನಗರದ ಶ್ರೀಕೃಷ್ಣರಾಯನೇ ಅವನ ಕಣ್ಣೆದುರಿಗೆ ಬಂದು ನಿಲ್ಲುತ್ತಿದ್ದ. ಒಟ್ಟಿನಲ್ಲಿ 
ಕವಿಯು ಸಂಕಲ್ಪಿಸಿದಂತೆ ಕನ್ನಡ ನಾಡುನುಡಿ, ಜನಜೀವನ, ಸಂಸ್ಕೃತಿಯ ಸಮಗ್ರ 
ನೋಟವೊಂದನ್ನು ೪೨ ಸಂಧಿಗಳ , ೨೩೦೫ ಪದ್ಯಗಳ 'ಮೋಹನ ತರಂಗಿಣಿ' ಕಾವ್ಯ 
ದಲ್ಲಿ ತುಂಬಿ ಕಾಗಿನೆಲೆಯ ರಂಗನ ಶ್ರೀಪಾದಗಳಿಗೆ ಅರ್ಪಿಸಿ ಕೃತಾರ್ಥನಾಗಿ ಓದಿ 
ಆನಂದಿಸುವ ಕನ್ನಡಿಗರನ್ನೂ ಕೃತಾರ್ಥರನ್ನಾಗಿಸಿದನು . ಕಾಗಿನೆಲೆಯ ಶ್ರೀರಂಗ 
ಸ್ವಾಮಿಯ ರಥೋತ್ಸವದ ದಿನ ಈ ಕಾವ್ಯದ ಉದ್ಘಾಟನೆಯಾಯಿತು. ಆ ದಿನ 
ನೆರೆದ ಸಮಸ್ತರಿಗೆ ಅನ್ನ ಸಂತರ್ಪಣೆಯ ಮಹಾಪರ್ವವೂ ನಡೆಯಿತು. ನೆರೆದ ಜನ 
ಜಂಗುಳಿ ಕನಕನಾಯಕನಿಗೂ ಅವನ ಈ ಕಾವ್ಯಕ್ಕೂ ಎತ್ತಿ ಕೈ ಮುಗಿದರು . ಕಾಗಿ 
ನೆಲೆಯ ಈ ಕಾರ್ಯಕ್ರಮಗಳನ್ನು ಮುಗಿಸಿ ಕನಕನಾಯಕ ಬಾಡಕ್ಕೆ ಹಿಂತಿರುಗಿ 
ಬಂದು ತನ್ನ ರಾಜಕೀಯ ಕಾರಕ್ರಮಗಳ ಒತ್ತಡದಲ್ಲಿ ಹಗಲು ರಾತ್ರಿಯೆನ್ನದೆ 
ಮಗ್ನನಾದನು . 


* ಆಯುಧ ತಯಾರಿಸುವವರು . 


ಅಧ್ಯಾಯ ೫ 


ಕನಕನಾಯಕ, ಕನಕದಾಸನಾದುದು 


ಕನಕ ಒಂದು ಚಿಕ್ಕ ಸಂಸಾರಕ್ಕೆ ಸೀಮಿತಗೊಂಡ ವ್ಯಕ್ತಿಯಾಗಿ ಉಳಿಯುವ 

ಇಚ್ಚೆ ಅವನನ್ನು ಕೈಹಿಡಿದು ನಡೆಸಿದ ಬಾಡದ ಆದಿಕೇಶವನಿಗೆ ಸರಿಬರಲಿಲ್ಲವೋ 
ಏನೋ . ಕೆಲವೇ ದಿನ ಕನಕನಾಯಕನ ಮನೆಯನ್ನೂ ಮನವನ್ನೂ ಬೆಳಗಿದ ಹೆಂಡತಿ 
ಲಕ್ಷ್ಮೀದೇವಿಯ , ಗಂಡು ಮಗುವಾದಕೂಸು ಬೀರನಾಯಕನೂ ತೀರಿಹೋದರು . 
ಸಂಸಾರದ ಅಶಾಶ್ವತ ಬದುಕಿನ ಅರ್ಥವನ್ನು ಎಂದಿನಿಂದಲೂ ಅರ್ಥಮಾಡಿಕೊಂಡಿದ್ದ 
ಕನಕನಾಯಕನಿಗೆ ಇದೊಂದು ದೊಡ್ಡ ಸಮಸ್ಯೆಯೆನಿಸದಿದ್ದರೂ ಅವನಿಗರಿವಾಗದಂತೆ 
ಅಳಲುಕ್ಕಿ ಒಮ್ಮೊಮ್ಮೆ ಮೂಕ ವೇದನೆಯನ್ನನುಭವಿಸುತ್ತ ಮರುಕ್ಷಣ ಪ್ರಬಲ 
ಸಂಸ್ಕಾರ ಬಲದಿಂದ ಎಲ್ಲವನ್ನೂ ಮರೆತು ಬಿಡುತ್ತಿದ್ದ. ಆದರೆ ವೃದ್ದ ಮಾತೆ 
ಬಚ್ಚಮ್ಮನ ಸಂಕಟವನ್ನು ನೋಡದಾದ , ನೆಚ್ಚಿನ ಸೊಸೆ, ಮುದ್ದು ಮೊಮ್ಮಗನ 
ಮರಣದ ಪ್ರಬಲಾಘಾತದಿಂದ ಬೋರಿಟ್ಟು ಅಳುತ್ತ ಅನ್ನ ನೀರನ್ನೂ ಬಿಟ್ಟುಹಾಸಿಗೆ 
ಹಿಡಿದು ಮಲಗಿದಳು . ಅತ್ತತ್ತು ಅವಳ ಕಣ್ಣ ನೀರೆಲ್ಲ ಬತ್ತಿಹೋದವು, ಕನಕ 
ನಾಯಕ ತಾಯಿಯನ್ನು ಸಮುಚಿತ ಸಮಾಧಾನೋಕ್ತಿಗಳಿಂದ ಸಾಂತ್ವನಗೊಳಿಸುತ್ತಿ 
ದ್ದನು. ಕಾಲಕಳೆದಂತೆ ಮಗನ ಮುಖನೋಡಿ ಧೈರ ತಂದುಕೊಂಡಳು . ಮಗನಿಗೆ 
ಇನ್ನೊಂದು ಲಗ್ನ ಮಾಡಬೇಕೆಂದು ಪ್ರಯತ್ನ ಪಟ್ಟಳು. ಆದರೆ ಕನಕನಾಯಕನು 

ಇನ್ನೊಂದು ಲಗ್ನಕ್ಕೆ ಒಪ್ಪದೆ ಇದ್ದುದರಿಂದ ತಾಯಿಯ ಪ್ರಯತ್ನಗಳೆಲ್ಲ ವಿಫಲ 
ಗೊಂಡವು. ಇದೇ ಕಾರಣದಿಂದ ಬಚ್ಚಮ್ಮ ನೆಲ ಹಿಡಿದು ಮಲಗಿ ಆರೋಗ್ಯವನ್ನು 
ಹಾಳು ಮಾಡಿಕೊಂಡಳು . 


ಕನಕನಾಯಕ ತನ್ನ ಸಾಂಸಾರಿಕ ಕಡುಕೇಶಗಳನ್ನೆಲ್ಲ ಮರೆತು , ನಾಡುನುಡಿ, 
ಸಂಸ್ಕೃತಿ, ಧರ್ಮ- ಸಾಹಿತ್ಯಗಳ ಅಭಿವೃದ್ಧಿ ಮಾರ್ಗದಲ್ಲಿ ಹಗಲು ರಾತ್ರಿಯೆನ್ನದೆ 
ಕರ್ತವ್ಯ ಮಗ್ನನಾದನು . ಇವನ ಅಭಿವೃದ್ಧಿ ಕಾರಗಳಿಂದ ಇವನಿಗೆ ಸಿಗುತ್ತಿದ್ದ 
ಯಶಸ್ಸನ್ನು ಸಹಿಸಲಾರದೆ ಸದಾ ಮಾತೃರ ದೃಷ್ಟಿಯಿಂದ ಒಂದಿಲ್ಲೊಂದು ತೊಡ 
ಕನ್ನುಂಟು ಮಾಡುತ್ತಿದ ಅಧಿಕಾರಲಾಲಸರಾದ ವೈರಿಗಳು ಅನೇಕ ತೊಂದರೆಗಳನ್ನು 
ಕೊಡತೊಡಗಿದರು . ಇಲ್ಲ ಸಲ್ಲದ ದೂರಗಳನ್ನು ಚಕ್ರವರ್ತಿಗಳಿಗೆ ತಲುಪಿಸತೊಡಗಿ 
ದರು . ಇವರಲ್ಲಿ ಮುಂದಾಳುವಾಗಿದ್ದ ಇವರ ಮನೆತನದ ಕಡುವೈರಿ ಮಲ್ಲನಾಯ 
ಕನು ಅನೇಕ ದುಷ್ಟರ ಸಂಪರ್ಕಹೊಂದಿ ಇಲ್ಲಸಲ್ಲದ ತೊಂದರೆ ತಕರಾರುಗಳನ್ನುಂಟು 
ಮಾಡತೊಡಗಿದನು . ಹೇಗಾದರೂ ಮಾಡಿ ಕನಕನಾಯಕನನ್ನು ಅಧಿಕಾರದಿಂದ 
ಕೆಳಗಿಳಿಸುವಂತೆ ಮಾಡಲು ದೀರ್ಘ ಸಾಹಸಗಳನ್ನು ಮಾಡ ತೊಡಗಿದನು . ಇದ್ದ 
ಅಧಿಕಾರ ಕಳೆದುಕೊಂಡುದೂ , ಒಬ್ಬಳೇ ಒಬ್ಬಳಾಗಿದ್ದ ಮಗಳು ಸಂನ್ಯಾಸಿನಿಯಾಗಿ 
ಕಾಡು ಮೇಡು ಅಲೆಯುವಂತಾದುದೂ ಮಲ್ಲನಾಯಕನ ಮನಸ್ಸಿನಲ್ಲಿ ಅಶಾಂತಿಯ 
ಅಲೆಗಳನ್ನೆಬ್ಬಿಸಿದವು. ಅವನ ಈ ಅಶಾಂತ ಜೀವನ ಕನಕನಾಯಕನನ್ನು ಮೂಲೋ 
ತ್ಪಾಟನೆಗೊಳಿಸುವತ್ತ ತಿರುಗಿ, ಅನೇಕ ಜನ ದುಷ್ಟರಕೂಟವನ್ನು ಕಟ್ಟಿದನು . ಹೆಜ್ಜೆ 
ಹೆಜ್ಜೆಗೆ ಈ ದುಷ್ಟ ಕೂಟದಿಂದ ತೊಂದರೆಗಳನ್ನುಂಟುಮಾಡತೊಡಗಿದನು . ಕೆಲ 
ಸಮಯದಲ್ಲಿ ಕನಕನಾಯಕನನ್ನು ಕೊಲ್ಲಿಸಲೂ ಪ್ರಯತ್ನಿಸಿ ವಿಫಲನಾದನು. 
ಮಲ್ಲನಾಯಕನ ಈ ಪ್ರಯತ್ನ ಕನಕನಾಯಕನ ಜೀವನದ ದಿಕ್ಕು ಬದಲುಗೊಳ್ಳು 
ವುದಕ್ಕೆ ಸಹಕಾರಿಯೂ ಆಯಿತು. 


ಇತ್ತ ವಿಜಯನಗರದಲ್ಲಿ ಕೃಷ್ಣದೇವರಾಯನ ಆಳ್ವಿಕೆಕೊನೆಗೊಂಡ ಮೇಲೆ 
ಆ ಚಕ್ರಾಧಿಪತ್ಯದ ರಾಜಕೀಯ ಗಗನಾಂಗಣದಲ್ಲಿ ಅನೇಕಧೂಮಕೇತುಗಳು ಮೂಡ 
ತೊಡಗಿದವು. ಭರತಖಂಡದ ಪ್ರಬಲ ಚಕ್ರವರ್ತಿ , ಮರು ರಾಯರಗಂಡ, ಕರ್ನಾ 
ಟಕ ರಾಜ್ಯರಮಾರಮಣನೆಂದು ಕೀರ್ತಿವಂತನಾಗಿ , ಪರಮಾವಧಿ ರಾಜ್ಯವಿಸ್ತಾರದಿಂದ 
ವೈಭವೋಪೇತವಾಗಿ ಆಳಿದ ಕೃಷ್ಣದೇವರಾಯನು ಇಪ್ಪತ್ತು ವರ್ಷ ಸಾರ್ಥಕ ರಾಜ್ಯ 
ಭಾರಮಾಡಿ ಮರಣವನ್ನಪ್ಪಿದ ಮೇಲೆ, ಸಾಮ್ರಾಜ್ಯದ ಆಧಾರಸ್ತಂಭಗಳು 


ಕನಕನಾಯಕ ಕನಕದಾಸನಾದುದು 

ಒಂದೊಂದಾಗಿ ಸಡಿಲುಗೊಳ್ಳುತ್ತ ಬಂದವು. ಮುಂದೆ ಮೂವತ್ತೈದೇ ವರ್ಷಗಳಲ್ಲಿ 
ಆ ಕಂಬಗಳೆಲ್ಲ ಮುರಿದು ಬೀಳುವ ಸ್ಪಷ್ಟ ಸೂಚನೆಗಳು ಕಾಣತೊಡಗಿದವು. 
ಅಂಥ ಸಮಯದಲ್ಲಿ ನಿಷ್ಠಾವಂತನೂ , ಕಾಮಿನೀಕಾಂಚನದ ಆಸೆಯಿಂದ ದೂರವಿರು 
ವವನೂ , ರಾಜ್ಯಾಭಿವೃದ್ಧಿಯೇ ತನ್ನ ಏಕೈಕ ಗುರಿಯನ್ನಾಗಿ ಇಟ್ಟುಕೊಂಡವನೂ 
ನ್ಯಾಯ ನಿಷ್ಟುರಿಯೂ ಆದ ಕನಕನಾಯಕನಂಥವನು ಅಧಿಕಾರ ಕಳೆದುಕೊಳ್ಳುವುದು 
ಆಶ್ಚಯ್ಯವಲ್ಲ . ಒಂದು ಕಡೆ ವಿರೋಧಗಳನ್ನೆಲ್ಲ ಮೆಟ್ಟಿನಿಂತು ಕರ್ತವ್ಯದಲ್ಲಿ ಪ್ರಗತಿ 
ಸಾಧಿಸುವುದು, ಇನ್ನೊಂದು ಕಡೆ ಪತ್ನಿ ಪುತ್ರರ ಸಾವು, ಮಗದೊಂದೆಡೆ ವೃದ್ದ 
ತಾಯಿಯ ರುಗ್ಧಶಯ್ಯ - ಈ ಸನ್ನಿವೇಶಗಳು ಕನಕನಾಯಕನ ಮನಸ್ಸಿನ ಮೇಲೆ ತಟ್ಟಿ 
ತಟ್ಟಿ ಆಘಾತವನ್ನುಂಟು ಮಾಡುತ್ತಿದ್ದವು. ಆಗಲೇ ಅವನ ವೈರಾಗ್ಯ ಜೀವನ 
ಪ್ರಜ್ಞೆ ದಿಗ್ಗನೆದ್ದು 


“ ತನು ನಿನ್ನದು ಜೀವ ನಿನ್ನದು ರಂಗ 

ಅನುದಿನದಲ್ಲಿ ಬಾಹೂ ಸುಖದುಃಖ ನಿನ್ನ ದಯಾ ” 
ಎಂದು ಹಾಡುತ್ತ ನರರ ಸ್ವತಂತ್ರವನ್ನೇ ಅಲ್ಲಗೆಳಯುವನು ಎಲ್ಲ ಮಾನ 
ವರೂ ಈಶ್ವರಾಧೀನರೆಂದೂ , ಸುಖದುಃಖಗಳು ಅವನ ಪ್ರಸಾದವೆಂದೂ ನಿಶ್ಚಯಸಿ 
ಕೊಂಡು, ಧ್ಯಾನದಲ್ಲಿ ತೊಡಗಿ ಮೈಮರೆತು ಬಿಡುತ್ತಿದ್ದನು. 


ಒಂದು ದಿನ ರಾತ್ರಿ ಬಹಳ ಹೊತ್ತಿನವರೆಗೆ ರುಗ್ಧಶಯ್ಕೆಯಲ್ಲಿ ಮಲಗಿದ್ದ 
ತಾಯಿಯ ಉಪಚಾರ ಮುಗಿಸಿ , ಅವಳಿಗೆ ಹಾಲು ಕುಡಿಸಿ , ಮೆತ್ತನೆಯ ಹಾಸಿಗೆಯ 
ಮೇಲೆ ಮಲಗಿಸಿ ತಾನೂ ಮಲಗಿಕೊಂಡ. ಹಲವು ಹನ್ನೊಂದು ಯೋಚನೆಗಳಲ್ಲಿ 
ನಿದ್ರೆ ಬಾರದೆ ಎದ್ದೆದ್ದು ಕುಳಿತು ಕಂಠ ಪತ್ರವನ್ನೆತ್ತಿಕೊಂಡು ಓಲೆಗಳ ಮೇಲೆ 
ಮನದ ಭಾವಗಳನ್ನು ಕೆತ್ತ ತೊಡಗಿದನು : 

ನೀನುಪೇಕ್ಷಯ ಮಾಡೆ ಬೇರೆ ಗತಿಯಾರೆನಗೆ . 
ನಿಗಮ ಗೋಚರ ಮುಕುಂದ|| 
ಗಾನರಸಲೋಲ ಆಗಮಶೀಲ 
ಭಕ್ತಪರಿಪಾಲಗೋಪಾಲಬಾಲll * 

|| ಅ . ಪ|| 


|| ಪ|| 


* ಉಪೇಕ್ಷೆ-ಉದಾಸೀನ, ನಿಗಮ - ವೇದ, ಆಗಮಶೀಲ- ಆಗಮೋಕ್ತ ಭಕ್ತಿಯನ್ನು 

ಆಚರಿಸುವ ಭಕ್ತರನ್ನು ರಕ್ಷಿಸುವ ಶೀಲವುಳ್ಳವ, ಜಪಿತ - ಜಪಿಸಲ್ಪಡುವವ, ಗುಪಿತ 

ಜಪತಪಾನುಷ್ಠಾನ ಜಪಿತನೆಂದೆನಿಸುವೆನೆ | ಜಾಣತನವೆನ್ನೊಳಿಲ್ಲ 
ಗುಪಿತದಿಂ ದಾನಧರ್ಮವನು ನಾ ಮಾಡುವೆನೆ! ಅಪರಿಮಿತ ಧನವು ಇಲ್ಲll 

ಅಪರಿಮಿತ ಕರ್ಮಗಳ ಅನುಸರಿಸಿ ನಡೆವುದಕೆ || 
ನಿಪುಣತ್ವ ಮೊದಲೆ ಇಲ್ಲ 
ರಷಣ ನಿಪುಣತ್ವ ಇಲ್ಲದಿಹ ಕೃಪಣಗೆ!! 
ಸುಪವಿತ್ರ ನೀನಲ್ಲದಿಲ್ಲ ಶ್ರೀನಲ್ಲ 


II೧II 


ಆನೆಮೊಸಳೆಗೆ ಸಿಲುಕಿ ಅರಬಾಯ ಬಿಡುತಲಿರೆ ! ಮೌನದಿಂ ಬಂದು ಕಾಯ್ದೆ | 
ಹೇ ನಾರಾಯಣವೆಂದಜಮಿಳಗೆ ಸಾಯುಜ್ಯ ನೀನೊಲಿದು ಕೃಪೆಮಾಡಿದೆ!! 
ಹಾನಿಯಿಲ್ಲದ ಪದವಿ ನೀನಿತ್ತು ಧ್ರುವನಿಗೆ ದೀನತ್ವವನು ಬಿಡಿಸಿದೆ ! 
ದಾನವಾಂತಕ ಸಕಲ ದಿವಿಜಮುನಿವಂದ್ಯ ಅಭಿಮಾನಿ ಎನ್ನನು ಸಲಹದೆ| 

- ಬರಿದೆ || ೨|| 


ಈಶಣತ್ರಯದ ಬಯಲಾಸೆಯಲಿ ಭ್ರಮೆಗೊಂಡು! ಬೇಸರದಿ ಮನದಿನೆಂಡು ! 
ಹೇಸಿಕೆ ಸಂಸಾರ ಮಾಯಕ್ಕೆ ಸಿಲುಕಿ ನಾ । ಘಾಸಿ ಪಡಲಾರೆನಿಂದು!! 
ವಾಸುದೇವನೆ ನಿನ್ನ ಪೊಂದಿ ಬದುಕುವೆನೆಂದು ಆಸೆಪಡುತಿಹೆನು ಇಂದು ! 
ದಾಸನೆಂದೆನಿಸಿ ಡಂಗುರಹೊಯ್ದ ಬಾಡದಾದಿ ಕೇಶವನೆ ಕರುಣಿಸಿಂದು! 

ಬಂದು || ೩ || 


- ಹೀಗೆ ಬರೆದು ಮುಗಿಸಿದ ಹಾಡನ್ನು ಎರಡು ಮೂರುಸಲ ಏಕನಾದ ಶ್ರುತಿಯಲ್ಲಿ 
ಹಾಡಿ ಹಾಡಿ ಹಾಗೇ ನಿದ್ರೆ ಹೋದ. ಬೆಳಗಿನ ಬ್ರಾಹ್ಮ ಮುಹೂರ್ತದ ಸಮಯ . 
ಒಂದು ಕನಸು ಬಿತ್ತು . ತಿರುಪತಿಯ ಬೆಟ್ಟದೆತ್ತರಕ್ಕೆ ಬೆಳೆದು ನಿಂತ ಭವ್ಯ ಮೂರ್ತಿ 
ಯೊಂದು ವಿಕಟಾಟ್ಟಹಾಸದಿಂದ ನಗು ನಗುತ್ತ ಎದುರಿನಲ್ಲಿ ನಿಂತೇ ಇತ್ತು . 


ಕನಕ : ಇದೇನು ತಿರುಮಲೇಶಾ ನನ್ನನ್ನು ಕಂಡು ನಿನಗೂ ಹಾಸ್ಯವೇ . 


ಗುಪ್ತ , ಅಪರಿಮಿತ- ಅಪಾರ . ರಪಣ - ಆಯುಧ, ಪಣ- ಜೀನ, ಅರಬಾಯಿ 
ಅರ್ಧಬಾಯಿ , ದಾನವಾಂತಕ - ರಾಕ್ಷಸರಿಯಾದ ವಿಷ್ಣು , ದಿವಿಜ - ದೇವತೆ . 
ಮುನಿವಂದ್ಯ - ಮುನಿಗಳಿಂದ ನಮಸ್ಕರಿಸಿ ಕೊಳ್ಳುವವ - ವಿಷ್ಟು . 
ಈಕಣತ್ರಯ - ಹೆಂಡತಿ, ಮಕ್ಕಳು, ಐಶ್ವಯ್ಯಗಳ ಮೇಲಿನ ಆಸೆ , ಘಾಸಿ - ಸಂಕಟ . 

ದೇವ : ( ನಗುತ್ತಲೆ ) ಏನಿಲ್ಲ ಕನಕಾ ಈ ನಿನ್ನ ಬಿಡಲಾರದ , ಹಿಡಿಯಲಾರದ , 

ನಂಬದ, ನಂಬಲಾರದ ದೊಲಾಯ ಮಾನದ ತೊಳಲಾಟದ 
ದಂದುಗದ ಜೀವನಕ್ಕಾಗಿ ಬಲು ನಗು ಬಂತು ಅದಕ್ಕಾಗಿ ನಕ್ಕೆ ಅಷ್ಟೆ . 


ಕನಕ : ಹಾಗೆಂದರೆ ? 


ದೇವ : ಹಾಗೆಂದರೆ ಎಂದೇಕೆ ಪ್ರಶ್ನಿಸುವೆ ? ನನ್ನ ಮಾತಿನ ಅರ್ಥ ನಿನಗಾಗ 

ಲಿಲ್ಲವೇ ಕನಕಾ , ಮಹಾಕವಿಯಾದ ನಿನಗೆ ನನ್ನ ಈ ಸರಳವಾದ ಮಾತಿ 
ನರ್ಥವಾಗಲಿಲ್ಲವೆ! ನನ್ನನ್ನು ನಂಬದಂತೆ ತೋರಿಸಿಕೊಳ್ಳುತ್ತಿದ್ದೀಯೆ! 
ಪುನಃ ಮರೆಯುತ್ತೀಯೆ . ನಂಬಿಯೂ ನಂಬದ ಈ ನಿನ್ನ ಡಂಭತನಕ್ಕೆ 

ಸ್ವಲ್ಪ ನಗೆ ಬಂತು . 
ಕನಕ : ಏನು ... ... ... ? ನಾ ... ...... ನು ಡಂಭೂಕನೇ ? 
ದೇವ : ಅಂದಿನ್ನೇನುಕನಕಾ 
ಕನಕ : ದೇವಾ, ಹಾಗೇನ ಬೇಡಿ! ಹಾಗೆನ್ನಬೇಡಿ, ಇಗೊ ನಿನ್ನನ್ನೇ ನಂಬಿದ 

ಈ ಬಡ ಭಕ್ತನನ್ನು ಹಾಗೆ ಆಡಿ ಘಾಸಿಗೊಳಿಸಬೇಡಿ, ಛೇ ... ... ... ಛೇ! 
ನಾನು ಡಂಭೂಕನೇ ! ದೇವ ಅಲ್ಲ ಅಲ್ಲ . ನಾನು ನಿಮ್ಮ ಸಹಜ ಭಕ್ತ ! 
ನಂಬಿದ ಭಕ್ತ ! 


ದೇವ : ( ಮತ್ತೂ ನಗುತ್ತ ) ಹಾಗಾದರೆ ನನ್ನ ದಾಸನಾಗಿ ಬಿಡು. 


ಕನಕ : ದಾಸನನ್ನಾಗಿ ವೇಷ ಹಾಕಿಸಿ ಏಕನಾದ ಗೋಪಾಳ ಬುಟ್ಟಿ ಹಿಡಿಸುವ 

ಆಸೆಯೇ ? ಈ ದಂಡ ನಾಯಕನನ್ನು ತಿರುಪೆಯ ದಾಸನನ್ನಾಗಿ ಮಾಡುವ 
ಆಸೆಯೇ ದೇವಾ ! ದೇವಾ ! ... ... ... ದೇವಾ ! ... .... . 


- ಹೀಗೆನ್ನುತ ಅವನ ಸನಿಹಕ್ಕೆ ಓಡಿಹೋಗಲು ಯತ್ನಿಸುತ್ತಿದ್ದಂತೆ ಪಕ್ಕನೆ ಎಚ್ಚರ 
ಗೊಂಡು ಆಶ್ಚರದಿಂದ ಹಾಸಿಗೆ ಬಿಟ್ಟಿದ್ದು ಹುಚ್ಚನಂತೆ ತಲೆಗೂದಲನ್ನು ಕೆರೆದು 
ಕೊಳ್ಳುತ್ತ , ಮನೆಯ ಮೂಲೆಮೂಲೆಸಂದಿಗೊಂದಿಗಳಲ್ಲೆಲ್ಲ ಕನಸಿನಲ್ಲಿ ಕಂಡ ಭವ್ಯ 
ಮೂರ್ತಿಯನ್ನು , ಆದಿಕೇಶವನನ್ನು , ತಿರುಪತಿಯ ಒಡೆಯನನ್ನು ಹುಡುಕಾಡಿದ. 
ಸಂಭಾಷಣೆ ಮುಗಿಯದ ಮುನ್ನವೇ ಮಾಯವಾಗಿ ನನ್ನ ಸಂಶಯ ನಿವಾರಣೆ 

ಕರ್ನಾಟಕದ ಮಹಾಸಂತ ಕನಕದಾಸ 


ಮಾಡದೆ ಓಡಿಹೋದವನಾರು ? ... ... ... ಅವನೇ ......... ಅವನೇ ತಿರುವು 
ಲೇಶ, ಸಪ್ತಗಿರಿನಾಥ, ಕನಕಗಿರಿವಾಸ , ಬಾಡದಾದಿಕೇಶವ ..... .... ಅವನೇ 
ಅವನೇ - ಎಂದು ಭಕ್ತಿಯ ಉನ್ಮಾದ ನೆತ್ತಿಗೇರಿದವನಂತೆ , ಒಬ್ಬನೇ ಕೂಗಾಡ 
ತೊಡಗಿದ. ಹೀಗೆ ಅನೇಕ ದಿನಗಳ ಕನಸಿನಲ್ಲಿ ಇವನ ಆರಾಧ್ಯಮೂರ್ತಿ ದಾಸನಾಗು , 
ದಾಸನಾಗು ಎಂದು ಒತ್ತಾಯ ಮಾಡುತ್ತಲೇ ಬಂದ. ಆದರೆ ತನ್ನ ನಾಯಕ 
ಪದವಿಯ ದಂಡವನ್ನು ಕೆಳಗಿಡುವ ಮಾರ್ಗ ತೋರದೆ ಪೇಚಾಡುತ್ತಿರುವಂತೆಯೇ 
ಕಾಗಿನೆಲ್ಲಿಯ ಗಡಿಯ ಸಂಬಂಧದಲ್ಲಿ ಬೇರೊಂದು ಪ್ರಾಂತದವರೊಡನೆ ಘೋರ 
ಕದನವೊಂದು ಕೈಗಟ್ಟಿತು. ಸಾಮುದಾನ ಭೇದೋಪಾಯಗಳು ವ್ಯರ್ಥವಾದವು. 
ಕೊನೆಗೆ ದಂಡೋಪಾಯವನ್ನೇ ಅನುಸರಿಸಬೇಕಾಯಿತು. ಈ ಯುದ್ಧದಲ್ಲಿ ಕನಕ 
ನಾಯಕ ಶತ್ರುಗಳ ಆಯುಧಗಳಿಂದ ಕ್ಷತವಿಕೃತಗೊಂಡನು . ಚೆನ್ನಾಗೆ ಬಲವಾಗಿ ತಿವಿದ 
ಕೊಂತದ ಗಾಯದಿಂದ ರಕ್ತ ಚಿಮ್ಮೆಂದು ಚಿಮ್ಮಿ ಧಾರಾಕಾರವಾಗಿ ಹರಿಯ 
ತೊಡಗಿತು . ಇದೇ ಸಮಯದಲ್ಲಿ ಒಂದು ದಿವ್ಯಾಶ್ವವನ್ನೇರಿ ಬಂದ ಯೋಧನೊ 
ರ್ವನ ಬಲವಾದ ಪೆಟ್ಟು ತಗುಲಿ ಕನಕನಾಯಕನು ಸ್ಮತಿ ತಪ್ಪಿ ನೆಲದ ಮೇಲೆ 
ದೊಪ್ಪೆಂದು ಬಿದ್ದು ಬಿಟ್ಟನು. ಸೈನಿಕರು ಎಚ್ಚರದಪ್ಪಿ , ಇನ್ನೇನು ಉಳಿಯುವ ಸ್ಥಿತಿ 
ಯಲ್ಲಿಯೇ ಇಲ್ಲವೆಂಬಂತಹ ಸ್ಥಿತಿಯಲ್ಲಿ ಅವನನ್ನು ಮೇನೆಯಲ್ಲಿ ಮಲಗಿಸಿ 
ಕೊಂಡು ಬಾಡಕ್ಕೆ ಹೊತ್ತುಕೊಂಡು ಬಂದರು . ಅವನ ಆಗಿನ ಸ್ಥಿತಿಯಲ್ಲಿ ಬದುಕು 
ವೆನೆಂಬಾಸೆ ಯಾರಿಗೂ ಇರಲಿಲ್ಲ . ಬಲವಾಗಿ ಬಿದ್ದ ಏಟುಗಳಿಂದ ಮೈಯಲ್ಲಾದ 
ಗಾಯಗಳಿಗೆ ಔಷಧ ಲೇಪನ ಮಾಡಿದರು . ಯೋಗ್ಯ ಉಪಚಾರವನ್ನು ಮಾಡಿದರು. 
ಒಂದೆರಡು ದಿನಗಳಲ್ಲಿ ಮೈಮೇಲೆ ಎಚ್ಚರ ಬಂತು . ಸುತ್ತಮುತ್ತನ್ನು ಕಣ್ಣು ಬಿಟ್ಟು 
ನೋಡುವಂತಾಯಿತು. ಆಗಲೂ ತನ್ನ ಆರಾಧ್ಯಮೂರ್ತಿಕನಸಿನಲ್ಲಿ ಬಂದು 'ಕನಕಾ 
ಈಗಲಾದರೂ ದಾಸನಾಗುವೆಯೋ ಇಲ್ಲವೊ ' ಎಂದ ಹಾಗಾಯಿತು. ಅದಕ್ಕೆ ಕನಕ 
ನಾಯಕನು 'ಸ್ವಾಮಿ , ಏಕೆ ನನ್ನನ್ನು ದಾಸನಾಗು! ದಾಸನಾಗು ! ಎಂದು ಪೀಡಿಸುತ್ತ 
ದೀಯ , ನಾನು ನಿನ್ನ ದಾಸನೇ ಅಲ್ಲವೆ? ನೀನು ಈಗಿನ ನನ್ನ ಸ್ಥಿತಿಯನ್ನೇ ಯೋಚಿ 
ಸುತ್ತಿಲ್ಲವಲ್ಲಾ! ಮೈಯೆಲ್ಲ ಗಾಯಗೊಂಡು ನರಳುತ್ತಿರುವ ನಾನು ಗುಣ ಹೊಂದಿದ 
ಮೇಲೆ ನಿನಗೇನು ಹೇಳಬೇಕೋ ಹೇಳುತ್ತೇನೆ,' ಎನ್ನಲು ಕೇಶವನು 'ನೀನೊಬ್ಬ 
ಕಣ್ಣಿದೂ ಕುರುಡ, ಕಿವಿಯದು ಕಿವುಡ. ರಣದಲ್ಲಿ ನೀನು ಕಾದಾಡುವಾಗ ಕೊನೆಯಲ್ಲಿ 
ಕುದುರೆಯನ್ನೇರಿ ಬಂದು ನೀನು ನೆಲಕ್ಕೆ ಬೀಳುವಂತೆ ಅಪ್ಪಳಿಸಿ ಓಡಿಹೋದವರಾ 
ರೆಂದು ಭಾವಿಸಿದ್ದೀಯ . ನೋಡು' ಎಂದು ಅಂದು ಕುದುರೆಯನ್ನೇರಿ ಬಂದ ರೂಪ 

ವನ್ನೇ ಆದಿಕೇಶವ ಸ್ವಾಮಿಯುತೋರಿಸಲು ' ಹೌದು! ಹೌದು! ನಾನು ಕಣ್ಣಿದೂ 
ಕುರುಡ ಕಿವಿಯ ಕಿವುಡ, ನೀನು ಎದುರಿಗೆ ಬಂದು ನಿಂತರೂ ನಿನ್ನನ್ನು ಈ 
ಕಣ್ಣುಗಳು ಗುರುತಿಸದೆ ಹೋದುವು. ನೀನು ಎದುರಿನಲ್ಲಿ ಮಾತನಾಡಿದ್ದು 
ಕೇಳಿದರೂ ಕಿವಿಗಳೂ ನಿನ್ನ ಧ್ವನಿಯನ್ನು ಗುರುತಿಸದೆ ಹೋದವು. ಸ್ವಾಮಿ , 
ಆದಿಕೇಶವ, ತಿರುಮಲೇಶ, ಕೃಷ್ಣ , ಮುಕುಂದ ಮುರಮರ್ದನ , ಚೆನ್ನಕೇಶವಾ' 
ಎಂದು ಅನಂತ ನಾಮಗಳಿಂದ ಬಡಬಡಿಸುತ್ತ , ಕನವರಿಸುತ್ತ ಇದ್ದ ಹಾಗೆಯೇ 
ಆದಿಕೇಶವ ಮೂರ್ತಿಯು ಕನಕನಾಯಕನ ಮೈ ಕೈಗಳನ್ನೆಲ್ಲ ಸವರಿದಂತಾಯಿತು. 
ಮೈಯ ನೋವೆಲ್ಲ ಮಾಯವಾಗಿ ನೂತನೋತ್ಸಾಹ ಚಿಮ್ಮಿದಂತಾಯಿತು. ಆತನ 
ಜಂಬ , ದುರಭಿಮಾನ, ಅಹಂಕಾರಗಳು ನಿರ್ಮ ಲವಾದವು, ಆಸೆ ಆಕಾಂಕ್ಷೆಗಳು 
ಹೇಳ ಹೆಸರಿಲ್ಲವಾದವು. ಮಮಕಾರ ಮೂಲ ಸಮೇತ ನಾಶವಾಯಿತು. 
ಕೈ ಮುಗಿದು 'ದೇವಾ, ಕ್ಷಮಿಸು! ಕ್ಷಮಿಸು! ನಿನ್ನ ಆಜ್ಞೆಯಂತೆ ದಾಸನಾಗುತ್ತೇನೆ,' 
ಎಂದು ಹೇಳುತ್ತ ಒಮ್ಮೆಲೆ ಅಬ್ಬರಿಸಿ ಕಣ್ಣೆರೆದು ' ಸ್ವಾಮಿ ! ಸ್ವಾಮಿ ! ಎಲ್ಲಿ ಹೋದೆ? 
ಎತ್ತ ಹೋದೆ? ಹೌದು ನೀನು ಹೇಳಿದಂತೆ ನಾನು ಕುರುಡ ಕಿವುಡ ಹುಚ್ಚ : ಇಗೋ 
ಈಗ ಕಣ್ಣಿರೆದೆ ,' ಎಂದು ಭಯ ಭಕ್ತಿಯಿಂದ ಕುಣಿ ಕುಣಿದಾಡಿ ನಲಿ ನಲಿ 
ದಾಡಿದ ಕನಕನಾಯಕನು ಆ ಗಳಿಗೆಯಲ್ಲೇ ಕನಕದಾಸನಾಗಿ ಪರಿವರ್ತನೆ 
ಗೊಂಡನು . ತನ್ನ ಆರಾಧ್ಯಮೂರ್ತಿಯಾದ ಚೆನ್ನಕೇಶವನನ್ನು 


ಈಶ ನಿನ್ನ ಚರಣಸೇವೆ ಆಸೆಯಿಂದ ಮಾಡುವೆನು ! 
ದೋಷರಾಶಿ ನಾಶಮಾಡೋ ! ಶ್ರೀಶಕೇಶವಾ|| 


ಹೀಗೆ ಅನಂತಬಗೆಯಲ್ಲಿ ಕೇಶವ, ನಾರಾಯಣ, ಮಾಧವ ,ಗೋವಿಂದ, ವಿಷ್ಣು , 
ಮಧುಸೂದನ, ತ್ರಿವಿಕ್ರಮ , ವಾಮನ, ಶ್ರೀಧರ , ಹೃಷಿಕೇಶ, ಪದ್ಮನಾಭ, 
ದಾಮೋದರ , ಸಂಕರುಷಣ , ವಾಸುದೇವ- ಇತ್ಯಾದಿಯಾಗಿ ಇಪ್ಪತ್ತೈದು ನುಡಿಗಳಿ 
ಗೊಂದೊಂದು ಹೆಸರಿನಂತೆ ಇಪ್ಪತ್ತೈದು ಪದ್ಯಗಳನ್ನು ಆ ಕೂಡಲೆ ಓಲೆಯ 
ಗರಿಯಲ್ಲಿ ಬರೆದು ಹಾಡುತ್ತ ಕುಣಿಯುತ್ತಿರುವಂತೆಯೇ ಬೆಳಗಾಯಿತು. ಇದ್ದಕ್ಕಿದ್ದಂತೆ 
ಹಾಡು ಹಾಸಿಗೆ ಬಿಟ್ಟೆದು ಕುಣಿಕುಣಿದು ಹಾಡುತ್ತಿರುವ ಕನಕನಾಯಕನನ್ನು 
ಕಂಡು ಎಲ್ಲರೂ ಬೆರಗಾಗಿ ಹೋದರು . ಹಾಗೆಯೇ ಕನಕನಾಯಕನು ಹೊರಗೆ ಬಂದು 
ತಿರುಗಾಡತೊಡಗಿದನು . ಬಾಯಿಂದ 'ಕೃಷ್ಣ ಮುಕುಂದ ' ಎಂಬ ನುಡಿ ಹೊರ 
ಬರುತ್ತಲೇ ಇತ್ತು . ವೈರಿಗಳ ಹೊಡೆತಗಳಿಂದ ಜರ್ಝರಿತಗೊಂಡು ಉಳಿಯಲು 

ಶಕ್ಯವೇ ಇಲ್ಲದಂತಾಗಿದ್ದ ಈತನ ಈಗಿನ ಸ್ಥಿತಿಯನ್ನು ಕಂಡು ಎಲ್ಲರೂ ತಮ್ಮ 
ಕಣ್ಣನ್ನೇ ನಂಬಲಾದರು. 

ಇದೇ ಸಮಯಕ್ಕೆ ಚಕ್ರವರ್ತಿಗಳಿಂದ ಒಂದು ಪತ್ರವೂ ಬಂದಿತು . ಅದರಲ್ಲಿ 
“ನೀನು ಈ ರಾಜಾಜ್ಞೆಯನ್ನು ಕಂಡ ತಕ್ಷಣದಲ್ಲಿಯೇ ಭಾಂಡಾರದ ಲೆಕ್ಕವನ್ನೊಪ್ಪಿಸಿ 
ಅಧಿಕಾರಮುದ್ರೆಯನ್ನು ಹಿಂದಿರುಗಿಸಬೇಕು' ಎಂದು ಬರೆದಿತ್ತು . ಅದನ್ನು 
ಓದಿಕೊಂಡ ಕನಕದಾಸನು ' ಬದುಕಿದೆನು . ಈ ಅಧಿಕಾರದ ಮುಳ್ಳುಹಾಸಿಗೆ ತೊಲ 
ಗಿತು . ಇನ್ನು ಮುಂದೆ ನನ್ನ ಆದಿಕೇಶವ ದೇವ ತೋರಿಸಿದ ಮಾರ್ಗದಲ್ಲಿ ನಡೆದು 
ಅವನು ನುಡಿಸಿದಂತೆ ನುಡಿದು ಈ ಭವ ಪ್ರಪಂಚವನ್ನು ದಾಟುವೆನೆಂದು ಅಧಿಕಾರ 
ತ್ಯಾಗ ಮಾಡಿದನು . 


' ದೇವಾ, ಅರ್ಥದಾಸೆಯಿಂದ ಮತ್ತನಾಗಿ ಅನೇಕ ದುಷ್ಕೃತ್ಯಗಳನ್ನು 
ಮಾಡಿದೆ. ಶ್ವಾನನಂತೆ ಹೀನನಾಗಿ ಮನೆ ಮನೆ ತಿರುಗಿದೆ. ಹರಿಯ ನೆನೆಯಲಿಲ್ಲ : 
ಭಾಗವತರಿಗೆ ಬಾಗಲಿಲ್ಲ . ಇನ್ನು ಮುಂದೆ ನನ್ನ ಜೀವನವೆಲ್ಲ ಈಶ ಸೇವೆಯಲ್ಲಿಯೇ 
ಸವೆಯಬೇಕು,' ಎಂದು ಪ್ರತಿಜ್ಞೆ ಕೈಕೊಂಡು ಆನಂದದಿಂದ 


ಸಾಕು ಸಾಕು ಮನುಜ ಸೇವೆಯು ರಂಗಯ್ಯ ಇನ್ನು || ಪ|| 
ಸಾಕು ಸಾಕು ಮನುಜಸೇವೆ ಮಾಡಿ ದಣಿದೆ ನೊಂದೆ ನಾನು || 
ಬೇಕು ನಿನ್ನ ಪಾದ ಭಜನೆ ಲೋಕದೊಡೆಯ ರಂಗರಾಯ || ಅ. ಪ|| 
ಹೊತ್ತರೆದು ಪೋಗಿ ಪರರ ಚಿತ್ತ ವೃತ್ತಿಯನ್ನೇ ಅರಿತು | 
ನಿತ್ಯದಲ್ಲಿ ಹಲವು ಕೆಲಸ ನೃತ್ಯನಂತೆ ಮಾಡಿ ರಿಕ್ತ 
ಹಸ್ತದಿಂದ ಮನೆಗೆ ಸೇರುವೆ || ಅಸೆಗಾಗಿ | 
ಮತ್ತೆ ಕಂಡ ಕಡೆಗೆ ತೊಲಗುವೆ | ಬಂದು ಅಪರ | 
ರಾತ್ರೆಯಲ್ಲಿ ತಿಂದು ಒರಗುವೆ | ರಂಗಯ್ಯ ರಂಗ || ೧|| 
ಸ್ನಾನಮೌನ ನಿತ್ಯಸಂಧ್ಯಾನ ನೇಮಗಳನೆ ತೊರೆದು || 
ಹೀನನಾಗಿ ಕೆಟ್ಟ ಜನರ ಮನೆಗಳನ್ನು ತಿರುಗಿ ತಿರುಗಿ | 
ಶ್ವಾನನಂತೆ ದಿನವ ಕಳೆದೆ || ದುರಾಸೆಯನ್ನು | 
ಮನದಲಿಟ್ಟುಕೊಂಡು ಕುದಿವೆನೋ | ಕೊನೆಗೆ ಎಳ್ಳ ಕಾ - l 
ಳಿನಷ್ಟು ಸುಖವ ಕಾಣೆನೋ | ರಂಗಯ್ಯ ರಂಗ || ೨|| 

ಒಡಲಿನಾಸೆಗಾಗಿ ನೊಣವು ತುಣುಕಿ ಬಿದ್ದು ಜೇನಿನೊಳಗೆ ! 
ಮಿಡುಕುವಂತೆ ಬಾಯ ಬಿಡುವೆ ಬಿಸರುಹಾಕ್ಷನೆ || 
ಬಿಡಿಸೋ ಎನ್ನ ಬಂಧಪಾಶವಾ ಕಾಗಿನೆಲೆಯಾದಿಕೇಶವಾ | 
ಕೊಡಿಸೋ ನಿನ್ನ ಭಕ್ತರ ಸಂಗವ | 
ಒಡೆಯ ವೆಂಕಟಾದ್ರಿ ಮಾಧವ | ರಂಗಯ್ಯ ರಂಗ || 


೩|| * 


- ಹೀಗೆ ಹಾಡು ಹಾಡುತ್ತ ತಾಯಿಯ ಬಳಿಗೆ ಬಂದು ಅವಳ ಅಪ್ಪಣೆ ಪಡೆ 
ತಿರುಪತಿಗೆ ಹೋಗಿ ವೆಂಕಟೇಶ್ವರನನ್ನು ಕಂಡು ಬರುತ್ತೇನೆಂದು ತಿಳಿಸಿ , ಅತ್ಯ 
ಪ್ರಯಾಣ ಬೆಳೆಸಿದನು . 


ಸಾಲದೆ ನಿನ್ನದೊಂದು ದಿವ್ಯನಾಮ ಅ -1 
ಕಾಲ ಮೃತ್ಯುವಿನ ಗಂಟಲಗಾಣ ನರಹರಿಯೆ || ಪ|| 
ರಣದೊಳಗೆ ಅವಯವವು ಖಂಡ ತುಂಡಾಗಿ | 
ರಣವನುತ್ತರಿಸಿ ಮರಣವ ತಾಳಿದೆ | 
ಪ್ರಣವ ಗೋಚರ ನೀನು ಗೋಚರಿಸಲಂದೆನ್ನ ! 
ಹೆಣಕೆ ಪ್ರಾಣವ ಪ್ರಯೋಗಿಸಿದಂತರಾತ್ಮ || 


– ಎಂದು ಹಾಡುತ್ತ ಹೆಜ್ಜೆ ಹೆಜ್ಜೆಗೆ ತನ್ನ ಮೇಲೆ ಅಪಾರ ಕರುಣದೋರಿದ 
ಪರಮಾತ್ಮನ ನಾಮಸ್ಮರಣೆ ಮಾಡುತ್ತ ಭಾವಾವೇಶಗೊಂಡು ಕಣ್ಣುಗಳಲ್ಲಿ ನೀರು 
ತುಂಬಿ , ಮೈಯಲ್ಲಿ ರೋಮಾಂಚನಗೊಂಡು ಗದ್ದದ ಧ್ವನಿಯಿಂದ 'ಕೃಷ್ಣ , ಹುಟ್ಟಿ 
ದಾರಭ್ಯ ಸುಖವೆಂದರೇನೆಂಬುದನ್ನರಿಯಲಿಲ್ಲ . ಕಾಸಿನ ಆಸೆಗಾಗಿ ಘಾಸಿಪಟ್ಟೆ . 
ಶರೀರ ಧರ್ಮವೇ ಶ್ರೇಷ್ಠವೆಂದು ಭಾವಿಸಿ ಕಷ್ಟಪಟ್ಟೆ , ಎನ್ನ ಬಂಧುಗಳೇ ಎನ್ನನ್ನು 
ಮುಟ್ಟಲಮ್ಮರು, ಕೃಷ್ಣಾ , ಈ ಹೇಸಿಕೆಯ ಸಂಸಾರದಲ್ಲಿ ಬಿದ್ದು ಬಳಲಿದ್ದೇನೆ. 
ಈ ನೋವುಇನ್ನು ಸಾಕು ಮಾಡು ಎನಗೊಂದು ಗತಿತೋರಿಸಿ , ವಿವೇಕಿಯನ್ನಾಗಿ 


* ಪೊತ್ತರೆ- ಬೆಳಗಿನಲ್ಲಿ ಚಿತ್ತವೃತ್ತಿ - ಮನಸ್ಸಿನ ರೀತಿ. ನೃತ್ಯ - ಸೇವಕ . ರಿಹಸ್ತ 

ಬರಿ ಕೈ . ಅಪರರಾತ್ರಿ - ಮಧ್ಯರಾತ್ರಿಯ ನಂತರ , ನಿತ್ಯಸಂಧಾನ - ನಿತ್ಯವೂ ಮಾಡುವ 
ಸಂಧ್ಯಾ ವಂದನೆ. ಶ್ಯಾನ- ನಾಯಿ , ಒಡಲು -ಹೊಟ್ಟೆ, ಮಿಡುಕು - ಸಂಕಟಪಡು, 
ಬಿಸರುಹಾಕ್ಷ - ಕಮಲಾಕ್ಷ ( ವಿಷ್ಣು ), ಬಂಧಪಾಶ - ಬಂದಿಸಲ್ಪಟ ಹಗ್ಗ , ವೆಂಕಟಾದ್ರಿ 
ತಿರುಪತಿ . 

ಮಾಡು. ನಿನ್ನ ನಿಜ ಸುಖದ ಆನಂದದಲ್ಲಿ ಸದಾ ವಿಹರಿಸುವಂತೆ ಕರುಣಿಸು ಎಂದು 
ಅತ್ಯಂತ ಶ್ರದ್ದೆಯಿಂದ ಇಚ್ಛ ದೈವವನ್ನು ಪ್ರಾರ್ಥಿಸುತ್ತಿದನು . ತನ್ನ ರಾಜಕೀಯ 
ಉಡುಪು ಮಾಯವಾಯಿತು. ದೊಡ್ಡದೊಂದು ಕಂಬಳಿ ಹೆಗಲಿಗೆ ಬಂತು , 
ಉಡಲೊಂದು ಪಂಚೆ , ತಲೆಗೊಂದು ರುಮಾಲು , ಕಾಲಿಗೆರಡು ದಪ್ಪನೆಯ ಕೆರಗಳು 
ಇವನ ಅಂಗರಕ್ಷಣೆಯ ಉಡಿಗೆ ತೊಡಿಗೆಗಳಾದವು. ಕೈಯಲ್ಲಿ ಒಂದು ಏಕನಾದ , 
ಎರಡು ಚಿಟಿಕೆಗಳು ಬಂದವು. ಹೆಗಲ ಮೇಲೆಗೋಪಾಳ ಬುಟ್ಟಿ ಇಳಿಬಿತ್ತು . ಬಾಡ 
ದಿಂದ ತಿರುಪತಿಯತ್ತ ಪ್ರಯಾಣ ಬೆಳೆಸಿದ ಕನಕದಾಸನು , ಮೊದಲು ಕುಂದೂರಿಗೆ 
ಬಂದು, ಅಲ್ಲಿನ ಗುಡ್ಡದ ಮೇಲಿರುವ ಶಕ್ತಿ ದೇವತೆಯನ್ನು ಕಂಡು, ಕೂಡಲ ಸಂಗ 
ಮೇಶ್ವರ ಕ್ಷೇತ್ರಕ್ಕೆ ಬಂದು ಧರ್ಮಾ ವರದಾ ನದಿಗಳ ಸಂಗಮ ಸ್ಥಾನದಲ್ಲಿ ಸ್ನಾನ 
ಮಾಡಿ, ಸಂಗಮೇಶ್ವರನ ದರ್ಶನ ಪಡೆದು, ಅಲ್ಲಿಂದ ನೇರವಾಗಿ ನಾಗನೂರು 
ಮೂಲಕ ಹಾವೇರಿಗೆ ಬಂದುಸಿದ್ದೇಶ್ವರನನ್ನೂ ನರಸಿಂಹ ಸ್ವಾಮಿಯನ್ನೂ ಸಂದರ್ಶಿಸಿ 
ಅಲ್ಲಿಂದ ಕಾಗಿನೆಲ್ಲಿಗೆ ಸಾಯಂಕಾಲಕ್ಕೆ ಬಂದು ಅಲ್ಲಿ ತಂಗಿದನು . ದಾರಿಯಲ್ಲಿ 
ಜನ ಈ ಸ್ಥಿತಿಯಲ್ಲಿ ಕನಕದಾಸನನ್ನು ಕಂಡು ತಮ್ಮ ಕಣ್ಣನ್ನೇ ತಾವು ನಂಬದಾದರು . 
ಅವರೆಲ್ಲ ಕೇಳುವ ಪ್ರಶ್ನೆಗಳಿಗೆ ಸೂಕ್ತ ಉತ್ತರವನ್ನು ' ನಾನಿನ್ನು ಲೋಕಧ 
ಸೊತ್ತು ; ಇದುವರೆಗೆ ನನ್ನ ಕೈಲಾದಷ್ಟು ಮಟ್ಟಿಗೆ ಈ ಲೋಕದ ಸೇವೆ ಮಾಡಿದೆ . 
ಇನ್ನು ದಾಸ ಭಾವದಲ್ಲಿದ್ದುಕೊಂಡು, ತಿಂದುಂಡು ಜೀವಿಸಿ , ಪರಮಾತ್ಮನ ಸೇವೆಯಲ್ಲಿ 
ಕಾಲ ಕಳೆಯುತ್ತೇನೆ' ಎಂದು ಹೇಳುತ್ತ ಬಂದಿದ್ದನು. 

ಬೆಳಗಾಗುತ್ತಲೆ ಕಾಗಿನೆಲೆಯಂದ ಕದರ ಮಂಡಲಿಗೆ ಹೋಗಿ ಅಲ್ಲಿನ ತನ್ನ 
ಆರಾಧ್ಯ ಮೂರ್ತಿಯಲ್ಲೊಂದಾದ ಹನುಮಂತನ ವಿಗ್ರಹಕ್ಕೆ ವಂದಿಸಿ 

ಕದರಮಂಡಲಗಿ ಕರುಣಿ ಹನುಮರಾಯ | 
ಸದುಗುಣವಂತನೆ ಹನುಮಂತನೆ|| 
ಅಂಜನೆಯ ವರಸೂನು | ಆಶ್ರಿತ ಕಾಮಧೇನು || 
ಮಂಜುಳ ಸುಗಾನಗೀತ | ಪರಮವಿಖ್ಯಾತ | 
ಸಂಜೀವನವ ತಂದನು | ವೀರಹನುಮನು | 
ಸದುಗುಣವಂತನೆ | ಹನುಮಂತನೆ || * 


* ಸದುಗುಣ - ಸದುಣ. ಅಂಜನೆ - ಅಂಜನಾದೇವಿ, ಸೂನು- ಮಗ. ಆಶಿತ ಕಾಮಧೇನು 

ಆಶ್ರಯಸಿದವರಿಗೆ ಕಾಮಧೇನುವಿನಂತಿರುವ, ಮಂಜುಳಸುಗಾನ ಗೀತ- ಮನೋಹರವಾಗಿ. 
ಗಾಯನ ಗೀತಗಳನ್ನು ಹಾಡುವವ. 

- ಇತ್ಯಾದಿಯಾಗಿ ಸ್ತೋತ್ರ ಮಾಡುತ್ತ ಕೆಲಹೊತ್ತು ಅಲ್ಲಿ ಧ್ಯಾನಮಗ್ನನಾಗಿ , 
ಅಲ್ಲಿಂದ ದೇವರಗುಡ್ಡಕ್ಕೆ ಬಂದು, ಗುಡ್ಡವನ್ನೇರಿ ಸ್ವಾಮಿಯ ದರ್ಶನ ಪಡೆದು, 
ಮೈಲಾರದ ಹತ್ತಿರ ತುಂಗಭದ್ರಾ ನದಿಯಲ್ಲಿ ಸ್ನಾನಮಾಡಿ , ಮೈಲಾರೇಶ್ವರನನ್ನು 
ಕಂಡು, ಕುರುವತ್ತಿಗೆ ಬಂದು ಅಲ್ಲಿನ ವೃಷಭೇಶ್ವರನ ದರ್ಶನ ಹೊಂದಿ, ನೇರವಾಗಿ 
ತಿರುಪತಿಯತ್ತ ಪ್ರಯಾಣ ಬೆಳೆಸಿದನು . 


- ಅನೇಕ ದಿನಗಳವರೆಗೆ ಪ್ರಯಾಣಮಾಡಿ ತಿರುಪತಿಯನ್ನು ರಾತ್ರಿಯ ಹೊತ್ತಿಗೆ 
ತಲುಪಿದ ಕನಕದಾಸನು ನೇರವಾಗಿ ಬೆಟ್ಟವನ್ನೇರಿ ಶ್ರೀ ವೆಂಕಟೇಶ್ವರನ ಸನ್ನಿಧಿಗೆ 
ಬಂದು ಕೃತಾರ್ಥನಾದೆನೆಂದುಕೊಂಡನು . ಅಲ್ಲಿ ಶ್ರೀ ಸ್ವಾಮಿಯ ಎದುರಿನಲ್ಲಿ ಕುಳಿತು 
ಬಹಳ ಹೊತ್ತಿನವರೆಗೆ ಹಾಡಿ ಹಾಡಿ ಕುಣಿದಾಡಿ ಹರಿಧ್ಯಾನ ನಿದ್ರಾಮುದ್ರೆಯಲ್ಲಿ 
ಹಾಗೇ ಮಲಗಿ ಬಿಟ್ಟನು. ಎಚ್ಚರವಾದಾಗ ಬೆಳಗಾಗಿ ಸೂರದೇವ ಮಾರುದ್ದ ಏರಿದ್ದ. 


ವೆಂಕಟಾದ್ರಿ ಬೆಟ್ಟದ ತಪ್ಪಲಿನೊತ್ತಿನಲ್ಲಿ ವೆಂಕಟೇಶ್ವರ ಪೂಜೆಗೊಸ್ಕರ 
ಪುಷ್ಪ ಪತ್ರೆಗಳನ್ನು ಬೆಳೆಯಲು ಮಾಡಿರುವ ಒಂದು ಬಹು ರಮ್ಯವಾದ ಪುಷ್ಯ 
ದ್ಯಾನವನ್ನು ಹೊಕ್ಕನು. ಅಲ್ಲಿನ ದೊಡ್ಡ ಹೊಂಡವೊಂದರಲ್ಲಿ ಸ್ನಾನಾದಿ ಕಾರ್ 
ಗಳನ್ನು ಮುಗಿಸಿದನು . ಆ ತೋಟದ ಪಾಲಕನು ಹರಿಜನ ಮಹಾಭಕ್ತನಾದ 
“ ರಂಗದಾಸ ' ಎಂಬುವನು . ಕನಕದಾಸನು ಅವನನ್ನು ಸಂಧಿಸಿ ದಾಸದೀಕ್ಷೆಯೆಂದ 
ರೇನು? ಅದನ್ನು ಸ್ವೀಕರಿಸುವ ರೀತಿ ನೀತಿಗಳೇನೆಂದು ಪ್ರಶ್ನಿಸಿದನು . ರಂಗದಾಸನು 
ದಾಸಭಾವ ಸುಲಭಕ್ಕೆ ಸುಲಭ ; ಕಠಿಣಕ್ಕೆ ಕಠಿಣ, ಬಿಡುವುದನ್ನು ಬಿಡಬೇಕು ; 
ಹಿಡಿಯುವುದನ್ನು ಹಿಡಿಯಬೇಕು ಎಂದು ಒಗಟಿನಲ್ಲಿಯೇ ನುಡಿದನು . ಕನಕದಾಸನು 
ಒಗಟಿನಂತೆ ಹೀಗೆ ನುಡಿದರೆ ಹೇಗೆ, ವಿವರವಾಗಿ ನನಗೆ ತಿಳಿಸಿ ಆ ಮಾರ್ಗದಲ್ಲಿ ನನ್ನ 
ಜೀವಿತ ಸವೆಸುವ ಉಪಾಯವನ್ನು ತಿಳಿಸಿ ಉಪಕಾ ರಮಾಡಬೇಕೆಂದು ಬೇಡಿಕೊಳ್ಳಲು 
ವೃದ್ದನೂ ದಾಸಭಾವದಲ್ಲಿ ಜೀವಿಸುತ್ತ ಶ್ರೀ ವೆಂಕಟೇಶ್ವರನ ಸೇವಾಕಾರದಲ್ಲಿ 
ತನು ಮನ ಧನ ಸವೆಸಿದನೂ ಆದ ರಂಗದಾಸನನ್ನು ಪುನಃ ಪ್ರಾರ್ಥಿಸಲಾಗಿ 
“ ಅಯಾ ಕೇಳು, ಕಾಮಕ್ರೋಧಾದಿಕ್ಷತ್ರಪುಗಳನ್ನು ಮನೋಭೂಮಿಕೆಯಿಂದ ಬೇರು 
ಸಹಿತ ಕಿತ್ತೊಗೆಯಬೇಕು. ಅವು ತನುವೆಂಬ ಈ ತೋಟಕ್ಕೆ ಕಳೆಯಿದ್ದಂತೆ . ಅವು 
ಗಳನ್ನು ಕಿತ್ತು ಈ ತನುವೆಂಬ ತೋಟವನ್ನು ಹಸನುಗೊಳಿಸಿದರೆ ಇಲ್ಲಿ ನಿರ್ದಿಷ್ಟವಾದ 
ಉತ್ತಮ ಫಲಪುಷ್ಪದ ಗಿಡ ಮರಗಳು ಬೆಳೆದು ನಮ್ಮ ಗುರಿ ಸಾಧನೆಯಾಗುತ್ತದೆ. 
ಸರ್ವಭೂತ ದಯಾಪರತೆಯನ್ನು ಸಾಧಿಸಬೇಕು. ಈ ಸಮಸ್ತ ಬ್ರಹ್ಮಾಂಡದ ಜೀವ 

ಕೋಟಿಯಲ್ಲಿ ಆ ಪರಮಾತ್ಮನ ಸನ್ನಿಧಿಯಿದೆ, ಎಂಬ ಪ್ರಜ್ಞೆಯಲ್ಲಿ ಸದಾ ಜೀವನ 
ಪ್ರವಾಹ ಸಾಗಬೇಕು. ಎಚ್ಚರದಲ್ಲಿ , ನಿದ್ರೆಯಲ್ಲಿ , ಕನಸಿನಲ್ಲಿ - ಎಲ್ಲ ಮನ - 
ವಚನ -- ಕಾಯದಿಂದ ಪಾಪ ಕಾರ ಮಾಡದಂತೆ ಮನಸ್ಸನ್ನು ಸಂಸ್ಕಾರಕ್ಕೊಳ 
ಮಾಡು . ಆತ್ಮಬಲವನ್ನು ಸಾಧಿಸು . ಅದಕ್ಕಾಗಿ ಕಾಡಿಗೆ ಹೋಗಿತಪಸ್ಸು ಮಾಡ 
ಬೇಕಾಗಿಲ್ಲ. ಮಾನಾಪಮಾನ - ಲಾಭಹಾನಿ - ಸುಖದುಃಖ , ಜಯಾಪಜಯ - ಈ 
ಲೋಕದ ದ್ವಂದ್ವ ಜೀವನದಲ್ಲಿ ಸಮ ಸ್ಥಿತಿಯಲ್ಲಿರುವಂತೆ ಜೀವನವನ್ನು ರೂಪಿಸಿ | 
ಮನಸ್ಸಿಗೆ ಸಂಸ್ಕಾರ ಉಂಟಾಗುವ ಹಾದಿಯಲ್ಲಿ ನಡೆ' - ಇತ್ಯಾದಿಯಾಗಿ ಆ ವೃದ್ದ 
ರಂಗದಾಸನು ಹೇಳುವುದನ್ನು ಕೇಳಿದ ಕನಕದಾಸನು, ' ಸರಿ , ದೈವಬಲವಿದ್ದರೆ ಇನ್ಯಾವ 
ಬಲಬೇಕು ? ಅಂತಃಕರಣ ಶುದ್ಧಿಯಿಂದ ನನ್ನ ಮತಿಗೆ ಮಂಗಳವನ್ನುಂಟು 
ಮಾಡುವ ಎರಡು ಮಾತುಗಳನ್ನು ಹೇಳಿರುವ ನೀನೂ ನನ್ನ ಗುರುವೇ , ನಿನ್ನ ಮಾತಿ 
ನಂತೆ ಆಚರಿಸುತ್ತೇನೆ' ಎಂದು ಅವನ ಕುಲಗೋತ್ರ ಮೊದಲಾದವುಗಳ ಗೊಡವೆಗೆ | 
ಹೋಗದೆ ನಮಸ್ಕಾರ ಮಾಡಿ , ನೇರವಾಗಿ ವೆಂಕಟೇಶ್ವರನ ದೇವಾಲಯಕ್ಕೆ 
ಹೋದನು . 

ಅಲ್ಲಿ ದೇವಾಲಯದ ಗರ್ಭಗುಡಿಯ ಮುಂದೆ ನಿಂತು ಕೈ ಮುಗಿದು 
* ವೆಂಕಟೇಶ್ವರಾ, ನನ್ನನ್ನು ನಿನ್ನ ದಾಸನನ್ನಾಗಿ ಮಾಡಿಕೊ ' ಎನ್ನುತ್ತ ಒಂಟಿಗಾಲಿನ 
ಮೇಲೆ ನಿಂತು ಹೃದಯ ಕಮಲದಲ್ಲಿ ಆ ಸುಂದರ ಮೂರ್ತಿಯನ್ನು ಪ್ರತಿಷ್ಟಾಪಿಸಿ 
ಕೊಂಡು ಕಣ್ಣು ಮುಚ್ಚಿ ತಲೆಯ ಮೇಲೆ ಎತ್ತಿ ಮುಗಿದ ಕೈಗಳಿಂದ ತದೇಕಚಿತ್ತದಿಂದ 
ಧ್ಯಾನ ಮಗ್ನನಾದನು . ಆಗ ಕನಕದಾಸನಿಗೆ ಒಂದು ಅತ್ಯದ್ಭುತವಾದ ಅನುಭವ 
ವಾಯಿತು. ವೆಂಕಟೇಶ್ವರ ಸ್ವಾಮಿಯೇ ಗರ್ಭ ಗುಡಿಯಿಂದ ಹೊರಗೆ ಬಂದು , 
ಎದುರಿನಲ್ಲಿ ನಿಂತು ಕನಕದಾಸನ ತಲೆಯ ಮೇಲೆಕೈಯಿಟ್ಟು ' ಮಗನೇ , ಬೇಗನೆ 
ಬಾಡಕ್ಕೆ ಹೋಗು. ಆಗಾಗ ಬರುತ್ತಿರು' ಎಂದ ಹಾಗಾಯಿತು. ವೆಂಕಟೇಶ್ವರನು 
ತಲೆಯಮೇಲೆಕೈಯಿಟ್ಟಾಗ ಒಮ್ಮೆಲೇ ಎಲ್ಲೆಲ್ಲ ಬೆಳ್ಳಂಬೆಳಕಾದ ಅಪೂರ್ವಾನಂದದ 
ಅನುಭವವಾಗಿ ರೋಮಾಂಚನಗೊಂಡು ಗದ್ಗದ ಕಂಠದಿಂದ ಅನಂತ ರೀತಿಯಲ್ಲಿ 
ಸ್ತೋತ್ರ ಮಾಡಿದನು . ನಿಧಾನವಾಗಿ ಎಚ್ಚರಗೊಂಡು ಕಣ್ಣೆರೆದು ಸ್ವಾಮಿಗೆ 
ಮತ್ತೊಮ್ಮೆ ದೀರ್ಘದಂಡ ಪ್ರಣಾಮ ಮಾಡಿ ಅಲ್ಲಿಂದ ಸ್ವಾಮಿಯ ಅಪ್ಪಣೆಯಂತೆ 
ಲಗುಬಗೆಯಿಂದ ಬಾಡಕ್ಕೆ ಪ್ರಯಾಣ ಬೆಳೆಸಿದನು . ಕನಕದಾಸನು ಬಾಡಕ್ಕೆ ಬರುವಷ್ಟ 
ರಲ್ಲಿ ವೃದ್ದ ತಾಯಿ ಸ್ವರ್ಗಸ್ಥಳಾಗಿದ್ದಳು . ಅವಳ ಸಮಾಧಿಯ ಬಳಿಗೆ ನೇರವಾಗಿ 
ಹೋಗಿ ಇವಳೊಬ್ಬ ದೇವತೆಯೆಂದು ಪ್ರತಿಪುಷ್ಪಗಳಿಂದ ಅರ್ಚಿಸಿ, 


ಕನಕನಾಯಕ ಕನಕದಾಸನಾದುದು 

ಬದುಕಿದೆನು ಬದುಕಿದೆನು ಭವ ಎನಗೆ ಹಿಂಗಿತು | 
ಪದುಮನಾಭನ ಪಾದದೊಲುಮೆ ಎನಗಾಯಿತು || 


- ಎಂದು ಆನಂದದಿಂದ ಕುಣಿದಾಡಿದನು . ಬಹಳ ಹೊತ್ತಿನವರೆಗೆ ಅಲ್ಲಿ ಧ್ಯಾನ 
ಮಗ್ನನಾಗಿ ನಿಂತುಕೊಂಡನು . ತನ್ನನ್ನು ತಾನು ಏನೂ ಇಲ್ಲದವನಂತೆ , ಎಲ್ಲವೂ 
ಉಳ್ಳವನಂತೆ, ಸಕಲ ಬ್ರಹ್ಮಾಂಡವೇ ತನ್ನ ಮನೆಯೆಂಬಂತೆ ಮಹಾನುಭವವುಂಟಾ 
ಯಿತು. ದೇಹದಲ್ಲಿ ಅಗಾಧ ಶಕ್ತಿ ಸಂಚಾರವಾದಹಾಗಾಯಿತು . ಬಾಡದ ಆದಿಕೇಶವ 
ಸ್ವಾಮಿಯು ಬಾಯಿಬಿಟ್ಟು ` ಕನಕದಾಸ , ಕಾಗಿನೆಲೆಗೆ ಹೋಗೋಣ ನಡೆ' ಎಂದು 
ಹೇಳಿದಂತಾಯಿತು, ಕನಕದಾಸನು ' ನೀನೇ ಹೋಗೋಣವೆಂದಾಗ ತಡವಾದರೂ 
- ಏಕೆ ದೇವಾ, ಇಗೋ ಈ ದಾಸನು ನಿನ್ನ ಸೇವೆಗೆ ನಡುಕಟ್ಟಿಯೇ ನಿಂತಿದ್ದಾನೆ. 
ಏಳು ' ಎನ್ನುತ್ತ ಆ ಭಾವಸಮಾಧಿಯ ಸ್ಥಿತಿಯಲ್ಲಿಯೇ , ಆತ್ಮಾರಾಮಭಾವದಲ್ಲಿಯೇ 
ಆದಿಕೇಶವ ದೇವನ ವಿಗ್ರಹವನ್ನು ಕಿತ್ತು ಎತ್ತಿ ಹೆಗಲ ಮೇಲೆಹೊತ್ತು ಹೊರಟೇ 
ಬಿಟ್ಟನು. ನಾಲ್ಕಾರು ಜನ ಆಯಾಸಗೊಂಡು ಕಿತ್ತು ಹೊರಬೇಕಾಗಿದ್ದ ಆ ವಿಗ್ರಹ 
ವನ್ನು ಆಗಾಧಶಕ್ತಿಯಿಂದ ಕನಕದಾಸ ಹೊತ್ತುದು ಅವನಲ್ಲಿರುವ ಮನುಷ್ಯ ಸಹಜ 
ಶಕ್ತಿಯಿಂದ ಆಗಿರಲಿಲ್ಲ. ಅದು ಕನಕದಾಸನ ಹೆಗಲ ಮೇಲೆ ಹೂವಿನಂತೆ ಹಗುರಾಗಿ 
ಏರಿ ಬಂದು ಕುಳಿತುಬಿಟ್ಟಿತ್ತು . ಸುತ್ತು ಮುತ್ತು ಹಿಂದು ಮುಂದು ಸದು ದರಿದಿಬ್ಬ 
ಒಂದರ ಅರಿವೂ ಆಗದೆ ಕನಕದಾಸನ ಕಾಗಿನೆಲೆಯ ಪ್ರವಾಸ ಸಾಗಿಬಿಟ್ಟಿತು. 


ಬಂಕಾಪುರ - ಬಾಡಗಳಲ್ಲಿ ಬೆಂಕಿ 


ಕನಕದಾಸನು ಬಾಡದ ಆದಿಕೇಶವ ಸ್ವಾಮಿಯನ್ನು ಕಿತ್ತುಕೊಂಡು ಒಯುತ್ತಿ 
ರುವನೆಂಬ ಸುದ್ದಿ ಬಂಕಾಪುರ ಬಾಡಗಳಲ್ಲಿ ಆ ಕೂಡಲೇ ಹಬ್ಬಿತು. ಕನಕದಾಸನಾಗಲೆ 
ಬಾಡಬಂಕಾಪುರ ಬಿಟ್ಟು ಕುಂದೂರಿನ ಸನಿಹಕ್ಕೆ ಬಂದು ಬಿಟ್ಟಿದ್ದ. ಸಾವಿರಾರು ಜನರು 
ಹಿಂದಿನಿಂದ ಪ್ರತಿಭಟಿಸಲು ಓಡಿ ಓಡಿ ಹೋ ! ಹೋ ! ಎನ್ನುತ್ತ ಬರುತ್ತಿದ್ದರು . 
ಇದಾವುದರ ಅರಿವೂ ಕನಕದಾಸನಿಗಿರಲಿಲ್ಲ. ಬಹುಶ : ಅವನ ಮೈ ಮೇಲೆ ಎಚ್ಚರವೇ 
ಇರಲಿಲ್ಲದ ಸ್ಥಿತಿಯಿತ್ತು . ಜನಗಳೆಲ್ಲ ಓಡುತ್ತ ಬಂದು ಕನಕದಾಸನ ಸುತ್ತ ಮುತ್ತ 
ನೆರೆದು ವಿಗ್ರಹವನೋಯುತ್ತಿರುವುದಕ್ಕೆ ಪ್ರತಿಭಟಿಸಿ ತಡೆದುನಿಲ್ಲಿಸಲು ಪ್ರಯತ್ನಿಸಿ 
ದರು . ಆದರೆ ಫಲಕಾರಿಯಾಗಲಿಲ್ಲ. ಯಾರ ಪರಿವೆಯೂ ಇಲ್ಲದೆ ಲೋಕದ ಇನ್ನಿತರ 

ಜಂಜಡದ ಅರಿವೂ ಇಲ್ಲದೆ ತಾನೇ ತಾನಾಗಿ, ತನ್ನಲ್ಲಿ ಕೇಶವನಾಗಿ , ಕೇಶವನೆಲ್ಲ 
ತಾನಾಗಿ ಓತಪ್ರೊತಗೊಂಡು ಕನಕದಾಸ ಮುಂದಡಿಯಿಡುತ್ತಲೇ ಇದ್ದ. ಮುಖದಲ್ಲಿ 
ಮಂದಹಾಸವಿತ್ತು . ಕಣ್ಣುಗಳು ಮುಚ್ಚಿದ್ದವು. ಬಾಯಿಂದ ಏಕಪ್ರಕಾರವಾಗಿ 
“ ಬದುಕಿದೆನು ಬದುಕಿದೆನು ಭವಹಿಂಗಿತು ; ಪದುಮನಾಭನ ಪಾದದೊಲುಮೆ ಏನಗಾ 
ಯಿತು .. . ...... ...' ಎಂದು ಹಾಡುತ್ತಲೇ ಇದ್ದ. 


ಇಂಥ ಭಾವ ಸಮಾಧಿಯ ಸ್ಥಿತಿಯಲ್ಲಿರುವ ಅವನನ್ನು ಕಂಡು ಕೆಲವರು 
ಅವನನ್ನು ತುಡುಕಲು ಹೆದರಿದರು . ಇನ್ನು ಕೆಲವರು ದೈವೀ ಲೀಲೆ ಏನೋ 
ಎಂತೊ ನಮಗೇಕೆಂದು ಹಿಂದೆಸರಿದರು. ಕೆಲವರು ' ಇಷ್ಟೊಂದು ಭಾರವಾದ ವಿಗ್ರಹ 
ವನ್ನು ಯಾವ ಶ್ರಮವೂ ಇಲ್ಲದೆ ನಿರಾಯಾಸದಿಂದ ಹೊತ್ತುಕೊಂಡು ಹಿಂದು 
ಮುಂದು ವಿಚಾರಿಸದೆ ಯಾರ ಪರಿವೆಯೂ ಇಲ್ಲದೆ ಹೋಗುತ್ತಿರುವುದನ್ನು ಕಂಡು 
ಇದೊಂದು ದೈವೀ ಘಟನೆಯೇ ಇರಬೇಕು. ಇವನನ್ನು ಪ್ರತಿಭಟಿಸಿದರೆ ನಮಗೇನು 
ಅನಿಷ್ಟವಾದೀತೋ ಏನೋ ಎಂದು ಭಯಗೊಂಡು ನಡುಗಿ ದೂರಸರಿದರು . ಕೆಲವು 
ದುಷ್ಟರು ' ಈ ಕನಕನನ್ನು ಹಿಡಿದು ಮರಕ್ಕೆ ಕಟ್ಟಿ ವಿಗ್ರಹವನ್ನು ಕಿತ್ತುಕೊಂಡು 
ಹಿಂದಿರುಗಬೇಕು' ಎಂದು ಮುಂದೆ ಬಂದು ಅವನನ್ನು ಹಿಡಿಯಲು 
ರಟ್ಟೆಗೆ ಕೈಯಿಟ್ಟರು. ಆ ಕೂಡಲೇ ಒಬ್ಬನು ' ಅಯೋ ! ಅಗೋ ! 
ನೋಡಿ ಬಾಡ ಬಂಕಾಪುರಕ್ಕೆ ಬೆಂಕಿ ಹೊತ್ತಿ ಉರಿಯುತ್ತಿದೆ' ಎಂದುಬಿಟ್ಟ . ಎಲ್ಲರ 
ದೃಷ್ಟಿ ಬಾಡ ಬಂಕಾಪುರಗಳತ್ತ ಹೊರಳಿತು. ಭಯಂಕರ ಅಗ್ನಿಜ್ವಾಲೆ ಮೇಲೇಳು 
ತಿತ್ತು . ಹೊಗೆಯಿಂದ ಆಕಾಶ ಮಂಡಲವೆಲ್ಲ ಕಪ್ಪಾಗಿತ್ತು . ಕನಕದಾಸನನ್ನು ತಡೆ 
ಯಲು ಬಂದ ಜನ ಹೌಹಾರಿದರು . ತಮ್ಮ ಮನೆ ಮಠಗಳ ಗತಿಯೇನಾಯಿತೋ 
ಎಂದು ಬೀಳುತ್ತೇಳುತ್ತ ಹಿಂದಿರುಗಿ ಓಡತೊಡಗಿದರು . 


ಇತ್ತ ಕನಕದಾಸನ ಪಯಣ ಕಾಗಿನೆಲ್ಲಿಯತ್ತ ಸಾಗಿಯೇ ಇತ್ತು . ಬಾಡ 
ಬಂಕಾಪುರದ ಜನರು ಬಂದುದಾಗಲಿ , ತನ್ನನ್ನು ಪ್ರತಿಭಟಿಸಿದುದಾಗಲಿ ಅರಿವಿಗೇ 
ಬರಲೇ ಇಲ್ಲ . ಹೆಗಲ ಮೇಲಿದ್ದ ಆದಿಕೇಶವ ಮೂರ್ತಿ ಹೆಗಲ ಮೇಲೆಯೇ ಇತ್ತು . 
ಮುಖದಲ್ಲಿ ಮಂದಸ್ಮಿತ ಮಿನುಗುತ್ತಲೇ ಇತ್ತು . ಓಡಿಹೋದ ಬಾಡ ಬಂಕಾಪುರದ 
ಜನ ತಮ್ಮೂರಿಗೆ ಬಂದು ನೋಡಿದಾಗ ಅಚ್ಚರಿಯ ಮೇಲೆ ಅಚ್ಚರಿಯವರಿಗುಂಟಾ 
ಯಿತು. ಬೆಂಕಿಯ ಇಲ್ಲ , ಹೊಗೆಯೂ ಇಲ್ಲ. ಮನೆ ಮಠಗಳೂ ಸುಟ್ಟಿಲ್ಲ, ಇದ್ದದ್ದು 
ಇದ್ದ ಹಾಗೆಯೇ ಇತ್ತು . ದಾಸರನ್ನು ಪ್ರತಿಭಟಿಸಿ ಅವರ ರಟ್ಟೆಗೆ ಕೈಯಕ್ಕಿದಾಗ 


{ 


! L. 


CE SIDDA 


COLLEGA 


MUSKUR DIST 


LIBRARY 
Acc. No .: L3HQ . 

Subject : 
ಕನಕನಾಯಕ ಕನಕದಾಸನಾದುದು 

* Date : 
ಅವರೆಲ್ಲರ ಕಣ್ಣಿಗೆ ಹಾಗೆ ಕಂಡಿತ್ತು ಅಷ್ಟೆ . ಇದೆಲ್ಲ ಕನಕದಾಸನ ಮಹಿಮೆಯೆಂದು 
ಕೊಂಡ ಜನ ಹಿಂದಿರುಗಿ ಕನಕದಾಸನಲ್ಲಿ ಕ್ಷಮೆ ಕೇಳಿಕೊಳ್ಳಲು ಪುನಃ ಓಡಿ ಓಡಿ 
ಬರುತ್ತಿತ್ತು , ಅವರೆಲ್ಲರೂ ಕನಕದಾಸನನ್ನು ಸಂಧಿಸುವ ಹೊತ್ತಿಗೆ ಕನಕದಾಸನು 
ಹರವಿಯನ್ನು ದಾಟಿ ಕೂಡಲಸಂಗಮೇಶ್ವರ ಕ್ಷೇತ್ರಕ್ಕೆ ಬಂದು ಬಿಟ್ಟಿದ್ದ. ಅಲ್ಲಿ 
ಧರ್ಮಾವರದಾ ನದಿಗಳ ಸಂಗಮದಲ್ಲಿ ಸ್ವಾಮಿ ಸಹಿತ ಸ್ನಾನ ಮಾಡುವಾಗಲೂ 
ಹೆಗಲ ಮೇಲಿನ ಮೂರ್ತಿಯನ್ನಿಳಿಸಿರಲಿಲ್ಲ. ಸ್ವಾಮಿ ಸಹಿತವೇ ನೀರಿನಲ್ಲಿ ಮುಳುಗಿ 
ಒದ್ದೆಯ ಬಟ್ಟೆಯಿಂದ ಮುಂದೆ ಹೆಜ್ಜೆಯಿಡುವುದಕ್ಕೆ ಪ್ರಯತ್ನಿಸುವ ಹೊತ್ತಿಗೆ 
ಸಹಸ್ರಾರು ಜನಗಳು ಬಂದು ಸತ್ತಮುತ್ತ ನೆರೆದು “ ಮಹಾಮಹಿಮಾ, ಕನಕದಾಸ, 
ಕ್ಷಮಿಸಬೇಕು . ನಮದೆಲ್ಲ ಸರ್ವಾಪರಾಧವಾಯಿತು, ” ಎಂದರು . ಆಗಲೂ ಕನಕದಾಸ 
ಮುಗುಳ್ಳಗೆ ನಗುತ್ತ ಸ್ವಾಮಿಯಸ್ತೋತ್ರದಲ್ಲಿ ಮಗ್ನನಾಗಿದ್ದ . ಆಗಲೂ ಯಾರೊಡ 
ನೆಯ ಚಕಾರ ಶಬ್ದವನ್ನೆತ್ತಿಲ್ಲ. ಕನಕದಾಸ ಹಾಗೆಯೇ ಭಜನೆ ಮಾಡುತ್ತ ಹೊಳೆ 
ಯನ್ನು ದಾಟಿ ನಡದೇ ಇದ್ದನು . ಕನಕದಾಸನು ಈ ಆದಿಕೇಶವನನ್ನು ಹೊತ್ತಿ 
ರುವ ಪರಿಷೆಯಲ್ಲಿ ಅವರೆಲ್ಲರೂ ಸೇರಿಬಿಟ್ಟರು. ಅಕ್ಕ ಪಕ್ಕದ ಊರುಗಳ ಜನರೂ 
ಹಿಂಬಾಲಿಸಿದರು . ಸಹಸ್ರಾರು ಜನರ ಈ ಪರಿಷೆ ಹಿಂದಿನಿಂದ ತಾವೂ ಸೋತ್ರ 
ಮಾಡುತ್ತ ಹೊರಟು, ನಾಗನೂರನ್ನು ದಾಟಿ ಹಾವೇರಿಯನ್ನು ದಾಟಿ ಕಾಗಿನೆಲ್ಲಿಯ 
ದಾರಿಯನ್ನು ಹಿಡಿಯಿತು, ಜನರ ಪರಿಷೆ ಅಲ್ಲಿಯೂ ಹೆಚ್ಚಾಯಿತು. ಕಾಗಿನೆಲ್ಲಿಯನ್ನು 
ತಲುಪುವ ಹೊತ್ತಿಗೆ ಹತ್ತಾರು ಸಾವಿರ ಜನರು ಕೂಡಿಬಿಟ್ಟಿದ್ದರು . 


ಬಾಡದಿಂದ ತಂದ ಆದಿಕೇಶವ ಮೂರ್ತಿಯನ್ನು ತಮ್ಮೂರಿನಲ್ಲಿ ಪ್ರತಿಷ್ಠಾಪನೆ 
ಮಾಡುತ್ತಾನೆಂಬ ಸುದ್ದಿಯನ್ನು ತಿಳಿದು ಕಾಗಿನೆಲ್ಲಿಯ ಸುತ್ತಮುತ್ತಲಿನ ಜನ ಸೇರಿ 
ದಾಸನನ್ನು ಅವನ ಸುತ್ತ ಸಹಸ್ರಾರು ಸಂಖ್ಯೆಯಲ್ಲಿ ಬಾಡ ಬಂಕಾಪುರ ಮತ್ತು 
ಮಾರ್ಗಮಧ್ಯದ ಊರುಗಳಿಂದ ಬಂದ ಜನರನ್ನು ಹಾರ್ದಿಕವಾಗಿ ಸ್ವಾಗತಿಸಿದರು . 
ಬಂದವರಿಗೆಲ್ಲ ಹೆಡಿಗೆ ಪರ್ವವನ್ನು ಮಾಡಿ ಊಟೋಪಚಾರ ಮಾಡಿಸಿದರು . 


ಕನಕದಾಸನು ಕಾಗಿನೆಲ್ಲಿಯ ಗಿರಿಯ ಮೇಲಿದ್ದ ನರಸಿಂಹಸ್ವಾಮಿ ದೇವಾ 
ಲಯದ ಬಳಿ ಬರುತ್ತಲೇ ಕಣ್ಣು ಬಿಟ್ಟನು. ಸುತ್ತ ಮುತ್ತ ನೆರೆದ ಸಹಸ್ರ ಸಹಸ್ರ 
ಸಂಖ್ಯೆಯ ಜನ ಜಂಗುಳಿಯನ್ನು ಕಂಡನು . ಹೆಗಲ ಮೇಲಿದ್ದ ಮೂರ್ತಿ ಅಲ್ಲಿಗೆ 
ಬಂದೊಡನೆ ಭಾರವಾದಂತೆ ಕಂಡಿತು . ಸ್ವಾಮಿಯನ್ನು ಭೂಮಿಗಿಳಿಸಿದ . ಇಂದಿನ 
ದಿನವೇ ಸಮ್ಮುಹೂರ್ತವೆಂದು ಸ್ವತಃ ತಾನೇ ಬಾಡದ ಆದಿಕೇಶವಸ್ವಾಮಿಯನ್ನು 

ಕರ್ನಾಟಕದ ಮಹಾಸಂತ ಕನಕದಾಸ | 


ಪ್ರತಿಷ್ಠಾಪನೆಗೊಳಿಸಿ ' ಕಾಗಿನೆಲೆಯಾದಿಕೇಶವ ' ನನ್ನಾಗಿಸಿ ಬಿಟ್ಟನು. ಮುಂದೆ ಅಲ್ಲಿ 
ಒಂದು ಸುಂದರದೇವಾಲಯವನ್ನು ನಿರ್ಮಾಣಗೊಳಿಸಿ , ನಿತ್ಯೋತ್ಸವ, ಮಾಸೋತ್ಸವ, 
ವಾರ್ಷಿಕೋತ್ಸವಾದಿಗಳಿಗೆ ವ್ಯವಸ್ಥೆ ಮಾಡಿದನು . ವೈಶಾಖ ಮಾಸದಲ್ಲಿ ರಥೋತ್ಸ 
ವವೂ , ಕಾರ್ತಿಕ ಮಾಸದಲ್ಲಿ ತೆಪ್ಪೋತ್ಸವವೂ , ನವರಾತ್ರಿಯಲ್ಲಿ ಶಮೀ ಪೂಜಾ 
ಮಹೋತ್ಸವವೂ ಸಾರೋದ್ಧಾರವಾಗಿ ನಡೆಯುವುದಕ್ಕೆ ತಕ್ಕ ವ್ಯವಸ್ಥೆಯನ್ನು 
ಮಾಡಿದನು . ತಾನು ಮಾತ್ರ ದಿನದಿನವೂ ಕೈಯಲ್ಲಿ ಏಕನಾದವನ್ನು ಹಿಡಿದು ಹಾಡಿ 
ಮನೆ ಮನೆಗಳಲ್ಲಿ ತಿರಿದುತಂದು , ಅದನ್ನು ಪ್ರಸಾದವಾಗಿ ಸ್ವೀಕರಿಸುತ್ತ ದೇವಾಲಯ 
ದಲ್ಲಿ ತಾನು ಕಂಡುಂಡ ಸತ್ಯವನ್ನೆಲ್ಲ ಹಾಡುಗಳನ್ನಾಗಿ ಬರೆಯುತ್ತ , ಹಾಡುತ್ತ , 
ಹಾಡುಗಳ ಅರ್ಥವನ್ನು ಆಸಕ್ತರಾದ ಭಕ್ತವರ್ಗದವರಿಗೆ ವಿವರಿಸುತ್ತ , ತತ್ರೋಪ 
ದೇಶ ಮಾಡತೊಡಗಿದನು . ಅವನ ಕುಳಿತು ಪ್ರವಚನ ಮಾಡುತ್ತಿದ್ದ ಕಟ್ಟಿಗೆ ಜನ 
ಕನಕದಾಸನ ಪ್ರವಚನದ ಕಟ್ಟೆಯೆಂದೇ ಕರೆಯತೊಡಗಿದರು . 


ಒಂದು ದಿನ ಆದಿಕೇಶವ ಸ್ವಾಮಿಯ ಸನ್ನಿಧಿಯಲ್ಲಿ ಕುಳಿತು ಭಾವಸಮಾಧಿ 
ಯಲ್ಲಿ ಮುಳುಗಿ, ತನ್ನನ್ನು ಸ್ವಾಮಿಯು ಉದ್ಧಾರ ಮಾಡಿದ ರೀತಿಯನ್ನೆಲ್ಲ ನೆನೆಸಿ 
ಕೊಂಡು ತುಂಬಿ ಬಂದ ಸಂತೋಷಾಧಿಕ್ಯದಿಂದ ಕಾಡಿ , ಆನಂದಬಾಷ್ಪ 
ಸುರಿಸುವವನಾಗಿ 


ಹರಿ ನಿನ್ನ ಪದಕಮಲ ಕರುಣದಿಂದಲಿ ಎನಗೆ । 
ದೊರಕಿತೀ ಗುರುಸೇವೆ ಹರಿಯೇ | . .. ... ...|| ಪ|| 
ಗುರುಮಂತ್ರ ಮೂಲ ಸದ್ಗುರುಮೂರ್ತಿನೀನಾಗಿ | 
ಬಳಿಯ ಸೇರಿಸಿದೆ ಹರಿಯೇ || ಅ . ಪ || 
ಮೊದಲು ನಿನ್ನು ಪದೇಶಕೆದುರಿಸೀ ತಿರುಗೆ ನೀ | 
ನದನೆಲ್ಲ ಕ್ಷಮಿಸಿದೆಯೋ ಹರಿಯೇ | 
ಸುದತಿ ಮಕ್ಕಳಮೋಹಮದವೇರಿನಾನಿರಲು | 
ಪದುಮಾಕ್ಷ ನೀ ಬಂದು ಪದೇ ಪದೆಗೆ ಸಾರಿದೆಯೋ || ೧|| 
ಅರಿಗಳು ದಂಡೆತ್ತಿ ಬರಲು ನಾನವರೊಡನೆ | 
ಪರಿಪರೀ ಹೊರುತಿರಲು || 
ದುರುಳರೆನ್ನನು ಜಯಿಸಿ ಹರಿದಟ್ಟಿ ಬಂದೆನ್ನ | 
ಧರೆಗುರುಳಿಸಿದರೊ ಹರಿಯೇ || ೨ || 


ಕನಕನಾಯಕ ಕನಕದಾಸನಾದುದು 

ಸಾರಿ ಹೊರಡುವ ಛತ್ರಿ, ಭೇರಿ ತಮ್ಮಟೆಗಳು | 
ಭೋರೆಂಬ ವಾದ್ಯಗಳು ಹರಿಯೇ || 
ವೀರರಾವುತ ಬಲದ ಭಾರವನು ತರಿದಹಂ || 
ಕಾರವನು ಮುರಿದೆ ಹರಿಯೇ || ೩ || 
ದೊರೆತನವ ಬಿಡಿಸಿ ಸುಸ್ಥಿರ ಮಾರ್ಗವನೆ ತೋರಿ | 
ಪರಿಪಾಲಿಸಿದೆಯೆನ್ನ ಹರಿಯೇ || 
ದುರುಳತನದಲಿ ಜನರ ಪರಿಪರೀ ಬಾಧಿಸಿ | 
ಸೂರೆಗೊ೦ಬುದು ಪರಿಹಾರವಾಯಿತು ಹರಿಯೇ || ೪ || 
ನೀರು ಶುಕ್ಕಿಯ ಸೇರಿತೋರುತ್ತಾದ ಪರಿ | 
ಸೇರಿಸೋ ನಿನ್ನಂಫಿ ಹರಿಯೇ || 
ಅರಿಗಂಜುವನಲ್ಲ ಅಧಿಕಪುರ ಕಾಗಿನೆಲೆ | 
ಯಾದಿಕೇಶವರಾಯನಾದ ಶ್ರೀ ಹರಿಯೇ || ೫ || * 


- ಹೀಗೆ ಬಹು ಹೊತ್ತಿನವರೆಗೆ ಹಾಡುತ್ತಲೇ ಇದ್ದ. ಪದೇ ಪದೇ ತನ್ನ ಜೀವನ 
ಮಾರ್ಗವನ್ನೇ ಬದಲಿ ಮುಕ್ತಿ ಮಾರ್ಗವನ್ನು ತೋರಿಸಿದ ಆದಿಕೇಶವನನ್ನು ಅಪ್ಪಿ , 
ಅಗಲಲಾರದೆ ಅಗಲಿ , ಭಿಕ್ಷಾಟನೆಗೆ ತೆರಳುತ್ತಿದ್ದನು . ಪ್ರತಿಷ್ಟ ನಾಡಗೌಡ ಸಮಗನಾಗಿ 
ಪಶುಪಾಲಕನಾಗಿ ಪುನಃ ದಂಡನಾಯಕನಾಗಿ, ಮಹಾಶೂರನಾಗಿ, ಮಹಾಕವಿಯಾಗಿ , 
ಸುಖದ ಸುಪ್ಪತ್ರಿಕೆಯಲ್ಲಿ ಕಾಲಕಳೆದ ಕನಕದಾಸನು ಸರ್ವಸಂಗ ಪರಿತ್ಯಾಗಿಯಾಗಿ, 
ಭಿಕ್ಷಾನ್ನದಿಂದ ಜೀವಿಸುವ ದಾಸಭಾವದ ಪ್ರಬಲ ಮನೋಭಾವವನ್ನು ಕಂಡ ಜನ 
ಇವನನ್ನು ಅತ್ಯಂತ ಪೂಜ್ಯ ಭಾವದಿಂದನೋಡತೊಡಗಿದರು. ಇವನ ದೆಸೆಯಿಂದ 
ಕಾಗಿನೆಲೆ ಈಗ ಒಂದು ಶ್ರೇಷ್ಟ ತೀರ್ಥಯಾತ್ರಾ ಸ್ಥಳವಾಯಿತು. ಈ ಗ್ರಂಥದಲ್ಲಿ 
ಇನ್ನು ಮುಂದೆ ಕನಕದಾಸನನ್ನು ಕನಕದಾಸರೆಂದೇ ಬರಯಲಾಗಿದೆ. 


* ಗುರುಮೂಲಮಂತ್ರ - ಗುರುವಿನಿಂದ ಉಪದೇಶಿಸಲ್ಪಟ್ಟ ಮೂಲಮಂತ್ರ . ಎದುರಿಸಿ 
ತಿರುಗಿಬಿದ್ದು . ತಿರುಗೆ- ಮನಸ್ಸು ಮಾಡದೆ . ಸುದತಿ - ಚೆಲುವ ಸ್ತ್ರೀ , ಪದುಮಾಕ್ಷ 
ಕಮಲನೇತ್ರನಾದ ಶ್ರೀಹರಿ, ಅರಿ - ವೈರಿ. ಹರಿದಟ್ಟಿ - ಬೆನ್ನಟ್ಟಿ , ರಾವುತ ಕುದುರೆಯ 
ಸೈನಿಕ. ಬಲ - ಸೈನ್ಯ . ಸುಸ್ಥಿರಮಾರ್ಗ -ಮೋಕ್ಷಮಾರ್ಗ , ಶುಕ್ಕಿ - ಮುತ್ತಿನಚಿಪ್ಪು , 
ತೋರಮುತ್ತು - ದಪ್ಪನಾದ ದುತ್ತು . 


ಅಧ್ಯಾಯ ೬ 


ತಮ್ಮ ಚಿಂತನೆಯ ಹಾದಿಯಲ್ಲಿ 


ಕನಕದಾಸರು ಸಕಲ ಪ್ರಪಂಚ ವ್ಯವಹಾರ ದೂರರಾಗಿ , ಕೇವಲ ವಿರಕ್ತಭಾವದಿಂದ 

ಕಾಗಿನೆಲ್ಲಿಯಲ್ಲಿರತೊಡಗಿದ ಮೇಲೆ, ದಿನೇ ದಿನೇ ಅವರಲ್ಲಿ ತಮ್ಮ ಚಿಂತನೆಯ 
ದಾಹ ಹೆಚ್ಚಾಗತೊಡಗಿತು. ಕರ್ನಾಟಕದ ವಿವಿಧ ಭಾಗಗಳಲ್ಲಿರುವ ತಮ್ಮ ಸಮ 
ಕಾಲೀನ ಮಹಾವಿದ್ವಾಂಸರಲ್ಲಿ ಅನುಭಾವ ಗೋಷ್ಠಿಗಳನ್ನು ಮಾಡಬೇಕು, ತಮ್ಮ 
ಮಥನ ಮಾಡಬೇಕು, ಜ್ಞಾನಪ್ರಕಾಶವನ್ನು ಹೊರಗೆಡಹಬೇಕು ಎಂಬ ಆಕಾಂಕ್ಷೆ 
ಬಲವಾಗಿ, ದೇಶ ಸಂಚಾರಕ್ಕೆ ಮೊದಲು ಮಾಡಿದರು . ತುರುಣ ವಯಸ್ಸಿನಲ್ಲಿ ಇವರು 
ಮಾಧ್ವ ಸಂಪ್ರದಾಯದ ವಾದಿರಾಜರನ್ನೂ ಕರ್ನಾಟಕದಲ್ಲಿ ಪ್ರಭಾವಯುತವಾಗಿ 
ಶ್ರೀ ವೈಷ್ಣವ ಧರ್ಮವನ್ನು ಪ್ರಚಾರ ಮಾಡುತ್ತಿದ್ದ ರಾಮಾನುಜಾಚಾದ್ಯರ ಶ್ರೇಷ್ಠ 
ಪರಂಪರೆಯ ತಾತಾಚಾರರನ್ನೂ ಕಂಡು ಅವರಿಂದಲೇ ಧರ್ಮ ರಹಸ್ಯಗಳನ್ನು 
ಅಷ್ಟು ಇಷ್ಟು ಪಡೆದು ಅದರ ಬಲದ ಮೇಲೆ ತಮ್ಮ ಸ್ವಾನುಭವದ ಸಂಪತ್ತಿನ 
ಒರೆಗಲ್ಲಿನಲ್ಲಿ ಅವನ್ನೆಲ್ಲ ತಿಕ್ಕಿ ನೋಡಿದ್ದರು . ತಾತಾಚಾರರು ತಿರುಪತಿ ದೇವಾಲಯದ 
ಪ್ರಥಮಾಚಾರರಾಗಿಯೂ , ವಿಜಯನಗರದ ಕೃಷ್ಣದೇವರಾಯನಿಗೆ ಗುರುಗಳಾ 
ಗಿಯೂ ಇದ್ದವರು . ಅರ್ಹರಾದ ಸಂಸ್ಕಾರ ಜೀವಿಗಳಿಗೆ ಜಾತಿಮತ ಭೇದವಿಲ್ಲದೆ 
ಇವರು ಪ್ರಾಂಜಲ ಮನಸ್ಸಿನಿಂದಬೋಧೆಮಾಡುತ್ತಿದ್ದವರು. ಇದೇನಿದ್ದರೂ ಕನಕ 

ದಾಸರ ಪೂರ್ವಾಶ್ರಮದ ಗುರು ಶಿಷ್ಯ ಸಂಬಂಧ. ಅದೂ ಕೂಡ ದಂಡನಾಯಕ 
ನಾಗುವುದಕ್ಕಿಂತ ಪೂರ್ವದ ದಿನಗಳ ಸಾಮಾನ್ಯ ಸಂಬಂಧ. 


ಕನಕದಾಸರು ತಾವು ಬಾಡ ಬಂಕಾಪುರ ನಾಡಿನ ದಂಡನಾಯಕರಾದ ಮೇಲೆ 
ತಮ್ಮ ನೆಚ್ಚಿನ ಚಕ್ರವರ್ತಿ ಕೃಷ್ಣದೇವರಾಯನ ಗುರುಗಳೂ ಚಕ್ರವರ್ತಿಗೆ ಉಂಟಾಗಿದ್ದ 
“ಕುಹಯೋಗ”ದೋಷವನ್ನು ಸಿಂಹಾಸನವನ್ನೇರಿ ದೂರ ಮಾಡಿದವರೂ ಆದ 
ವ್ಯಾಸತೀರ್ಥ ಸ್ವಾಮಿಗಳ ಪರಿಚಯ ಮಾಡಿಕೊಂಡರು . ವ್ಯಾಸತೀರ್ಥರು ತಮ್ಮ 
ಮನೆದೇವರಾದ ತಿರುಪತಿ ವೆಂಕಟೇಶ್ವರ ದೇವಾಲಯದ ಸರ್ವಾಧಿಕಾರವನ್ನು 
ವಹಿಸಿಕೊಂಡು ಹನ್ನೆರಡು ವರ್ಷಗಳು ಅದರ ಆಡಳಿತವನ್ನು ನೋಡಿಕೊಂಡುದರ 
ಪರಿಚಯವೂ ಇವರಿಗಿತ್ತು . ಜ್ಞಾನಸುಧೆ ಯಾವ ಮೂಲದಿಂದಲೇ ಹರಿದು ಬರಲಿ 
ಅದನ್ನು ಸಹೃದಯತೆಯಿಂದ ಸ್ವೀಕರಿಸುವುದು ಕನಕದಾಸರ ಹುಟ್ಟುಗುಣ . ಅದು 
ಮಾಧ್ವ ಸಂಪ್ರದಾಯದ್ದೇ ಆಗಿರಬಹುದು! ವ್ಯಾಸತೀರ್ಥರಿಗೆ ಕನಕದಾಸರು ದಂಡ 
ನಾಯಕರಾದ ಮೇಲೆ, ಅವರಲ್ಲಿದ್ದ ಅಗಾಧ ದೈವೀ ಸಂಪತ್ತಿನ ಪರಿಚಯವನ್ನು 
ಮಾಡಿಕೊಳ್ಳುವ ಅವಕಾಶ ಆಗಾಗ ಒದಗುತ್ತಿತ್ತು . ಈಗ ತಮ್ಮ ಚಿಂತನೆಯನ್ನೇ 
ಮೂಲಧೈಯವನ್ನಾಗಿರಿಸಿಕೊಂಡ ಕನಕದಾಸರಿಗೆ ವ್ಯಾಸರಾಯರ ಸನ್ನಿಧಿಯಲ್ಲಿ 
ಕಾಲ ಕಳೆಯಬೇಕು ಅವರ ಶಿಷ್ಯರೂ ಮಾಧ್ವ ಸಿದ್ದಾಂತದ ದಿಗ್ಗಂತಿಗಳಂತಿರುವ 
ವರೂ ಆದ ವಾದಿರಾಜ , ಪುರಂದರದಾಸ , ವಿಜಯಿಾಂದ್ರ , ಗೋವಿಂದ ಒಡೆಯರೇ 
ಮೊದಲಾದವರ ಪರಿಚಯ ಮಾಡಿಕೊಳ್ಳಬೇಕು ಎಂಬ ನಂಬುಗೆ ವಿಡಿದು ವ್ಯಾಸ 
ರಾಯರನ್ನು ಹುಡುಕಿಕೊಂಡು ಹೊರಟರು. 


ವ್ಯಾಸರಾಯರು ಸಮಕಾಲೀನ ತತ್ತ್ವಜ್ಞಾನಿಗಳಲ್ಲಿ ದೊಡ್ಡವರೆಂದು 
ಪ್ರಖ್ಯಾತರಾಗಿದ್ದಾರೆ. ಮೈಸೂರು ಸಮೀಪದ ಬನ್ನೂರಿನಲ್ಲಿ ಜನ್ಮಧಾರಣೆ ಮಾಡಿದ 
ಇವರು ಭೂಸ್ಪರ್ಶಕ್ಕೆ ಮುನ್ನವೇ ಶ್ರೀಬ್ರಹ್ಮಣ್ಯತೀರ್ಥರೆಂಬುವರ ವಶಕ್ಕೆ ಮಾತಾಪಿತೃ 
ಗಳಿಂದ ಕೊಡಲ್ಪಟ್ಟವರು . ಬಾಲ್ಯದಲ್ಲಿಯೇ ಸಂನ್ಯಾಸ ದೀಕ್ಷೆ ಪಡೆದು , ಪ್ರಗಾಢ 
ಪಂಡಿತರಾದ ಗುರುಗಳಲ್ಲಿ ಶಿಕ್ಷಣ ಪಡೆದ ಇವರು ಲೋಕ ವಿಖ್ಯಾತ ಪಂಡಿತರೂ 
ತತ್ತ್ವಜ್ಞಾನಿಗಳೂ ಎನಿಸಿದ್ದರು . ಇವರು ಕಪಿಲಾ ಕಾವೇರಿ ಸಂಗಮಸ್ಥಾನವಾದ 
ತಿರುಮಕೂಡಲುಸೋಸಲೆ ಮಠದ ಸ್ವಾಮಿಗಳು . ಇವರ ಪ್ರಭಾವಯುತವಾದ 
ಆಕರ್ಷಣೆಗೆ ಕನಕದಾಸರು ಒಳಪಟ್ಟು ಇವರನ್ನು ಹುಡುಕಿಕೊಂಡು, ತಿರುವ 

ಕರ್ನಾಟಕದ ಮಹಾಸಂತ ಕನಕದಾಸ 


ಕೂಡಲಿಗೆ ಬಂದು , ಅಲ್ಲಿನ ಪವಿತ್ರ ಸಂಗಮದಲ್ಲಿ ಸ್ನಾನಾದಿಗಳನ್ನು ಮುಗಿಸಿ 
ಸೋಸಲೆಯ ಮಠಕ್ಕೆ ಬಂದರು . 


ಕನಕದಾಸರ ವೇಷ ಭೂಷಣಗಳು ಆಕರ್ಷಕವಾದವುಗಳಲ್ಲ . ಕಾಲಲ್ಲಿ ದಪ್ಪ 
ವಾದ ಒರಟು ಕೆರಗಳು , ಕೈಯಲ್ಲಿಸೋರೆಕಾಯಿಯ ಏಕನಾದ ಮತ್ತು ಚಿಟಿಕೆಗಳು , 
ಉಟ್ಟ ಒಂದು ಪಂಚೆ, ತಲೆಗೊಂದು ರುಮಾಲು, ಹೆಗಲ ಮೇಲೊಂದು ದಪ್ಪನೆಯ 
ದೊಡ್ಡ ಕಂಬಳಿ , ಹೆಗಲಲ್ಲಿ ಬಿದ್ದ ಜೋಳಿಗೆ ಮತ್ತು ಗೋಪಾಲ ಬುಟ್ಟಿ , 
ಇವನ್ನುಳಿದು ಇವರಲ್ಲಿ ಇನ್ನಾವ ಸಂಪತ್ತೂ ಇರಲಿಲ್ಲ. ಮುಖದ ಮೇಲೆ 
ದಟ್ಟವಾಗಿ ಗಡ್ಡ ಫಾಸೆಗಳು ಬೆಳೆದಿದ್ದವು. ಉದ್ದವಾದ ತಲೆಗೂದಲುಗಳು ಬೆನ್ನ 
ಮೇಲೆನೇತಾಡುತ್ತಿದ್ದವು. ಈ ರೀತಿಯ ವೇಷಭೂಷಣಗಳ ಕನಕದಾಸರು ಸೋಸಲೆ 
ಮಠಕ್ಕೆ ಬಂದು ಮಹಾದ್ವಾರದಲ್ಲಿ ನಿಂತರು . ಇವರ ಈ ರೀತಿಯ ವೇಷಭೂಷಣ 
ಗಳನ್ನು ಕಂಡ ಮಠದ ಪರಿಚಾರಕರು , ವಿದ್ಯಾರ್ಥಿಗಳು, ಇನ್ನಿತರ ಪ್ರೋತ್ರಿಯರು 
ಇವರ ಮಠದ ಪ್ರವೇಶಕ್ಕೆ ಅಡ್ಡಿಯನ್ನುಂಟು ಮಾಡಿದರು . ಕನಕದಾಸರು " ನನ್ನ 
ಪರಮ ಗುರುವಾದ ವ್ಯಾಸತೀರ್ಥರನ್ನು ಅವಶ್ಯವಾಗಿ ನೋಡಬೇಕಾಗಿ ಅವರ 
ಮಠಕ್ಕೆ ಬಹುದೂರದಿಂದ ಬಂದಿದ್ದೇನೆ. ನನಗೆ ಪ್ರತಿಬಂಧಕವೇಕೆ? ” ಎಂದು 
ಪ್ರಶ್ನಿಸಿದರು . ಆಗ ಅವರು “ ಅಯಾ ನೀನಾರು. ನಿನ್ನ ಕುಲ ಗೋತ್ರ) 
ಗಳೇನು ? ನಿನ್ನ ಮನೆ ಮಠಗಳಿರುವುದೆಲ್ಲಿ ? ಎಲ್ಲ ವಿಚಾರಗಳನ್ನು ತಿಳಿಸಿದ 
ಮೇಲೆ ಮಠದ ಪ್ರವೇಶಕ್ಕೆ ಅರ್ಹತೆ ಕಂಡು ಬಂದರೆ ಬಿಡಲಾಗುವುದು , ಇಲ್ಲವಾದರೆ 
ಇಲ್ಲ ” ಎಂದು ನಿರ್ದಾಕ್ಷಿಣ್ಯವಾಗಿ ನುಡಿದು ಬಿಟ್ಟರು. ಕನಕದಾಸರಿಗೆ ನಗು 
ಬಂತು . ಪೂರಾ ನಕ್ಕು ಬಿಟ್ಟರು. ಇವರ ನಗುವಿನ ಅರ್ಥವನ್ನರಿಯದ ಅವರು 
ಇವನೊಬ್ಬ ಹುಚ್ಚನೆಂದೇ ತಿಳಿದುಬಿಟ್ಟರು. ಆಗ ಕನಕದಾಸರು ' ಅಯಾ , ಮಹಾನು 
ಭಾವರಿರಾ, ನಮಗೆಲ್ಲಿ ಮಠ ಮಾನ್ಯಗಳಯ್ಯ , ಸಕಲ ಬ್ರಹ್ಮಾಂಡವೇ ನಮ್ಮ ಮನೆ, 
ನಾರಾಯಣನೇ ನನ್ನೊಡೆಯ , ನಾನು ಅವನ ಸೇವಕ. ಕುಲ ವಿಚಾರವೋ ಕೇಳಿ, 


ಯಾತರವನೆಂದುಸಿರಲಿ | ಜಗನ್ನಾಥ ಮಾಡಿದನೆಂದು ನರರೂಪವಯಾ || ಪ|| 
ಇಂದ್ರಿಯಸೂತಕ ದುರ್ಗಂಧ ಮಲಮೂತ್ರ ಬಂದ ಠಾವಿನ ನಿಜಗುರುತನರಿಯೆ || 
ಬಂದದ್ದು ಬಚ್ಚಲಗುಣಿ 1 ತಿಂದದ್ದು ಮೊಲೆಮಾಂಸ | ಅಂಧಕ ತನಗಿನ್ನೇತರ 

ಕುಲವಯ್ಯ || ೧|| 

ಒಂಬತ್ತು ರಂಧ್ರದೆಸರುವ ಹೊಲಸಿನ 1 ತುಂಬಿ ಹೊರಡುವ ಮಲ 

ತುಳುಕುತಲಿ|| 
ಇಂಬಿಲ್ಲದ್ದೋಲೆಗೊಂಡವೆಂಬೊ ಠಾವಲಿಬಂದ| ಡಂಭಕತನಗಿನ್ನಾವ ಕುಲವಯ್ಯ || ೨|| 
ಕುರುಳ ಖಂಡ ನರನಾರುವ ಚರ್ಮ - 1ರೋಹಿತ ಪಂಜರ ಹುರುಳಿಲ್ಲವೋ || 
ನರರುಹ ಹೊತ್ತು ತಿರುಗುವಂಥಾ ತಿರುಕ ತನಗಿನ್ಯಾತರ ಕುಲವಯ್ಯ ! ೩ ! 
ನೆಟ್ಟು ಮೊಟ್ಟೆ ಭಾರ ಬಂಧನಸಿದ್ದಿಗೆ | ಕಟ್ಟಿದೆ ಕಪಿಗಳು ತೊಗಲ ಬೊಕ್ಕಣವು!! 
ಇಷ್ಟರೊಳಗೆ ಬಂದ ವಿವರವರಿಯದಿಂಥ | ಭ್ರಷ್ಟಗೆ ತನಗಿನ್ಯಾತರ ಕುಲವಯ್ಯ || ೪|| 
ಹಚ್ಚಡದ ಮೇಲೆ ಲಕ್ಷಣವಿಟ್ಟಂತೆ | ಹೆಚ್ಚು ಕಡಿಮೆಯೆಂದು ಹೆಣಗಾಡುತ್ತ || 
ನಿಚ್ಚ ಕಾಗಿನೆಲೆ ಯಾದಿಕೇಶವನ ! ಹುಚ್ಚದಾಸನಿಗೆ ಇನ್ಯಾತರ ಕುಲವಯ್ಯ !!೬!! * 
- ಈ ರೀತಿಯಲ್ಲಿ ಕನಕದಾಸರು ಮಠದ ಜನಗಳಿಗೆ ತಮ್ಮ ವಿಲಕ್ಷಣ ರೀತಿಯ 
ಪರಿಚಯ ಮಾಡಿದುದು ಅವರಿಗೆ ತೃಪ್ತಿಯನ್ನುಂಟುಮಾಡಲಿಲ್ಲ. ಇವರ ಈ 
ಅಭಿಪ್ರಾಯದಲ್ಲಿ ಈ ಪರಿಚಯ ಮಾನವ ಕುಲವೆಲ್ಲ ಒಂದೇ , ಅವನ ವೇಷ 
ಭೂಷಣಗಳಿಂದ ಬೆಲೆ ಕಟ್ಟುವುದು ವಿಹಿತವಲ್ಲ , ಮನೋಬುದ್ದಿಗಳ ನೈರ್ಮಲ್ಯದಿಂದ 
ಅವನಿಗೆ ಬೆಲೆಕಟ್ಟ ಬೇಕೆ ವಿನಾ ಬೇರೆ ಅಲ್ಲ , ಎಲ್ಲರ ಹುಟ್ಟು ಒಂದೇ ರೀತಿಯದು, 
ಪರಮಾತ್ಮನ ಹುಚ್ಚಿನಿಂದ ಅವನ ದಾಸನಾಗಿರುವವರಲ್ಲಿ ಕುಲಜಾತಿಗಳ ಕಟ್ಟುಪಾಡು 
ಗಳನ್ನರಸುವುದು ತರವಲ್ಲ ಎಂಬುದು. ಆದರೆ ವರ್ಣಾಶ್ರಮದ ಕಟ್ಟುಪಾಡಿನ 
ಕೋಟಲೆಯಲ್ಲಿ ಮುಳುಗಿದ ಮಠದವರು ಹಟಹಿಡಿದು , “ ಅಯಾ , ನೀನು ಹೀಗೆ 
ಹೇಳಿದರೆ ಅದು ತರ್ಕಬದ್ಧವಾಗಲಾರದು. ನೀನು ನಿನ್ನ ಕುಲಗೋತ್ರಗಳನ್ನು 
ಸ್ಪಷ್ಟವಾಗಿ ಹೇಳದ ವಿನಾ ಯಾರನ್ನು ಹುಡುಕಿಕೊಂಡು ಯಾವ ಕಾರಸಿದ್ದಿಗಾಗಿ 


* ಉಸಿರಲಿ - ಹೇಳಲಿ . ಜಗನ್ನಾಥ- ಶ್ರೀಹರಿ , ಇಂದ್ರಿಯ - ಐದು ಜ್ಞಾನೇಂದ್ರಿಯ , ಐದು 
ಕರ್ಮೇಂದ್ರಿಯ , ಸೂತಕ -ಹೊಲೆ ( ಮುಟ್ಟು ) . ಠಾವು- ಸ್ಥಾನ. ಬಚ್ಚಲಗುಣಿ 
ಯೋನಿ. ಅಂಧಕ - ಕುರುಡ , ಒಂಬತ್ತುರಂಧ್ರ - ದೇಹಕ್ಕಿರುವ ಒಂಬತ್ತು ತೂತುಗಳು . 
ಇಂಬಿಲ್ಲದೆ- ಸ್ಥಳವಿಲ್ಲದೆ, ಹೊಲೆಗೊಂಡವು- ಅಶುದ್ಧವಾದವು. ಠಾವಲಿ- ಸ್ಥಾನದಲ್ಲಿ . 
ನಾರುವ- ದುರ್ಗಂಧದಿಂದ ಕೂಡಿದ. ರೆ. ಹಿತ- ರಕ್ತ , ನರರುಹ- ನರರೂಪ. ವಿವರ 
ವರಿಯದ- ವಿವರವನ್ನು ತಿಳಿಯದ, ಹಚ್ಚಡದ ಮೇಲೆ ಲಕ್ಷಣವಿಟ್ಟಂತೆ -ಹೊದಿಯುವ 
ಹಚ್ಚಡದ ಮೇಲಿಂದ ಮನುಷ್ಯನ ಅಳತೆ ಮಾಡುವ, ಹೆಣಗಾಡು-ಸ್ಪರ್ಧೆ ಹೂಡು 
(ಮೇಲಾಡು) . 

ಇಲ್ಲಿಗೆ ಬಂದಿರುವೆಯೋ ಆ ಕಾರ ಸಿದ್ದಿಯಾಗದು . ನೀನು ನಿನ್ನ ಕುಲ ಜಾತಿಗಳ 
ಸ್ಪಷ್ಟ ವಿವರ ನೀಡಿದ ಮೇಲೆ ಯಥೋಚಿತವಾಗಿ ನಿನ್ನೊಡನೆ ವ್ಯವಹಾರ ಮಾಡ 
ಲಾಗುವುದು . ಇಲ್ಲದಿದ್ದರೆ ಬಂದ ದಾರಿಯಿಂದ ಹಿಂದಿರುಗಿ ಹೋಗುವುದು ಮೇಲು' 
ಎಂದು ಖಂಡಿತವಾಗಿ ನುಡಿದುಬಿಟ್ಟರು . ಆಗ ಕನಕದಾಸರು ಕುಲ ಜಾತಿಗಳ ಕಟ್ಟು 
ಪಾಡಿನ ಆವರಣದೊಳಗೇ ಸುಳಿದಾಡುವ, ಇನ್ನಿತರ ವಿಶಾಲ ಪ್ರಪಂಚದ 
ಅರಿವಿನಿಂದ ದೂರವಿರುವ ಇವರೊಡನೆ ಮಾಡುವ ಈ ಚರ್ಚೆ ಅರ್ಥಹೀನವಾದದ್ದು , 
ಚರ್ಚೆಯಿಂದ ಕಾವ್ಯಸಿದ್ಧಿಯಾಗುವುದಿಲ್ಲ ಎಂದರಿತು 


ನಾವು ಕುರುಬರು ನಮ್ಮ ದೇವರೆ ಬೀರಯ್ಯ ! 
ಕಾವ ನಮ್ಮಜ್ಜ ನರಕುರಿಗಳ ಹಿಂಡುಗಳ|| 


|| ಪ|| 
|| ಅ | ಪ|| 


ಎಂದು ಹಾಡುತ್ತ ನಮ್ಮ ಕುರಿ ಹಿಂಡಿನಲ್ಲಿ ಅಷ್ಟ ಮದ ಮತ್ಸರಗಳೆಂಬ 
ಟಗರುಗಳಿವೆ . ದೃಷ್ಟಿ ಜೀವಾತ್ಮನೆಂಬುವ ಆಡುಗಳಿವೆ . ಸೃಷ್ಟಿಯ ಪ್ರಸಿದ್ದವಾದ 
ಹೋತುಗಳಿವೆ . ಇವನ್ನೆಲ್ಲ ನಮ್ಮಜ್ಜ ಕಟ್ಟಿಹಾಕಿ ಬಿಟ್ಟಿದ್ದಾನೆ . ವೇದಶಾಸ್ತ್ರ 
ಪುರಾಣಗಳೆಂಬ ನಾಯಿಗಳಿವೆ. ಇವನ್ನೆಲ್ಲ ನಮ್ಮ ರಕ್ಷಿಸುತ್ತಿದ್ದಾನೆ. ಹಾದಿ 
ಕಾಣದೆ ಇವೆಲ್ಲ ಹಸಿದು ಬಾಯಾರಿ ಕಾಲಿಗೆ ಬಿದ್ದಾಗ ಆದರದಿಂದ ಅಂಬಲಿಯನ್ನು 
ನೀಡಿ, ರಕ್ಷಿಸುತ್ತಿದ್ದಾನೆ . ತೋಳ, ಹುಲಿ, ಮಾರಿ ಮೊದಲಾದ ವೈರಿಗಳು ಕುರಿ 
ಹಿಂಡನ್ನು ಹೊಕ್ಕು ಕೊಲ್ಲುವುದನ್ನು ನಮ್ಮಜ್ಜ ಕಂಡೂ ಕಾಣದಂತೆ ನೋಡಿ 
ಸುಮ್ಮನಿದ್ದಾನೆ. ಹುಟ್ಟು ಸಾವಿನ ರೀತಿಯನ್ನು ನಮ್ಮಜ್ಜ ಬಲ್ಲ. ಇಷ್ಟೊಂದು 
ಪ್ರಾಣಿಗಳಿಗೂ ಅಂಬಲಿಯನ್ನು ಮಾಡಿ, ಹೊಟ್ಟೆ ತುಂಬವ ಹಾಗೆ ನಮ್ಮ 
ನೀಡುತ್ತಿದ್ದಾನೆ. ಈ ನಮ್ಮಜ್ಜನು ಕಲಿಯುಗಕ್ಕೆ ಗೌಡ. ಇವನು ಸರಿಯಾದ 
ಕುರುಬ ಗೌಡನೇ ಆಗಿದ್ದಾನೆ. ಕಾಗಿನೆಲೆಯಾದಿಕೇಶವನನ್ನು ಮನಮುಟ್ಟಿ ಧ್ಯಾನ 
ಮಾಡದವನು ' ಹುಚ್ಚು ಕುರುಬ '- ಹೀಗೆ ಹೇಳುತ್ತಲೇ ಮಠದವರನ್ನೆಲ್ಲ ಮತ್ತೊಮ್ಮೆ 
ನೋಡಿಘೋಳ್ಳೆಂದು ನಕ್ಕುಬಿಟ್ಟರು. 


ಆದರೆ ಮಠದೊಳಭಾಗದಲ್ಲಿ ಪೂಜೆಯಲ್ಲಿ ಮಗ್ನರಾಗಿದ್ದ ವ್ಯಾಸರಾಯ 
ಸ್ವಾಮಿಗಳಿಗೆ ಕಣ್ಣಿಗೆ ಕಾಣದಿದ್ದರೂ ಕರುಳಿಗೆ ಅರಿವಾಯಿತು. ಮನಸ್ಸಿನಲ್ಲಿ ಏನೋ 
ಒಂದು ಬಗೆಯ ಕಳವಳ ಪ್ರಾರಂಭವಾಯಿತು. ನಿರ್ನಿಮಿತ್ತ ಕಳವಳವುಂಟಾಗುವು 
ದಕ್ಕೆ ಕಾರಣವೇನೆಂಬುದನ್ನು ಬೇಗನೆ ಅರ್ಥಮಾಡಿಕೊಂಡ ವ್ಯಾಸರಾಯರು , 

ಇದ್ದಕ್ಕಿದ್ದಂತೆ ಹೊರಗೆ ಹೊರಟು ಬಂದರು . ಅವರು ಹೀಗೆ ಹೊರ ಬಂದದ್ದು 
ಶಿಷ್ಯರಿಗೂ ಉಳಿದ ಶೋತಿಯ ಬ್ರಾಹ್ಮಣರಿಗೂ ಮಠದ ಆಡಳಿತಾಧಿಕಾರಿಗೂ 
ಆಶ್ಚದ್ಯವನ್ನುಂಟು ಮಾಡಿತು . ಕನಕದಾಸರೊಡನೆ ವೃಥಾ ವಾಗ್ವಾದದಲ್ಲಿ ತೊಡಗಿ, 
ಅವರನ್ನು ಕಂಡು ಹಾಸ್ಯದಲ್ಲಿ ತೊಡಗಿದ್ದ ತಮ್ಮ ಮಠದ ಸಮಸ್ತ ಮಂಡಳಿಯಬಗೆಗೆ 
ವ್ಯಥೆಯಾಯಿತು. ಕನಕದಾಸರನ್ನು ವ್ಯಾಸರಾಯರು ಒಮ್ಮೆಲೇ ಗುರುತಿಸಿ, 
ಕೈಹಿಡಿದು ಕರೆದುಕೊಂಡು ಒಳಗೆ ಹೋಗಿ ಕುಳ್ಳಿರಿಸಿ ಸಾಂತ್ವನಗೊಳಿಸಿದರು . 
ವಿಜಯನಗರದಲ್ಲಿ ಕೃಷ್ಣದೇವರಾಯನಿಗೆ ತಾವು ರಾಜಗುರುಗಳಾಗಿದ್ದ ದಿನಗಳ ಬಗ್ಗೆ , 
ಆಗ ಬಾಡ ಬಂಕಾಪುರ ನಾಡಿನ ದಂಡನಾಯಕನಾಗಿದ್ದ ದಿನಗಳ ಬಗ್ಗೆ ಇಂದಿನ 
ಸ್ಥಿತಿಯ ಬಗ್ಗೆ ಆ ಎರಡೂ ಆಧ್ಯಾತ್ಮ ಮಹಾಮೇರುಗಳಲ್ಲಿ ಕುಶಲ ಸಂಭಾಷಣೆ 
ಯಾಯಿತು. ಆಗ ಕನಕದಾಸರು ಗುರುಗಳಿಗೆ ನಮಸ್ಕರಿಸಿ, “ತಮ್ಮಲ್ಲಿ ಇತ್ಯರ್ಥ 
ಚಿಂತನೆಗಾಗಿ ಬಂದಿದ್ದೇನೆ. ಕಾರಣ ನನಗೆ ಗುರುಬೋಧೆಯಾಗಬೇಕು” ಎಂದು ಬೇಡಿ 
ಕೊಂಡರು. ಆಗ ಅವರು - “ ಇತ್ಯರ್ಥ ತಿಳಿಯಲು ಉತ್ತಮೋತ್ತಮ ಅಧಿಕಾರಿ 
ಯಾಗಿರುವ ನಿನಗೆ ಅವಶ್ಯವಾಗಿ ಇಷ್ಟಾರ್ಥ ಸಿದ್ದಿಯಾಗುತ್ತದೆ” ಎಂದು ಅಪ್ಪಣೆ 
ಯಿತ್ತು ಗುರುಗಳು ಒಳಗಡೆ ಹೋದರು . 


- ಇತ್ತ ಮಠದ ಶಿಷ್ಯಸ್ತೋಮದಲ್ಲಿ ಗುಜುಗುಜು ಪ್ರಾರಂಭವಾಯಿತು. 
“ಕುರುಬ ಜಾತಿಯ ಇವನೆಲ್ಲಿ , ಮಾಧ್ವ ಸಂಪ್ರದಾಯದ ಧರ್ಮಾಧಿಕಾರಿಗಳೆಲ್ಲಿ ? ನಮ್ಮ 
ಗುರುಗಳು ಹರಕು ಬಟ್ಟೆಯ ತಿರುಕನಂತೆ ಕಾಣುವ ಇವನನ್ನು ತಾವು ಮಾಡುವ ಪೂಜೆ 
ಗೀಜೆಗಳನ್ನು ಬಿಟ್ಟು ಬಂದು, ಮಡಿಯಲ್ಲಿ ಆತನನ್ನು ಮಾತನಾಡಿಸಿದು 
ದೊತ್ತಟ್ಟಿಗಿರಲಿ , ಕೈಹಿಡಿದು ಕರೆದುಕೊಂಡು ಮಠದೊಳಗೆ ಹೋಗಬಹುದೇ ? 
ಅದೂ ಹೋಗಲಿ ಶಿಷ್ಯನನ್ನಾಗಿ ಸ್ವೀಕರಿಸಿಬಿಟ್ಟರಲ್ಲಾ' ಇತ್ಯಾದಿಯಾಗಿ 
ಒಬ್ಬರಿಗೊಬ್ಬರು ಹುಬ್ಬೇರಿಸಿ ಮಾತನಾಡತೊಡಗಿದರು . ಈ ವಿಷಯವನ್ನೂ 
ಸೂಕ್ಷ್ಮವಾಗಿ ಗಮನಿಸಿದ ವ್ಯಾಸರಾಯರು ತಮ್ಮ ಮಠದ ಯಾವತ್ತೂ ಜನರಿಗೆ 
“ ಈತನು ಕನಕದಾಸನೆಂಬ ಮಹಾಭಾಗವತನು . ಯಮಧರ್ಮನ ಅವತಾರ . 
ಅವನನ್ನು ಸಾಮಾನ್ಯನೆಂದು ಬಗೆಯುವುದು ತರವಲ್ಲ . ಈತನು ಕರ್ನಾಟಕ 
ಸಂಸ್ಕೃತ ಭಾಷಾ ಬಲ್ಲಿದ, ದೊಡ್ಡ ವಾಗ್ಗೇಯಕಾರ . ಉತ್ತಮವರ್ಗದ ಕವೀಶ್ವರ, 
ಅಲ್ಲದೆಶ್ರೇಷ್ಠ ವಿಷ್ಣು ಭಕ್ತ , ದೈತವೇದಾಂತಾನುಯಾಯಿ , ಗುಣಾತೀತ. 

ಸಮದುಃಖ ಸುಖಸ್ವಥ …| ಸಮಿಷ್ಟಾ ಕಾಂಚನಃ|| 
ತುಲ್ಯಪ್ರಿಯಾಪ್ರಿಯೋ ಧೀರಃ|| ತುಲನಿಂದಾತ್ಮ ಸಂಸ್ತುತಿಃ|| || ೧೪ - ೨೪|| 
ಮಾನಾಪಮಾನಿಸ್ತುಲ್ಯಃ| ತುಲೋಮಿತಾರಿತಕ್ಷಯೋಃ| 
ಸರ್ವಾರಂಭ ಪರಿತ್ಯಾಗೀ ! ಗುಣಾತೀತಃಸ ಉಚ್ಯತೇ || || ೧೪- ೨೫|| 


- ಗೀತೆಯ ಈ ಮಾತನ್ನು ನೆನಪಿಗೆ ತಂದುಕೊಳ್ಳಿ! ನಿರಂತರ ಆತ್ಮಭಾವದಲ್ಲಿ 
ಸ್ವಸ್ಥನಾಗಿ ಸುಖದುಃಖಗಳನ್ನು ಸಮಾನವಾಗಿ ಕಾಣುವವನೂ , ಮಣ್ಣು ಹೆಂಟೆ , 
ಕಲ್ಲು ಬಂಗಾರಗಳನ್ನು ಸಮಾನವಾಗಿ ಕಾಣುವವನೂ ಧೀರನೆನಿಸುತ್ತಾನೆ. ಅವನು 
ಪ್ರಿಯಾಪ್ರಿಯಗಳೆರಡನ್ನೂ ಸಮನಾಗಿ ಕಾಣುತ್ತಾನೆ. ಸ್ತುತಿ ನಿಂದೆಗಳನ್ನೂ , 
ಮಾನಾಪಮಾನಗಳನ್ನೂ , ವೈರಿ ಮಿತ್ರಪಕ್ಷಗಳನ್ನೂ ಅವನು ಸಮಾನನಾಗಿ 
ಕಾಣುತ್ತಾನೆ. ಇಂಥ ಸರ್ವಾರಂಭ ಪರಿತ್ಯಾಗಿಯನ್ನು ' ಗುಣಾತೀತ' ಎಂದು 
ಕೃಷ್ಣ ಪರಮಾತ್ಮನ ಅಭಿಪ್ರಾಯ . ಕನಕದಾಸನನ್ನು ನೀವು ಇಂಥ ಗುಣಾತೀತ 
ಸ್ವರೂಪದವನೆಂದು ಭಾವಿಸಬೇಕಲ್ಲದೆ, ಅವನ ವೇಷಭೂಷಣಗಳಿಂದ ಅವನನ್ನು 
ಅನ್ಯಥಾ ಭಾವಿಸಬೇಡಿ” ಎಂದು ಶಾಸ್ತ್ರದಲ್ಲಿ ಆಳವಾಗಿ ಪ್ರವೇಶಮಾಡಿ ವ್ಯಾಸ 
ರಾಯರು ಅವರ ಬಗೆಯ ಯಥಾರ್ಥ ಪರಿಚಯ ಮಾಡಿಕೊಡಬೇಕಾಯಿತು. 


ಪುರಂದರದಾಸರಂತಹ ಅತ್ಯುಚ್ಚ ಮಟ್ಟದ ಜ್ಞಾನಿಗಳಾದ ಶಿಷ್ಯರುಗಳು 
ವ್ಯಾಸರಾಯರ ಮಾತನ್ನು ಒಪ್ಪಿದರೂ ಉಳಿದವರನೊಪ್ಪಿಸುವುದು ಕಷ್ಟವೇ 
ಆಯಿತು. ವ್ಯಾಸರಾಯರಿಗೆ ಕನಕದಾಸರಿಗೆ ಅನುಗ್ರಹವೀಯುವ ಮನಸ್ಸಾಯಿತು. 
ಆದರೆ ಸಂಪ್ರದಾಯದ ದೊಡ್ಡ ಬಂಡೆಗಲ್ಲು ಅಡ್ಡಬಂದು ಮಠದ ಸಮಸ್ತ 
ಶೋತಿಯ ವರ್ಗದ ವಿರೋಧಕಟ್ಟಿಕೊಳ್ಳುವ ಕಹಿಪ್ರಸಂಗವೊದಗಿತು . ಈ ನಡೆದ 
ಎಲ್ಲ ಪ್ರಸಂಗಗಳನ್ನು ಕಣ್ಮಟ್ಟ ನೋಡಿ, ಕಿವಿಯಾರ ಕೇಳುತ್ತಿದ್ದ ಕನಕದಾಸರು 
“ಗುರುವೇ ನಾನು ದೂರದಲ್ಲಿಯೇ ಕುಳಿತು ತಮ್ಮ ತಮ್ಮಬೋಧೆಕೇಳುತ್ತೇನೆ. 
ಚಿಂತಿಸಬೇಡಿ' ಎಂದು ಒಂದು ಬಗೆಯ ಪರಿಹಾರ ಮಾಧ್ಯಮವನ್ನು ಸೂಚಿಸಿದರು . 
ವ್ಯಾಸರಾಯರ ಅಂತಃಕರಣ ಕನಕದಾಸರ ಮಾತುಗಳಿಂದ ಉಕ್ಕಿಬಂದು ಕೆಲಕಾಲ 
ಕುತ್ತಿಗೆ ಬಿಗಿದು ಮಾತನಾಡದಾದರು . ಆದರೆ ಅದೂ ಕೆಲವರಿಗೆ ಇಷ್ಟವಿರಲಿಲ್ಲ . 
ಅವರನ್ನು ಸಂಜ್ಞೆಯಿಂದ ಹತ್ತಿರಕ್ಕೆ ಕರೆದು ಅವರ ಕೈಗೆ ಸಂಕಲೋದಕ ಬಿಟ್ಟು 
ದೈವೀಪುರುಷನಾಗು ಎಂದು ತುಂಬು ಹೃದಯದಿಂದ ಹರಸಿದರು . 

ಕನಕದಾಸರ ಅನುಭವ ಸಂಪತ್ತು ವ್ಯಾಸರಾಯರ ಸನ್ನಿಧಿಯಲ್ಲಿ , ಮಠದ 
ಇನ್ನಿತರರ ವಿವಿಧ ವಿರೋಧದ ಮಧ್ಯದಲ್ಲಿ ಅವ್ಯಾಹತವಾಗಿ ನಡೆದಿತ್ತು . ಪುರಂದರ 
ದಾಸರು ಕನಕದಾಸರ ಯೋಗ್ಯತೆಯನ್ನರಿತ ಮಹಾಮಹಿಮರು. ಇವರ ಮಹತ್ತು 
ಬೃಹತ್ತುಗಳನ್ನು ಹೆಜ್ಜೆ ಹೆಜ್ಜೆಗೂ ಗುರುತಿಸುತ್ತ ಅವರಲ್ಲಿ ಅತ್ಯಂತ ನಿಕಟ 
ಬಾಂಧವ್ಯವನ್ನು ಹೊಂದಿದ್ದರು . ಆದರೂ ಅವರಿಗೆ ಉಳಿದ ಶೋತಿಯರ 
ಹೆದರಿಕೆ ಇದ್ದೇ ಇತ್ತು . ವ್ಯಾಸರಾಯರು ಕನಕದಾಸರ ಕಾರಣವಾಗಿ ಸಮಾಜ 
ಮಧ್ಯದಲ್ಲಿ ಅನೇಕ ಎಡರು ತೊಡರುಗಳನ್ನು ಅನುಭವಿಸಬೇಕಾಗಿ ಬಂತು . ಅದು 
ಅಂದಿನ ದಿನಗಳಲ್ಲಿ ಅನಿವಾರವೂ ಆಗಿತ್ತು . ಅಲ್ಲದೇ ಕನಕದಾಸರಂಥ ಅಧಿಕಾರಿ 
ಶಿಷೋತ್ತಮನನ್ನು ತಿರಸ್ಕಾರ ಮಾಡುವುದೂ ಧರ್ಮ ವಿರೋಧವಾದುದ್ದಾಗಿತ್ತು . 
ಆದ್ದರಿಂದ ಸಾಂಪ್ರದಾಯಿಕ ಶುಷ್ಕ ವಿಚಾರಗಳನ್ನು ಕಡೆಗಾಣಿಸಿ ಮುನ್ನಡೆದಿದ್ದರು. 
ಕನಕದಾಸರು ಏರಿದ ಜ್ಞಾನದ ಉತ್ತುಂಗ ಶಿಖರದ ಪರಿಚಯವನ್ನು ಎಲ್ಲರಿಗೂ 
ಮನವರಿಕೆ ಮಾಡಿಕೊಡಲು ಅನೇಕ ಪ್ರಸಂಗಗಳನ್ನು ಕಲ್ಪಿಸಿದರು . ಅವುಗಳ 
ಮೂಲಕ ವ್ಯಾಸರಾಯರು ಸ್ವಲ್ಪ ಯಶಸ್ಸನ್ನು ಸಾಧಿಸಿದರು . 


ತಶ್ವರರು ಎಲ್ಲೆಲ್ಲ ತುಂಬಿದ್ದಾರೆ 


ಒಂದು ದಿನ ವಿದ್ಯಷ್ಟಿ ನಡೆದಿದೆ. ಗೋಷ್ಠಿಯಲ್ಲಿ ಮಹಾ ಮಹಾ 
ಪಂಡಿತರು , ಪೌರಾಣಿಕರು , ತಜ್ಞರು, ತಾರ್ಕಿಕರು ನೆರೆದಿದ್ದಾರೆ . ಪುರಂದರ 
ದಾಸಾದಿ ದಾಸವರೇಣ್ಯರೂ ಇದ್ದಾರೆ. ಪ್ರವಚನ ಆರಂಭವಾಯಿತು. ಕನಕದಾಸರೂ 
ದೂರದ ಒಂದು ಮೂಲೆಯಲ್ಲಿ ಮುದುಡಿಕೊಂಡು ಕುಳಿತಿದ್ದಾರೆ. ಆ ದಿನ ಪ್ರವಚನ 
ದಲ್ಲಿ “ ಪರಮಾತ್ಮನು ಸರ್ವತ್ರ ವ್ಯಾಪಿ” ಎಂಬ ತತ್ವದ ಚಿಂತನ ಮಂಥನದ 
ವಿಷಯ . ಈ ತತ್ತ್ವವನ್ನು ವಿಚಾರಿಸಲು ಈಶಾವಾಸ್ಕೋಪನಿಷತ್ತಿನ 


D 


) 


“ ಈಶಾವಾಸ್ಯಮಿದಂ ಸರ್ವಂ ಯಕ್ಕಿಂಚ ಜಗತ್ಯಾಂ ಜಗತ್ 

ತೇನ ತ್ಯಕ್ಕೇನ ಭುಂಜೀಥಾಃ ಮಾಗೃಧಃಕಸ್ಯಸ್ವಿದ್ದನಂ ” 
- ಈ ಮಂತ್ರದ ವಿಶ್ಲೇಷಣೆಯೇ ಆಗಿತ್ತು . ಪ್ರಗಾಢ ಪಂಡಿತರಿಂದ ಈ 
ಮಂತ್ರಾರ್ಥದ ವಿವರಣೆಯಾಯಿತು. ಪ್ರವಚನ ಮುಗಿಯಿತು. ವ್ಯಾಸರಾಯರು 
ಎಲ್ಲರಿಗೂ ಪ್ರಸಾದ ರೂಪವಾಗಿ ಒಂದೊಂದು ಬಾಳೆಯ ಹಣ್ಣನ್ನು ಕೊಟ್ಟು ಈ 

ಹಣ್ಣನ್ನು ಪ್ರತಿಯೊಬ್ಬರೂ ಯಾರಿಗೂ ಕಾಣದ ಗುಪ್ತ ಸ್ಥಳಗಳಲ್ಲಿ ತಿನ್ನಬೇಕೆಂದು 
ಆಜ್ಞಾಪಿಸಿದರು . ಕನಕದಾಸರಿಗೂ ಎಲ್ಲರಿಗೆ ಕೊಟ್ಟಂತೆ ಹಣ್ಣನ್ನು ಕೊಟ್ಟು 
ಅವರಿಗೂ ಹಾಗೆಯೇ ಹೇಳಿದರು . ಎಲ್ಲ ಶಿಷ್ಯರೂ ಆ ಹಣ್ಣನ್ನು ಪಡೆದು ಗುಪ್ತ 
ಸ್ಥಳಗಳನ್ನು ಹುಡುಹುಡುಕಿ ತಿಂದು ಮುಗಿಸಿದರು. 

ಮರುದಿನ ಎಂದಿನಂತೆ ಪುನಃ ವಿದ್ಯಷ್ಟಿ ನಡೆದು ತಮ್ಮ ಚಿಂತನೆ | 
ಪ್ರಾರಂಭವಾಯಿತು. ಗೋಷ್ಠಿ ಪ್ರಾರಂಭವಾಗುವ ಪೂರ್ವದಲ್ಲಿ ವ್ಯಾಸರಾಯರು , 
“ ನಿನ್ನೆಯ ದಿನ ನಾವು ಪ್ರಸಾದವಾಗಿ ಕೊಟ್ಟ ಬಾಳೆಯ ಹಣ್ಣನ್ನು ಯಾರು ಯಾರು 
ಎಲ್ಲೆಲ್ಲಿ ತಿಂದಿರಿ' ಎಂದು ಪ್ರಶ್ನಿಸಿದರು . ಅವರೆಲ್ಲರೂ ತಾವು ತಾವು ತಿಂದ ಗುಪ್ತ 
ಸ್ಥಳಗಳ ಹೆಸರನ್ನು ಹೇಳಿದರು . ಆಗ ಸ್ವಾಮಿಗಳು ' ಕನಕದಾಸ, ನೀನೆಲ್ಲಿ ತಿಂದೆ ?' 
ಎಂದು ಪ್ರಶ್ನಿಸಿದರು . ಕನಕದಾಸರು ಏನೂ ಮಾತನಾಡದೆ ತಾವು ತಿನ್ನದೆ 
ಹಾಗೆಯೇ ಇಟ್ಟುಕೊಂಡಿದ್ದ ಹಣ್ಣನ್ನು ವ್ಯಾಸರಾಯರ ಎದುರಿನಲ್ಲಿ ತಂದಿಟ್ಟು | 
' ಸ್ವಾಮಿ , ನನಗೆ ಯಾರೂ ಕಾಣದಂತಹ ಏಕಾಂತ ಸ್ಥಳ ಎಲ್ಲಿಯೂ ಸಿಕ್ಕಲೇ ಇಲ್ಲ . 
ತಭಿಮಾನಿ ದೇವತೆಗಳಾದ ಪೃಥ್ವಿ , ಅಪ್ಪು ,ತೇಜಸ್ಸು , ವಾಯು, ಆಕಾಶಾದಿಗಳು , 
ಸೂರ ಚಂದ್ರಾದಿ ದೇವತೆಗಳಿಲ್ಲದ, ಸರ್ವಸಾಕ್ಷನೂ , ಸರ್ವಾಂತರಾಮಿಯ ಆದ 
ಪರಮಾತ್ಮನಿಲ್ಲದ ಕಿಂಚಿತ್ ಸ್ಥಳವೂ ಲಭ್ಯವಾಗಲಿಲ್ಲ. ಕ್ಷಮಿಸಬೇಕು. ಆದ್ದರಿಂದ 
ನಿಮ್ಮ ಹಣ್ಣನ್ನು ನಿಮ್ಮೆದುರಿಗೆ ಇಟ್ಟಿದ್ದೇನೆ' ಎಂದು ಬಿನ್ನವಿಸಿಕೊಂಡರು . 


ಈ ಮಾತನ್ನು ಕೇಳಿದ ಪ್ರಗಾಢ ಪಂಡಿತರೂ , ವಾಕ್ಯಾರ್ಥಕೋವಿದರೂ , | 
ತಾರ್ಕಿಕ ಪ್ರಖಾಂಡ ಪಂಡಿತರೂ ಕೈ ಕೈ ಹಿಚುಕಿಕೊಳ್ಳುತ್ತ , ಕನಕದಾಸರನ್ನೇ 
ಮಾತೃರ ದೃಷ್ಟಿಯಿಂದ ನೋಡತೊಡಗಿದರು . ಈ ವಿಚಾರಗಳು ನಮಗೆ 
ತಿಳಿದಿದ್ದರೂ ಸಕಾಲಕ್ಕೆ ಅನುಭವಕ್ಕೆ ಬರಲಿಲ್ಲವಲ್ಲಾ !' ಎಂದು ಮರುಗಿದರು . 
ಶುಷ್ಕ ಜ್ಞಾನ ಅನುಭಾವಗಳಿಗಿರುವ ವ್ಯತ್ಯಾಸದ ಪರಿಚಯ ಎಲ್ಲ ಪಂಡಿತರಿಗೂ 
ಮನದಟ್ಟಾಯಿತು. ಅನುಭಾವವಿಲ್ಲದ ಜ್ಞಾನ ವ್ಯರ್ಥವೆಂಬುದರ ಜ್ವಲಂತ 
ಉದಾಹರಣೆ ಪ್ರತ್ಯಕ್ಷ ನಡೆದು ಹೋಯಿತು. ಕನಕದಾಸರು ಶಾಸ್ತ್ರ ಪಂಕ್ತಿಗಳನ್ನು 
ಉದಾಹರಿಸಿ ತತ್ಯ ನಿರೂಪಣೆ ಮಾಡುವವರಲ್ಲವೆಂಬುದು ನಿಜವಿರಬಹುದು. ಆದರೆ 
ಅವರು ತಮ್ಮವೇ ಮೈಯುಂಡ ಮಹಾನುಭಾವಿಗಳೆಂದು ವ್ಯಾಸರಾಯರು ಉದ್ಯೋ | 
ಷಿಸಿದರು . ಈ ಮಾತು ಅನೇಕರಿಗೆ ಕಿರಿಕಿರಿಗೊಳಿಸಿತು . ಆದರೆ ಇದು ಸತ್ಯ 
ವೆಂಬುದನ್ನು ಯಾವ ತಾರ್ಕಿಕನೂ ವಿದ್ವಾಂಸನೂ ಒಪ್ಪಲೇಬೇಕಾದ ಅಂಶವಾಗಿತ್ತು . 

ಈತನೀಗ ವಾಸುದೇವನು 


ಇನ್ನೊಂದು ದಿನ ಕನಕದಾಸರ ಅಪರೋಕ್ಷಜ್ಞಾನದ ಪರಿಚಯನ್ನು ಎಲ್ಲರಿಗೂ 
ತೋರಿಸಿಕೊಡಬೇಕೆಂದು ಇಚ್ಚಿಸಿ ವ್ಯಾಸತೀರ್ಥರು ಒಂದು ಹಂಚಿಕೆಯನ್ನು 
ಮಾಡಿದರು . ಪಂಡಿತ ಮಂಡಲಿಯಲ್ಲ, ಎಂದಿನಂತೆ ಸಭೆ ಸೇರಿ ಕುಳಿತಿತ್ತು . 
ಪೂಜಾಗೃಹದಿಂದ ಮುಷ್ಟಿಯಲ್ಲಿ ಒಂದು ವಸ್ತುವನ್ನು ಹಿಡಿದುಕೊಂಡು 
ನೇರವಾಗಿ ಸಭೆಗೆ ಬಂದು ಪೀಠದ ಮೇಲೆಕುಳಿತುಕೊಂಡರು . ಎಲ್ಲರಿಗೂ ಆಶ್ಚರದ 
ಮೇಲೆ ಆಶ್ಚದ್ಯವುಂಟಾಯಿತು. ಶ್ರೀಗಳವರು ಸ್ವಲ್ಪ ಹೊತ್ತು ಕಣ್ಣು ಮುಚ್ಚಿ 
ಕುಳಿತು , ಅನಂತರ ಕಣ್ಣು ಬಿಟ್ಟು , ' ನಾನು ಮುಷ್ಟಿಯಲ್ಲಿ ಹಿಡಿದಿರುವುದೇನು' ಎಂದು 
ಪ್ರಥಮತಃ ನೇರವಾಗಿ ಪ್ರಶ್ನೆ ಮಾಡಿ ಬಿಟ್ಟರು. ಸಭೆಗೆ ಎಂದೂ ಇಲ್ಲದ ಇಂತಹ 
ಒಂದು ಪ್ರಶ್ನೆ ವಿಚಿತ್ರವಾಗಿ ಕಂಡಿತು. ಸ್ವಾಮಿಗಳು ಪುನಃ ಮುಂದುವರೆದು, ' ಈ 
ನನ್ನ ಪ್ರಶ್ನೆಗೆಸೂಕ್ತ ಉತ್ತರ ಹೇಳಿದವರಿಗೆ ಈದಿನದ ಮೊದಲ ತೀರ್ಥ' ವೆಂದರು . 
ಎಲ್ಲರೂ ಶ್ರೀಗಳವರ ಮಾತಿಗೆ ಒಪ್ಪಿಗೆ ನೀಡಿದುದೂ ಆಯಿತು. ಆದರೆ ಕನಕದಾಸರ 
ಹೆದರಿಕೆ ಎಲ್ಲರಿಗೂ ಇದ್ದೇ ಇತ್ತು . ಸ್ವಲ್ಪ ಹೊತ್ತು ಸಭೆ ಮೌನವಾಗಿಯೇ ಇತ್ತು . 
ಬಹು ಯೋಚನಾಮಗ್ನರಾಗಿದ್ದ ವಿದ್ವಾಂಸರೆಲ್ಲ ಒಬ್ಬೊಬ್ಬರಾಗಿ ಒಂದೊಂದು 
ರೀತಿಯಲ್ಲಿ ಉತ್ತರಕೊಟ್ಟರು. ಎಲ್ಲರ ಸರದಿ ಮುಗಿದ ಮೇಲೆ ಕನಕದಾಸರ 
ಸರದಿ ಬಂದಿತು. ಅವರು ತಟ್ಟನೆ ಎದ್ದು ಕೈಮುಗಿದು, ಕಣ್ಣು ಮುಚ್ಚಿ ಸ್ವಲ್ಪ 
ಹೊತ್ತು ಧ್ಯಾನಿಸಿ ಗಂಭೀರ ವಾಣಿಯಿಂದ 


|| ಪ || 


ಈತನೀಗ ವಾಸುದೇವನು ಲೋಕದೊಡೆಯ । 
ಈತನೀಗ ವಾಸುದೇವ ಈ ಸಮಸ್ತಲೋಕದೊಡೆಯ 
ದಾಸಗೊಲಿದು ತೇರನೇರಿ ತೇಜಿಪಿಡಿದು ನಡೆಸಿದಾತ|| 


|| ಅ | ಪ|| 


ಒಂದು ಇಪ್ಪತ್ತೈದು ಚರಣಗಳುಳ್ಳ ಗೂಡಾರ್ಥಪೂರ್ಣವಾದ ದೊಡ್ಡ ಮುಂಡಿಗೆ 
ಯುನ್ನೇ ಸಭೆಯ ಮುಂದೆ ಇದ್ದಕ್ಕಿದಂತೆ ಹಾಡಿ ಮಹಾಸ್ವಾಮಿಗಳವರು ಮುಷ್ಟಿ 
Fಲ್ಲಿ ಹಿಡಿದಿರುವುದು ' ವಾಸುದೇವ ಸಾಲಿಗ್ರಾಮ ' ವೆಂಬರ್ಥವನ್ನು ಹೇಳಿ 
ಗಿಟ್ಟರು. ಸ್ವಾಮಿಗಳು ಸಭೆಗೆ ' ನಾವಿನ್ನು ಮುಷ್ಟಿಯನ್ನು ತೆರೆಯಬಹುದೇ ' 
|ಂದರು . ಮೌನವಾಗಿತ್ತು . ಎಲ್ಲರ ಎದೆಗಳೂ ಬಡಿದುಕೊಳ್ಳತೊಡಗಿದವು. 
ಮುಷ್ಟಿಯನ್ನು ತೆರೆದು ಸಾಲಿಗ್ರಾಮವನ್ನು ತೋರಿಸಿ , ಕನಕದಾಸರ ಅಪರೋಕ್ಷ 

ಜ್ಞಾನದ ಸ್ವರೂಪವೆಂತಹುದೆಂಬುದನ್ನು ಪ್ರತ್ಯಕ್ಷ ಮಾಡಿಕೊಟ್ಟರು. ಮೊದ 
ತಿಳಿಸಿದಂತೆ ಕನಕದಾಸರಿಗೆ ಮೊದಲ ತೀರ್ಥ ಲಭ್ಯವಾಯಿತು. ಈ ಪ್ರಸಂಗ 
ವ್ಯಾಸತೀರ್ಥರು ನೈಷ್ಟುರಕ್ಕೆ ಗುರಿಯಾಗಬೇಕಾಯಿತಾದರೂ , ಸತ್ಯ ಬಹು ನಿಷ 
ವಾದುದೆಂಬುದನ್ನರಿತ ಅವರು ಇದಕ್ಕಾಗಿ ಎದೆಗೆಡಲಿಲ್ಲ . ಈ ಸಮಯ 
ಪುರಂದರದಾಸರು ಪುಳುಕಿತಗೊಂಡರು. ಯಾರೂ ಇಲ್ಲದ ಸ್ಥಳದಲ್ಲಿ ಬಾಳೆಹ 
ತಿಂದು ಬರಲು ಕೊಟ್ಟ ಪ್ರಸಂಗ ಮತ್ತು ಸಾಲಿಗ್ರಾಮ ಪ್ರಸಂಗಗಳನ್ನಾಧ 
ಒಂದು ಹಾಡನ್ನು ಹಾಡಿ ಕನಕದಾಸರಿಗೆ ಪ್ರಶಸ್ತಿ ಪತ್ರವನ್ನುಕೊಟ್ಟ 6 
ಮಾಡಿಬಿಟ್ಟರು. 
ಆ ಪದ್ಯ ಹೀಗಿತ್ತು : 

ಕನಕದಾಸನ ಮೇಲೆ ದಯಮಾಡಿಸಲು ವ್ಯಾಸ! 

ಮುನಿ ಮಠದವರೆಲ್ಲ ದೂರಿಕೊಂಬುವರೊ || 
ತೀರ್ಥವನು ಕೊಡುವಾಗ ಕನಕನನು ಕರೆಯೆನಲು! ಧೂರ್ತರಾಗಿದ್ದ 

- ವಿದ್ವಾಂಸರೆಲ್ಲ|| 
ಸಾರ್ಥಕವಾಯಿತು ಇವರ ಸಂನ್ಯಾಸಿತನವೆಲ್ಲ ಪೂರ್ತ್ಯಾಗ ? 

ಲೆಂತೆನಲು ಯತಿಯು ನಗುತಿದ್ದನು 
ಮರುದಿನ ಅವರವರ ಪರಿಕ್ಷಿಸಬೇಕೆಂದು ಕರೆದು ವಿದ್ವಾಂಸರಾ 

* ಕನಕಸ ಹಿತ|| 
ಕರದಲ್ಲಿ ಕದಳೀ ಫಲಕೊಟ್ಟು ಯಾ - 1ರಿರದ ಸ್ಥಳದಲ್ಲಿ 

ಮೆದ್ದು ಬನ್ನಿರೆನಲು 
ಊರ ಹೊರಗೆ ಹೋಗಿಬೇರೆ ಬೇರೆ ಕುಳಿತು ! ತೋರದಲೆ ಎಲ್ಲರೂ 

ಮೆದು ಬರಲು 
ತೋರಲಿಲ್ಲವು ಎನಗೆ ಏಕಾಂತ ಸ್ಥಳವೆನುತ 1 ಸಾರಿ ಕದಳೀ ಫಲವ 

ತಂದು ಮುಂದಿಟ್ಟ || 
ಡಿಂಬದೊಳು ಶಬ್ದ ವಾಗಾದಿಶೂತ್ರಗಳಲ್ಲಿ ಇಂಬಾಗಿತಶ್ವರರೆ. 

ತುಂಬಿಹರೆ 
ತಿಂಬುದ ಹೇಗೆನುತ ವ್ಯಾಸರಾಯರ ಕೇಳಿ| ಸಂಭ್ರಮದಲವರೆಲ್ಲ 

ಕುಳಿತು ಕೇಳಿದರು | | 


ಚಿಂತನೆಯ ಹಾದಿಯಲ್ಲಿ 

ಕರದಲ್ಲಿ ಮೂರ್ತಿಯನು ಪಿಡಿದು ಕೇಳುತ್ತಿರಲು ಅರಿಯದ ಜ್ಞಾನದಲಿ 

ಹೇಳುತ್ತಿರಲು | | 
ತ್ವರದಿ ಕನಕನು ಬಂದು ವಾಸುದೇವನ ರೂಪ ಪರಬೊಮ್ಮ ಪುರಂದರ 

ವಿಠಲನೆಂದು ಹೇಳಿದನು 11೫11 


- ಸಂಸ್ಕಾರ ಜೀವಿಗಳೆಲ್ಲ ಮೋಕ್ಷಕ್ಕೆ ಯೋಗ್ಯರು. ಪರಮಾತ್ಮನ ಸಾಕ್ಷಾತ್ಕಾರ 
ಅವರಿಗೆ ಪ್ರಪಂಚವೇ ಅಡ್ಡ ಬಂದರೂ ಆಗುತ್ತದೆಂಬ ಸಾರ್ವಕಾಲಿಕ ಸತ್ಯವನ್ನು 
ರಾರೂ ಅಲ್ಲಗಳೆಯಲಾರರು . ಶಾಸ್ತ್ರಾರ್ಥ ಮಾಡುವ, ಪ್ರಗಾಢ ಪಾಂಡಿತ್ಯ 
“ ಳಿಸುವ, ವೇದಾದಿ ಧರ್ಮಗ್ರಂಥಗಳ ಕೂಲಂಕಷ ತಿಳವಳಿಕೆ ಪಡೆಯುವ 
ಎರಗಳಷ್ಟೇ ಸತ್ಯ ಸಾಕ್ಷಾತ್ಕಾರಕ್ಕೆ ಸಾಲವು. ವ್ಯಕ್ತಿಯ ಎರಡು ಮುಖಗಳಾದ 
ಅಂತರ್ಜಾಹ್ಯಗಳಲ್ಲಿ ನಿತ್ಯಸತ್ಯ ತತ್ತ್ವದ ಅನುಭವ ಮೈಗೂಡಿ ಬರಬೇಕು 
ಎಂಬುದನ್ನು ಈ ಎರಡು ಉದಾಹರಣೆಗಳಿಂದ ವ್ಯಾಸರಾಯರು ತಮ್ಮ ಮಠದ 
ಪಂಡಿತರಿಗೆ ತಿಳಿಸಿದರು . 


ತಾನು ಹೋದರೆ ಹೋಗಬಹುದು 


ಕನಕದಾಸರ ಯೋಗ್ಯತೆಯ ಪ್ರಾತ್ಯಕ್ಷಿಕೆಗಳಿಷ್ಟರಿಂದಲೇ ಸಮಸ್ಯೆಗಳೇನೂ 
ಬಗೆಹರಿಯಲಿಲ್ಲ. ವ್ಯಾಸರಾಯರು ತಮ್ಮ ಅಂತಃಕರಣಕ್ಕೆ ಪಾತ್ರರಾಗಿದ್ದ ಕನಕ 
ರಾಸರ ಘನತೆ ಗೌರವಗಳನ್ನು ಮುಗಿಲೆತ್ತರಕ್ಕೇರಿಸುವಲ್ಲಿ ಯಶಸ್ಸು ಸಂಪಾದಿಸಿರ 
ಹುದು. ಆದರೆ ಕನಕದಾಸರು ಕನಕದಾಸರಾಗಿಯೇ ಉಳಿಯದೆ ಬೇರೆ ಮಾರ್ಗವೇ 
ರಲಿಲ್ಲ. ಒಂದು ದಿನದ ವಿದ್ವದೊಷ್ಠಿಯಲ್ಲಿ ವ್ಯಾಸತೀರ್ಥರು - ಪಂಡಿತ 
ಕಾಂಡರೇ , ನೀವೆಲ್ಲ ಶಾಸ್ತ್ರಾರ್ಥದಲ್ಲಿ ಸಾಧಿಸಿರುವ ಸಾಧನೆ ಅನೂಹ್ಯ ; ಅನುಪಮ . 
ದಕ್ಕೆ ಪ್ರತಿ ಮಾತೇ ಇಲ್ಲ. ಆದರೆ ಇಷ್ಟು ಜನರಲ್ಲಿ ವೈಕುಂಠಕ್ಕೆ ಹೋಗಲು 
ರ್ಹತೆ ಯಾರಿಗಿದೆ ? ಎಂಬ ಒಂದು ಚಾತುರ್ಯದ ಪ್ರಶ್ನೆ ಹಾಕಿದರು. ಪಂಡಿತರು 
ಬ್ಬರ ಮುಖವನ್ನೊಬ್ಬರು ನೋಡತೊಡಗಿದರು . ಪ್ರಶ್ನೆ ಸುಲಭವೇನೋ 
ಇದು. ಉತ್ತರ ಊಹಾತೀತ, ಯಾರು ವೈಕುಂಠಕ್ಕೆ ಹೋಗಲು ಅರ್ಹರೆಂದು 
ಳಬೇಕು? ' ನಾವು ಅರ್ಹರಲ್ಲ' ಎಂದು ಹೇಗೆ ಒಪ್ಪಿಕೊಳ್ಳಬೇಕು? ಹಾಗೆಯೇ 
ನಾವು ಅರ್ಹರು ” ಎಂದು ಹೇಳುವ ಬಗೆ ಹೇಗೆ? ಸ್ವಾಮಿಗಳವರ ಈ ಪ್ರಶ್ನೆಯ 

ಮೂಲಕವೂ ಕನಕದಾಸರಿಂದ ನಮಗೆ ಅವಮಾನ ಆಗೇ ಆಗುತ್ತದೆಂದು ಪಂಡಿತ 
ವರ್ಗ ಆತಂಕಗೊಂಡು ಮೌನಮುದ್ರೆಯಲ್ಲೇ ಇತ್ತು . ಗುರುಗಳು ನಗುತ್ತ 
“ ಕನಕದಾಸ , ಇದಕ್ಕೆ ನಿನ್ನ ಉತ್ತರವೇನು ? ' ಎಂದರು . ಕನಕದಾಸರು ಎದ್ದು ನಿಂತು 
ಕೈಮುಗಿದು - ' ಸ್ವಾಮಿ , ನಾನು ಹೋದರೆ ಹೋಗಬಹುದು' ಎಂದು ಬಿಟ್ಟರು. 
ಈ ಮಾತಿನಿಂದ ಎಲ್ಲ ಪಂಡಿತರಿಗೂ , ಸಂಪ್ರದಾಯಶರಣರಿಗೂ ಕೋಪನೆತ್ತಿಗೇರಿ 
ಹೋಯಿತು. ' ಸ್ವಾಮಿಗಳು ಕೊಟ್ಟ ಸಲಿಗೆಯಿಂದ ಈ ಮನುಷ್ಯ ಎಲ್ಲರನ್ನು 
ತಿರಸ್ಕರಿಸಲಿಕ್ಕೆ ತೊಡಗಿದನು . ಈತನಿಂದ ನಮ್ಮೆಲ್ಲರ ಮಾನ ಮೂರು 
ಕಾಸಿಗಿಳಿಯಿತು; ಶ್ರೀ ಮಠದ ಗೌರವ ಘನತೆಗಳಿಗೂ ಚ್ಯುತಿ ಬಂದಿತು' ಎಂದು 
ನಿಷ್ಟುರವಾಗಿ ಆಳಿಗೊಂದರಂತೆ ಮಾತನಾಡಲು ಪ್ರಾರಂಭಿಸಿದರು . ವ್ಯಾಸ 
ರಾಯರು ಮುಗುಳಗೆ ನಗುತ್ತ ಒಮ್ಮೆ ಪಂಡಿತ ವರ್ಗದವರನ್ನೂ , ಮತ್ತೊಮ್ಮೆ 
ಕನಕದಾಸರನ್ನೂ ನೋಡುತ್ತ , “ಕನಕಪ್ಪಾ , ನಿನ್ನ ಮಾತಿನ ಅರ್ಥ ಸರಿಯಾಗಿ 
ಆಗಿಲಿಲ್ಲ . ನಾನು ಹೋದರೆ ಹೋಗುತ್ತೇನೆ ಎಂಬ ನುಡಿ ಗರ್ವದ ಮಾತಾಯಿತು. 
ಅಲ್ಲವೇ ? ” ಎನ್ನಲು ಕನಕದಾಸರು ಕೈಮುಗಿದು - “ಸ್ವಾಮಿ , ಯಾರನ್ನಾದರೂ 
ಅವಮಾನಗೊಳಿಸಲಾಗಲಿ , ಸ್ವಪ್ರತಿಷ್ಠೆ ತೋರಿಸಲಾಗಲಿ ಈ ಮಾತನಾಡಲಿಲ್ಲ , 
' ನಾನು ' ಎಂದರೆ ಅಹಂಕಾರ ಮಮಕಾರಗಳಿಂದ ಕೂಡಿನ ಮಾನವನ ನಿಲವು. 
ಅಂಥ ಅಹಂಕಾರ ಮಮಕಾರಗಳು ಹೋದರೆ ಮಾತ್ರ ವೈಕುಂಠಕ್ಕೆ ಹೋಗಲು 
ಅರ್ಹರೆಂಬುದೇ ನನ್ನ ಮಾತಿನ ಅರ್ಥ . ಆದ್ದರಿಂದ “ ನಾನು ಹೋದರೆ ಹೋಗಿ 
ಬಹುದು, ಎಂದೆ ಅಷ್ಟೆ . ” ದಾಸರ ವಿವರಣೆಯಿಂದ ಎಲ್ಲರಕೋಪಸ್ವಲ್ಪಮಟ್ಟಿಗೆ 
ತಗ್ಗಿ ತಾದರೂ ಈತನು ಈ ಮಠದಲ್ಲಿರುವವರೆಗೆ ಹೆಜ್ಜೆ ಹೆಜ್ಜೆಗೆ ನಮ್ಮ ತೇಜೋ 
ಭಂಗವಾಗುವುದು ತಪ್ಪುವುದಿಲ್ಲವೆಂಬ ಮಾತೃರದ ಕಿಡಿ ಎಲ್ಲರಲ್ಲೂ ಜಾಗೃತ 
ವಾಗಿಯೇ ಇತ್ತು . 


ಪ್ರಭೂ ಕಿರೀಟ ತೆಗೆದು ಮಾಲೆ ಹಾಕಿ 


ಕನಕದಾಸರ ಅಪರೋಕ್ಷಜ್ಞಾನದ ಇನ್ನೊಂದು ಅತ್ಯಂತ ಮಹತ್ವದ ಅನುಭವ 
ವ್ಯಾಸತೀರ್ಥರಿಗಾಯಿತು. ಇದರಿಂದ ವ್ಯಾಸರಾಯರಿಗೆ ಕನಕದಾಸರ ಬಗೆಗೆ 
ಅಪಾರ ಗೌರವಾಭಿಮಾನಗಳು ಮೂಡಿದವು. ಒಂದು ದಿನ ವ್ಯಾಸರಾಯರು ಎಂದಿ 
ನಂತೆ ಬಾಹ್ಯದೇವತಾರ್ಚನಾದಿಗಳನ್ನು ಮುಗಿಸಿ , ಧ್ಯಾನಮಗ್ನರಾಗಿ ಕುಳಿತು 

ಮನಸ್ಸಿನಿಂದಲೇ ಪೂಜೆ ಮಾಡಲು ಪ್ರಾರಂಭಿಸಿದರು . ಈ ರೀತಿಯ ಮಾನಸ 
ಪೂಜೆಗೆ ಬಾಹ್ಯದಪತ್ರಪುಷ್ಪ ಧೂಪದೀಪಾದಿ ಯಾವ ಪರಿಕರಗಳೂ ಬೇಕಾಗುವು 
ದಿಲ್ಲ . ಇಲ್ಲಿ ಭಾವಕ್ರಿಯೆಗಳೇ ಪ್ರಧಾನ . ವ್ಯಾಸರಾಯರು ಮನಸ್ಸಿನಲ್ಲಿ 
ಶ್ರೀಹರಿಯ ಭವ್ಯಮೂರ್ತಿಯನ್ನು ಕಲ್ಪಿಸಿ ಹೃದಯ ಕಮಲದಲ್ಲಿ ಆ ಮೂರ್ತಿ 
ಯನ್ನು ಪ್ರತಿಷ್ಠೆಗೊಳಿಸಿಕೊಂಡರು . ಆ ಮೂರ್ತಿಗೆ ರತ್ನ ಖಚಿತ ಕಿರೀಟ, ಕುಂಡಲ, 
ದಿವ್ಯರತ್ನಾಭರಣಗಳೇ ಮೊದಲಾದುವನ್ನು ಹಾಕಿ ಅಲಂಕರಿಸಿದರು . ಇದೆಲ್ಲ 
ಕೇವಲ ಮನಸ್ಸಿನಿಂದಲೇ . ಪತ್ರಪುಷ್ಟಾಕ್ಷತ , ಗಂಧಾದಿಲೇಪನ , ಧೂಪದೀಪಾರತಿ 
ನೇವೇದ್ಯ ಎಲ್ಲ ಉಪಚಾರಗಳೂ ಮುಗಿದವು. ಮನಸ್ಸಿನಿಂದಲೇ ಕಟ್ಟಿದ ಒಂದು 
ದಿವ್ಯವಾದ ಪುಷ್ಪ ಮಾಲಿಕೆಯನ್ನು ಸ್ವಾಮಿಯ ಕೊರಳಿಗೆ ಹಾಕಿ ಅವರು ಕೈ 
ಮುಗಿದು ಭಕ್ತಿ ಕೈಂಕಯ್ಯವನ್ನು ತೋರಿಸಬೇಕಾಗಿತ್ತು . ಪುಷ್ಪ ಮಾಲಿಕೆಯನ್ನು 
ಕೊರಳಿಗೆ ಹಾಕಲು ಪ್ರಯತ್ನಿಸಿದರು. ಸ್ವಾಮಿಯ ತಲೆಗೆ ದೊಡ್ಡ ಕಿರೀಟವನ್ನು 
ಹಾಕಿದ್ದರಿಂದ ಹೂಮಾಲೆಯನ್ನು ಅದರ ಮೇಲಿಂದ ಹಾಕಿ ಕೊರಳಿಗೆ ಇಳಿಸಲು 
ಶಕ್ಯವಿಲ್ಲದೆ ಪೇಚಾಡುತ್ತಿದ್ದರು . ಈ ಸಂದರ್ಭದಲ್ಲಿ ಹೊರಗೆ ದೂರದಲ್ಲಿ 
ಕುಳಿತಿದ್ದ ಕನಕದಾಸರೂ ಮಾನಸಪೂಜೆಯಲ್ಲಿ ನಿರತರಾಗಿ ವ್ಯಾಸರಾಯರ ಪೂಜೆಯಲ್ಲಿ 
ಭಾಗಿಯಾಗಿಬಿಟ್ಟಿದ್ದರು . ಕಿರೀಟದ ಮೇಲಿಂದ ಮಾಲೆಯನ್ನು ಕೆಳಗಿಳಿಸುವ ಮಾನಸಿಕ 
ಪೂಜೆಯಲ್ಲಿ ಕೋಟಲೆಗೊಳಗಾಗಿದ್ದ ವ್ಯಾಸರಾಯರನ್ನು ಕಂಡು, ಕನಕದಾಸರು 
“ ಮಹಾಪ್ರಭೋ , ಯೋಚಿಸುವುದೇಕೆ? ಸ್ವಾಮಿಯ ತಲೆಯ ಮೇಲಿನ ಕಿರೀಟ 
ತೆಗೆದು ಹೂ ಮಾಲೆಯನ್ನು ಕೊರಳಿಗೆ ಹಾಕಿ , ಆಮೇಲೆ ಕಿರೀಟವನ್ನಿಟ್ಟರಾಯಿತು. 
ಇದರಿಂದ ಏನೂ ತೊಂದರೆಯಲ್ಲ . ಸುಮ್ಮನೆ ಎಕೆ ಪೇಚಾಡುತ್ತಿದ್ದೀರಿ” ಎಂದು 
ನಿರಾಯಾಸವಾಗಿ ಕೂಗಿ ಹೇಳಿಬಿಟ್ಟರು. ವ್ಯಾಸರಾಯರು ಕನಕದಾಸರಲ್ಲಿ ಕಂಡ 
ಈ ದಿನದ ಮಾನಸಿಕ ಔನ್ನತ್ಯಕ್ಕೂ , ಭಾವಸೌಂದಯ್ಯದ ಅನುಭೂತಿಗೂ 
ಪರಮಾಶ್ಚರಭರಿತರಾದರು . ಹೊರಗೆ ಬಂದು ಕನಕದಾಸರನ್ನು ಕಂಡು , 
“ ದಾಸವರೇಣ್ಯರೇ , ತಾವು ದೊಡ್ಡವರು . ನೀವು ಇದುವರೆಗೆ ಈ ಪವಿತ್ರ ಕ್ಷೇತ್ರದಲ್ಲಿ 
ನಮ್ಮೆಲ್ಲರೊಡನೆ ತಮ್ಮ ಚಿಂತನೆಯಲ್ಲಿ ಕಾಲ ಕಳೆದುದೇ ಒಂದು ಮಹಾಯೋಗ 
ವೆಂದು ಭಾವಿಸುತ್ತೇವೆ. ನೀವು ನಮ್ಮಿಂದ ಕಲಿಯುವುದೇನೂ ಇಲ್ಲ . ನೀವೇ 
ಸ್ವತಃ ತತ್ಯಮೂರ್ತಿಗಳಾಗಿದ್ದೀರಿ. ವಿದ್ಯೆ , ಕುಲ, ಬಲ , ಫಲ - ಇವಾವುವೂ 
ಪರಮಾತ್ಮ ಸಾಕ್ಷಾತ್ಕಾರ ಕಾರಣಗಳಲ್ಲ . ನಿಮಗೆ ಪೂರ್ಣ ಗುರುಬೋಧೆಯಾಗಿದೆ . 
ನಿಮಗೆ ನಾವು ಮಾನಸ ಬ್ರಹೋಪದೇಶವಿತ್ತಿದ್ದೇವೆ' ಎಂದು ಗೌರವದಿಂದ 

ಕರ್ನಾಟಕದ ಮಹಾಸಂತ ಕನಕದಾಸ 


ಸಂಬೋಧಿಸಿ , ಅಂತರಂಗ ಭಕ್ತರನ್ನಾಗಿ ಸ್ವೀಕರಿಸಿಬಿಟ್ಟರು. ಇಷ್ಟಾದರೂ ಮಠದ 
ಪಂಡಿತ ವರ್ಗ ,ಕನಕದಾಸರ ಕುಲದ ಬಗೆಗೆ ನೀಚೋಚ್ಛ ಭಾವದಿಂದ ದೂರವಾಗಲೇ 
ಇಲ್ಲ . ಕನಕದಾಸರಿಗೆ ಅದು ದೂರವಾಗಬೇಕೆಂಬ ಭಾವವೂ ಇರಲಿಲ್ಲ . ಅವರಿಗೆ 
ಇಲ್ಲದ ಕಿರುಕುಳ ಅಲ್ಲಿನ ಜನರಿಂದ ಪ್ರಾರಂಭವಾಗುತ್ತ ನಡೆದವು. ಇವರನ್ನು 
ಅವಮಾನಗೊಳಿಸಲು, ಒಮ್ಮೆ ಇವರ ಗೋಪಾಳ ಬುಟ್ಟಿಯಲ್ಲಿ ಮಿಾನುಗಳನ್ನು 
ಜೋಳಿಗೆಯಲ್ಲಿ ಮದ್ಯದ ಬುಡ್ಡಿಯನ್ನು ಇಟ್ಟ ಪ್ರಸಂಗಗಳನ್ನು ಎದುರಿಸ 
ಬೇಕಾಯಿತು. ಆದರೆ ಮಿಾನುಗಳು ಕಮಲದ ಹೂವುಗಳಾಗಿಯೂ , ಮದ್ಯವು 
ಜೇನುತುಪ್ಪವಾಗಿ ಮಾರ್ಪಟ್ಟಿದ್ದುಂಟು . 


ಸರ್ವಭೂತಗಳ ಆತ್ಮ ಸ್ವರೂಪದ ವಿವರಣೆ 


ವ್ಯಾಸರಾಯರು ಕೊನೆಯದಾಗಿ ಕನಕದಾಸರು ಸರ್ವಭೂತಗಳಲ್ಲಿ ಕಾಣುವ 
ಈಶ್ವರ ತತ್ಯದಒಂದು ದೃಷ್ಟಾಂತವನ್ನು ಎಲ್ಲರಿಗೂ ತೋರಿಸಿ ಕೊಡಬೇಕೆಂದು 
ಬಯಸಿ, ಪ್ರವಚನ ಪ್ರಾರಂಭಿಸಿದರು . ಗೀತೆಯಲ್ಲಿ ಬರುವ 


ಅಹಮಾತ್ಮಾ ಗುಡಾಕೇಶ ಸರ್ವಭೂತಾಶಯಸ್ಸಿತಃ|| 
ಅಹಮಾದಿಶ್ಚ ಮಧ್ಯಂ ಚ ಭೂತಾನಾಮಂತಮೇವ ಚ|| ( ೧೦ - ೨೦) 


ಶ 


( ಹೇ ಅರ್ಜುನ, ಸರ್ವಪ್ರಾಣಿಗಳ ಹೃದಯದಲ್ಲಿರುವ ಆತ್ಮವೇ ನಾನು . 
ಎಲ್ಲ ಜೀವಿಗಳ ಆದಿ- ಮಧ್ಯ - ಅಂತ್ಯವೂ ನಾನೇ ಆಗಿದ್ದೇನೆ) 


ಈ ಶ್ಲೋಕದ ವಿವರಣೆಯೇ ಅಂದಿನ ಪ್ರವಚನದ ವಿಷಯವಾಗಿತ್ತು . ಪ್ರವಚನವೆಲ್ಲ 
ಮುಗಿಯಿತು. ಅನೇಕ ವಿಷಯಗಳ ಚರ್ಚೆಯೂ ನಡೆದು ಅಂದಿನ ಪ್ರವಚನ 
ಅಭೂತಪೂರ್ವವಾಗಿ ನಡೆಯಿತು. ಪ್ರವಚನ ಮುಗಿದ ಮೇಲೆ ವ್ಯಾಸರಾಯರು 
ನಗುತ್ತ , “ ಕನಕಪ್ಪ ನಿನಗೆ ಬೇಕೆಂದಾಗ ಪರಮಾತ್ಮನು ದರ್ಶನವೀಯುತ್ತಾನೆಂದು 
ಕೇಳಿದ್ದೇವೆ. ನಮಗೆಲ್ಲರಿಗೂ ಒಮ್ಮೆ ದೇವರನ್ನು ತೋರಿಸಬಾರದೆ ? ” ಎಂದರು , 
ಕನಕದಾಸರು ನಗುತ್ತ “ ಆಗಲಿ ಗುರುಗಳೇ , ನಾಳೆಯ ದಿನ ಪೂಜಾ ಸಮಯದಲ್ಲಿ, 
ದರ್ಶನಕೊಡಬೇಕೆಂದು ಕೇಳಿಕೊಳ್ಳುತ್ತೇನೆ. ಪರಮಾತ್ಮನು ಬಂದರೆ ನಮ್ಮೆಲ್ಲರ 
ಪುಣ್ಯ ” ಎಂದು ಹೇಳಿ ಸುಮ್ಮನಾದರು . ಮಠದ ಜನರಿಗೆಲ್ಲ ದಿಗಿಲುಬಿತ್ತು . 

ಇದುವರೆಗೆ ಈತನಿಂದ ನಮಗೆ ಆಗಿರುವ ಅವಮಾನಗಳೇ ಸಾಕಾಗಿ ಹೋಗಿವೆ. 
ನಾಳೆಯ ದಿನದ ಪ್ರಸಂಗದಲ್ಲಿ ಈ ಇಂದ್ರಜಾಲಿಗೆ ಇನ್ನೇನು ರಾದ್ದಾಂತವೆಬ್ಬಿ 
ಸುವನೋ ದೇವರೇ ಬಲ್ಲ. ದೇವರನ್ನು ಎಲ್ಲರಿಗೂ ಪ್ರತ್ಯಕ್ಷ ತೋರಿಸುವೆನೆಂದು 
ಹೇಳುತ್ತಿದ್ದಾನೆ. ಆದಷ್ಟು ನಾವೂ ಜಾಗರೂಕರಾಗಿರಬೇಕು ಎಂದುಕೊಂಡರು . 
ವ್ಯಾಸರಾಯರು ಕನಕರಿಗೆ ಇಷ್ಟೊಂದು ಗೌರವ ಸ್ಥಾನವನ್ನೂ ಸಲಿಗೆಯನ್ನೂ 
ಇತ್ತುದು ಅನೇಕ ಜನ ಪಂಡಿತರಿಗೆ ಹರಿದಾಸರಿಗೆ ಕಿರಿಕಿರಿಯೆನಿಸಿದರೂ ಯತ್ನವಿಲ್ಲದೆ 
ಸುಮ್ಮನಿರಬೇಕಾಗಿತ್ತು . 


ಕನಕದಾಸರು ನಾಳೆಯ ದಿನ ಪರಮಾತ್ಮನನ್ನು ಎಲ್ಲರಿಗೂ ತೋರಿಸುವರೆಂಬ 
ಸುದ್ದಿ ಸುತ್ತಮುತ್ತಣ ಹಳ್ಳಿಗಳಿಗೂ ಹಬ್ಬಿತು. ಬೆಳಗಾಗುತ್ತಲೆ ಜನರೆಲ್ಲ 
ತಂಡೋಪತಂಡವಾಗಿ ಬಂದು ಸೋಸಲೆ ಮಠದ ಸುತ್ತಮುತ್ತ ನೆರೆದರು . 
ಕೂಡಿದ ಜನತೆ ಪರಮಾತ್ಮನು ಶಂಖಚಕ್ರಗದಾಧಾರಿಯಾಗಿ ನಡೆದುಕೊಂಡೇ 
ಬರುವನೋ , ಗರುಡನನ್ನೇರಿ ಬರುವನೋ ಎಂದು ನೂರಾರು ಭಾವನೆಗಳ 
ತಾಕಲಾಟದಲ್ಲಿ ಕೂಡಿತ್ತು . ಕೆಲವರು ಆಕಾಶದತ್ತ , ಕೆಲವರು ದಶದಿಕ್ಕುಗಳು 
ಹೀಗೆ ಸುತ್ತಲೂ ದೃಷ್ಟಿಯನ್ನು ಹರಿಬಿಟ್ಟು ವೀಕ್ಷಿಸುತ್ತಿದ್ದರು . 


ಮಠದಲ್ಲಿ ಮಧ್ಯಾಹ್ನದ ಪೂಜೆ ಭವ್ಯವಾಗಿ ನಡೆಯತೊಡಗಿತು . ಜನರೆಲ್ಲ 
ಮಠದ ಸುತ್ತಮುತ್ತ ಇರುವೆಗಳ ಗುಂಪಿನಂತೆ ಸುತ್ತಿ ಮುತ್ತಿಕೊಂಡಿದ್ದರು . ಈ 
ಸಂದರ್ಭದಲ್ಲಿ ಜನಜಂಗುಳಿಯ ಮಧ್ಯದಲ್ಲಿ ಹಿಂದೆಂದೂ ಯಾರೂ ನೋಡದ 
ಒಂದು ಜೂಲುಬಾಲದ ದೊಡ್ಡನಾಯಿಯು ತೇಗುತ್ತ ಕೆನ್ನಾಲಿಗೆಯನ್ನುಜೋಲಾಡಿ 
ಸುತ್ತ ಹೊಕ್ಕು ಗುರುಗುಟ್ಟುತ್ತ ಮಠವನ್ನು ಪ್ರವೇಶ ಮಾಡಿಬಿಟ್ಟಿತು. ಕೂಡಿದ 
ಜನವೆಲ್ಲ ' ಹಚ್ ! ಹಚ್ ! ' ಎಂದು ಕೂಗಿಕೊಂಡಿತು . ಮಠದ ಜನರೂ ಹೆದರಿ 
' ಹಚ ! ಹಚ್ !' ಎಂದು ಗದರಿಸುತ್ತ ಬಡಿಗೆಗಳಿಂದ ಬಡಿಯುತ್ತ ಹೊರಗೆ ಅಟ್ಟಿ 
ಬಿಟ್ಟರು. ಹೊಡೆತಗಳಿಂದ ' ಕುಂ ಕುಂ ' ಎನ್ನುತ್ತ ಆ ನಾಯಿ ಹೊರಗೆ 
ಓಡಿ ಹೋಗಿಬಿಟ್ಟಿತು. ಜನರೆಲ್ಲ ಪರಮಾತ್ಮನು ಬರಲೇ ಇಲ್ಲವೆಂದು ಕಾದು 
ಕಾದು ಬೇಸತ್ತು ಹೊರಟು ಹೋದರು . ಸ್ವಾಮಿಗಳ ಪೂಜೆ ಮುಗಿಯಿತು . 
ಮಠದಶೋತಿಯ ವರ್ಗ ತಮಗೆ ಗೆಲುವಾದಂತೆ ಭಾವಿಸಿ , ಕನಕದಾಸರ ಇಂದ್ರ 
ಜಾಲಿಕ ವಿದ್ಯೆ ಇಂದು ನಡೆಯಲಿಲ್ಲವೆಂದಾಡಿಕೊಳ್ಳ ತೊಡಗಿತು . ಜೋಲು ಬಾಲದ 
ನಾಯಿ ಕುಂಯ್ಗುಡುತ್ತ , ಮಠದಿಂದ ಸ್ವಲ್ಪ ದೂರದಲ್ಲಿ ಕನಕದಾಸರು 

ವಾಸಿಸುತ್ತಿದ್ದ ಗುಡಿಸಲಿಗೆ ಬಂದು ಅವರ ಮುಂದೆ ಉರುಳಾಡುತ್ತ , ಸಂಕಟದಿಂದ 
ಗುರುಗುಟ್ಟುತ್ತ ತೊಳಲಾಡತೊಡಗಿತು . ಕನಕದಾಸರು ನಗುತ್ತ 


ಡಾಂಕು ಬಾಲದ ನಾಯಕರೇ ನೀವೇನೂಟವಾಡಿದಿರಿ! | ಪ|| 
ಕಣಕಾ ಕುಟ್ರೆ ಅಲ್ಲಿ ಹೋಗಿ ಹೆಣಿಕಿನೋಡುವಿರಿ! 
ಕಣಕಾ ಕುಟ್ರೆ ಒಣಕಿಲೆ ಹೊಡೆದರೆ , ಕುಂಯ್ ಕುಂಯ್ ರಾಗವ 

ಪಾಡುವಿರಿ ||೧|| 
ಹುಗ್ಗಿ ಮಾಡೋ ಅಲ್ಲಿಗೆಹೋಗಿ ತಗ್ಗಿ ಬಗ್ಗಿ ನೋಡುವಿರಿ! 
ಹುಗ್ಗಿ ಮಾಡೋ ಸಾಟಿಲೆ ಹೊಡೆದರೆ , ಕುಂಯಮ್ ಕುಂಯ ರಾಗವ 

ಪಾಡುವಿರಿ || ೨|| 
ಹಿರಿಯ ಹಾದಿಲಿ ಓಡುವಿರಿ ಕರೀ ಭೂಮಿಯಲಿ ಹೊರಳುವಿರಿ! 
ಸಿರಿಕಾಗಿನೆಲೆಯಾದಿಕೇಶವನ ಸ್ಮರಿಸದವರ ಗತಿತೋರುವಿರಿ! 


– ಎಂದು ಹಾಸ್ಯಮಾಡಿ ಹಾಡು ಅದರ ಮೈ ಮೇಲೆಕೈಯಾಡಿಸಿ , ಪರಮಾತ್ಮಾ , 
ನೋವಾಯಿತೇ ನನ್ನೊಡೆಯಾ! ನಾನೇ ನಿನ್ನನ್ನು ಹೊಡಸಿಬಿಟ್ಟಂತಾಯಿತಲ್ಲ 
ಎನ್ನುತ್ತಿದ್ದರು. ಆಗ ಆ ಪ್ರಾಣಿರೂಪದಿಂದಲೇ ಪರಮಾತ್ಮನು “ಕನಕಾ, ಬಡಿಗೆ 
ಯಿಂದ ನನ್ನನ್ನು ಹೊಡಿಸಬೇಕೆಂದು ಎಷ್ಟು ದಿನಗಳಿಂದ ಪಂಥ ಕಟ್ಟಿದ್ದೆಯಯ್ಯ ” 
ಎನ್ನಲು, ಕನಕದಾಸರು “ ದೇವಾ, ಹಿಂದೆ ಕಾಳಗದಲ್ಲಿ ನೀನು ನನಗೆ ಮರಣಾಂತಿಕ 
ಪೆಟ್ಟು ಕೊಡಿಸಿರಲಿಲ್ಲವೇ ? ಅಂದಿನಿಂದ” - ಎಂದು ನಗುತ್ತ ಉತ್ತರಿಸಿದರು . ಸ್ವಲ್ಪ 
ಹೊತ್ತು ಹೀಗೆ ಕನಕದಾಸರ ಹತ್ತಿರ ಕಾಲ ಕಳೆದ ಆ ನಾಯಿಯು ಎತ್ತಿ 
ಹೊರಟು ಹೋಗಿಬಿಟ್ಟಿತು. 


ಏಕಾಂತ ಭಕ್ತರಿಗೂ ಭಕ್ತ ಪ್ರೇಮಿಯಾದ ಭಗವಂತನಿಗೂ ಇಂತಹ ಲೀಲಾ 
ಪ್ರಸಂಗಗಳು ನಡೆಯುತ್ತಿರುತ್ತವೆ. ಇವು ಲೋಕ ಲೌಕಿಕರ ವ್ಯವಹಾರಗಳಿಂದ 
ತೀರಾ ಭಿನ್ನವಾದುವು. ಮತ್ತು ಲೋಕ ಲೌಕಿಕರಿಗೆ ಇಂಥ ಅನುಭವವಾಗುವುದೂ 
ಇಲ್ಲ . ಇದು ಕೇವಲ ಪರಮಾತ್ಮನ ಸೌಂದರಾನುಭೂತಿಯಲ್ಲ . ಅವನ ಸಮಗ್ರ 
ಸೌಂದರದಲ್ಲಿ ಓತಪ್ರೊತಗೊಂಡು ಬೆರೆತ ಅಪರೋಕ್ಷಜ್ಞಾನವನ್ನು ಸಂಪಾದಿಸಿದ 
ತುರೀಯ ಜ್ಞಾನದ ಸ್ಥಿತಿಯಲ್ಲಿರುವವರಿಗೆ ಉಂಟಾಗುವ ಅನುಭವಗಳು, ಕನಕ 


ತತ್ತ್ವಚಿಂತನೆಯ ಹಾದಿಯಲ್ಲಿ 

ದಾಸರು ಅಪರೋಕ್ಷಜ್ಞಾನದಲ್ಲಿ ಬಹಳ ಎತ್ತರಕ್ಕೇರಿ ನಿಂತವರಾಗಿರದ್ದರು. 


- ಇತ್ಯ ಪಂಡಿತ ವರ್ಗವೆಲ್ಲ ಕನಕದಾಸರು ಪರಮಾತ್ಮನನ್ನು ತೋರಿಸುತ್ತೇ 
ನೆಂದು ಹೇಳಿ, ತೋರಿಸದೆ ಸುಳ್ಳಾಡಿದರೆಂದು ಅಪಹಾಸ್ಯ ಮಾಡಲು ಪ್ರಾರಂಭಿ 
ಸಿದರು . ಸಾಯಂಕಾಲದ ಸಮಯಕ್ಕೆ ವ್ಯಾಸರಾಯರು ಕನಕದಾಸರನ್ನು ಬರಮಾಡಿ 
ಕೊಂಡು - “ಏನು ಕನಕದಾಸಾ, ಈ ದಿನದ ಪೂಜಾ ಸಮಯಕ್ಕೆ ಪರಮಾತ್ಮನ 
ದರ್ಶನ ಮಾಡಿಸುತ್ತೇನೆ ಎಂದು ಹೇಳಿ ದರ್ಶನವನ್ನೇ ಮಾಡಿಸಲಿಲ್ಲವಲ್ಲ . ಇದಕ್ಕೆ 
ನಿಮ್ಮ ಉತ್ತರವೇನು? ಪಂಡಿತ ವರ್ಗವೆಲ್ಲಾ ಸುಳ್ಳು ಹೇಳಿದನೆಂದು ಹೇಳುತ್ತಿದೆ” 
ಎಂದರು . 


ಕನಕ : ಅಯೋ ಸ್ವಾಮಿ , ದೇವರು ಬಂದಿದ್ದ, ಆದರೆ ಹೊರಟು ಹೋಗಿಬಿಟ್ಟ . 

ನಿಮ್ಮ ಹತ್ತಿರಕ್ಕೆ ಜನ ಅವನನ್ನು ಬರಗೊಡಲಿಲ್ಲ. ಜನ ಮಧ್ಯದಿಂದಲೇ 

ಅವನು ಹೊರಟು ಹೋಗಿಬಿಟ್ಟ . 
ವ್ಯಾಸ : ಏನು ? ಬಂದು ಹೊರಟು ಹೋಗಿಬಿಟ್ಟನೇ ! ಯಾರ ಕಣ್ಣಿಗೂ ಬೀಳದೆ 

ಹೇಗೆಹೋದ? 
ಕನಕ : ಸ್ವಾಮಿ , ಅವನು ಎಲ್ಲರ ಕಣ್ಣಿಗೂ ಬಿದ್ದ . ಆದರೆ ಅವರ ಒಳಗಣ್ಣಿನಲ್ಲಿ 

ಹರಿಯಲಿಲ್ಲ . 
ವ್ಯಾಸ: ಹೀಗೆಂದರೇನಯ್ಯ ಕನಕಪ್ಪ ? ಅರ್ಥವಾಗುವಂತಾದರೂ ಹೇಳು. ನಿನ್ನ 

ಮಾತಿನ ಮರ್ಮವೇ ಅರ್ಥವಾಗುತ್ತಿಲ್ಲವಲ್ಲಾ! 
ಕನಕ : ಸ್ಕೂಲವಾದ ಕಣ್ಣಿನಿಂದ ನೋಡುವ ನೋಟದಿಂದ ಈಶ್ವರ ದರ್ಶನ 

ಮೋಸಗೊಳಿಸಿ ಬಿಡುತ್ತದೆ ಸ್ವಾಮಿ! ಮೋಸಗೊಳಿಸಿ ಬಿಡುತ್ತದೆ!! ಈ 
ಕಣ್ಣಿನ ಹಿಂದಿರುವ ಒಳಗಣ್ಣಿನಿಂದ ಅವನನ್ನು ನೋಡಿದ್ದರೆ ಅವನು 
ಕಾಣುತ್ತಿದ್ದ. ಜನರೆಲ್ಲರೂ ಅವನನ್ನು ಚರ್ಮ ಚಕ್ಷುವಿನಿಂದ ನೋಡಿ 

ಬಿಟ್ಟರು. ಆದ್ದರಿಂದ ಅವನು ಕಾಣಲಿಲ್ಲ . 
ವ್ಯಾಸ : ಹಾಗಾದರೆ ದೇವರು ಬಂದು ಹೋಗಿ ಬಿಟ್ಟ ಅನ್ನು ! 
ಕನಕ : ಸ್ವಾಮಿ , ಅವನು ಹಾಗೇ ಬಂದು ಹೋಗಿದ್ದರೆ ಚಿಂತೆಯಿರಲಿಲ್ಲ . 

ಬಡಗಿಗಳ ಏಟು ತಿಂದು ಕುಂಯ್ಗುಡುತ್ತ ಸಂಕಟಗೊಂಡು ಹೋದ. 


ಈ ಮಾತನ್ನು ಕೇಳುತ್ತಲೆ ಎಲ್ಲರ ಎದೆ ಬಡಿದುಕೊಳ್ಳತೊಡಗಿತು . ಆಗ 

ಕನಕದಾಸರು ಮುಂದುವರಿದು "ಸ್ವಾಮಿ , ನಿನ್ನೆಯ ದಿನದ ಪ್ರವಚನದಲ್ಲಿ ಅಪ್ಪಣೆ 
ಕೊಡಿಸಿದಂತೆ, ಸರ್ವಭೂತಗಳ ಆತ್ಮಸ್ವರೂಪವೇ ನಾನು ” ಎಂದು ಹೇಳಿರುವ 
ಭಗವದು ಕೇವಲ ಮಾತಿನ ಮಾಲೆಯೋ ಅಥವಾ ಅನುಭವಕ್ಕಿಳಿದಿದೆಯೋ 
ಎಂಬುದನ್ನು ನೋಡಲು ಸ್ವಾಮಿಯು ವಿಶೇಷ ರೂಪ ಧರಿಸಿ ಜೊಲು ಬಾಲದ 
ನಾಯಿಯ ಆಕಾರದಲ್ಲಿ ಬಂದಿದ್ದ . ಅಂಥ ಪರಮಾತ್ಮನನ್ನು ಕಂಡು ಹಿಡಿಯುವ 
ಪುಣ್ಯ ಯಾರಿಗುಂಟು! ಯಾರಿಗಿಲ್ಲ ಸ್ವಾಮಿ !! ” ಎಂದು ಹೇಳಿ ಸುಮ್ಮನಾದರು . ಈ 
ಮಾತಿನಿಂದ ಪಂಡಿತ ವರ್ಗದವರ ಗರ್ವವೆಲ್ಲ ಇಳಿದು ತಲೆ ತಗ್ಗಿಸುವಂತಾಯಿತು. 
ಹೀಗೆ ಆಗಬೇಕೆಂಬುದು ವ್ಯಾಸರಾಯರ ಇಚ್ಛೆಯೂ ಆಗಿತ್ತು . ಅಗ ಕನಕದಾಸರು 
“ ಸ್ವಾಮಿ , ನಾಳೆಯ ದಿನ ಬೇಕಾದರೆ ಪೂಜಾ ಸಮಯದಲ್ಲಿ ನಿಮಗೆ ದರ್ಶನ 
ಕೊಡಲು ಕೇಳಿಕೊಳ್ಳುತ್ತೇನೆ” ಎಂದು ಹೇಳಿದರು . ಮರುದಿನ ಮಧ್ಯಾಹ್ನದ 
ಸಮಯಕ್ಕೆ ಸರ್ಪವಾಗಿ ಬುಸುಗುಡುತ್ತ ಬಂದಾಗ ಅದರ ಭಯಂಕರಾಕಾರವನ್ನೇ 
ನೋಡಿ ಎಲ್ಲರೂ ಓಡಿಹೋದರು . ವ್ಯಾಸರಾಯರು ಮಾತ್ರ ಪರಮಾತ್ಮನನ್ನು 
ಗುರುತಿಸಿ , ಹಾಲು ತರಿಸಿ ಕುಡಿಸಿ , ಕಳಿಸಿಕೊಟ್ಟರು. ಸರ್ಪ ಹಾಲು ಕುಡಿದು 
ಮಠದಲ್ಲಿ ಅಲ್ಲಲ್ಲಿ ಅಡ್ಡಾಡಿ ಕಣ್ಣಿಗೆ ಕಾಣದಾಯಿತು. 


ಕನಕದಾಸರ ಮಹಿಮಾ ವಿಶೇಷಕ್ಕೆ ಸಂತೋಷಗೊಂಡ ವ್ಯಾಸತೀರ್ಥರು , 
ತಮ್ಮಂಥ ಭಾಗವತ ಶಿರೋಮಣಿಗಳು ಮಾತ್ರ ಈಶ್ವರ ಸಾಕ್ಷಾತ್ಕಾರಕ್ಕೆ ಯೋಗ್ಯ 
ರೆಂದೂ , ತಾವು ಇನ್ನೂ ಕಪಿಲಾ ಕಾವೇರೀ ಸಂಗಮ ಸ್ಥಾನದಲ್ಲಿರುವ ನಾರಸಿಂಹ 
ಮರಿಕ್ಷೇತ್ರಕ್ಕೆ ಹೋಗಿ ಹರಿ ಪರಮಾತ್ಮನ ಸೇವೆ ಮಾಡಿ, ಜನ್ಮ ಸಾರ್ಥಕಪಡಿಸಿ 
ಕೊಳ್ಳಬೇಕೆಂದು ಪೂರ್ಣಾನುಗ್ರಹವಿತ್ತು ಕಳಿಸಿಕೊಟ್ಟರು. 


- ಪೂರ್ಣಾನುರ್ಕನಸೇವೆಮpದಲ್ಲಿರುವ ನಾಗ 


ಅಧ್ಯಾಯ ೭ 


ಸ್ವಲೀಲಾನಂದ ಮೂರ್ತಿ 


ವ್ಯಾಸರಾಯರಿಂದ ಬೀಳ್ಕೊಂಡು ಕನಕದಾಸರು ಕಪಿಲಾ ಕಾವೇರಿ ಸಂಗಮ 

ಸ್ಥಾನವಾದ ಮರಿಕ್ಷೇತ್ರಕ್ಕೆ ಬಂದು ಅಲ್ಲಿನ ಅತ್ಯಂತ ರಮ್ಯವಾದ ಪ್ರಾಕೃತಿಕ 
ಸೌಂದರದಲ್ಲಿ ಮೈಮರೆತು ಅನೇಕ ಪದ್ಯಗಳನ್ನು ರಚಿಸಿ ಕೆಲಕಾಲ ಆರಾಧ್ಯ 
ಮೂರ್ತಿಯನ್ನೂ ತಮ್ಮ ಮನೋಮಂದಿರದಲ್ಲಿ ಪ್ರತಿಷ್ಟಾಪಿಸಿಕೊಂಡು ವೇದಾಧ್ಯ 
ಯನಾದಿಗಳನ್ನು ಸ್ವತಃಮಾಡಿದರು . ಒಂದು ದಿನ ಶ್ರೀ ಕೃಷ್ಣಲೀಲಾ ಯೋಗದ 
ನಿದ್ರೆಯಲ್ಲಿ ಮಲಗಿರುವಾಗ ತಿರುಪತಿ ವೆಂಕಟೇಶ್ವರನು ಕಾಣಿಸಿಕೊಂಡು “ ಕನಕ 
ದಾಸನೇ , ವೈಶಾಖ ಶುದ್ಧ ದಶಮಿಯಂದು ನಡೆಯುವ ನನ್ನ ಕಲ್ಯಾಣ 
ಮಹೋತ್ಸವಕ್ಕೆ ನನ್ನ ಕ್ಷೇತ್ರಕ್ಕೆ ಬಾ ” ಎಂದು ಹೇಳಿದಂತಾಯಿತು. ಸ್ವಾಮಿಯೇ ಕರೆದ 
ಮೇಲೆ ತಡವೇಕೆ? ಎಂದು ತಟ್ಟನೆದ್ದು ಸಂಗಮದಲ್ಲಿ ಸ್ನಾನಮಾಡಿ ಮಾನಸ ಪೂಜೆ 
ಮುಗಿಸಿ ತಿರುಪತಿಯತ್ತ ಪ್ರಯಾಣ ಕೈಗೊಂಡರು . 


ಈ ಸಲದ ಪ್ರವಾಸದಲ್ಲಿ ಕನಕದಾಸರು ತಿರುಪತಿಯವರೆಗಿರುವ ಎಲ್ಲಾ ತೀರ್ಥ 
ಕ್ಷೇತ್ರಗಳನ್ನು ಕಂಡು , ಅಲ್ಲಲ್ಲಿ ವಸತಿಮಾಡಿ, ಸೇವಾಕೈಂಕಯ್ಯಾದಿಗಳನ್ನು ಮುಗಿಸುತ್ತ 
ನಡೆದರು. ಈ ಪ್ರವಾಸ ಸ್ವಲೀಲಾನಂದಮಯವಾಗಿತ್ತು . ಕಾವೇರಿ ಕಪಿಲಾ 

ಸಂಗಮದ ಸುತ್ತಮುತ್ತಣದ ಪ್ರಸಿದ್ಧ ಕ್ಷೇತ್ರಗಳನ್ನು ನೋಡಿ ಶ್ರೀರಂಗಪಟ್ಟಣಕ್ಕೆ 
ಬಂದರು. ಅಲ್ಲಿನ ರಂಗನಾಥ ಸ್ವಾಮಿಗೆ ಪಶ್ಚಿಮ ರಂಗನಾಥನೆಂದು ಕರೆಯುತ್ತಾರೆ. 
ಏಕೆಂದರೆ ಕಾವೇರೀ ತೀರದಲ್ಲಿ ಜಲಧಿಶಯನನಾದ ವಿಷ್ಣುವಿನ ಮೂರುಮೂರ್ತಿಗಳ 
ಪ್ರತಿಷ್ಟೆಯಾಗಿದೆ. ಆ ಮೂರರಲ್ಲಿ ಪಶ್ಚಿಮದ ಕಡೆಗಿರುವ ಶ್ರೀರಂಗಪಟ್ಟಣದ 
ರಂಗನಾಥನನ್ನು ಪಶ್ಚಿಮ ರಂಗನಾಥನೆಂದು ಕರೆಯಲಾಗುತ್ತಿದೆ. ಆ ದೇವಾಲಯ 
ಮತ್ತು ಅದರ ಸುತ್ತಮುತ್ತಣದ ಅಸದೃಶ ಪ್ರಕೃತಿ ಸೌಂದಯ್ಯಕ್ಕೆ ಮಾರು ಹೋಗಿ 
ಕೆಲ ದಿನಗಳಿದ್ದು, ಆದಿಶೇಷನನ್ನು ಹಾಸಿಗೆ ಮಾಡಿಕೊಂಡು ಮಲಗಿರುವ ಪಶ್ಚಿಮ 
ರಂಗನಾಥನನ್ನು ಕುರಿತು 


|| ಪ|| 


| | ೧ | | 


ಯಾಕೆ ನಿನಿಲ್ಲಿ ಪವಡಿಸಿದೆ ಹರಿಯೇ | ಜಗ 
ದೇಕ ವಿಖ್ಯಾತ ಪಶ್ಚಿಮ ರಂಗನಾಥ|| 
ತಮನೊಡನೆ ಹೋರಿ ಬೆಟ್ಟವನ್ನು ಬೆನ್ನಲಿ ಪೊತ್ತು ! 
ರಮಣಿ ಭೂಮಿಯನು ತಂದಾಯಾಸವೋ !! 
ಅಮರ ವೈರಿಯ ಕರುಳ ಕಿತ್ತ ಕಡು ಧಾವತಿಯೋ || 
ಕ್ಷಮೆಯ ನಳೆದೀ ಪಾದಕಮಲ ನೊಂದವೋ | | 
ಪೊಡವಿಪಾಲಕರ ವಂಶವನು ಒಬ್ಬನೇ ಕಡಿದು|| 
ಕೊಡಲಿಯನು ಬಿಸುಟು ಮಲಗಿದ ಭಾವವೋ !! 
ಮಡದಿಯನು ಕದ್ದೊಯ್ದ ವನ ಶಿರವನೇ ತರಿದು | 
ಒಡಲಿನಾಯಾಸದಲಿ ಪವಡಿಸಿದ ಪರಿಯೋ It 
ವಾಲಿ ಮೊದಲಾದ ಎದುರಾಂತ ವೀರರ ಕೊಂದು 
ಕಾಳಿಯನ ಹೆಡೆ ತುಳಿದು ಮೈಯ್ಯಲಸಿತೋ || 
ಲೀಲೆಗೋಸುಗ ಬಂದು ನಿರ್ವಾಣದಲಿ ನಿಂದು 
ಅ ಲಜ್ಜೆಗಾಗಿ ತಲೆಬಾಗಿ ಮಲಗಿದೊ ದೇವಾ|| 
ನಾಲ್ಕು ಯುಗದಾಧಾರಿ ಕಡೆಗೆ ತುರಗವನೇರಿ| 
ಸಾಕಾಗಿ ದಣಿದು ನೀನಿಲ್ಲಿ ಮಲಗಿದೆಯೋ | 
ಸಾಕಾರಿಯಾಗಿ ಗೌತಮ ಮುನೀಶ್ವರನಿಗೆ! 
ಬೇಕೆಂದು ನೀಕೊಟ್ಟ ವರಕೆ ಮಲಗಿದೆಯೋ | 


|| ೨|| 


| | ೩ || 


|| ೪ | | 

ಇನ್ನೆಷ್ಟು ಕಾಲ ನೀನಿಲ್ಲಿ ಮಲಗಿದ್ದರೂ 
ನಿನ್ನನೆಬ್ಬಿಸುವರೊಬ್ಬರನು ಕಾಣೆ! 
ಉನ್ನತ ನೆಲೆಯಾದಿಕೇಶವರಾಯ 

ಚೆನ್ನ ಶ್ರೀರಂಗಪಟ್ಟಣದ ರಂಗಧಾಮjit * 
- ಹೀಗೆ ಪುರಾಣಗಳಲ್ಲಿ ಬರುವ ವಿಷ್ಣುವಿನ ಅವತಾರ ಕಥೆಗಳನ್ನೆತ್ತಿ , ಅಂತರಂಗ 
ಭಕ್ತನೊಡನೆ ಲೀಲಾವಿನೋದದಿಂದ ಮಾತನಾಡುವ ರೀತಿಯಲ್ಲಿ ಸೋತ್ರಮಾಡಿ, 
ಆನಂದದಿಂದ ಕುಣಿದಾಡಿದರು . ಕಲಿಯುಗದಲ್ಲಿ ಗೋದಾವರೀ ತೀರದಿಂದ 
ಗೌತಮರು ಇಲ್ಲಿಗೆ ಬಂದು ರಂಗನಾಥದೇವರ ಅನುಗ್ರಹ ಪಡೆದರೆಂದು 
ಬ್ರಹ್ಮಾಂಡ ಪುರಾಣದಲ್ಲಿ ಹೇಳಿದಂತಿರುವುದನ್ನು ಅರಿತ ದಾಸರು . ಇಲ್ಲಿ ಗೌತಮನ 
ಹೆಸರನ್ನೂ ಸೇರಿಸಿ ಹಾಡಿದರು . ಇಂಥ ಅನೇಕ ಪದ್ಯಗಳನ್ನು ಶ್ರೀರಂಗಪಟ್ಟಣದ 
ಶೇಷಶಾಯಿ ರಂಗನಾಥನ ಬಗೆಗೆ ಹಾಡಿ, ಶಿವನಸಮುದ್ರದ ಹತ್ತಿರವಿರುವ ಇದೇ 
ಕಾವೇರೀ ತೀರದಲ್ಲಿನ ಮಧ್ಯ ರಂಗ ಕ್ಷೇತ್ರಕ್ಕೆ ಬಂದು ಆ ಸ್ವಾಮಿಯ ದರ್ಶನ 
ಮಾಡಿಕೊಂಡು ಅನಂತರ ಇದೇ ನದಿಯ ಕೊನೆಯ ಪ್ರಸಿದ್ಧ ಕ್ಷೇತ್ರವಾದ ಶ್ರೀರಂಗಕ್ಕೆ 
ಬಂದು ಅಲ್ಲಿನ ಶೇಷಶಾಯಿಯಾದ ಅಂತ್ಯರಂಗನ ದರ್ಶನ ಪಡೆದು ಅಲ್ಲಿಯೂ 
“ ನಿನ್ನ ನಾನೇನೆಂದೆನೋ ರಂಗಯ್ಯ ರಂಗ , ಎನ್ನ ನೀ ಕಾಯಬೇಕೋ ...' ಇತ್ಯಾದಿ 
ಯಾಗಿ ವಿಷ್ಣುವಿನ ದಶಾವತಾರದ ಎಲ್ಲ ಅಂಶಗಳೂ ಒಳಗೊಂಡಂತೆ ಇಪ್ಪತ್ತೇಳು 
ಸಾಲುಗಳ ಕವನ ರಚಿಸಿ ಹಾಡಿ ಮನದಣಿಯೆ ಕುಣಿದಾಡಿ ಅಲ್ಲಿಂದ ತಿರುಪತಿಯ 
ದಾರಿ ಹಿಡಿದರು . 


ತಿರುಪತಿಯಲ್ಲಿ ಕನಕದಾಸ 


ಕನಕದಾಸರು ತಿರುಪತಿಯ ಸವಿಾಪಕ್ಕೆ ಬಂದರು . ಇನ್ನು ಒಂದೇ ದಿನದ 


* ಪವಡಿಸು - ಮಲಗು , ತಮ - ತಮನೆಂಬ ರಾಕ್ಷಸ , ಹೋರಿ-ಕಾದಾಡಿ . ರಮಣಿ 
ಭೂಮಿ - ವಿಷ್ಣುವಿನ ಪತ್ನಿಯಾದ ಭೂದೇವಿ. ಕ್ಷಮೆ -ಭೂಮಿ, ಅಳೆ - ಅಳತೆಮೂಡು 
(ತ್ರಿವಿಕ್ರಮ ಅವತಾರ ಮಾಡಿ ಒಂದು ಪಾದದಿಂದ ಭೂಮಿಯನ್ನು ಅಳತೆ ಮಾಡಿದ 
ಪ್ರಸಂಗ.) ಮಡದಿಯನು ಕದ್ದೊಯ್ದವನು - ರಾವಣನು . ಒಡಲಿನಾಯಾಸ 
ದೇಹಶ್ರಮ, ಪೊಡವಿಪಾಲಕರ - ರಾಜರ, ನಿರ್ವಾಣ- ಬರಿಯ ಬತ್ತಲು, ಲಜ್ಜೆ - 
ನಾಚಿಕೆ , ಉನ್ನತ-ಶ್ರೇಷ್ಠ. 

ಹಾದಿ ಉಳಿದಿತ್ತು . ವೆಂಕಟೇಶ್ವರ ಸ್ವಾಮಿಯು ಆಗ ದೇವಾಲಯದ ಮುಖ್ಯಾಧಿ 
ಕಾರಿಯಾಗಿದ್ದ ಚಿನ್ನಪ್ಪನೆಂಬುವನ ಕನಸಿನಲ್ಲಿ ಕಾಣಿಸಿಕೊಂಡು, “ ನಾಳೆಯ ದಿನ 
ನನ್ನ ಕಲ್ಯಾಣ ಮಹೋತ್ಸವಕ್ಕೆ ಕನಕದಾಸನೆಂಬೊರ್ವಮಹಾಭಕ್ತನು ಬರುತ್ತಾನೆ. 
ಆತನನ್ನು ಮತ್ಯಾದೆಯಿಂದ ಸ್ವಾಗತಿಸಿ ಕರೆತನ್ನಿ ” ಎಂದು ಹೇಳಿದಂತಾಯಿತು. 
ಚಿನ್ನಪ್ಪನು ಇದನ್ನು ಕೇವಲ ಕನಸೆಂದು ಭಾವಿಸದೆ ಸ್ವಾಮಿಯ ಆಜ್ಞೆಯೆಂದೇ 
ಭಾವಿಸಿದನು. ಬೆಳಗಾಗುವುದರೊಳಗೆ ಕನಕದಾಸನನ್ನು ವೈಭವದಿಂದ ಸ್ವಾಗತಿಸಿ 
ಕರೆತರುವುದಕ್ಕೆ ಏರ್ಪಡಿಸಿ, ಅನೇಕ ಜನರನ್ನೊಡಗೂಡಿ ನಗಾರಿ , ವಿವಿಧ ವಾದ್ಯ 
ಸಮೇತವಾಗಿ ಬೆಟ್ಟದ ಮೇಲಿನಿಂದ ಕೆಳಗಿಳಿದು ಬರುತ್ತಿದ್ದನು . ಅದೇ ದಿನ 
ಬೆಳಗಿನ ಜಾವದಲ್ಲಿ ಕನಕದಾಸರು ಗೋವಿಂದರಾಜಪಟ್ಟಣದಿಂದ ಹೊರಟು ಕಪಿಲ 
ತೀರ್ಥದಲ್ಲಿ ಸ್ನಾನ ಮುಗಿಸಿ , ಆ ತೀರ್ಥದ ಪಕ್ಕದಲ್ಲಿನ ಗಿಡದ ಬುಡದಲ್ಲಿ ಕುಳಿತು 
ಕೆಲಹೊತ್ತು ಮೌನ ಮುದ್ರೆ ಧರಿಸಿ , ಆರಾಧ್ಯಮೂರ್ತಿಯನ್ನು ಹೃದಯ ಕಮಲ 
ದಲ್ಲಿ ಪ್ರತಿಷ್ಠಾಪಿಸಿ ಧ್ಯಾನ ಪೂಜಾದಿಗಳನ್ನು ಮುಗಿಸಿ ಗುಡ್ಡವನ್ನೇರಲು ಮೊದಲು 
ಮಾಡಿದರು . ಉಟ್ಟು ಬಂದ ಪಂಚೆ, ಸುತ್ತಿದ ರುಮಾಲು , ಹೆಗಲ ಮೇಲಿನ 
ಕಂಬಳಿ, ಕಯ್ಯಲ್ಲಿ ಏಕನಾದ, ಬಗಲಲ್ಲಿ ಇಳಿಬಿದ್ದಗೋಪಾಲ ಬುಟ್ಟಿ ಮತ್ತು ಊಟ 
ಮಾಡುವ ಒಂದು ಮಠದದೋಣಿ ಹಾಗು ಜೋಳಿಗೆ -ಇಷ್ಟನ್ನುಳಿದು ಕನಕದಾಸರಲ್ಲಿ 
ಇನ್ಯಾವ ಸಂಪತ್ತೂ ಇರಲಿಲ್ಲ . ನೋಡಲು ಓರ್ವ ತಿರುಕದಾಸನಂತೆ ಕಾಣುತ್ತಿದ್ದರು. 
ತಮ್ಮ ಪಾಡಿಗೆ ತಾವು ಹೆಜ್ಜೆ ಹೆಜ್ಜೆಗೆ ತಮ್ಮ ಆರಾಧ್ಯಮೂರ್ತಿಯನ್ನು ನೆನೆಯುತ್ತ 
ತಾವುಂಟೋ ಮೂರುಲೋಕವುಂಟೋ ಎಂಬವರಂತೆ ಮೆಟ್ಟಿಲುಗಳನ್ನು ನಿಧಾನ 
ವಾಗಿ ಹತ್ತುತ್ತ ಸಾಗಿದ್ದರು . ಎದಿರ್ಗೊಳ್ಳಲು ಬರುವ ತಂಡದಲ್ಲಿ ಕೆಲವರು 
ವಾದ್ಯಗಳನ್ನು ಹೊತ್ತು , ಕೆಲವರು ಫಲತಾಂಬೂಲಗಳನ್ನು ಹಿಡಿದು, ಕೆಲವರು 
ಛತ್ರಿ, ಚಾಮರಾದಿ ಬಿರುದಾವಳಿಗಳನ್ನು ಹಿಡಿದುಕೊಂಡು, ಬಿಟ್ಟದಿಂದ 
ಇಳಿಯುತ್ತಿದ್ದರು . ಅವರೆಲ್ಲರೂ ಬರುವ ದಾಸವರೇಣ್ಯರು ಹೇಗಿರುವರೋ 
ಏನೋ ! ಅವರ ಆಕಾರವೆಂತಹುದೊ ! ಉಡಿಗೆತೊಡಿಗೆಗಳು ಹೇಗಿರುವುವೊ ! 
ಅವರ ಪರಿವಾರದಲ್ಲಿ ಎಷ್ಟು ಜನರಿರುವರೋ ! ಅವರು ಬಂದಿರುವರೋ ಅಥವಾ 
ಇಲ್ಲವೋ ! ಈ ರೀತಿಯಲ್ಲಿ ಅನೇಕ ವಿಧವಾಗಿ ಯೋಚಿಸುತ್ತ ಹೋಗುವ ಬರುವ 
ಜನರನ್ನು ವಿಚಾರಿಸುತ್ತ ಬೆಟ್ಟವನ್ನಿಳಿಯುತ್ತಿದ್ದರು . ಬೆಟ್ಟವನ್ನು ನೂರಾರು ಜನ 
ಏರುತ್ತಿದ್ದಾರೆ! ನೂರಾರು ಜನ ಇಳಿಯುತ್ತಿದ್ದಾರೆ. ಕನಕದಾಸರನ್ನು ಗುರುತಿಸುವುದು 
ಹೇಗೆಂಬುದೇ ಅವರಿಗೆ ಸಮಸ್ಯೆಯಾಗಿತ್ತು . ಅಷ್ಟು ಹೊತ್ತಿಗೆ ದೇವಾಲಯದ 

ಪರಿವಾರ ಆ ಬೆಟ್ಟದ ಗಾಳಿಗೋಪುರದವರೆಗೂ ಬಂದಿತ್ತು . ಅದೇ ಹೊತ್ತಿಗೆ 
ಅಲ್ಲಿಗೆ ಕನಕದಾಸರೂ ಬಂದಿದ್ದರು . ಕನಕದಾಸರು ಎದುರಿಗೆ ಬರುತ್ತಿದ್ದರೂ ಅವರ 
ವೇಷಭೂಷಣಗಳನ್ನು ಕಂಡು ಯಾರೂ ಗುರುತಿಸದಾದರು . ಯಾರೋ ತುಂಡು 
ಪಂಚೆಯ ದಾಸಯ್ಯ ಬರುತ್ತಿದ್ದಾನೆಂದು ಭಾವಿಸಿ , ಇವನನ್ನು ಕೇಳೊಣವೆಂದು 
ಚಿನ್ನಪ್ಪನೇ ಅವರ ಹತ್ತಿರ ಬಂದು “ಅಯಾ ದಾಸಯ್ಯ , ನೀನು ಕನಕದಾಸನನ್ನು 
ಬಲ್ಲೆಯಾ? ” ಎಂದನು. ಅದಕ್ಕೆ ಕನಕದಾಸರು - ಬಲ್ಲೆ ಅವನೊಬ್ಬ ಹರಕು 
ಮುರಕು ತಿರುಕ, ಅವನನ್ನು ನೋಡಿರುವುದಂತೂ ನಿಜ , ” ಎನ್ನುತ್ತ ತಮ್ಮ ಪಾಡಿಗೆ 
ತಾವು ಬೆಟ್ಟವನ್ನೇರುತ್ತಲೇ ಇದ್ದರು . ಆಗ ಚಿನ್ನಪ್ಪನು “ ಅಯಾ ದಾಸಪ್ಪ , ಅವನು 
ಹರಕನೇ ಇರಲಿ , ಮುರಕನೇ ಇರಲಿ , ತಿರುಕನೇ ಇರಲಿ ಅವನೀಗ ಎಲ್ಲಿದ್ದಾನೆ ” 
ಎಂದು ಕೇಳಿದನು . ಅದಕ್ಕೆ ಅವರು “ ಅಯಾ ಈಗ ಅವನೆಲ್ಲಿರುವನೆಂಬುದನ್ನೇನು 
ಹೇಳಲಿ , ಹಿಂದಿರುವವರಿಗೆಲ್ಲ ಮುಂದಿದ್ದಾನೆ; ಮುಂದಿರುವವರಿಗೆಲ್ಲ ಹಿಂದಿದ್ದಾನೆ ”. 
ಎನ್ನುತ್ತ ಪುನಃ ಬೆಟ್ಟವನ್ನೇರುತ್ತಲೇ ಇದ್ದರು . ಚಿನ್ನಪ್ಪನ ಉಳಿದ ಪರಿವಾರ 
ದವರೂ ಇವನೊಬ್ಬ ಹುಚ್ಚನೆಂದುಕೊಂಡು ಬೆಟ್ಟವನ್ನು ಇಳಿಯುತ್ತ ಇಳಿಯುತ್ತ 
ಕೆಳಗೆ ಬಂದುಬಿಟ್ಟರು. ಇತ್ತ ಕನಕದಾಸರು ಬೆಟ್ಟವನ್ನೇರಿಹೋಗಿ ವೆಂಕಟೇಶ್ವರನ 
ದರ್ಶನ ಮಾಡಿ ಅನೇಕ ದಿನಗಳ ಮಾರ್ಗಾಯಾಸ ಮತ್ತು ಬೆಟ್ಟವನ್ನೇರಿದ ದಣಿವು 
ಗಳಿಂದ ದೇವಾಲಯದ ಪ್ರಾಕಾರದಲ್ಲೊಂದು ಕಡೆ ಅನ್ನ ನೀರಿಲ್ಲದೆ , ಹೇಳುವವರು 
ಕೇಳುವವರು ಯಾರೂ ದಿಕ್ಕಿಲ್ಲದೆ ಕಂಬಳಿಯನ್ನು ತುಂಬ ಹೊದೆದುಕೊಂಡು 
ಮಲಗಿ , ಮನಸ್ಸಿನಲ್ಲಿಯೇ ವೆಂಕಟೇಶ್ವರಾ, ನಿನ್ನ ಮದುವೆಗೆಂದು ಸ್ವತಃನೀನೇ 
ಆಮಂತ್ರಣಕೊಟ್ಟು , ಇಲ್ಲಿ ನನ್ನನ್ನು ಕೂಳುನೀರಿಲ್ಲದೆ ಬಳಲಿಸಿ ಕೊಲ್ಲಬೇಕೆಂದು 
ಕರೆಸಿದೆಯಾ ಎಂಬರ್ಥ ಬರುವಂತೆ 


ಬಂದೆವಯಾ ಗೋವಿಂದಸೆಟ್ಟಿ ನಿಮ್ಮ 
ಹರಿವಾಣತೀರ್ಥ ಪ್ರಸಾದವುಂಟೆನಲಾಗಿ! .. . .. . 

| | ಪ|| 
ಅಪ್ಪವು ಅತಿರಸ ತುಪ್ಪವು ಚಿನಿಪಾಲು ಒಪ್ಪುನ ಸಕ್ಕರೆಯಾಲಕ್ಕಿಯು|| 
ಅಪರೂಪವಾದ ಕಜ್ಜಾಯ ರಾಶಿಗಳನೆಲ್ಲ ಛಪ್ಪನ್ನ ದೇಶಕ್ಕೆ 

ಮಾರುವ ಸೆಟ್ಟಿ || ೧|| 
ಒಡೆದ ಮಡಕೆಯ ತಂದು ಅರೆದು ನಾಮವಮಾಡಿ ಕೊಡುವೆ 

ನೀ ಕಾಸಿಗೆ ಒಂದೊಂದನು!! 

ಒಡಲು ತುಂಬಿ ಮಿಕ್ಕ ಅನ್ನವ ಮಾರಿಸಿ ಒಡವೆಯಗಳಿಸುವ ಕಡು 

ಲೋಭಿಸೆಟ್ಟಿ || ೨|| 
ಶೇಷಗಿರಿಯಲ್ಲಿ ವಾಸಮಾಡಿಕೊಂಡು ದೇಶ ದೇಶಕ್ಕೆ ಹೆಸರಾದ ಸೆಟ್ಟಿ || 
ಕಾಸು ಕಾಸಿಗೆ ಬಡ್ತಿ ಗಳಿಸಿಕೊಂಡ ಆದಿ ಕೇಶವನಾರಾಯಣ 

ತಿಮ್ಮ ಸೆಟ್ಟಿ || ೨| | 


- ಹೀಗೆ ತನ್ನ ಸ್ವಾಮಿಯನ್ನೇ ಪರಿಹಾಸ್ಯ ರೂಪದಲ್ಲಿ ನಿಂದೆ ಮಾಡಿದಂತೆಯ 
ಆಗಿರಬೇಕು, ಸ್ತೋತ್ರ ಮಾಡಿದಂತೆಯೂ ಆಗಿರಬೇಕು ಹಾಗೆ ಹಾಡಿ ಮಲಗಿ 
ಬಿಟ್ಟರು. ಆಗ ಒರ್ವ ಅಪರಿಚಿತ ಮನುಷ್ಯನು ಬಂದು ಕನಕದಾಸರನ್ನೆಬ್ಬಿಸಿ 
ಮೃಷ್ಟಾನ್ನ ಭೋಜನ ಮಾಡಿಸಿ ಕೆನೆ ಹಾಲನ್ನು ಕುಡಿಸಿ, ದಿವ್ಯ ಪಟ್ನಾವಳಿಯ 
ವಸ್ತ್ರವನ್ನು ಹೊದಿಸಿ, ಸುಖವಾಗಿ ನಿದ್ರೆಮಾಡೆಂದು ಹೇಳಿಹೋದನು . ಪಟ್ನಾವಳಿ 
ವಸ್ತ್ರವು ವೆಂಕಟೇಶ್ವರ ಸ್ವಾಮಿಯ ಮೇಲೆ ಹೊದಿಸಿದ್ದ ದಿವ್ಯ ವಸ್ತ್ರವೇ ಆಗಿತ್ತು . 


ಇತ್ತ ಕನಕದಾಸರನ್ನು ಎದುರ್ಗೊಳ್ಳುವುದಕ್ಕೆ ಚಿನ್ನಪ್ಪನ ಮುಂದಾಳು 
ತನದಲ್ಲಿ ಹೋಗಿದ್ದ ಕ್ಷೇತ್ರದ ಪರಿವಾರವೆಲ್ಲ ಬಿಟ್ಟದ ಕೆಳಗಡೆ ಸಂಜೆಯವರೆಗೆ 
ಕಾದಿದ್ದು ಕನಕದಾಸನೆಂಬುವ ದಾಸರು ಯಾರೂ ಬರಲಿಲ್ಲವೆಂದು ಹಿಂದಿರುಗಿ ಬಂದು 
ಬಿಟ್ಟರು. ಅವರು ಬಂದು ದೇವಾಲಯದ ಆವರಣದಲ್ಲಿ ಸ್ವಾಮಿಯ ಮೇಲೆ 
ಹಾಕುತ್ತಿದ್ದ ಬೆಲೆಯುಳ್ಳ ಪಟ್ನಾವಳಿ ವಸ್ತ್ರವನ್ನು ಹೊದ್ದು ಮಲಗಿದ್ದ ಈ 
ವ್ಯಕ್ತಿಯನ್ನು ಎಬ್ಬಿಸಿ, ವಿಚಾರಿಸಲಾಗಿ ಇವರೇ ಕನಕದಾಸರೆಂದೂ , ಅಪರಿಚಿತ 
ರೊಬ್ಬರು ಊಟಮಾಡಿಸಿ , ಪಟ್ನಾವಳಿ ವಸ್ತ್ರವನ್ನು ಹೊದಿಸಿ ಹೋದರೆಂದೂ ಕೇಳಿ 
ತಮ್ಮ ತಮ್ಮ ಕೆನ್ನೆಗಳನ್ನು ತಾವೇ ಹೊಡೆದುಕೊಂಡರು . ಆ ಕೂಡಲೇ ಚಿನ್ನಪ್ಪ 
ಅವರ ಪಾದಗಳ ಮೇಲೆ ಬಿದ್ದು ನಮಸ್ಕರಿಸಿ ಕ್ಷಮಿಸಬೇಕೆಂದು ಕೇಳಿಕೊಂಡನು . 
ಅನಂತರ ಅವರನ್ನು ಮದ್ಯಾದೆಯಿಂದ ಕರೆದುಕೊಂಡು ಹೋಗಿ ಆದರೋಪಚಾರ 
ಮಾಡಿದನು . ಅವರಿಗಾಗಿ ಒಂದು ಬಿಡಾರವನ್ನು ಗೊತ್ತು ಮಾಡಿ , ಅಲ್ಲಿ ಅವರು 
ಇರುವಂತೆ ಬೇಡಿಕೊಂಡನು . ಕನಕದಾಸರು ಒಪ್ಪಿ ಬಿಡಾರದಲ್ಲಿ ಉಳಿದುಕೊಂಡರು . 
ವೆಂಕಟೇಶ್ವರ ಸ್ವಾಮಿಯು ಕನಸಿನಲ್ಲಿ ಕನಕದಾಸರಿಗೆ ಮೊದಲೇ ತಿಳಿಸಿದಂತೆ ಮುಂದೆ 
ಕೆಲ ದಿನಗಳಲ್ಲಿ ನೆರವೇರಿದ ಕಲ್ಯಾಣ ಮಹೋತ್ಸವದಲ್ಲಿ ಅವರು ಭಾಗವಹಿಸಿ ಕುಣಿ 
ಕುಣಿದಾಡಿ ಆ ಉತ್ಸವವನ್ನು ಮುಗಿಸಿದರು . 


ತೆ 


ಸ್ವಲೀಲಾನಂದ ಮೂರ್ತಿ 

ಚಿನ್ನಪ್ಪನು ಸ್ವಾಮಿಯ ಆಜ್ಞೆಯಂತೆ ಕನಕದಾಸರನ್ನು ಕೆಲ ದಿನಗಳವರೆಗೆ 
ತಮ್ಮ ಮನೆಗೆ ಕರೆದೊಯ್ದು ಉಪಚರಿಸಿ ಇಟ್ಟುಕೊಂಡಿದ್ದು ದಿನದಿನವೂ ಸ್ವಾಮಿಯ 
ದರ್ಶನಕ್ಕಾಗಿ ಎಲ್ಲ ಏರ್ಪಾಡು ಮಾಡಿದನು . ಕನಕದಾಸರು ಅಲ್ಲಿ ಬಹಳ ದಿನಗಳ 
ವರೆಗೆ ಇದ್ದು, ಅನೇಕ ಪದ ಪದ್ಯಗಳನ್ನು ರಚಿಸಿ , ದೇವಾಲಯದ ಆವರಣದೊಳಗೆ 
ಹಾಡತೊಡಗಿದರು . ದೇವರ ದರ್ಶನಕ್ಕಾಗಿ ಬರುತ್ತಿದ್ದ ಅಪಾರ ಜನಸ್ತೋಮ 
ಇವರ ಭಕ್ಯಾವೇಶದ ಹಾಡುಗಳನ್ನು ಕೇಳುತ್ತ ಮೈಮರೆಯುತ್ತಿತ್ತು . ಕೆಲ ದಿನಗಳ 
ನಂತರ ಚಿನ್ನಪ್ಪ ಕನಕದಾಸರ ಸಮೇತ ಕಾಳಹಸ್ತಿ , ಕಂಚಿ, ರಾಮೇಶ್ವರ 
ಮೊದಲಾದ ತೀರ್ಥಕ್ಷೇತ್ರಗಳ ಯಾತ್ರೆ ಮಾಡಿ ಮುಗಿಸಿ ಅನಂತರ ರಾಮಾನುಜಾ 
ಚಾರರಿಂದ ಸ್ಥಾಪಿಸಲ್ಪಟ್ಟ ಯದುಗಿರಿಯ ಚೆಲುವನಾರಾಯಣ ಸ್ವಾಮಿಯ ದರ್ಶನ 
ಮಾಡಿಸಿದರು . ಯದುಗಿರಿಯಲ್ಲಿ ಅನೇಕ ದಿನಗಳನ್ನು ಕಳೆದ ಕನಕದಾಸರು ಚೆಲುವ 
ನಾರಾಯಣ ಸ್ವಾಮಿಯನ್ನು ಕುರಿತು ಅನೇಕ ಹಾಡುಗಳನ್ನು ಹಾಡಿ ಅನಂತರ 
ಚಿನ್ನಪ್ಪನ ಸಹಿತ ತಿರುಪತಿಗೆ ಬಂದರು . 


ತಿರುಪತಿಯಲ್ಲಿ ಕನಕದಾಸರು ಬಹಳ ದಿನಗಳವರೆಗೆ ತಮ್ಮ ನೆಚ್ಚಿನ ಸ್ವಾಮಿಯ 
ಸೇವೆಯಲ್ಲಿ ಕಾಲಯಾಪನೆ ಮಾಡತೊಡಗಿದರು . ಒಮ್ಮೆ ರಥೋತ್ಸವದ ಸಮಯ 
ಬಂತು . ಕರ್ನಾಟಕ - ಆಂಧ್ರ - ದ್ರಾವಿಡ -ಕೇರಳ - ಮಹಾರಾಷ್ಟ್ರಾದಿ ದೇಶಗಳ 
ಲಕ್ಷೇಪಲಕ್ಷ ಜನ ನೆರೆಯಿತು. ಭವ್ಯವಾದ ತೇರು ಭಕ್ತರ ಅನೇಕ ಬಗೆಯ 
ಉಗ್ಗಡಣೆಗಳೊಡನೆ ಸಾಗಿ ಬರುತ್ತಿತ್ತು . ಉತ್ಸಾಹದಿಂದ ಭಕ್ತರೆಲ್ಲ ನಾಮುಂದೆ 
ತಾಮುಂದೆಂದು ಎಳೆಯುತ್ತಿದ್ದರು . ಸ್ವಲ್ಪ ದೂರದವರೆಗೆ ದಡ ದಡ ಶಬ್ದ 
ಮಾಡುತ್ತ, ಉರುಳು ಬಂದ ತೇರು ಇದ್ದಕ್ಕಿದ್ದಂತೆ ನಿಂತು ಬಿಟ್ಟಿತು. ದೊಡ್ಡ 
ದೊಡ್ಡ ಸನ್ನೆ ಕೋಲುಗಳನ್ನು ಪಯೋಗಿಸಿ ನೂರಾರು ಜನ ಜಟ್ಟಿಗಳು ಗಾಲಿಗಳನ್ನು 
ಉರುಳುವಂತೆ ಮಾಡಿದ ಪ್ರಯತ್ನಗಳೊಂದೂ ಉಪಯೋಗಕ್ಕೆ ಬರಲಿಲ್ಲ. 
ಎಳೆಯಲು ಮೊದಲು ಕಟ್ಟಿದ ಹೊರಜಿಗಳಲ್ಲದೆ ಇನ್ನೂ ಎರಡು ಮೂರು ಹೊರಜಿ 
ಗಳನ್ನು ಬಿಗಿದು ಇಡಿ ಜಾತ್ರೆಗೆ ಜಾತ್ರೆಯೇ ತೇರನ್ನು ಮುಂದಕ್ಕೆಳೆಯಲು ಪ್ರಯತ್ನಿ 
ಸುತ್ತಿತ್ತು . ಏನಾದರೂ ತೇರು ಮುಂದಕ್ಕೆ ಒಂದು ಹೆಜ್ಜೆ ಬರಲಿಲ್ಲ. ಕನಕದಾಸರು 
ತೇರಿನ ಮುಂಭಾಗಕ್ಕೆ ಬಂದರು . ಸ್ವಾಮಿಯನ್ನು ಕುರಿತು ಕೈಮುಗಿದು 
'ಸ್ವಾಮಿಯೇ , ನಿನಗೆ ಮಕ್ಕಳ ಮೇಲೇಕೆಕೋಪ' ಎನ್ನುತ್ತ ಅಲ್ಲಿ 

ಬಾರೋ ಭಾಗ್ಯದ ನಿಧಿಯೇ ದಯಾಂಬುಧೇ 

|| ಪ || 
ಸಾರಿದರ್ಗಿ ಸುಧೆ ವಾರಿಜಾದಿ ಕಮೋದಿ| 
ವಾರಿಜಾಧರ ಮುದದಿ ಸಾರ ಹೃದಯದಿಕೇರಿ 
ಕೇರಿಯಲಿ ಶೃಂಗಾರದಿ ಮೆರೆಯುವ ಅಪಾರ ದಯಾನಿಧಿ || ಅ ಪ!!.. 
ವಿಜಯ ನಿಮ್ಮಯ ಪಾದಭಜಕರಿಗೆ ಕೊಡಲಿ 
ವಿಜಯದಶಮಿಯಲ್ಲಿ ವಿಜಯ ರಥದಲ್ಲಿ ಕೂತು! 
ವಿಜಯಳ ಸಹಿತದಿ ವಿಜಯ ಮಾಡುಬಾರೋ || 
ವಿಜಯಸಾರಥಿ ಆದಿ| ವಿಜಯರಥದಿ ಪರ ರವಿಜನ ನೀ ಸೋಲಿಸಿ!! 
ತ್ರಿಜಗ ವಿಜಯವೇಷ ವಿಜಯಗಿತ್ತು ಮೆರೆದೆ| ವಿಜಯ 

ಮೂರುತಿಯೇ || ೧|| 
- ಹೀಗೆ ಇಪ್ಪತ್ತೆಂಟು ಚರಣಗಳುಳ್ಳ ಪದ್ಯವನ್ನು ಉತ್ತರ ಸ್ವರದಿಂದ ಹಾಡುತ್ತ , 
ಕಣ್ಣಲ್ಲಿ ಆನಂದಬಾಷ್ಪ ಸುರಿಸುತ್ತ ತೇರಿನ ಹೊರಜಿಗೆ ಕೈಹಾಕಿ ' ಬಾರೋ 
ಭಾಗ್ಯದ ನಿಧಿಯೇ , ದಯಾಂಬುಧೇ ಬಾರೋ ಭಾಗ್ಯದ ನಿಧಿಯೇ ' ಹೀಗೆ 
ಹಾಡುತ್ತಲೆ ಎಳೆಯತೊಡಗಿದರು. ತೇರು ಹೂವಿನಂತೆ ಸಾಗಿಬರತೊಡಗಿತು. 
ಈ ಮಹಾತ್ಮಿಯನ್ನು ಕಂಡ ಜನಸ್ತೋಮ ಕನಕದಾಸರ ಕಾಲಿಗೆರಗಿ , “ ತಿರುವ 
ಲೇಶನ ಭಕ್ತಿಯ ಪುತ್ಥಳಿ', ' ವೆಂಕಟೇಶ್ವರ ಪರಮಭಾಗವತ', 'ವಿಪುಲ ವೈರಾಗ್ಯ 
ನಿಧಿ' - ಇತ್ಯಾದಿಯಾಗಿ ಹಾಡಿ ಹೊಗಳಲುದ್ಯುಕ್ತವಾಯಿತು. ಕನಕದಾಸರು 
ನಿರ್ಲಿಪ್ತಭಾವದಿಂದ ಜನಜಂಗುಳಿಯ ಭಕ್ತಿಯನ್ನು ವೆಂಕಟಪತಿಗೇ ಸಮರ್ಪಿಸುತ್ತ 
ನಡೆದಿದ್ದರು . ಅನಂತರ ಭಕ್ತಗಣದ ಸ್ವಪ್ನದಲ್ಲಿ 'ನನಗೆ ಅರ್ಪಿಸುವ ಕಾಣಿಕೆಯನ್ನೆಲ್ಲ 
ಕನಕದಾಸರಿಗೇ ಅರ್ಪಿಸಿರೆಂದು ಅಪ್ಪಣೆ ಮಾಡಿದಂತಾಯಿತು. ಈ ಕಾರಣದಿಂದ 
ಭಕ್ತವರ್ಗ ಕನಕದಾಸರ ಮುಂದೆ ತಮ್ಮ ತಮ್ಮ ಕಾಣಿಕೆಗಳನ್ನು ಸುರಿಯತೊಡಗಿತು. 
ಕಾಮಿನೀಕಾಂಚನದಾಸೆಯಿಂದ ಎಂದೋ ದೂರ ಉಳಿದಿದ್ದ ದಾಸರು ಯಾವುದನ್ನು 
ಕೈಯಿಂದ ಮುಟ್ಟದೆ, ಕಣ್ಣಿನಿಂದ ನೋಡದೆ, ಮಾನಸಪೂಜಾ ನಿರತರರಾಗಿ. 
ಮನಸ್ಸಿನಿಂದಲೇ ಎಲ್ಲವನ್ನೂ ವೆಂಕಟೇಶ್ವರ ಸ್ವಾಮಿಯ ಭಾಂಡಾರಕ್ಕೆ ಸಾಗಿಸಿದರು . 
ಧನ, ಕನಕ , ವಸ್ತುಗಳು ಇದ್ದು ಇದ್ದಲ್ಲಿಯೇ ಮಾಯವಾಗತೊಡಗಿದವು. ಈ 
ಅದ್ಭುತವನ್ನು ಕಣ್ಣಿಂದ ಕಂಡ ಜನ ಕನಕದಾಸರ ಬಗೆಗೆ ಅಪಾರ ಪೂಜ್ಯಭಾವವನ್ನು 
ವ್ಯಕ್ತಪಡಿಸತೊಡಗಿದರು. 


ಸ್ವಲೀಲಾನಂದ ಮೂರ್ತಿ 

ಹೀಗೆ ಕನಕದಾಸರು ತಿರುಪತಿಯಲ್ಲಿ ಇರುವಷ್ಟು ದಿನವೂ ಅನೇಕ ವಹಿವಕಾತಿ 
ಶಯಗಳುಂಟಾಗ ತೊಡಗಿದವು. ಒಂದು ದಿನ ರಾತ್ರಿಯ ಸಮಯ . ಸಪ್ತಗಿರಿ 
ಪರ್ವತಪ್ರಾಂತದ ವನಧಾತ್ರಿಯೆಲ್ಲ ನಿಶ್ಯಬ್ದದಿಂದ ಕೂಡಿತ್ತು . ಭಕ್ತವರ್ಗ ಸ್ಥಳವಿದ್ದ 
ಕಡೆಯಲ್ಲೆಲ್ಲ ಮಲಗಿ ಸುಖವಾಗಿ ಮಲಗಿ ನಿದ್ರಿಸುತ್ತಿತ್ತು . ಇದ್ದಕ್ಕಿದ್ದಂತೆ 
ನೂರು ಸಿಡಿಲುಗಳು ಒಮ್ಮೆ ಅಪ್ಪಳಿಸಿದಂತೆ ಭಯಂಕರವಾದ ಶಬ್ದ ಭೂಮಿಯಿಂದ 
ಹೊರಹೊಮ್ಮಿ ಪರ್ವತ ಪ್ರಾಂತದ ಮನವನ್ನೆಲ್ಲ ಭೇದಿಸಿತು . ಭೂಮಿಯು ಗಡ 
ಗಡ ನಡುಗಲಾರಂಭಿಸಿತು . ಜನವೆಲ್ಲ ಕಕ್ಕಾವಿಕ್ಕಿಯಾಗಿ, ಭಯದಿಂದ ದಿಕ್ಕು ದಿಕ್ಕಿಗೆ 
ಓಡತೊಡಗಿತು . ಕನಕದಾಸರು ಪ್ರಸನ್ನ ಚಿತ್ರದಿಂದ ಎದ್ದು ಕುಳಿತು ಕೈಮುಗಿದು 
ಏಕೆ ನಡುಗಿದೆ ತಾಯೇ ಭೂಮಿ ನಡುರಾತ್ರಿಯೊಳು 

| ಪ || 
ಪೊಡವಿಗೊಡೆಯನ ರಾಣಿ| ಪರಮ ಕಲ್ಯಾಣಿ 

| ಅ | ಪ|| 


| ೧ | | 


ಗುರುಹಿರಿಯರನ್ನು ಕಂಡು ಮರುಕಿಸುವ ಮೊರೆಯನು| 
ಅರೆವತಿಗೆ ಬಂದಂಗ ಭಾಷೆಗಳ ಮಾಡಿ!! 
ಚರಣಕೆರಗದ ಮನುಜರೆನಿಸಬಾರದೆಂದೆನುತ 
ಮರಮುರಿದು ಎರಗಿ ಸಾಯಲಿ ಎಂದು ನಡುಗಿದೆಯಾ 
ಉತ್ತಮರ ಹೊಟ್ಟೆಯಲಿ ಬೊಗಳೋ ಶ್ವಾನನು ಹುಟ್ಟಿ ! 
ಹೆತ್ತವರ ನಿರ್ಬಂಧಕೆಳಗು ಮಾಡಿ|| 
ಅತ್ತೆ ಮಾವನ ಕೀರ್ತಿಯನು ಕೊಂಡಾಡದಧವರ 
ಹೊತ್ತು ಇರಲಾರೆನೆಂದು ಮತ್ತೆ ನಡುಗಿದೆಯಾ 
ಕಳ್ಳತನವನು ಕಲಿತು ಕಾಲೋಚಿತವ ಕೇಳು 
ಸುಳ್ಳು ಮಾತುಗಳಾಡಿ ಒಡಲಪೊರೆವಾತ ತಾಳಿ| 
ಕೊಳ್ಳದೆನ್ನ ಅವಗುಣಂಗಳ ಬಿಟ್ಟು ಇಂಥ 
ಸುಳ್ಳು ಮನುಜರ ಹೊರಲಾರನೆಂದು ನಡುಗಿದೆಯಾ 


|| ೨ || 


| ೩ | | 


ಮುರಹರನ ಸ್ಮರಣೆಯನ್ನು ಮಾಡದೆ ಕಲಿಯುಗದಿ । 
ಸಲೆಭಕ್ತಿಯೆಂ ಶಾಸ್ತ್ರವನೋದದೆ| 
ಲಲನೆಯರ ಮೇಲೆ ದೃಷ್ಟಿಯ ಬಿಡುವ ಹೊಲೆಯರನು | 
ಹೊರಲಾರೆನೆಂದು ನೀನೊಲಿದು ನಡುಗಿದೆಯಾ|| 

ಧರೆಯೊಳಗೆ ಕುಕರ್ಮಿಗಳು ಹೆಚ್ಚಿ ಕವಿತ್ವವ ಕಲಿತು । 
ನರ ಕುರಿಗಳೆಲ್ಲ ನಡೆಗೆಟ್ಟರೆಂದು|| 
ಗುರುವೆ ಕೇಳಯ್ಯ ಕನಕಪ್ರಿಯ ತಿರುಪತಿಯ | 
ಗಿರಿಯಾದಿಕೇಶವನೆ ಒಲಿದು ನಿಲ್ಲಿಸಿದ!! 


|| ೫ || 


- ಹೀಗೆ ಹಾಡು ಹಾಡುತ್ತ ಭಯಭೀತರಾದ ಜನಗಳಿಗೆ ಸಮಾಧಾನ ಹೇಳುತ್ತ 
ಕಣ್ಮುಚ್ಚಿ ಧಾನ್ಯರೂಢರಾಗಿ ಕುಳಿತುಬಿಟ್ಟರು. ಭೂಮಿಯ ಕಂಪನ ನಿಂತಿತು . 
ಎಲ್ಲವೂ ಮೊದಲಿನಂತೆ ಶಾಂತಸ್ಥಿತಿಗೆ ಬಂದಿತು. 


ಅಧ್ಯಾಯ ೮ 


ತೀರ್ಥಯಾತ್ರಾನಂದ 


ತಿರುಪತಿಯಲ್ಲಿ ಅನೇಕ ವರ್ಷಗಳವರೆಗೆ ವಾಸವಾಗಿದ್ದ ಕನಕದಾಸರಿಗೆ ಕಾಗಿನೆಲೆಯ 
ಆದಿಕೇಶವ ಸ್ವಾಮಿಯ ನೆನಪಾಗಿ ಅಲ್ಲಿಂದ ಪ್ರಯಾಣ ಕೈಗೊಂಡು ವೆಂಕಟಗಿರಿಗೆ 
ಬಂದರು , ಅಲ್ಲಿದ್ದ ವೆಂಕಟೇಶ್ವರ ಮೂರ್ತಿಯ ಸಂದರ್ಶನ ಪಡೆದು , ನೇರವಾಗಿ 
ಕಾಗಿನೆಲೆಗೆ ಬಂದರು . ಕಾಗಿನೆಲೆಯ ಭಕ್ತವರ್ಗ ಮತ್ತು ಸುತ್ತ ಮಂತ್ರಣ ಪ್ರಾಂತದ 
ಜನಸಮೂಹ ಅನೇಕ ವರ್ಷಗಳ ನಂತರ ಕಾಗಿನೆಲೆಗೆ ಬಂದ ತಮ್ಮ ನೆಚ್ಚಿನ 
ದಾಸವರೇಣ್ಯರನ್ನು ಕಾಣುವ ಉತ್ಸಾಹದಲ್ಲಿ ತಂಡೋಪತಂಡವಾಗಿ ನೆರೆದಿದ್ದರು. 
ಕನಕದಾಸರನ್ನು ಕಂಡುದ್ದೇ ತಡ ಹುಚ್ಚೆದ್ದು ಜಯಕಾರಮಾಡಿ ಸ್ವಾಗತಿಸಿದರು . 
ಆದಿಕೇಶವಸ್ವಾಮಿಯ ದೇವಾಲಯಕ್ಕೆ ಕರೆದೊಯ್ದರು. ದಾಸವರೇಣ್ಯರು ಬಹು 
ದಿನಗಳನಂತರ ತಮ್ಮ ನೆಚ್ಚಿನ ಆದಿಕೇಶವಸ್ವಾಮಿಯನ್ನು ಕಂಡು ಪುಳುಕಿತರಾಗಿ ಕೆಲ 
ಹೊತ್ತು ಧ್ಯಾನಮಗ್ನರಾದರು . 


ಆ ವರ್ಷದ ಆದಿಕೇಶವಸ್ವಾಮಿಯ ವೈಭವೋಪೇತವಾದ ರಥೋತ್ಸವ 
ಕಾರ್ಯಕ್ರಮದಲ್ಲಿ ಭಾಗವಹಿಸಿದರು . ಅನಂತರ ಪುನಃ ಪ್ರವಾಸಕ್ಕೆ ಸಿದ್ಧರಾದರು . 
ಕನಕದಾಸರು ತಾವು ಈ ಹಿಂದೆ ಮಾಡಿದ ಅನೇಕ ವರ್ಷಗಳ ಪ್ರವಾಸದಿಂದ 
ಬಳಲಿದ್ದರೂ , ಇನ್ನೂ ಸಂಚಾರ ಕೈಗೊಳ್ಳಬೇಕಾಗಿದ್ದ ಅನೇಕ ಸ್ಥಳಗಳು ಇದ್ದವು. 

ಆದರೆ ಅಷ್ಟು ಹೊತ್ತಿಗೆ ಹೊಟ್ಟೆ ನೋವುಕಾಣಿಸಿಕೊಂಡಿತು. ಆನೋವಿನಲ್ಲಿಯೇ 
ಕದರಮಂಡಲಿಗೆ ಬಂದು, ಅಲ್ಲಿನ ಮಾರುತಿಯ ದರ್ಶನ ಪಡೆದರು . ಹೊಟ್ಟೆಯ 
ನೋವುಉಲ್ಬಣಿಸಿ ಹಾಸಿಗೆ ಹಿಡಿದರು . ಮೂರು ತಿಂಗಳ ಕಾಲ ಹಾಸಿಗೆಯಲ್ಲಿಯೇ 
ತಮ್ಮ ಪ್ರೇಮಮೂರ್ತಿ ಪ್ರಾಣೇಶ್ವರ ಜಪವನ್ನು ಅಖಂಡವಾಗಿ ಮಾಡಿದರು . 
ಹೊಟ್ಟೆ ನೋವುಕ್ರಮೇಣ ಮಾಯವಾಯಿತು. ಅಧಿಕ ನಿಶ್ಯಕ್ತಿಯಿಂದ ತಿರು 
ಗಾಡುವುದನ್ನು ನಿಲ್ಲಿಸಿದರು . ದೇವಾಲಯದ ಆವರಣದಲ್ಲಿ ಒಂದು ಚಿಕ್ಕ ಮಂಟಪ 
ವನ್ನು ಭಕ್ತವರ್ಗ ಕಟ್ಟಿಸಿಕೊಟ್ಟಿತು. ಆ ಸ್ಥಳದಲ್ಲಿ ದಾಸಶ್ರೇಷ್ಟರು ನಾರಾಯಣ 
ಮೂರ್ತಿಯನ್ನು ಪ್ರತಿಷ್ಠಾಪಿಸಿದರು , ತಮಗಾಗಿ ಭಕ್ತರು ಕಟ್ಟಿಸಿಕೊಟ್ಟ ಮಂಟಪ 
ದಲ್ಲಿ ಕುಳಿತು ತ್ರೇತಾಯುಗದಲ್ಲಿ ಹನುಮಂತನಾಗಿ, ದ್ವಾಪರದಲ್ಲಿ ಭೀಮನಾಗಿ , 
ಕಲಿಯುಗದಲ್ಲಿ ಮಧ್ವಾಚಾರ್ಯರಾಗಿ ಅವತರಿಸಿ, ಮಧ್ವಮತವನ್ನು ಹರಡಿದನೆಂಬ 
ನಂಬುಗೆವಿಡಿದು, ಒಂದು ಸುಂದರ ಪದ್ಯವನ್ನೂ ಅನೇಕಸ್ತೋತ್ರಗೀತೆಗಳನ್ನೂ 
ರಚಿಸಿದರು . ಹನುಮಂತನೇ ಭೀಮನಾಗಿ, ಮಧ್ವರಾಗಿ ಜನಿಸಿದನೆಂಬ ಭಾವನೆಯ 
ಪದ್ಯ ಹೀಗಿದೆ 


|| ಅ| ಪ|| 


III . 


ಪರಮಪದವೀವ ಗುರುಮುಖ್ಯ ಪ್ರಾಣ 

ಧರೆಯೊಳು ಉತ್ತಮ ಮಾನವರೆಲ್ಲ ಭಜಿಸಿ!! 
ಅಂದು ತ್ರೇತಾಯುಗದಿ ಹನುಮಂತನಾಗ್ಯವತರಿಸಿ 
ಬಂದು ದಾಶರಥಿಯ ಪಾದಕೆರಗಿ! 
ಸಿಂಧುವನು ದಾಟಿ ಮುದ್ರಿಕೆಯಿತ್ತು ದಾನವ- 1 
ವೃಂದ ಪುರದಹಿಸಿ ಚೂಡಾಮಣಿಯ ತಂದವನು 

ದ್ವಾಪರಯುಗದಲ್ಲಿ ಭೀಮಸೇನನಾಗಿ 
ಶ್ರೀಪತಿಯಲ್ಲಿ ಕಡುಭಜಕನಾಗಿ 
ಕೋಪಾವೇಶದಲ್ಲಿ ದುಶ್ಯಾಸನನ್ನ ತಳಕೆಡಹಿ । 
ಭೂಪನ ಜಲದೊಳಗೆ ಕರೆಕರೆದು ಜರೆದವನ 
ಕಲಿಯುಗದಲ್ಲಿ ತುರಿಯಾಶ್ರಮವನೆ ಧರಿಸಿ! 
ಕಲುಷರಾದ ಮಾಯಗಳ ಸೋಲಿಸಿ 
ಬಲವಾದ ಮಧ್ವಮತವನ್ನು ಬಲಿದೆಂದೆನಿಸಿ ಕಾಗಿ -1 
ನೆಲೆಯಾದಿ ಕೇಶವನೆ ವರ ದೈವದೆಂದೆನಿಸಿ 


|| ೨ || 

ತೀರ್ಥಯೂತ್ರಾನಂದ 


ಮಳೆ ಬರಿಸಿದುದು 


ಕದರಮಂಡಲಿಗೆಯಲ್ಲಿ ಕೆಲವು ದಿನ ಕಳೆದು ಎದ್ದು ತಿರುಗಾಡುವಂತಾದ 
ಮೇಲೆ ಪ್ರವಾಸ ಕೈಕೊಂಡು, ಬಂಕಾಪುರ ಬಾಡಗಳಿಗೆ ಹೋಗಿ, ಮುಂಡಗೋಡ, 
ಮೇಲುಗೈ ಯಲ್ಲಾಪುರ ಮಾರ್ಗವಾಗಿ ತೆರಳಿ ಕಾಳಿನದಿಯನ್ನು ದಾಟಿ, ರಾಕ್ಷಸೀ 
ಘಟ್ಟವನ್ನೇರಿ ಇಳಿದು ಉಳುವಿಗೆ ತೆರಳಿದರು . ಉಳುವಿಯಿಂದ ಗೋಕರ್ಣಕ್ಕೆ 
ಹೋಗುವ ಸಂಕಲ್ಪ ದಾಸವರೇಣ್ಯರದಾಗಿತ್ತು . ಈ ಪ್ರವಾಸದಲ್ಲಿ ಮಹಾಕವಿ 
ಹೃದಯದ ಕನಕದಾಸರ ಆನಂದಾನುಭೂತಿಗೆ ಎಣೆಯಿರಲಿಲ್ಲ . ಉಳುವಿಯ 
ಮಾರ್ಗದಲ್ಲಿ ಹಚ್ಚ ಹಸುರಿನ ಪ್ರಕೃತಿ ಸೌಂದಯ್ಯದ ಅನಂತ ವೈಭವರಾಶಿಯನ್ನು 
ಕಂಡು ಮೈಮರೆತರು . ಸಹ್ಯಾದ್ರಿ ಪರ್ವತ ಪ್ರಾಂತದಲ್ಲಿನ ಅನೇಕ ಗಿರಿ ಶಿಖರಗಳ 
ನೆತ್ತಿಯನ್ನೇರಿ, ಇಳಿಯುತ್ತಿದ್ದರು . ಹಾವಿನಂತೆ ಅಂಕುಡೊಂಕಾದ ದಾರಿಯ ಎಡ 
ಬಲಗಳಲ್ಲಿ ಕಾಣುವ ಗಿರಿವನಗಳು , ಹಳ್ಳಕೊಳ್ಳಗಳು , ಪ್ರಪಾತಗಳು, ಗಿರಿ 
ನಿರ್ಜರಗಳು, ಗಗನಚುಂಬಿ ಮರಗಳು , ಮರಗಳನ್ನಾಶ್ರಯಸಿ ಕಲಕಲ ನಿನಾದ 
ಮಾಡುತ್ತಿರುವ ಅನೇಕ ಪ್ರಕಾರದ ಪಕ್ಷಿಗಳು ಇವರ ಅಂತಃಕರಣವನ್ನೇ ಕಲಕಿದವು. 
ಸ್ಟೇಚ್ಛೆಯಾಗಿ ವಿಹರಿಸುವ ವನ್ಯ ಮೃಗಗಳಾದ ಹುಲಿ, ಕರಡಿ, ಸಿಂಹ, ನರಿ , 
ಕಾಡುನಾಯಿ , ಕಾಡಾನೆ , ಅನಂತ ಪ್ರಕಾರದ ಕೂಜನದಿಂದ ಆ ಪ್ರಾಂತವು ರುದ್ರ 
ಮನೋಹರವಾಗಿತ್ತು . ಒಂದೊಂದು ಕಡೆಯಲ್ಲಿ ಜಿಂಕೆ , ಸಾರಂಗಗಳ ಹಿಂಡು 
ತಮ್ಮ ವೈರಿಗಳ ಕೈಯಿಂದ ತಪ್ಪಿಸಿಕೊಂಡು ವೇಗದಿಂದ ಓಡುತ್ತಿರುವ ಓಟದ 
ಸೊಗಸು ಮುಗ್ಧಗೊಳಿಸುವಂತಿತ್ತು . ಇಂಥ ಸೌಂದರರಾಶಿಯನ್ನು ದಾನವಾಗಿ 
ಇತ್ತ ಪರಮಾತ್ಮನ ಅಗಾಧ ಲೀಲೆಗೆ , ಅಸದೃಶ ಕಾರುಣ್ಯಕ್ಕೆ , ಅನಂತ ಶಕ್ತಿಗೆ 
ಮಾರುಹೋದಕನಕದಾಸರು ಹೆಜ್ಜೆ ಹೆಜ್ಜೆಗೆ ಕೈ ಮುಗಿಯುತ್ತ ಉಳುವಿಗೆ ಬಂದರು . 
ಅಲ್ಲಿನ ಚೆನ್ನಬಸವಣ್ಣ ದೇವಸ್ಥಾನಕ್ಕೆ ಬಂದು ಗದ್ದುಗೆಯ ದರ್ಶನ ಮಾಡಿಕೊಂಡು , 
ಸಹ್ಯಾದ್ರಿಯ ಉತ್ತುಂಗ ಶಿಖರ ಪ್ರಾಂತವನ್ನೇರಿ ಇಳಿದು ಗೋಕರ್ಣಕ್ಕೆ ಬಂದರು. 

- ಗೋಕರ್ಣದ ಮಹಾಬಲೇಶ್ವರಸ್ವಾಮಿಯ ದರ್ಶನ ಪಡೆದು ಅಲ್ಲಿನ ಇನ್ನಿತರ 
ತೀರ್ಥಕ್ಷೇತ್ರಗಳನ್ನು ಸಂದರ್ಶಿಸಿ, ಸಮುದ್ರದ ದಂಡೆಗೆ ಬಂದು, ಅಗಾಧವಾದ 
ನೀರಿನ ರಾಶಿಯನ್ನು ಕಂಡು ಪುಳುಕಿತಗೊಂಡು , ಸಮುದ್ರದೇವನಿಗೆ ಕೈ ಮುದು 
ಸಿರ್ಸಿಯ ಪ್ರವಾಸ ಕೈಗೊಂಡರು . ಸಿರ್ಸಿಯಲ್ಲಿ ಮಾರಿಕಾಂಬೆಯ ದೇವಾಲಯದ 
ಆವರಣದಲ್ಲಿ ಆ ದೇವತೆಯ ಹೆಸರಿನಲ್ಲಿ ನಡೆಯುತ್ತಿದ್ದ ಪಶು ಬಲಿಯನ್ನು 

ಸೂಕ್ತವಾದ ಬೋಧೆಯಿಂದ ನಿಲ್ಲಿಸಿ ಚಂದ್ರಗುತ್ತಿಗೆ ಬಂದರು . ಚಂದ್ರಗುತ್ತಿ ನಗರದ 
ಪರಿಚಯ ಕನಕದಾಸರಿಗೆ ಮೊದಲಿನಿಂದಲೂ ಇತ್ತು . ವಿಜಯನಗರದ ಚಕ್ರವರ್ತಿಗಳ 
ನಂತರ ನಾಡಿನ ರಾಜಧಾನಿಯ , ಆಯಕಟ್ಟಿನ ಸ್ಥಳವೂ ಆಗಿದ್ದ ಚಂದ್ರಗುತ್ತಿಯ 
ಸಂಬಂಧವನ್ನು ತಾವು ಬಾಡ ಬಂಕಾಪುರ ನಾಡಿನ ದಂಡನಾಯಕರಾಗಿದ್ದಾಗ ವಿಶೇಷ 
ವಾಗಿಟ್ಟುಕೊಂಡಿದ್ದವರು . ಈಗಿನ ವೈರಾಗ್ಯ ಮೂರ್ತಿಯ ಸ್ಥಿತಿಯಲ್ಲಿ ಆ ನಗರವನ್ನು 
ಕಾಣುತ್ತಿರುವುದಕ್ಕೆ ಸಂತೋಷಗೊಂಡರು . 

ಪ್ರಕೃತಿ ಸೌಂದರ್ಯದ ಆಟ್ಟಹಾಸದಲ್ಲಿ ಮೆರೆಯುತ್ತಿರುವ ಚಂದ್ರಗುತ್ತಿ 
ನಗರದ ಹೊರವಲಯದಲ್ಲಿ ಎತ್ತರವಾದ ಬೆಟ್ಟವಿದೆ. ಬೆಟ್ಟದ ಮೇಲೆ ವಿಜಯ 
ನಗರದ ಅರಸುಗಳ ದೊಡ್ಡ ಕೋಟೆಯಿದೆ, ಅಲ್ಲಿಯೇ “ ಎಲ್ಲಮ್ಮ ' ಅಥವಾ 
“ ಗುತ್ಯಮ್ಮ ' ನ ಗುಡಿಯಿದ್ದು, ಅಲ್ಲಿನ ಕೆಲವು ಅನಾಗರಿಕ ವರ್ತನೆಗಳನ್ನು ನಿಲ್ಲಿಸ 
ಬೇಕೆಂಬುದೇ ಕನಕದಾಸರ ಬಹು ದಿನದ ಇಚ್ಛೆಯಾಗಿತ್ತು . ಅಂತೆಯೇ ಅಲ್ಲಿ 
ನಡೆಯುವ ದೊಡ್ಡ ಜಾತ್ರೆಯ ಸಮಯಕ್ಕೆ ಅಲ್ಲಿಗೆ ಬಂದರು. 


- ಚಂದ್ರಗುತ್ತಿ ನಾಡಿನಲ್ಲಿ ಆ ವರ್ಷ ವೀರಕ್ಷಾಮ , ಮಳೆ ಬೆಳೆಯಿಲ್ಲದೆ ಜನತೆ 
ಕಂಗಾಲಾಗಿತ್ತು . ಗುತ್ಯಮ್ಮನ ಜಾತ್ರೆಯನ್ನು ವೈಭವದಿಂದ ಮಾಡಿ , ಪಶು ಪಕ್ಷಿಗಳ 
ಬಲಿಕೊಟ್ಟು, ಬೇವಿನುಡಿಗೆ, ಬತ್ತಲು ಸೇವೆ ಮೊದಲಾದುವನ್ನು ಮಾಡಿದರೆ ಮಳೆ 
ಬರುವುದೆಂದು ಕಣಿ ಹೇಳಿದವರ ಮಾತು ಕೇಳಿ ವೈಭವದಿಂದ ಆ ಕಾರ್ಯ ಮಾಡಲು 
ಜನತೆ ಸಿದ್ಧವಾಗಿತ್ತು . ದೇವಾಲಯದ ಆವರಣದಲ್ಲಿ ಬಲಿಗಾಗಿ ಸಾವಿರಾರು ಕುರಿ, 
ಮೇಕೆ, ಕೋಳಿ, ಕೋಣ, ಮೊದಲಾದ ಪ್ರಾಣಿಗಳು ಬಂಧಿತವಾಗಿದ್ದವು. ಅವುಗಳ 
ಅರಚಾಟ ಕಿರಿಚಾಟಗಳು ಎಂಥವರ ಹೃದಯವನ್ನೂ ತಲ್ಲಣಗೊಳಿಸುವಂತೆ ಇದ್ದವು. 
ಅವುಗಳ ಸಂಕಟದ ಸ್ಥಿತಿಯನ್ನು ಕಂಡ ಮಾರ್ದವ ಹೃದಯದ ಕನಕದಾಸರ ಕರುಳೇ 
ಕಿತ್ತು ಬಂದಂತಾಗಿ ಕಣ್ಣೀರು ಸುರಿಸಿದರು . ಮತ್ತೊಂದು ಕಡೆಯಲ್ಲಿ ಹರೆಯದ 
ಹೆಂಗಸರು ಕೆಲವರು ಬತ್ತಲಾಗಿ , ಕೆಲವರು ಬೇವಿನ ಸೊಪ್ಪು ಕಟ್ಟಿಕೊಂಡು 
ಗುತ್ಯಮ್ಮನಸೇವೆಗೆಂದು ಸಾಗಿದ್ದರು . ಈ ಅನಾಗರಿಕ ವರ್ತನೆಗಳನ್ನೆಲ್ಲ ಕಂಡ ಆ 
ದಾಸವರೇಣ್ಯರು ಸಂಕಟಗೊಂಡು ನೇರವಾಗಿ ಜಾತ್ರೆಯ ಮುಖಂಡನಾದ ಗೌಡನಲ್ಲಿಗೆ 
ಹೋಗಿ- - 
ಕನಕದಾಸ : ಅಪ್ಪಾ , ಈ ಬಡ ಪಶುಪಕ್ಷಿಗಳನ್ನೇಕೆ ಮೇವುನೀರಿಲ್ಲದೆ ಬಂಧಿ 

ಸಿದ್ದೀರಿ? ಇವು ಮಾಡಿದ ಪಾಪ ಕಾರ್ಯಗಳಾದರೂ ಏನು ? 


ತೀರ್ಥಯಾತ್ರಾನಂದ 

ಗೌಡ : ಸ್ವಾಮಿ ದಾಸರೇ , ನೋಡಿದಿರಾ ನಮ್ಮ ಬವಣೆಯನ್ನು , ಮಳೆಯಿಲ್ಲ, 

ಬೆಳೆಯಿಲ್ಲ. ಜನ ಹೊಟ್ಟೆಗನ್ನವಿಲ್ಲದೆ ಬೀದಿ ಪಾಲಾಗಿದ್ದಾರೆ . 
ಕನಕ : ಸರಿ ಜನ. ಹೊಟ್ಟೆಗನ್ನವಿಲ್ಲದೆ ಸಾಯುವುದಕ್ಕೂ , ಈ ಬಡ ಪಶುಗಳನ್ನು 

ಬಂಧಿಸಿ ಅನ್ನ ನೀರಿಲ್ಲದಂತೆ ಮಾಡಿ , ಚೀರಾಡಲು ಹಚ್ಚಿರುವುದಕ್ಕೂ 
ಏನು ಸಂಬಂಧ? ನೂರಾರು ಸಾವಿರಾರು ಹರೆಯದ ತಾಯಿಯರನ್ನು 
ಬತ್ತಲುಗೊಳಿಸಿ ಅಥವಾ ಬೇವಿನ ಉಡಿಗೆ ಉಡಿಸಿ ಈ ಅನಾಗರಿಕ 
ಮೆರವಣಿಗೆ ಮಾಡುತ್ತಿರುವುದೇಕೆ ? 


ಗೌಡ : ದಾಸರೇ , ಮಳೆ ಬೆಳೆ ಚೆನ್ನಾಗಿ ಆಗಬೇಕಾದರೆ , ಗುತ್ಯಮ್ಮನ ಹಬ್ಬ 

ಮಾಡಬೇಡವೆ ? ಪ್ರಾಣಿ ಬಲಿ ಬಿದ್ದು ದೇವಿ ತೃಪ್ತಿಪಡಬೇಡವೇ ? 
ಬತ್ತಲು ಸೇವೆ, ಬೇವಿನುಡಿಗೆ ಸೇವೆ ನಡೆಯಬೇಡವೇ ? ಆ ದೇವತೆ 

ಯನ್ನು ಒಲಿಸಿಕೊಳ್ಳಬೇಡವೇ ? 
ಕನಕ : ದೇವತೆಯನ್ನು ಒಲಿಸಿಕೊಳ್ಳಿ , ಅವಳನ್ನು ಪ್ರಾರ್ಥಿಸಿ , ' ತಾಯಿ ಮಳ 

ಕೊಡು, ನಮ್ಮನ್ನು ಕಾಪಾಡು' ಎಂದು ಪ್ರಾರ್ಥಿಸಿಕೊಳ್ಳಿ. ದೇವನು 
ನಮ್ಮ ಸಾತ್ವಿಕ ಭಕ್ತಿಗಲ್ಲದೆ ಈ ಅನಾಗರಿಕ ಭಕ್ತಿಗೆ ಎಂದೂ ಒಲಿಯುವು 
ದಿಲ್ಲ . ಪ್ರಾಜ್ಞರು, ಬಲ್ಲವರು ಹೋದಸಾತ್ವಿಕ ಮಾರ್ಗದಲ್ಲಿ ಹೋಗಿ 
ಸುಖ ಪಡೆಯಿರಿ. ಇದೆಲ್ಲ ಸಲ್ಲದ ಭಕ್ತಿ , 


- ಗೌಡ : ( ನಗು ) ಓಹೋ ! ಚೆನ್ನಾಗಿ ಹೇಳುತ್ತಿದ್ದಿರಿ ದಾಸರೆ , ನಿಮಗೇನು 

ಗೊತ್ತು ! ನಮ್ಮ ದೇವಿ ಸುಮ್ಮನೆ ಒಲಿಯುವವಳಲ್ಲ . ಅವಳಿಗೆ ತಕ್ಕ 
ರೀತಿಯಲ್ಲಿ ಬಲಿಕೊಡಲೇ ಬೇಕು, ಆ ಬಲಿ ಪಶುಗಳ ಮಾಂಸ ರಕ್ತಗಳ 
ಚರಗ ಚಲ್ಲಲೇ ಬೇಕು. ಹಿಂದಿನಿಂದ ಮಾಡಿಕೊಂಡು ಬಂದ ಕ್ರಮದಲ್ಲಿ 
ವಿವಿಧ ಸೇವೆ ಸಲ್ಲಲೇ ಬೇಕು. 


ಕನಕ : ಓಹೋ ! ಹೀಗೆಯೋ , ನಿಮಗೆ ಹೀಗೆ ಮಾಡಬೇಕೆಂದು ಹೇಳಿದವರಾರು ? 


ಗೌಡ : ಕಣಿ ಹೇಳುವವರು ಹೇಳುತ್ತಾರೆ. ವರ್ಷ೦ ಪ್ರತಿ ನಾವು ಅವರ ಮಾತಿ 

ನಂತೆ ನಡೆಸುತ್ತಾ ಬರುತ್ತೇವೆ. 


ಕನಕ : ಕಣಿ ಹೇಳುವವರ ಮಾತು ಕೇಳಿ ಈ ಮಢಪದ್ಧತಿಗಳನ್ನಾಚರಿಸಬೇಡಿ, 

ಪರಮಾತ್ಮನ ಅಪ್ಪಣೆಯಿಲ್ಲದೆ ಒಂದು ಹುಲ್ಲುಕಡ್ಡಿಯ ಮಿಸುಗುವುದಿಲ್ಲ . 
ಕೊಲ್ಲುವವನೂ , ಕಾಯುವವನೂ ಅವನೇ , ಅವನು ಸರ್ವಾಧಾರ , 
ಸರ್ವರಕ್ಷಕ, ಸರ್ವಲೋಕಪೋಷಕ, ಮಳೆ ಹೋಗಿದ್ದರೆ, ಬೆಳೆ ಬರದಿದ್ದರೆ 
ಈ ಪ್ರಾಣಿಗಳು , ಆ ನಿಮ್ಮ ದೇವತೆ ಹೇಗೆ ಹೊಣೆ? ಅನಾಗರಿಕರಂತೆ 
ಸ್ತ್ರೀಯರನ್ನು ಬತ್ತಲುಗೊಳಿಸಿ ಬೇವಿನುಡಿಗೆ ಉಡಿಸಿ ದೇವರನೊಲಿಸಿ 
ಕೊಳ್ಳುವಿರಾ ? ಸಾತ್ವಿಕ ಭಕ್ತಿಯೇ ಪ್ರಜ್ಞಾವಂತನಾದ ಮಾನವನ ಸಹಜ 
ನಡೆ ಈಗ ನೀವು ಮಾಡುತ್ತಿರುವುದು ದೇವರಿಗೆ ಬೇಡವಾದ ಅನಾಚಾರ . 
ಇಂಥ ಅನಾಚಾರಗಳು ನಿಮ ಪಾಪವನ್ನು ಇನ್ನೂ ಅಧಿಕಗೊಳಿಸುತ್ತವೆ. 
ಬಂದದ್ದೆಲ್ಲವನ್ನೂ ಈಶ್ವರ ಪ್ರಸಾದವೆಂದು ಭಾವಿಸಬೇಕಲ್ಲದೆ ಬೇರೆ 
ರೀತಿಯ ಯೋಜನೆಗಳು ಸಲ್ಲವು. ಆ ಪರಮಾತ್ಮನನ್ನು ಅನನ್ಯ ಸಾತ್ವಿಕ 
ಭಕ್ತಿಯಿಂದ ಪ್ರಾರ್ಥಿಸುವುದೊಂದೇ ನಮ್ಮ ಮುಂದಿರುವ ಮಾರ್ಗ. 
ಕೊಲ್ಲುವವನೂ , ಕಾಯುವವನೂ ಅವನೇ . ಸೃಷ್ಟಿಕರ್ತನೂ , ರಕ್ಷಣೆಯ 
ಪ್ರಭುವೂ , ಲಯಕರ್ತನೂ ಆತನೇ . ಅವನ ಅಗಾಧ ಸಂಕಲ್ಪಕ್ಕೆ ಅಡ್ಡ 
ಬರುವವರಾರಿದ್ದಾರೆ ? ಅರೆಕ್ಷಣದಲ್ಲಿ ಪ್ರಪಂಚವನ್ನೇ ಆಪೋಷಣೆ 
ಮಾಡಬಲ್ಲ, ಪುನಃ ಸೃಷ್ಟಿಸಬಲ್ಲ . ಈ ನಿಂತ ಭೂಮಿಯೇ ಬಾಯಿಬಿಟ್ಟು 
ನಿಮ್ಮ ಚಂದ್ರಗುತ್ತಿಯೇ ಭೂಗತವಾಗಿ ಹೋದರೆ , ಪ್ರಚಂಡ ಗಾಳಿ ಬೀಸಿ 
ಮನೆಮಠ, ಪ್ರಾಣಿಕೋಟಿ ತರಗೆಲೆಗಳಂತೆ ಹಾರಿಹೋದರೆ, ಇದ್ದಕ್ಕಿದ್ದಂತೆ 
ಸಮುದ್ರವುಕ್ಕಿ ಭೂಭಾಗದ ಮೇಲೆ ಅಪ್ಪಳಿಸಿ ಆಪೋಷಣೆಗೊಂಡರೆ , 
ಸೂರ ತನ್ನ ಪ್ರಖರ ಕಿರಣಗಳ ಪ್ರಚಂಡ ಕೆಂಡ ಸುರಿಸಿದರೆ, ಯಾರೇನು 
ಮಾಡಬಲ್ಲಿರಿ. ವೃಥಾಮಢ ಭಕ್ತಿಯಲ್ಲಿ ಕೆಟ್ಟ ಸಂಪ್ರದಾಯವನ್ನು 
ಆಚರಿಸಿ ಪರಮಾತ್ಮನಕೋಪಕ್ಕೆ ತುತ್ತಾಗಬೇಡಿ. 


ಗೌಡ : ಹಾಗಾದರೆ ಕಣಿ ಹೇಳುವವರ ಮಾತು ಸುಳ್ಳೆ , ಸ್ವಾಮಿ . 


ಕನಕ : ಹೊಟ್ಟೆಬಟ್ಟೆಗಾಗಿ ಕಣಿ ಹೇಳುವವರನ್ನೆಲ್ಲ ನಂಬಬೇಡಿ. ನಮ್ಮ ಏನೂ 

ತಿಳಿಯದ ಮುಗ್ಧ ಮನಸ್ಸಿನ ಜನರನ್ನು ಮೂಢ ಧರ್ಮಕ್ಕೆಳೆಯುವವರೆಲ್ಲ 
ಧುರಾತ್ಮರು. ಸತ್ಯ ಶುದ್ಧ ಸುಂದರ ಮಾರ್ಗವನ್ನನುಸರಿಸುವಂತೆ 
ಹೇಳುವವರೇ ಒಳ್ಳೇ ಕಣಿಗಾರರರು . ಇಗೋ ನನ್ನ ಇದುವರೆಗೆ ಹೇಳಿದ 

ಕಣಿ ಕೇಳಿ ಅದರಂತೆ ನಡೆಯಿರಿ, ಸರ್ವೇಶ್ವರನು ಸುಖ ನೀಡುತ್ತಾನೆ, 
ಈ ನನ್ನ ಕಣಿಯ ಹಾಡು ಕೇಳಿ 


--- ಎಂದು ತಮ್ಮ ಏಕನಾದವನ್ನು ಶ್ರುತಿ ಮಾಡಿ ಬಲಗೈಯಿಂದ ಮೀಟು , 
ಎಡಗೈಯಿಂದ ಚಿಟಕಿಯ ತಾಳ ಹಾಕುತ್ತ 


|| ಪ || 


|| ಅಪ!! 


ಕಣಿಯ ಹೇಳಬಂದೆ ನಾರಾಯಣನಲ್ಲದಿಲ್ಲವೆಂದು 
ಸಿಕ್ಕ ಬಣಗು ದೈವಗಳ ಗೊಡವೆ ಬೇಡ ನರಕ ತಪ್ಪದು 
ಎಕ್ಕನಾತಿಯರು ಕಾಟಜಕ್ಕಿಯರು ಕನೈಯರು | 
ಸೊಕ್ಕಿನಿಂದ ಸೊಂಟ ಮುರುಕ ಭೈರೇ ದೇವರು | 
ಮಿಕ್ಕ ಮಾರಿ ಮಸಣ ಚೌಡಿ ಮೈಲಾರಿ ಮೊದಲಾದ ! ಇಂಥಾ| 
ಠಕ್ಕು ದೈವದ ಗೊಡವೆಬೇಡ ನರಕ ತಪ್ಪದು!! 


|| ೧ || 


ಸುತ್ತಣವರ ಮಾತು ಕೇಳಿ ಗುತ್ತಿಯ ಎಲ್ಲಮ್ಮಗೊಲಿದು ! 
ಬತ್ತಲೆ ದೈವರ ಮುಂದೆ ಬಲಿಯ ನೋಡಿರೋ | 
ಮತ್ತೆ ಬೇವಿನುಡಿಗೆಯನ್ನು ಅರ್ತಿಯಿಂದ ಉಟ್ಟುಕೊಂಡು | 
ಮುಕ್ತಿ ಕಾಂಬವೆಂಬ ಆಸಕ್ತಿ ಬೇಡಿರೋ || 


ದೂರದವರ ಮಾತ ಕೇಳಿ ಖಳರೆಲ್ಲರು ಕೂಡಿಕೊಂಡು | 
ಹಾಳು ಮಾಡಿ ಕೈಯಲಿದ್ದ ಹೊನ್ನು ಹಣಗಳ | 
ಬಾಳುತಿಪ್ಪ ಕೋಣ ಕುರಿಯ ಏಳಬೀಳಕೊರಳಕೊಯ್ತು ! 
ಬೀಳಬೇಡಿ ನರಕಕೆಂದು ಹೇಳ ಬಂದೆನೋ || 


11೩ || 


ಹೊಳ್ಳದ ಬಿಚ್ಚರು ತಾವು ಸುಳ್ಳರೆಲ್ಲರುಕೂಡಿಕೊಂಡು | 
ಬೆಳ್ಳನಬೆಳತನಕ ನೀರತಡಿಯಲ್ಲಿ ಕುಳಿತು ! 
ಗುಳ್ಳಗೊರಚೆಕೂಡಿತಿಂದು ಕಳ್ಳು ಕೊಡವ ಬರಿದು ಮಾಡಿ 1 ಇಂಥ| 
ಪೊಳ್ಳು ದೈವದ ಗೊಡವೆಬೇಡ ನರಕ ತಪ್ಪದು 


|| ೪ || 


ಪೊಡವಿಗಧಿಕ ವಿಜಯನಗರದೊಡೆಯ ಕಟ್ಟಿ ವೆಂಕಟೇಶ | 
ಕಡು ಚೆಲ್ವ ಸತ್ವದ ಧೀರ ಕನಕನೊಡೆಯನ || 


ಕರ್ನಾಟಕದ ಮಹಾಸಂತ ಕನಕದಾಸ 


ಬಾಡದಾದಿಕೇಶವನ ಪಾದ ಬಿಡದೆ ಭಜಿಸಿರೋ | ಇಂಥ) 
ಜಡ ದೈವದ ಗೊಡವೆ ಬೇಡ ನರಕ ತಪ್ಪದು ! 


11೫11 * 


- ಹೀಗೆ ಅನೇಕ ಬಗೆಯಲ್ಲಿ ಉಪದೇಶ ಮಾಡಿ , ಅವರ ಮನಸ್ಸನ್ನು ಪರಿವರ್ತನೆ 
ಗೊಳಿಸುವಲ್ಲಿ ಕನಕದಾಸರು ಸಫಲರಾದರು . ಇವರ ಅಗಾಧವಾದ ದೈವಭಕ್ತಿಗೆ 
ಯುಕ್ತಿ ಯುಕ್ತ ವಿಚಾರಕ್ಕೆ ತಲೆದೂಗಿದ ಜನವೆಲ್ಲ ಇವರ ಸುತ್ತ ಮುತ್ತ 
ನೆರೆಯಿತು. ' ಜೈ ಕನಕದಾಸ ', ' ಜೈ ಭಗವದ್ಭಕ ' ಎಂದು ಜಯಕಾರ ಹಾಕ 
ತೊಡಗಿತು . ಪುನಃ ಸೇರಿದ ಸಮಸ್ತ ಭಕ್ತರಿಗೆ ಸಾತ್ವಿಕ ಭಕ್ತಿಯ ಬಗೆಗೆ ಅನೇಕ 
ರೀತಿಯಲ್ಲಿ ಉಪದೇಶ ಮಾಡಿದರು . ಕೂಡಿದ ಜನರೆಲ್ಲ ಮಹಾತ್ಮ ಕನಕದಾಸರೇ , 
ನಮಗೆ ಮಳೆ ಬರುವಂತೆ ಮಾಡಿ ಎಂದುಕೋರಿದರು . ಕ್ಷಣ ಹೊತ್ತು ಕನಕದಾಸರು 
ಮೌನ ಮುದ್ರೆ ಧರಿಸಿ, ಪರಮಾತ್ಮನ ಪ್ರಾರ್ಥನೆ ಮಾಡಿದರು . ಆ ದಿನದ ಉತ್ಸವ 
ಕ್ಯಾಗಿ ನಾನಾ ಭಾಗಗಳಿಂದ ಬಂದಿದ್ದ ದೊಳ್ಳಿನ ಮೇಳದ ಕುರುಬರ ಸಮೂಹವನ್ನು 
ಹೊಕ್ಕರು. ಒಂದು ದೊಡ್ಡ ದೊಳ್ಳನ್ನು ಆರಿಸಿಕೊಂಡು ಆ ದೊಳ್ಳನ್ನು ತಮ್ಮ 
ನಡುವಿಗೆ ಬಿಗಿದುಕೊಂಡರು . ಭದ್ರವಾಗಿ ನಡುಕಟ್ಟನ್ನು ಕಟ್ಟಿಕೊಂಡು ತಮ್ಮ 
ಆರಾಧ್ಯ ಮೂರ್ತಿಯನ್ನು ಹೃದಯ ಕಮಲದಲ್ಲಿ ಪ್ರತಿಷ್ಟಾಪಿಸಿಕೊಂಡು , ಸ್ವಲೀಲಾ 
ನಂದ ಭರಿತರಾಗಿ ದೋಳ್ಳಿನ ಮೇಲೆ ಕೈ ಹಾಕಿ ಬಡಿಯಲು ಮೊದಲು ಮಾಡಿ - 


ದೇವಿ ನಮ್ಮ ದೇವರು ಬಂದಾವು ಬನ್ನಿರೇ | ನೋಡಬನ್ನಿರೇ || ಪ| | 
ಕೆಂಗಣ್ಣ ಮೀನನಾಗಿ ನಮ್ಮ ರಂಗ | ಗುಂಗಾಡಿ ಸೋಮನ ಕೊಂದಾನೆ || 
ಗುಂಗಾಡಿಸೋಮನ ಕೊಂದು ವೇದವ ಬಂಗಾರದೊಡಲನಿಗಿತ್ತಾನೆ || ೧|| 


- ಹೀಗೆ ಐವತ್ತು ಸಾಲುಗಳಲ್ಲಿ ವಿಷ್ಣುವಿನ ದಶಾವತಾರಗಳ ಸಮಗ್ರ ಚರಿತ್ರೆಯ 
ನ್ನೆಲ್ಲ ಹಾಡುತ್ತ ಅತ್ಯದ್ಭುತ ರೀತಿಯಲ್ಲಿ ದೋಳ್ಳನ್ನು ಬಡಿಯತೊಡಗಿದರು . 
ಮೈಮೇಲೆ ಎಚ್ಚರ ತಪ್ಪಿತು. ಮನುಷ್ಯ ಸಹಜ ಶಕ್ತಿಯ ಕಟ್ಟು ಹರಿಯಿತು. 


* ಎಕ್ಕನಾತಿ - ಇದೊಂದು ದೇವತೆ. ( ಏಕನಾಥೇಶ್ವರಿ), ಜಕ್ಕಿ - ಇದೊಂದು 
ಸ್ತ್ರೀದೇವತೆ . ಭೈರೋದೇವರು - ಭೈರವ ದೇವತೆ. ತೂಳದವರು - ಅಜ್ಞಾನಿಗಳು . 
ಕಾಂಬೆವು-ಕಾಣುವೆವು. ಬಾಳುತಿಪ್ಪ - ಬದುಕುತ್ತಿರುವ, ಖಳ- ದುಷ್ಟ , ಕಳ್ಳು 
ಮದ್ಯ , ಪೊಳ್ಳುದೈವ-ಮೂಢಧರ್ಮದ ದೇವತೆ . ಜಡವ- ಮೂಢ ಧರ್ಮದ 
ದೇವತೆ . 

ದೈವ ಶಕ್ತಿಯ ಅಲೌಕಿಕ ತೇಜ ಮೈಮನಗಳನ್ನು ವ್ಯಾಪಿಸಿತು . ಹಾರಾಡಿ , 
ತೂರಾಡಿ , ಕುಣಿದಾಡಿ, ಭ್ರಮರಿಯಲ್ಲಿ ತಿರುಗಿ ತಿರುಗಿ ವೀರಮಂಡೆಯರಿ ವಿವಿಧ 
ಭಂಗಿಯಲ್ಲಿ ದೊಳು ಬಡಿಯಲು ಮೊದಲು ಮಾಡಿದರು . ಈ ಆವೇಶಭರಿತ 
ದೊಳ್ಳಿನ ಬಡಿಯುವಿಕೆಗೆ ಚಂದ್ರಗುತ್ತಿಯೆಲ್ಲ ಗಡಗುಟ್ಟಿ ನಡಗುವುದೋ ಎಂದು 
ಭಾಸವಾಗತೊಡಗಿತು . ಲಕ್ಷೇಪಲಕ್ಷ ಜನರು ಸುತ್ತಮುತ್ತೆಲ್ಲ ನೆರೆದು ಮೈಮರೆತು 
ನೋಡತೊಡಗಿದರು . ಅವರ ದೊಳ್ಳಿನ ಬಡಿತವನ್ನು ನಿಲ್ಲಿಸುವುದು ಮನುಷ್ಯ 
ಶಕ್ತಿಗೆ ಪೂಾರಿದ ವಿಷಯವಾಯಿತು. ಬಾಹ್ಯ ಜಗತ್ತಿನ ಪರಿವೆ ಹಾರಿಹೋಯಿತು. 
ನೆರೆದ ಜನ ಹೌಹಾರಿದರು . ಆಕಾಶದಲ್ಲಿ ಕರಿಯ ಮೋಡಕಾಣತೊಡಗಿತು . ಸ್ವಲ್ಪ 
ಹೊತ್ತಿನಲ್ಲಿ ಆಗಾಧವಾದ ಕರಿಯ ಮೋಡಗಳ ಮಾಲೆಯಿಂದ ಸೂರನೂ ಮುಚ್ಚಿ 
ಹೋದನು . ಒಮ್ಮೇಲೆ ಫಳಾರೆಂದು ಎಲ್ಲರ ಕಣ್ಣು ಕುಕ್ಕುವಂತೆ ಮಿಂಚಿದ ಮಿಂಚಿ 
ನಿಂದ ಎಲ್ಲರೂ ಹೌಹಾರಿದರು . ಆ ಕೂಡಲೆ ಭೂಗಗನ ವನ ಧಾತ್ರಿಯೆಲ್ಲ 
ನಡುಗುವಂತಹ ಘನ ಘೋರ ಗರ್ಜನೆಯ ಸಿಡಿಲು ಭೂಮಿಗಪ್ಪಳಿಸಿ ಪ್ರಾಣಿ 
ಕೋಟಿಯನ್ನೆಲ್ಲ ಭಯ ಭಾ೦ತಗೊಳಿಸಿತು. ಪ್ರಳಯರುದ್ರನ ಅಟ್ಟಹಾಸವೇ 
ಮೈವೆತ್ತು ಬಂದಿದೆಯೋ ಎಂದೆನಿಸಿತು . ಇದಾವುದರ ಪರಿವೆಯಿಲ್ಲದೆ ರುದ್ರ 
ಮನೋಹರಾಕಾರರಾಗಿ ಕನಕದಾಸರು ದೊಳ್ಳನ್ನು ಬಡಿಯುತ್ತಲೇ ಇದ್ದರು . 
ಇದ್ದಕ್ಕಿದಂತೆ ಭಯಂಕರ ಗಾಳಿ ಗುಡುಗು ಸಿಡಿಲುಗಳನ್ನೊಳಗೊಂಡು ಬಂದ ಮಳೆ 
ಭೂಮ್ಯಾಕಾಶಗಳೇಕವಾಗಿ ಸುರಿಯುತೊಡಗಿತು. ಈ ಭಯಂಕರ ಪ್ರಕೃತಿಯ 
ಅರಿವೂ ಕನಕದಾಸರಿಗಾಗಲಿಲ್ಲ . ಮಳೆಯಲ್ಲಿಯೇ ಕುಣಿ ಕುಣಿದಾಡುತ್ತ , ಆನಂದ 
ಬಾಷ್ಪ ಸುರಿಸುತ್ತ , 'ದೇವಿ ನಮ್ಮ ದೇವರು ಬಂದಾವು ಬನ್ನಿರೇ , ನೋಡಬನ್ನಿರೇ ' 
ಎಂದು ಹೇಳುತ್ತಲೇ ಇದ್ದರು . ದೊಳು ನೆನೆದುಬಡಿಯಲು ಸಾಧ್ಯವಿಲ್ಲದೆ ನಾದಗುಡ 
ದಂತಾದಾಗ ಶಾಂತರಾಗಿ ಕಣ್ಣು ಮುಚ್ಚಿ ನಿಂತುಬಿಟ್ಟರು. ಮಳೆ ಸುರಿದು ಸುರಿದು 
ಎಲ್ಲೆಲ್ಲಿಯ ನೀರೇ ನೀರಾಯಿತು. ಹೊಳೆ ಹಳ್ಳಗಳೆಲ್ಲ ತುಂಬಿ ಹರಿದು ಬಂದವು. 
ಕೆರೆಕಟ್ಟೆಗಳಕೋಡಿಗಳು ಉಕ್ಕಿ ಹರಿಯತೊಡಗಿದವು. ಜನ ಮನೋಮಂದಿರದ 
ಆಸೆ ಆಕಾಂಕ್ಷೆಗಳು ಈಡೇರಿದವು. ಕೂಡಿದ ಜನರೆಲ್ಲ ಕನಕದಾಸರ ಅಗಾಧ ದೈವೀ 
ಶಕ್ತಿಗೆ, ಸಾತ್ವಿಕ ಭಕ್ತಿಯ ಪ್ರಚಂಡ ಸಾಮರ್ಥ್ಯಕ್ಕೆ ಕೈಯೆತ್ತಿ ಮುಗಿದು ಜಯಕಾರ 
ಮಾಡಿದರು . ಕನಕದಾಸರು ಕಣ್ಣು ತೆರೆದು ಈಶ್ವರನ ಪ್ರಸಾದ ರೂಪವಾದ 
ಗಂಗೆಯ ಅವತರಣಕ್ಕೆ ತಲೆಬಾಗಿದರು . ಆಮೇಲೆ ಅಲ್ಲಿಯೇ ಇದ್ದ ಒಂದು 
ವೇದಿಕೆಯ ಮೇಲೆ ಕುಳಿತು ಭಾವಸಮಾಧಿಯಲ್ಲಿ ಮುಳುಗಿದರು . ಮಾನಸ ಪೂಜೆ 
ಮುಗಿಸಿ, ಅಲ್ಲಿ ಪ್ರಸಾದವನ್ನು ಸ್ವೀಕರಿಸಿ ಅಲ್ಲಿಂದ ಪ್ರಯಾಣ ಬೆಳೆಸಿದರು . 

ಹಂಪೆ- ಗದಗ - ಕನಕಗಿರಿಯತ್ತ ಪ್ರಯಾಣ 


ಚಂದ್ರಗುತ್ತಿಯಿಂದ ಕನಕದಾಸರು ಪಯಣಗಳ ಮೇಲೆ ಪಯಣವರಾಡುತ್ತ 
ಕದಂಬರ ಪ್ರಸಿದ್ಧ ರಾಜಧಾನಿಯಾಗಿದ್ದ ಬನವಾಸಿ , ಮರುಳಸಿದ್ಧರ ಕ್ರಾಂತಿಕ್ಷೇತ್ರ 
ವಾದ ಮೂಡೂರು, ತಾರಕೇಶ್ವರನ ಭವ್ಯ ದೇವಾಲಯವಿರುವ ಹಾನಗಲ್ಲುಗಳನ್ನು 
ದಾಟಿ, ಬಂಕಾಪುರ ಬಾಡಗಳ ಮೂಲಕ ಲಕ್ಷೇಶ್ವರಕ್ಕೆ , ಅಲ್ಲಿಂದ ಮುಂದೆ 
ಕಪ್ಪತಗುಡ್ಡಕ್ಕೆ ಬಂದರು . ಅಲ್ಲಿನ ಕಪ್ಪತೇಶ್ವರ ದರ್ಶನ ಪಡೆದು, ಅಲ್ಲಿಗೆ ಸವಿಾಪ 
ದಲ್ಲಿರುವ ಗದಗಿಗೆ ಬಂದು ಅಲ್ಲಿರುವ ವೀರನಾರಾಯಣನ ದೇವಾಲಯದಲ್ಲಿ 
ಬೀಡುಬಿಟ್ಟರು. 


- ಗದಗಿನ ಜನರು ಮಹಾಭಾಗವತ ಶಿರೋಮಣಿಗಳಾದ ಕನಕದಾಸರನ್ನು 
ಭಯಭಕ್ತಿಯಿಂದ ಸ್ವಾಗತಿಸಿದರು . ಅಷ್ಟು ಹೊತ್ತಿಗಾಗಲೆ ಕನಕದಾಸರ ಕೀರ್ತಿ 
ವಾರ್ತೆಗಳೂ , ಭಕ್ತಿಜೀವನವೂ ಕರ್ನಾಟಕದ ಜನಗಳ ಮನೆ ಮಾತಾಗಿದ್ದವು. ಗದಗಿನ 
ಅನೇಕ ಭಗವದ್ಭಕ್ತರು ಕನಕದಾಸರನ್ನು ತಮ್ಮ ಮನೆಗಳಲ್ಲಿ ತಂಗಬೇಕೆಂದು 
ಪ್ರಾರ್ಥಿಸಿಕೊಂಡರು . ಅದಕ್ಕೊಪ್ಪದೆ ಕನಕರು ದೇವಾಲಯದ ಒಂದು ಭಾಗದಲ್ಲಿಯೇ 
ಬೀಡುಬಿಟ್ಟರು. 


- ದಿನದಿನವೂ ದೇವಾಲಯದ ಆವರಣದಲ್ಲಿರುವ ಬಾವಿಯಲ್ಲಿ ಸ್ನಾನ ಮಾಡಿ 
ಮಾನಸ ಪೂಜೆ ಮುಗಿಸಿ, ಅನಂತರ ಒಂದೆರಡು ಮನೆಗಳಿಗೆ ಭಿಕ್ಷೆಗೆ ಹೋಗಿ ಸಿಕ್ಕಷ್ಟು 
ಪ್ರಸಾದವನ್ನು ಸ್ವೀಕರಿಸುತ್ತ ಕಾಲಯಾಪನೆ ಮಾಡತೊಡಗಿದರು . ಇದೇ ದೇವಾ 
ಲಯದಲ್ಲಿ ಮಹಾ ಕವಿಯ ಮಹಾಭಾಗವತ ಶಿರೋಮಣಿಯೂ ಆಗಿದ್ದ ಗದಗಿನ 
ನಾರಾಣಪ್ಪನು ತನಗಿಂತಲೂ ಒಂದು ಒಂದೂವರೆ ಶತಮಾನಗಳ ಹಿಂದೆ ರಚಿಸಿದ್ದ 
ಶ್ರೇಷ್ಟವರ್ಗದ “ ಭಾರತಕಥಾಮೃತ' ಅಥವಾ ' ಗದಗಿನ ಭಾರತ' ದ ಪ್ರವಚನ ಅತಿ 
ವಿಜೃಂಭಣೆಯಿಂದ ನಡೆಯುತ್ತಿತ್ತು . ಸಾವಿರಾರು ಜನ ಶೋತೃಗಳು ಸೇರಿ 
ಪ್ರವಚನವನ್ನು ಕೇಳಿ ಸಂತಸಗೊಳ್ಳುತ್ತಿದ್ದರು ಈ ಪ್ರವಚನದ ಲಾಭ ಪಡೆಯ 
ಲೋಸುಗವೇ ಕನಕದಾಸರೂ ಅಲ್ಲಿ ಬೀಡು ಬಿಟ್ಟು ದರ ಪ್ರಧಾನೋದ್ದೇಶವಾಗಿತ್ತು . 
ಕನಕದಾಸರೂ ಒಮೊಮ್ಮೆ ಪ್ರವಚನವನ್ನು ಕೇಳಿ ಕೇಳಿ ಭಾವೋದ್ವೇಗಗೊಂಡು 
ರಾಗವಾಗಿ ತಾವೂ ಗದುಗಿನ ಭಾರತವನ್ನು ಓದಿ ಪರಿತುಷ್ಟ ಹೃದಯರಾಗುತ್ತಿದ್ದರು. 
ಹೀಗೆ ಅನೇಕ ದಿನಗಳು ಭಾರತದ ಪ್ರವಚನದಿಂದ ಅತ್ಯಂತ ಸಂತೋಷ ಚಿತ್ತರಾಗಿ 


ತೀರ್ಥಯಾತ್ರಾನಂದ 

ತಮ್ಮ ಆರಾಧ್ಯಮೂರ್ತಿಯಾಗಿದ್ದ ವೀರನಾರಾಯಣಸ್ವಾಮಿಯ ಸನ್ನಿಧಿಯಲ್ಲಿ 
ಕಾಲ ಕಳೆದು ಪಂಪಾ ಕ್ಷೇತ್ರದತ್ತ ಪ್ರಯಾಣ ಬೆಳೆಸಿದರು . 


ಕನಕದಾಸರು ಇಂದು ಕಾಲಿಡುತ್ತಿರುವ ಪಂಪಾಕ್ಷೇತ್ರ ಅಥವಾ ವಿಜಯನಗರ 
ಹಿಂದೆ ತಾವು ಬಾಡ ಬಂಕಾಪುರ ನಾಡಿನ ದಂಡ ನಾಯಕ ಪದವಿಯನ್ನು ಸ್ವೀಕಾರ 
ಮಾಡುವ ಕಾಲದಲ್ಲಿ ಕಂಡ ವೈಭವದ ಕ್ಷೇತ್ರವಾಗಿರಲಿಲ್ಲ . ಈಗ ಇವರು ಕಂಡದ್ದು 
ಹಾಳು ಹಂಪೆಯನ್ನು , ವೈರಿಗಳ ವಜಹೃದಯದಕ್ರೂರ ದಬ್ಬಾಳಿಕೆ , ದಾಳಿಗಳಿಗೆ 
ಸಿಕ್ಕಿ ಜರ್ಜರಿತಗೊಂಡ ಶಶಾನ ಸದೃಶ ಹಾಳು ವಿಜಯನಗರವನ್ನು 
ಕರ್ನಾಟಕ ರಾಜ್ಯ ರಮಾರಮಣರ ಪುಣ್ಯಶೇಷವೆಲ್ಲ ಸವೆದು ಕಾಲನ ಕೂರ ದವಡೆಗೆ 
ಸಿಕ್ಕಿ ಕ್ಷತ ವಿಕೃತಗೊಂಡು ಮೃತಪ್ರಾಯ ಸ್ಥಿತಿಯ ಕೊಂಪೆಯನ್ನು ಯಾವ 
ಮಹಾನಗರವು ಜನ ಜಂಗುಳಿಯಿಂದ , ದೇಶ ವಿದೇಶದ ವ್ಯಾಪಾರಿಗಳು , ರಾಯಭಾರಿ 
ಗಳು , ಸೈನಿಕರು, ಯಾತ್ರಾರ್ಥಿಗಳು ಮೊದಲಾದವರಿಂದ ಕಿಕ್ಕಿರಿದು ತುಂಬಿ 
ಅಂತಹ ನಗರದ ಬೀದಿಗಳು ಇಂದು ಬಿಕೋ ಎನ್ನುತ್ತಿದ್ದವು. ದೊಡ್ಡ ದೊಡ್ಡ 
ಸೌಧಗಳು ಕುಸಿದು ಬಿದ್ದಿದ್ದವು. ಆನೆಗಳ ಸದ್ದಿಲ್ಲ , ಕುದುರೆಗಳ ಹೇಷಾರವವಿಲ್ಲ , 
ರಾಜ ಮಹಾರಾಜರ ವೈಭವದ ದೃಶ್ಯಗಳಿಲ್ಲ . ಎಲ್ಲ ದೃಷ್ಟಿಯಿಂದ ಪಾಳುಬಿದ್ದ 
ಇಂಥ ಮಹಾನಗರದ ಹಾಳು ದೃಶ್ಯವನ್ನು ಕಂಡ ಕನಕದಾಸರು ಕುಸಿದು ಹೋದರು . 
ಧಾರಾಕಾರವಾಗಿ ಹರಿದ ಕಣ್ಣೀರಿನಿಂದ ಕೆನ್ನೆಯಲ್ಲಿ ನೆನೆದು ಹೋಗಿತ್ತು . ಕರ್ನಾಟಕ 
ಸಾರ್ವಭೌಮರ ಭಾಗ್ಯಲಕ್ಷ್ಮಿಯ ಹಣೆಯ ಕುಂಕುಮ ಅಳಿಸಿ ಹೋದ ಹಾಗೆ 
ಭಾಸವಾಗಿ ಎದೆ ಬಿರಿದಂತಾಗಿ ಬಿಕ್ಕಿ ಬಿಕ್ಕಿ ಅತ್ತು ಸ್ವಲ್ಪ ಹೊತ್ತು ತಲೆಯ ಮೇಲೆ 
ಕೈ ಹೊತ್ತು ಕುಳಿತರು . 


ಕರ್ನಾಟಕ ರಾಜ್ಯಲಕ್ಷ್ಮಿಗೆಕ್ರೀಡಾಸ್ಥಾನವಾಗಿ , ಹಿಂದೂ ಧರ್ಮೋದ್ದಾರದ 
ಹೊತ್ತು , ಅಖಂಡವಾಗಿ ೨೫೦ ವರ್ಷಗಳವರೆಗೆ ಪ್ರಪಂಚ ಖ್ಯಾತಿಯನ್ನು ಪಡೆದು 
ಸರ್ವೈಶ್ವರದಿಂದ ಮೆರೆದ ವಿಜಯನಗರದ ಆಧಾರ ಸ್ತಂಭಗಳೆಲ್ಲ ಮುರಿದು 
ಬಿದ್ದಿದ್ದವು. ಪುನರ್ನಿಮರ್ಾಣಗೊಳಿಸಲು ಸಾಧ್ಯವಿಲ್ಲದಷ್ಟು ಅವ್ಯವಸ್ಥೆಗಿಟ್ಟುಕೊಂಡು 
ಹೋಗಿದ್ದವು. ಸಾಮ್ರಾಜ್ಯ ಲಕ್ಷ್ಮಿಯ ಆರಾಧಕರಾಗಿ ಕೊನೆಕೊನೆಯಲ್ಲಿ ಚಕ್ರಾಧಿ 
ಪತ್ಯದ ಆಡಳಿತ ಸೂತ್ರ ಧರಿಸಿದವನೂ , ಪರಾಕ್ರಮಿಯ ದುರ್ವ್ಯಸನಿಯ 
ದುರಹಂಕಾರಿಯ , ಮಹಾಚಕ್ರಾಧಿಪತ್ಯವೊಂದನ್ನು ಯೋಗ್ಯ ರೀತಿಯಲ್ಲಿ ನಡೆಸಿ 
ಕೊಂಡು ಹೋಗಬೇಕಾದವನಿಗಿರಬೇಕಾದ ಶುದ್ದಿ ಸಿದ್ಧಿಗಳಿಂದ, ದೂರದರ್ಶಿತ್ವದಿಂದ 


98 


ಕರ್ನಾಟಕದ ಮಹಾಸಂತ ಕನಕದಾಸ 


ವಂಚಿತನಾದವನೂ , ಪ್ರಜಾಕೋಟಿಯ ದುಃಖ ಸಂಕಟಗಳಿಗೆ ಕಾರಣಭೂತನಾದ 
ವನೂ ಆದ ರಾಮರಾಯನ ಭಯಾನಕ ಮರಣದೊಡನೆ ಕರ್ನಾಟಕ ಸಾಮ್ರಾಜ್ಯದ 
ಪ್ರತಾಪ ಸೂರ್ಯನು ಅಸ್ತಂಗತನಾಗಿ ಹೋಗಿದ್ದನು . ಸಮಸ್ತ ಕರ್ಣಾಟಕಾಂದ್ರ 
ದ್ರಾವಿಡ ಮುಂತಾದ ದಕ್ಷಿಣ ಭಾರತವೇ ಅಂಧಕಾರದಲ್ಲಿ ಮುಳುಗಿತ್ತು . ರಾಜಕೀಯ 
ಜೀವನ ಕುಸಿದುಬಿದ್ದು ಅಸ್ತವ್ಯಸ್ತಗೊಂಡಿತ್ತು . ಸುಮಾರು ೧೪೦ ಚದರ ಮೈಲಿ 
ಗಳಷ್ಟು ವಿಸ್ತಾರವಾಗಿ ಹರಡಿ , ಸಕಲೈಶ್ವರ ಭರಿತವಾಗಿದ್ದ ಮಹಾನಗರ ವೈರಿಗಳ 
ಭಯಾನಕ ಸುಲಿಗೆ , ಲೂಟಿ, ಅಗ್ನಿನಾರಾಯಣನಿಗೆ ತುತ್ತಾಗಿ, ಲಕ್ಷೇಪಲಕ್ಷ 
ನಿರಪರಾಧಿ ನಾಗರಿಕರ ರಕ್ತದ ಕಾಲುವೆ ಹರಿಯುವಂತಾಗಿತ್ತು . ಸುಖ ಸಮೃದ್ಧಿ 
ಗಳಿಂದ ಬಾಳಿ ಬದುಕಿದ್ದ ಜನ ಹಿಂದೆಂದೂ ಕೇಳಿ ಅರಿಯದ, ಕಂಡು ಅರಿಯದ 
ದುಃಖ ಸಂಕಟಗಳನ್ನನುಭವಿಸಿ , ನಗರದಿಂದ ದಿಕ್ಕಾಪಾಲಾಗಿ ಓಡಿ ಹೋಗಬೇಕಾದ 
ದಾರುಣ ಪ್ರಸಂಗವನ್ನು ಚಕ್ರವರ್ತಿಗಳೇ ತಂದೊಡಿದ್ದು ವಿಧಿವಿಲಾಸವಾಗಿರಲಿಲ್ಲ, 
ಸ್ವಯಂಕೃತಾಪರಾಧಾವಾಗಿತ್ತು , ತಾಳಿಕೋಟಿಯ ಯುದ್ಧ ವಿಜಯನಗರದ 
ಚಕ್ರವರ್ತಿಗಳಿಗೆ ವಿಜಯವನ್ನು ಎಳೆದು ತಂದಿತ್ತು, ನಿಜ. ಆದರೆ ರಾಮರಾಯನ 
ಕೊನೆಯ ಹಂತದ ಹಲ ಕೆಲವು ಅವಿವೇಕದ ನಡೆ ನುಡಿಗಳಿಂದ ಹಠಾತ್ತಾಗಿ ಅಪಜಯ 
ವುಂಟಾಗಿ ವೈರಿಗಳ ಕೈಗೆ ತನ್ನ ಪತ್ತಿಗೆಯನ್ನು ಕೊಡಬೇಕಾಗಿ ಬಂದದ್ದು ವಿಧಿ 
ವಿಲಾಸವಲ್ಲ , ಈ ಮೊದಲೇ ಹೇಳಿದಂತೆ ಸ್ವಯಂಕೃತಾಪರಾಧ . ಭಾರತದ 
ಇತಿಹಾಸದಲ್ಲಿಯೇ ಇಂಥ ಸಮೃದ್ದ ಭವ್ಯ ನಗರದ ಮೇಲೆ ಕೊಲೆ, ಸುಲಿಗೆ, 
ದರೋಡೆ, ನಗರ ನಾಶಗಳಕೌರ್ಯ ಹಿಂದೆಂದೂ ನಡೆದಿರಲಿಲ್ಲ. ಅರಮನೆಗಳು 
ಉರುಳಿದ್ದವು. ಮನೆಮಠಗಳು ಅಗ್ನಿಯ ಹಸಿವನ್ನೇ ತಣಿಸಿದ್ದವು. ಕವೀಶ್ವರರು 
ಕುಳಿತು ಬರೆಯುತ್ತಿದ್ದ , ಪ್ರವಚನ ಮಾಡುತ್ತಿದ್ದ ದೇವಾಲಯಗಳು ಕಪಿಗಳ 
ವಾಸಸ್ಥಾನಗಳಾಗಿದ್ದವು. ಮಹಾಮಹಾ ದಾರ್ಶನಿಕರು , ಶಾಸ್ತ್ರಕೋವಿದರು 
ಮಾಡುತ್ತಿದ್ದ ಶಾಸ್ತ್ರಾರ್ಥದ ಗದ್ದುಗೆಗಳು ಭೂತಾವಾಸದ ಸ್ಥಾನಗಳಾಗಿದ್ದವು.ದೇವತಾ 
ವಿಗ್ರಹಗಳು ಭಗ್ನ , ಅರಭಗ್ನ , ನಾಮಾವಶೇಷಗಳಾಗಿದ್ದವು. ಲಕ್ಷ ಲಕ್ಷ ಸಂಖ್ಯೆಯ 
ಸೈನಿಕರು , ರಾವುತರು. ಮಾವುತರು , ಬಿಲ್ಲಾರರು , ಆಯುಧಪಾಣಿಗಳು ಮಹಾನಗರ 
ದಿಕ್ಕಿಲ್ಲದ ನಿರ್ಗತಿಕರಂತೆ ಭಾಸವಾಗುತ್ತಿತ್ತು . ಹೀಗೆ ದುರ್ಗತಿಗೊಳಗಾಗಿದ್ದ ತಮ್ಮ 
ನೆಚ್ಚಿನ ವಿಜಯನಗರದ ಸ್ಥಿತಿಯನ್ನು ಕಂಡ ಕನಕದಾಸರು ಹೆಜ್ಜೆ ಹೆಜ್ಜೆಗೆ ಕಣ್ಣೀರಿಡು 
ತಿದ್ದರು . 

ತಮ್ಮ “ಮೋಹನ ತರಂಗಿಣಿ ” ಕೃತಿಯಲ್ಲಿ ವಿಜಯನಗರದ ಅಷ್ಟೆಶ್ವರ 

ವನ್ನು ಕಂಡು, ಪ್ರಭಾವಿತರಾಗಿ, ಶ್ರೀಕೃಷ್ಣನ ದ್ವಾರಕೆಯನ್ನು ಊಹಿಸಿ, ಅತ್ಯುತ್ಸಾಹ 
ದಿಂದ ವರ್ಣಿಸಿದ್ದರೋ ಅದೆಲ್ಲ ಕಣ್ಮುಂದೆ ಸುಳಿದಂತಾಗಿ ಮೃದುವಾದ ಅವರ 
ಮನಸ್ಸು ಕ್ಷತ ವಿಕ್ಷತಗೊಂಡಿತು. ಒಂದೆರಡು ದಿನಗಳಲ್ಲಿ ಧೈಯ್ಯ ತಂದುಕೊಂಡರು. 
ಆಮೇಲೆ ತಮ್ಮ ಆರಾಧ್ಯಮೂರ್ತಿಯಾಗಿದ್ದ ವಿಜಯವಿಠಲನ ಗುಡಿಗೆ ಬಂದರು . 
ಅಲ್ಲಿ ಭಗ್ನಗೊಂಡ ದೇವಾಲಯದ ಸ್ಥಿತಿಗಾಗಿ ಮರುಗಿ, ಅಲ್ಲಿಂದ ತುಂಗಭದ್ರಾ 
ನದಿಯ ತೀರದಲ್ಲಿರುವ ಪುರಂದರದಾಸರ ಮಂಟಪಕ್ಕೆ ಬಂದು ತಮ್ಮ ನೆಚ್ಚಿನ 
ಸ್ನೇಹಿತರಾಗಿದ್ದ ಪುರಂದರದಾಸರನ್ನು ನೆನೆದು ತುಂಗಭದ್ರೆಯಲ್ಲಿ ಸ್ನಾನಮಾಡಿ ತಮ್ಮ 
ಆರಾಧ್ಯಮೂರ್ತಿಯ ಮಾನಸ ಪೂಜೆಯನ್ನು ಬಹಳ ಹೊತ್ತಿನವರೆಗೆ ಮಾಡಿದರು . 
ಪ್ರಾಚೀನ ಕರ್ಮಬಿಡಲರಿದು, ಯೋಚಿಸುವುದೇಕೊ . .. ...... ಎಂದು ಅಂತರ್ವಾಣಿ 
ನುಡಿಯಿತು. ಅಲ್ಲಿಂದ ತಟ್ಟನೆದ್ದು ಪಂಪಾ ವಿರೂಪಾಕ್ಷ ದೇವಾಲಯಕ್ಕೆ ಬಂದು , 
ಸ್ವಾಮಿಯ ದರ್ಶನ ಪಡೆದು ಅಲ್ಲಿಂದ ಉದ್ದಾನ ವೀರಭದ್ರ , ಕೋದಂಡರಾಮ 
ಮೊದಲಾದ ದೇವತೆಗಳನ್ನು ಕಂಡು ಕೈಮುಗಿದು ಭಾರವಾದ ಹೃದಯದಿಂದ 
ಕನಕಗಿರಿಯತ್ತ ಪ್ರಯಾಣ ಬೆಳೆಸಿದರು . 


ಕನಕಗಿರಿಯ ಹೆಸರು ಆಶೋಕನ ಶಾಸನಗಳಲ್ಲಿ 'ಸ್ವರ್ಣಗಿರಿ' ಎಂದು 
ಹೇಳಲಾಗಿದೆ . ಹಂಪೆಗೂ ಮಸ್ಕಿಗೂ ಮಧ್ಯದಲ್ಲಿರುವ ಈ ಊರು, ಪುರಾತನ 
ಕಾಲದಿಂದಲೂ ಪ್ರಸಿದ್ಧವಾದದ್ದು. ' ಕಣ್ಣಿದ್ದವನು ಕನಕಗಿರಿ ನೋಡಬೇಕು' ಎಂಬ 
ನಾಣ್ಣುಡಿ ಕರ್ನಾಟಕದಲ್ಲೆಲ್ಲ ಪ್ರಸಿದ್ದ , ಕನಕಗಿರಿ ನಾಡು ವಿಜಯನಗರದ ಅರಸರ 
ಕಾಲದಲ್ಲಿ ಅತಿ ಪ್ರಸಿದ್ಧಿಯನ್ನು ಪಡೆದಿತ್ತು . 


ಕನಕಗಿರಿಯ ಮಹಾಭಕ್ತ ನರಸಪ್ಪನಾಯಕನ ಕನಸಿನಲ್ಲಿ ಆ ಊರಿನ 
ನರಸಿಂಹಸ್ವಾಮಿಯು ಕಾಣಿಸಿಕೊಂಡು ಹಂಪೆಯಿಂದ ಮಹಾಭಾಗವತ ಶಿರೋ 
ಮಣಿಯಾಗಿರುವ ಕನಕದಾಸರು ಬರುತ್ತಿರುವರೆಂದೂ , ಅವರನ್ನು ಸ್ವಾಗತಿಸಿ 
ಕರೆತರಬೇಕೆಂದೂ ಹೇಳಿದಂತಾಯಿತು. ನರಸಪ್ಪನಾಯಕನು ಕನಕಗಿರಿಯನ್ನು 
ತೋರಣಗಳಿಂದಲಂಕರಿಸಿದನು . ಮನೆ ಮನೆಗಳ ಮುಂಭಾಗಗಳು ಸಾರಣೆ ಕಾರಣೆ 
ರಂಗವಲ್ಲಿಗಳಿಂದ ಅಂದಗೊಂಡವು. ವಿವಿಧ ವಾದ್ಯಗಳಿಂದಲೂ , ಕನಕದಾಸರಿಗೆ 
ಬಹುಪ್ರಿಯವಾದ ದೋಳ್ಳಿನ ಮೇಳದವರಿಂದಲೂ , ಸುವಾಸಿನಿಯರು ಹಿಡಿದ ಆರತಿ 
ಗಳಿಂದಲೂ ಕೂಡಿದ ಜನಜಂಗುಳಿ ಎದುರ್ಗೊಳ್ಳಲು ಸಿದ್ದವಾಗಿ ಊರ ಅಗಸೆಯಲ್ಲಿ 
ನಿಂತಿತ್ತು . ದಾಸವರೇಣ್ಯರು ನರಹರಿಯೇ , ಏನು ಕರುಣವೋ ನಿನ್ನದು 


100 


ಕರ್ನಾಟಕದ ಮಹಾಸಂತ ಕನಕದಾಸ 


ಎನ್ನುತ್ತ ನರಸಪ್ಪನ ಸ್ವಾಗತವನ್ನು ಸ್ವೀಕರಿಸಿ , ನಗರಪ್ರವೇಶಮಾಡಿ ನೇರವಾಗಿ 
ನರಸಿಂಹ ದೇವಾಲಯಕ್ಕೆ ನಡೆದರು . ಅಲ್ಲಿ ಹೋಗಿ ಅನಂತ ಭಕ್ತಿಭಾವದಿಂದ 
ನಮಸ್ಕರಿಸುತ್ತ 


ಕಂಡೆನಾ ತಂಡ ತಂಡದ ಹಿಂಡು ಹಿಂಡು ದೈವ ಪ್ರಚಂಡರಿವು | 
ಗಂಡ ಉದ್ದಂಡ ನರಸಿಂಹನ ಕಂಡೆನಯ || 


|| ಪ | 


ಘಡು ಮುಡಿಸಿ ಕಂಬದಲಿ ಧಡ ಧಡ ಸಿಡಿಲು ಸಿಡಿಯೆ | 
ಕಿಡಿ ಕಿಡಿಗೆ ನುಡಿಯಡಗಳೊಡನೆ ಮುಡಿವಿಡಿದು || 
ಘಡ ಘಡನೆ ನಡುನಡುಗೆ ಘಡು ಘಡಿಸಿ ಸಭೆ ನಡುಗೆ | 
ಹಿಡಿ ಹಿಡಿದು ಹಿರಣ್ಯಕನ ತೊಡೆಯೋಳಿಡೆ ಕೆಡಹಿದನ || ಕಂಡೆನಾ 


ILOIL 


ಉರದೊಳಪ್ಪಳಿಸಿ ಅರಿಬಸಿರ ಸರಸರನೆ ಸೀಳಿ | 
ಪರಿಪರಿಯಲಿ ಚರ್ಮ ಎಳೆದ ಎಳೆಯೆಲುವನ || 
ನರಕನೆ ನೆಗೆದು ನಿರ್ಗಳಿತಶೋಣಿತ ಸುರಿಯೆ | 
ಹರಿ ಹರಿದು ಕರುಳ ಕೊರಳೊಳಿಟ್ಟವನ ಕಂಡೆನಾ ...| 


|| ೨|| 


ಪುರಜನರು ಹಾಯೆಂದು ಸುರರು ಹೂಮಳೆಗರೆಯೆ | 
ತರತರದಿ ವಾದ್ಯ ಸಂಭ್ರಮಗಳಿಂದ ! 
ಹರಿಹರಿಶರಣೆಂದು ಸ್ತುತಿಸಿ ಶಿಶು ಮೆರೆಯ | 
ಕರುಣಾಳು ಕಾಗಿನೆಲೆಯಾದಿಕೇಶವನ || ಕಂಡೆನಾ ...|| 


11೩ !! * 


- ಹೀಗೆ ನೃಸಿಂಹಾವತಾರ ಮಾಡಿ, ಹಿರಣ್ಯಕಶ್ಯಪನನ್ನು ಕೊಂದ ವಿಷ್ಣುವಿನ ಒಂದು 
ಲೀಲೆಯನ್ನು ಆನಂದವಾಗಿ ಹಾಡಿ , ಕುಣಿದಾಡಿ , ಕನಕಗಿರಿಯ ಜನ ಮನೋಭೂಮಿಕೆ 


* ರಿಪುಗಂಡ - ವೈರಿಗಳಿಗೆ ಗಂಡ, ನುಡಿಯಡಗು - (ಹಿರಣ್ಯಕಶ್ಯ ಪನ) ಮಾತು ನಿಲ್ಲಲು. 

ಮುಡಿಪಿಡಿದು - ತಲೆಗೂದಲನ್ನು ಹಿಡಿದು, ತೊಡೆಯೊಡೆ-ತೊಡೆಯ ಮೇಲೆ ಮಲಗಿಸಿ 
ಕೊಂಡು, ಉರ-ಎದೆ. ಅರಿಬಸಿತ - ವೈರಿಯ ಹೊಟ್ಟೆಯನ್ನು , ಚರ್ಮ ಎಳೆದ - ಚರ್ಮ 
ಸುಲಿದ. ಎಳೆ ಎಲುವ- ಎಳೆಯ ಮಾಳೆಗಳನ್ನು , ನಿರ್ಗಳಿತ- ಹೊರ ಚಿಮ್ಮಿದ. 
ಶೋಣಿತ. ರಕ್ತ ಸುಳಿ- ಹೊರಬರು. ಶಿಶುಮೆರೆಯೆ - ಶಿಶುವಾದ ಪ್ರಹ್ಲಾದನು 
ಮೆರೆಯುತ್ತಿರಲು . 

Date : 
ಯಲ್ಲಿ ಭಕ್ತಿಯ ಕಲ್ಪವೃಕ್ಷದ ಸಸಿಯಪ್ಪಟ ನೈಟ್ಟರು. ಆಕಶಕರಿದ ಸಮಸ್ತ 
ಭಕ್ತಜನಕ್ಕೆ ಭಕ್ತಿ ಜೀವನದ ಮಹತ್ವವನ್ನು ಪ್ರವಚನ ಮಾಲಕ ಬಿತ್ತರಿಸಿದರು . 
ಬಹುವಾಗಿ ದಣಿದು ಬಂದಿದ್ದ ಕನಕದಾಸರನ್ನು ನರಸಪ್ಪನು ತನ್ನ ಮನೆಗೆ 
ಕರೆದೊಯು ಉಪಚರಿಸಿದನು . 


ಮರುದಿನ ಕನಕದಾಸರು ಕನಕಗಿರಿಯ ಮಹಾಭಕ್ತನೂ , ಮುನಿಜನೋಚಿತ 
ರೀತಿಯಲ್ಲಿರುವನೂ , ಅಪರೋಕ್ಷ ಜ್ಞಾನಿಯ ಎನಿಸಿದ್ದ ಹರಿಜನ ಭಕ್ತ 
' ಕನಕಮುನಿ ' ಎಂಬುವನ ಮನೆಗೆ ನೇರವಾಗಿ ಹೋದರು . ದೂರದಿಂದಲೇ ಕನಕ 
ಮುನಿಯನ್ನು ಕಂಡು ತಲೆಯ ಮೇಲೆ ಹೊತ್ತ, ಮುಗಿದ ಕೈಗಳಿಂದ ವಿನೀತ 
ಭಾವರಾಗಿ ಓಡುತ್ತ ಹೋಗಿ ಅವನ ಪದತಲದಲ್ಲಿ ಹೊರಳಾಡಿದರು . ಕನಕ 
ಮುನಿಯು ತನಗೆ ಕನಕದಾಸರು ಅರ್ಪಿಸಿದ ನಮಸ್ಕಾರವನ್ನು ನೃಸಿಂಹ ದೇವರಿಗೆ 
ಸಮರ್ಪಿಸಿ ಹಿಡಿದೆತ್ತಿ ಅಪ್ಪಿಕೊಂಡು ಧಾರಾಕಾರವಾಗಿ ಆನಂದಬಾಷ್ಪ ಸುರಿಸಿ, 
“ ಮಹಾಮಹಿಮಾ, ಕನಕದಾಸನೇ , ನಾನಿದ್ದಲ್ಲಿಗೆ ಬಂದು ನನಗೆ ನಿನ್ನ ದಿವ್ಯದರ್ಶನ 
ಲಾಭ ಮಾಡಿ ಕೃತಾರ್ಥನನ್ನಾಗಿ ಮಾಡಿದೆ ' ಎಂದು ಹಾಡಿ ಹರಸಿದನು. ಸತ್ಯ 
ಸುಖವುಳ್ಳ ಜನರಲ್ಲಿ ಕುಲ ಕುಲಗಳ ಮೇಲು ಕೀಳುಗಳಿಗೆ ಸ್ಥಾನವೇ ಇಲ್ಲವೆಂಬು 
ದನ್ನು ಈ ಇಬ್ಬರು ದೈವಭಕ್ತರ ಸಮಾಗಮ ತೋರಿಸಿಕೊಟ್ಟಿತು . 


ಕನಕದಾಸರ ೯ ನೃಸಿಂಹಸ್ತವದ ರಚನೆ 


ಕನಕಗಿರಿಯಲ್ಲಿ ಕನಕದಾಸರು ಅನೇಕ ದಿನಗಳು ವಾಸಿಸಿದರು . ಈ ಊರಿನ 
ಸನ್ನಿವೇಶ ಅವರನ್ನು ಬಹುವಾಗಿ ಆಕರ್ಷಿಸಿತು. ಇಲ್ಲಿದ್ದಾಗಲೇ 'ನೃಸಿಂಹಸ್ತವ' 
ವೆಂಬ೯೭ ಪದ್ಯಗಳುಳ್ಳ ಸಾಂಗತ್ಯ ಛಂದಸ್ಸಿನಸ್ತೋತ್ರವನ್ನು ಬರೆದು ಮುಗಿಸಿದರು . 
ಆ ಕೃತಿಯ ಸಮಗ್ರ ಭಾಗವನ್ನು ಆನಂದವಾಗಿ ಹಾಡುತ್ತಾ ಅರ್ಥ ವಿವರಣೆ 
ಮಾಡಿದರು . ಅವರ ಪ್ರವಚನಕ್ಕೆ ತಂಡೋಪತಂಡವಾಗಿ ಜನ ಸೇರಿ ಕೇಳಿ 
ಹರ್ಷಾ ತಿರೇಕದಲ್ಲಿ ಓಲಾಡಿದರು . ಅನಂತರ ಅಲ್ಲಿ ಜರುಗಿದ ನೃಸಿಂಹ ಸ್ವಾಮಿಯ 
ರಥೋತ್ಸವದಲ್ಲಿ ಭಾಗವಹಿಸಿದರು . ರಥೋತ್ಸವದ ದಿನ ಬಂದವರಿಗೆ ಪ್ರಸಾದ 
ವಿತರಣೆ ಮಾಡಲು ಅಡಿಗೆಯ ಮಾಡುತ್ತಿದ್ದ ಸಂಭ್ರಮವನ್ನು ಕಂಡು 

ಅಡಿಗೆಯ ವರಾಡಬೇಕಣ್ಣ ನಾನೀಗ ಜ್ಞಾನದಡಿಗೆಯ ಮಾಡಬೇಕಣ್ಣ | ಪ| 
ಅಡಿಗೆಯ ಮಾಡಬೇಕು | ಮಡಿಸಬೇಕು ಮದಗಳನ್ನು | 
ಒಡೆಯನಾಜ್ಞೆಯಿಂದ ಒಳ್ಳೆ ಸಡಗರದಿ ಈ ಮನೆಯ ಸಾರಿಸಿ | | ಪ| 
ತನ್ನ ಗುರುವನ್ನು ನೆನೆಯ ಬೇಕಣ್ಣ ತನುಭಾವವೆಂಬ | 

ಭಿನ್ನ ಕಲ್ಮಷವಳಿಯಬೇಕಣ್ಣ | | 
ಒನಕೆಯಿಂದ ಕುಟ್ಟಿ ಕೇರಿ | ತನಗೆ ತಾನೇ ಆದ ಕಿಚ್ಚಿ | 

ನನುವರಿತು ಇಕ್ಕಬೇಕು | ಅರಿವರ್ಗವೆಂಬ ತುಂಟರಳಿಸಿ || ೧| 
ತತ್ವಭಾಂಡವ ತೊಳೆಯಬೇಕಣ್ಣ ಸತ್ಯಾತ್ಮನಾಗಿ ಅರ್ಶಿ ಅಕ್ಕಿಯ 

ಮಧಿಸಬೇಕಣ್ಣ || 
ಕತ್ತರಿ ಮನವೆಂಬ ಹೊಟ್ಟನು | ಎತ್ತಿ ಒಲೆಗೆ ಹಾಕಿ ಇನ್ನು | 
ಹೊತ್ತಿಕೊಂಡಿಹ ಮಮತೆಯನ್ನು ಕೈ ಎತ್ತಿ ಹೆಸರೆಹಿಂಗಿಸುತಲಿ || ೨|| 
ಜನನ ಸೊಂಡಿಗೆ ಹುರಿಯಬೇಕಣ್ಣ | ನಿಜವಾಗಿ ನಿಂತು | 

- ತನುವು ತುಪ್ಪವ ಕಾಸಬೇಕಣ್ಣ | | 
ಕನಕಗಿರಿ ನೆಲೆಯಾದಿ ಕೇಶವದಾಸ | ಕನಕನ ಕಟ್ಟಣೆಯೊಳು ನಿಂತು ಸುಖದ 

ಪಾಕವನು | ಚಂದದಿಂ ಸವಿದುಣ್ಣಲಿಕ್ಕೆ 11೩ || 


ಹೀಗೆ ಹಾಡಿ ಕೂಡಿದ ಜನಕೆಲ್ಲ ವಿಚಾರದ ಅಡಿಗೆ ಬಡಿಸಿ ತುಷ್ಟಿ ಬಡಿಸಿದರು . 
ಮುಂದೆ ಕೆಲವು ದಿನಗಳು ಕನಕಗಿರಿಯಲ್ಲಿ ನಿಂತು ತಮ್ಮ ಸೇವಾಕೈಂಕಯ್ಯ ಮುಗಿಸಿ, 
ಮುಂದಕ್ಕೆ ಪ್ರಯಾಣ ಬೆಳೆಸಿದರು . 


ಶಿ 


ಅಧ್ಯಾಯ ೯ 


ಬೇಲೂರು ಚೆನ್ನಕೇಶವ ಸನ್ನಿಧಿಯಲ್ಲಿ 


ಕನಕದಾಸರು ಹಾಳಾದ ವಿಜಯನಗರ ಸಾವಶ್ರಾಜ್ಯದ ಕಾರಣವಾಗಿ ವ್ಯಧಿತ 
ಹೃದಯರಾದರು . ವಿಜಯನಗರ ಕುಸಿದ ವರ್ಷವೇ ತಮ್ಮ ಒಡನಾಡಿಗಳಾಗಿದ್ದ 
ಹಿರಿಯ ಹಿತೈಷಿ ಪುರಂದರದಾಸರೂ , ಏತತ್ತೂರ್ವದಲ್ಲಿ ನೆಚ್ಚಿನ ಗುರುಗಳಾಗಿದ್ದ 
ವ್ಯಾಸರಾಯರೂ ವೈಕುಂಠವಾಸಿಗಳಾದುದು ಇವರ ಹೃದಯ ಪಟಲದ ಮೇಲೆ 
ಸುಳಿ ಸುಳಿದು ಸಂಕಟಕ್ಕೀಡು ಮಾಡಿತು . ಆ ಪ್ರಾತಃಸ್ಮರಣೀಯರ ಒಡನಾಟ 
ತಮಗಿಲ್ಲವೆಂದು ಅನಿಸಿದಾಗಲೆಲ್ಲ ಮೌನ ಮುದ್ರೆ ಧರಿಸಿ ಯಾವುದೋ ಲೋಕದಲ್ಲಿ 
ಸಂಚರಿಸಿ , ಪುನಃ ಪ್ರಬಲ ವೈರಾಗ್ಯದಿಂದ ಮರೆತು ಜಾಗೃತ ಪ್ರಪಂಚಕ್ಕೆ ಬರುತ್ತಿ 
ದ್ದರು . ಆ ಮಹಾತ್ಮರ ತತ್ತ್ವವನ್ನು ಶಕ್ತಾನುಸಾರ ಪ್ರಚುರಪಡಿಸುವ ತತ್ಸಂಕಲ್ಪ 
ದಿಂದ ಹಿಂಡನಗಲಿದ ಗಜನಂತೆ ಎಲ್ಲಿಯ ಸ್ಥಿರವಾಗಿ ನಿಲ್ಲದೆ ಗಾಳಿಯಂತೆ ಸಂಚಾರ 
ಕೈಕೊಂಡಿದ್ದರು. ಹರಿಭಕ್ತಿ ಪ್ರಚಾರ , ಮೂಢ ಧರ್ಮ ಖಂಡನೆ , ಜನ ಜೀವನದ 
ನಡೆ ನುಡಿಗಳನ್ನು ತಿದ್ದುವಿಕೆ , ಜಾತಿ ಜಾತಿಗಳಲ್ಲಿರುವ ವೈಷಮ್ಯ ನಿವಾರಣೆಗಳು 
ಇವರ ಸಂಚಾರದ ಪ್ರಧಾನೋದ್ದೇಶಗಳಾಗಿದ್ದವು. 


ಅವರು ಕನಕಗಿರಿಯಿಂದ ದಕ್ಷಿಣದ ಕಡೆ ಪ್ರವಾಸ ಹೊರಟು, ನೇರವಾಗಿ 

ಕ 


ಕಾಗಿನೆಲೆಗೆ ಬಂದು ಅಲ್ಲಿ ಒಂದೆರಡು ದಿನಗಳಿದ್ದು, ಅಲ್ಲಿನ ದೇವಾಲಯದ ಅನುದಿನದ 
ಪೂಜಾದಿ ಕಾರಗಳು ಕ್ರಮವಾಗಿ ನಡೆಯುವಿಕೆಯನ್ನು ವೀಕ್ಷಿಸಿ ಅಲ್ಲಿಂದ ನಂಜನ 
ಗೂಡಿಗೆ ಹೊರಟರು . ನಂಜನಗೂಡಿನ ಸಮೀಪದ ಒಂದು ಕಾಡಿನಲ್ಲಿ ಹೋಗುತ್ತಿ 
ರುವಾಗ ಆ ಕಾಡಿನ ಸಮೀಪದ ಹಳ್ಳಿಯ ಜನಗಳು ಕನಕದಾಸರನ್ನು ಕುರಿತು 
ಸ್ವಾಮಿ , ದಾಸರೇ , ತಾವು ಈ ಅಪಾಯಕಾರೀ ಕಾಡಿನಲ್ಲಿ ಮುಂದಕ್ಕೆ ಹೆಜ್ಜೆಯಿಡ 
ಲಾಗದು. ಅಲ್ಲಿ ಭಯಂಕರವಾದ ಒಂದು ಮದಗಜವಿದೆ. ಈಗಾಗಲೇ ಅದು 
ಅನೇಕ ಜನರನ್ನು ತುಳಿದು ಕೊಂದು ಹಾಕಿದೆ. ಆದುದರಿಂದ ತಾವು ಅತ್ತ ಹೊರಟಿ 
ರುವುದು ಪ್ರಾಣಾಪಾಯಕಾರಕ . ಬಂದ ದಾರಿಯಿಂದ ಹಿಂತಿರುಗಿ ಹೋಗುವುದು 
ಕ್ಷೇಮಕರ ಎಂದರು . ಆಗ ಕನಕದಾಸರು ' ಅಪ್ಪಯಾ , ನಾವು ಸಾಧುಗಳು , 
ಹರಿದಾಸರು . ನಮ್ಮನ್ನೇಕೆ ವಿನಾಕಾರಣ ಆ ಗಜೇಂದ್ರನು ತೊಂದರೆಪಡಿಸುವನು ? 
ಯಾವ ಆನೆಯು ನೀರಿನಲ್ಲಿ ಘೋರವಾದ ಮೊಸಳೆಗೆ ಸಿಕ್ಕಿ ಸಂಕಟಗೊಂಡು, 
“ ಆದಿಮೂಲ' ಎಂದು ಶ್ರೀಹರಿ ಪರಮಾತ್ಮನನ್ನು ಧ್ಯಾನಿಸಿತೋ , ಆ ಕೂಡಲೇ 
ಶ್ರೀಹರಿಯು ತನ್ನ ಚಕ್ರದಿಂದ ಮೊಸಳೆಯನ್ನು ಕೊಂದು, ಅದನ್ನು ರಕ್ಷಿಸಿದನೋ 
ಅದೇ ಆನೆಯೇ ಇದು. ಅದೂ ಶ್ರೀಹರಿಯ ಭಕ್ತ . ನಾನೂ ಶ್ರೀಹರಿಯ ಭಕ್ತ . 
ಆದ್ದರಿಂದ ಇಬ್ಬರೂ ಸಹೋದರ ಸಂಬಂಧವುಳ್ಳವರಾದೆವು. ಕಾರಣ ಅದು ನನ್ನನ್ನು 
ಕೊಲ್ಲುವುದಿಲ್ಲ, ಗೌರವಿಸುತ್ತದೆ' ಎಂದು ಅವರನ್ನೆಲ್ಲ ಕುಳ್ಳಿರಿಸಿಕೊಂಡು ಗಜೇಂದ್ರ 
ಮೋಕ್ಷದ ಕಥೆಯನ್ನು ಹಾಡಿ , ಆನಂದಗೊಳಿಸಿ, ಪುನಃ ಆ ಕಥೆ ಹೀಗೆಂದು 
ಹೇಳತೊಡಗಿದರು . 

“ ಹಿಂದೆ ಇಂದ್ರಪ್ರದ್ಯುಮ್ಮನೆಂಬ ಚೋಳ ರಾಜನಿದ್ದನು . ಅವನು ಮಹಾ 
ವಿಷ್ಣುವಿನ ಭಕ್ತ . ಅವನ ಒಂದು ಚಿಕ್ಕ ತಪ್ಪಿಗಾಗಿ ಅಗಸ್ಯನು ಅನೆಯಾಗೆಂದು 
ಶಾಪವಿತ್ತ . ಶಾಪದ ಫಲವಾಗಿ ಜೋಳರಾಜ ಆನೆಯಾದ. ಒಂದು ದಿನ ಸರೋವರ 
ದಲ್ಲಿ ಆ ಆನೆ ಕ್ರೀಡಿಸುತ್ತಿದ್ದಾಗ ಭಯಂಕರವಾದ ಒಂದು ಮೊಸಳೆ ಅದರ ಕಾಲನ್ನು 
ಹಿಡಿದು ನೀರಿನಲ್ಲಿ ಹಿಡಿದೆಳೆಯ ತೊಡಗಿತು. ಏನು ಮಾಡಿದರೂ ಆನೆ ಮೊಸಳೆ 
ಯಿಂದ ತಪ್ಪಿಸಿಕೊಳ್ಳಲಾಗಲಿಲ್ಲ. ಆಗ ಆನೆಗೆ ತನ್ನ ಪೂರ್ವ ಜನ್ಮ ಸಂಸ್ಕಾರ 
ಫಲವಾಗಿ ಶ್ರೀಹರಿಯ ಜ್ಞಾಪಕ ಬಂದು , “ ಆದಿಮೂಲ' ಎಂದು ಪ್ರಾರ್ಥಿಸಿತು. 
ಶ್ರೀಹರಿಗೆ ಭಕ್ತನಾದ ಗಜರಾಜನ ಸಂಕಟದ ಅರಿವಾಗಿ ಚಕ್ರದಿಂದ ಆ ಮೊಸಳೆ 
ಯನ್ನು ಕೊಂದು, ಆನೆಯನ್ನು ರಕ್ಷಿಸಿದನು ”. 

ಈ ಕಥೆಯನ್ನೇ “ಗಜೇಂದ್ರ ಮೋಕ್ಷ” ವೆಂಬ ಶೀರ್ಷಿಕೆಯುಳ್ಳ ೫೩ ನುಡಿಗಳ 


ಬೇಲೂರು ಚೆನ್ನ ಕೇಶವ ಸನ್ನಿಧಿಯಲ್ಲಿ 

ಪದ್ಯ ಹಾಡಿ, ಹಳ್ಳಿಯ ಜನಗಳಿಗೆ ತಿಳಿಯುವಂತೆ ಪ್ರವಚನ ಮಾಡುತ್ತಿದ್ದಂತೆಯೇ 
ಆನೆ ಎದುರಿಗೆ ಬಂದೇ ಬಿಟ್ಟಿತ್ತು . ಜನರೆಲ್ಲ ಹೆದರಿ ದಾಸರನ್ನು ಅಲ್ಲೇ ಬಿಟ್ಟು 
ದಿಕ್ಕುಗೆಟ್ಟು ಹಿಡಿದರು . ಅದು ಕನಕದಾಸರ ಎದುರಿಗೆ ಬಂದು, ದೀನ ವದನದಿಂದ 
ತಲೆ ತಗ್ಗಿಸಿ ನಿಂತುಕೊಂಡಿತು. ಆಗ ಅವರು ` ಗಜರಾಜ , ಏಕಯಾ ಜನರನ್ನು 
ಹಿಂಸಿಸುತ್ತಿದ್ದೀಯೆ ? ಸಾಕು ಮಾಡು. ನೀನು ಸಾಕ್ಷಾತ್ ಶ್ರೀಹರಿಯ ಭಕ್ತ , ” 
ಎಂದು ಮೈದಡವುತ್ತಿದ್ದಂತೆ ಆನೆ ಕನಕದಾಸರನ್ನು ಸೊಂಡಲಿನಿಂದ ಹಿಡಿಯಿತು. 
ದೂರದಿಂದ ನೋಡುತ್ತಿದ್ದ ಜನ ದಾಸರ ಆಯುಷ್ಯ ಮುಗಿಯಿತು ಎಂದಾಡಿ 
ಕೋಳ್ಳತ್ತಿದ್ದಂತೆ ಇವರನ್ನೆತ್ತಿಕೊಂಡು ತನ್ನ ಬೆನ್ನ ಮೇಲೆ ಕುಳ್ಳಿರಿಸಿಕೊಂಡಿತು . ಆಗ 
ಜನರಿಗೆ ಧೈಶ್ಯ ಬಂತು. ಬೆನ್ನ ಮೇಲೆ ಕುಳ್ಳಿರಿಸಿಕೊಂಡ ಆನೆ ಕನಕದಾಸರು 
ಹೊರಟಿದ್ದ ನಂಜನಗೂಡಿಗೆ ಬಂದಿತು . ದಾರಿಯುದ್ದಕ್ಕೂ ಜನ ಲೋಕಕಂಟಕವಾಗಿ 
ವರ್ತಿಸುತ್ತಿದ್ದ ಆನೆಯನ್ನು ಪಳಗಿಸಿ , ಮೇಲೇರಿ ಕುಳಿತ ದಾಸರನ್ನು ಕಂಡು ಕೈ 
ಮುಗಿಯತೊಡಗಿತು . ನಂಜನಗೂಡಿನ ನಂಜುಂಡೇಶ್ವರ ದೇವಾಲಯದ ಮಹಾ 
ದ್ವಾರದಲ್ಲಿ ಇಳಿದ ದಾಸವರೇಣ್ಯರು ಆನೆಗೆ ' ನೀನಿನ್ನು ಶ್ರೀ ನಂಜುಂಡೇಶ್ವರ 
ಸ್ವಾಮಿಯ ಉತ್ಸವಾದಿಗಳಲ್ಲಿ ಪಾಲ್ಗೊಂಡು ಸೇವೆ ಸಲ್ಲಿಸಿ ಮುಕ್ತನಾಗು ' ಎಂದು 
ಹರಿಸಿದರು. ಆನೆ ಅದರಂತೆ ನಂಜುಂಡೇಶ್ವರನ ಸೇವೆ ಮಾಡಿ ಜನ್ಮ ಸಾರ್ಥಕ 
ಪಡಿಸಿಕೊಂಡಿತು . 


ಬೇಲೂರಿನಲ್ಲಿ ಕನಕದಾಸರು 


ನಂಜನಗೂಡಿಗೆ ಬಂದ ಮೇಲೆಕನಕದಾಸರು ಅಲ್ಲಿನ ರಮಣೀಯ ಸನ್ನಿವೇಶಕ್ಕೆ 
ಮಾರುಹೋಗಿ ಕೆಲವು ದಿನ ಕಪಿಲಾ ನದಿಯ ತೀರದಲ್ಲಿರುವ ಒಂದು ಪುಣ್ಯಾಶ್ರಮ 
ದಲ್ಲಿ ಆತ್ಮಾರಾಮರಾಗಿ, ನಿರ್ಲಿಪ್ತ ಭಾವದಿಂದ ಕಾಲಯಾಪನೆ ಮಾಡಿದರು . ತಾವು 
ರಚಿಸಬೇಕೆಂದು ಬಹು ದಿನಗಳಿಂದ ಸಂಕಲ್ಪ ಮಾಡಿದ್ದ ' ನಳಚರಿತ್ರೆ ' ಕೃತಿಯ ಬಗೆಗೆ 
ಚಿಂತನೆಯಲ್ಲಿ ತೊಡಗಿದರು . ಆದರ ರೂಪ ರೇಖೆಗಳನ್ನು ಸಿದ್ಧಪಡಿಸಿಕೊಂಡು , 
ಅಲ್ಲಿಂದ ಚೆನ್ನಕೇಶವ ದರ್ಶನಕ್ಕಾಗಿ ಬೇಲೂರಿನತ್ತ ಪ್ರಯಾಣ ಬೆಳೆಸಿದರು. 
ಬೇಲೂರಿಗೆ ಬಂದು ಸ್ವಾಮಿಯ ದರ್ಶನ ಪಡೆದು ದೇವಾಲಯದ ಒಂದು ಕಡೆ 
ವಾಸ್ತವ್ಯ ಮಾಡಿದರು . 

ಬೇಲೂರು ವಾಸ್ತವ್ಯದಲ್ಲಿಯೇ ' ನಳಚರಿತ್ರೆ ' ಯೆಂಬ ಸುಂದರ ಕಾವ್ಯ 

ಮೂಡಿಬಂದು ಕನ್ನಡ ಸರಸ್ವತಿಯ ಭಾಂಡಾರಕ್ಕೆ ಅರ್ಪಿಸಲ್ಪಟ್ಟಿತು. ವಿಜಯನಗರ 
ಚಕ್ರಾಧಿಪತ್ಯದ ಪತನದ ತರುಣದಲ್ಲಿ ಮೂಡಿ ಬಂದ ಈ ಉತ್ತಮ ಕಾವ್ಯದಲ್ಲಿ 
ರಾಜನು ಸಪ್ತ ವ್ಯಸನಗಳಿಂದ ದೂರವಿರಬೇಕೆಂಬುದರ ಧ್ವನಿ ವ್ಯಕ್ತಪಟ್ಟಿದೆ. 
ರಾಜ್ಯದಸೂತ್ರಧಾರಿಗಳಾಗಿ ಪ್ರಜಾಕ್ಷೇಮ ನಿರತರಾದ ರಾಜರು ಯಾವುದೇ ಒಂದು 
ವ್ಯಸನಕ್ಕೆ ತುತ್ತಾದರೂ , ಅದರ ಕಹಿ ಫಲವನ್ನು ರಾಜನೂ , ಪ್ರಜೆಗಳೂ ಅನು 
ಭವಿಸಬೇಕಾಗುತ್ತದೆ. ನಳ ಮಹಾರಾಜನು ದೂತದಂತಹ ಒಂದು ವ್ಯಸನಕ್ಕೆ 
ತುತ್ತಾಗಿ ರಾಜ್ಯ ಭ್ರಷ್ಟನಾಗಬೇಕಾಯಿತು. ವಿಜಯನಗರದ ರಾಮರಾಯನಂತಹ 
ಅದ್ವಿತೀಯ ಶೂರನು ಕೆಲವುದುರ್ವ್ಯಸನಗಳಿಗೆ ತುತ್ತಾಗಿ ಸಾಮ್ರಾಜ್ಯವನ್ನು ನುಚ್ಚು 
ನೂರು ಮಾಡಿದನು . ಮುಂದಿನ ಚಕ್ರವರ್ತಿಗಳು ಪೆನುಗೊಂಡೆ, ಚಂದ್ರಗಿರಿಗಳಲ್ಲಿ 
ನಿಂತು ಗರಿಗಟ್ಟಿ ಪುನಃ ನೂರು ವರ್ಷಗಳವರೆಗೆ ಚಕ್ರಾಧಿಪತ್ಯ ನಡೆಸಿದರೂ 
ಮೊದಲಿನ ವೈಭವ ಬರಲಿಲ್ಲ. ಕೊನೆಗೆ ನುಚ್ಚು ನೂರಾದರು. ಮಹಾಭಾರತದ 
ವನಪರ್ವದಲ್ಲಿ ಬರುವ ' ನಳ ದಮಯಂತಿಯ ಕಥೆ' ಯನ್ನು ಆರಿಸಿಕೊಂಡು ಕನಕ 
ದಾಸರು ಬರೆದುದು ವಿಜಯನಗರದ ಸಾಮ್ರಾಜ್ಯದಕೊನೆಯನ್ನು ಧ್ವನಿತಗೊಳಿಸು 
ವುದಕ್ಕಾಗಿ ಎನ್ನಬಹುದಾಗಿದ . 


ಕನಕದಾಸರ ನಳ ಚರಿತ್ರೆಯ ಕಥಾ ಭಾಗದ ಸಂಕ್ಷೇಪ ವಿವರ 


- ನಳ ನಿಷದ ದೇಶದ ಚಕ್ರವರ್ತಿ , ಗುಣರೂಪ ಸಂಪನ್ನನಾದ ಅವನು 
ವಿದರ್ಭ ದೇಶದ ಅರಸನಾದ ಭೀಷ್ಮಕನ ಮಗಳಾದ ದಮಯಂತಿಯನ್ನು ಸ್ವಯಂ 
ವರದಲ್ಲಿ ಗೆದ್ದು ಲಗ್ನವಾಗಿದ್ದ . ಸ್ವಯಂವರಕ್ಕೆ ದೊಡ್ಡ ದೊಡ್ಡ ರಾಜರೂ ದೇವತೆ 
ಗಳೂ ಬಂದಿದ್ದರು. ದೇವತೆಗಳ ರೂಪವನ್ನೂ ತಿರಸ್ಕರಿಸಿ, ದಮಯಂತಿಯು 
ನಳನನ್ನು ವರಿಸಿದುದರ ಪರಿಣಾಮವಾಗಿ , ಕಲಿ ಪುರುಷನು ಈ ನೂತನ ದಂಪತಿ 
ಗಳಿಗೆ ಅನೇಕ ವಿಧದ ಕಷ್ಟಕೊಡಬೇಕೆಂದು ಸಂಕಲ್ಪ ಮಾಡಿದನು. ನಳನು ಎಷ್ಟೇ 
ಗುಣರೂಪ ಸಂಪನ್ನನಾದರೂ , ಸಪ್ತ ವ್ಯಸನಗಳಲ್ಲೊಂದಾದ ಜೂಜಿನಲ್ಲಿ ಸಮಸ್ತ 
ದೇಶಕೋಶಗಳನ್ನು ಪುಷ್ಕರನೆಂಬ ದಾಯಾದಿಗೆ ಸೋತನು . ಇದೆಲ್ಲ ಕಲಿಯ 
ಪ್ರಭಾವ . ರಾಜ್ಯಕೋಶಗಳನ್ನು ಸೋತ ನಳ ಮಕ್ಕಳನ್ನು ತನ್ನ ಮಾವನ ಮನೆ 
ಯಲ್ಲಿ ಬಿಟ್ಟು , ಹೆಂಡತಿಯೊಡನೆ ಕಾಡಿಗೆ ಹೊರಟನು . ಕಾಡಿನಲ್ಲಿ ಹೋಗುತ್ತಿರು 
ವಾಗ ಜಗಹನ ಪಕ್ಷಗಳು ನಳನ ಬಟ್ಟೆಬರೆಗಳನ್ನು ಅಪಹರಿಸಿದವು. ನಳನು 

ಹೆಂಡತಿಯುಟ್ಟ ಸೀರೆಯಲ್ಲಿ ಅರ್ಧ ಹರಿದು , ಅದನ್ನೇ ಉಟ್ಟುಕೊಂಡು ಜೀವಿಸ 
ಬೇಕಾಯಿತು. 


ಕತ್ತಲಾಯಿತು, ದಮಯಂತಿ ಮಲಗಿದಳು . ನಿದ್ರಿಸುತ್ತಿದ್ದ ಅವಳನ್ನು ಬಿಟ್ಟು , 
ನಳ ಮುಂದೆ ನಡೆದ. ದೂರದಲ್ಲಿ ಕಾಡಿಗೆ ಬೆಂಕಿ ಬಿದ್ದಿತ್ತು . ಆ ಬೆಂಕಿಗೆ ಸಿಕ್ಕಿದ್ದ 
ಕಾರ್ಕೋಟಕನೆಂಬ ಸರ್ಪ ಸಂಕಟಪಡುತ್ತಿತ್ತು . ಅದನ್ನು ಬೆಂಕಿಯ ಸಂಕಟದಿಂದ 
ಪಾರುಮಾಡಲು ಹೋಗಿ, ಅದರಿಂದ ಕಚ್ಚಿಸಿಕೊಂಡ ಪರಿಣಾಮವಾಗಿ ದೇಹ 
ವಿಕಾರಗೊಂಡಿತು . ಆ ಕಾರ್ಕೋಟಕನ ಸಲಹೆಯಂತೆ , ಅಯೋಧ್ಯೆಗೆ ಬಂದು 
ಅಲ್ಲಿನ ದೊರೆಯಾದ ಋತುಪರ್ಣನಲ್ಲಿ ಬಾಹುಕ ಎಂಬ ಹೆಸರು ಧರಿಸಿ ಅವನ 
ಸಾರಥಿಯಾದ . 


ಇತ್ಯ ದಮಯಂತಿಯು ಕಷ್ಟ ಸಂಕಟಗಳನ್ನು ಅನುಭವಿಸಿ, ತಂದೆಯ ಮನೆಯನ್ನು 
ಸೇರಿದಳು. ದಮಯಂತಿಗೆ ನಳನೇನಾದನೋ ಎಂಬ ಚಿಂತೆ ಅಧಿಕವಾಯಿತು, 
ದಮಯಂತಿಯ ತಂದೆ ಭೀಷ್ಮಕನು ನಳನು ಋತುಪರ್ಣನಲ್ಲಿರುವುದನ್ನು ಗೊತ್ತು 
ಹಚ್ಚಿದನು . ಅವನನ್ನು ಹೇಗೆ ಬರಮಾಡಿಕೊಳ್ಳಬೇಕೆಂದು ಭೀಷ್ಮಕನು ಯೋಚಿಸು 
ತಿರುವಾಗ, ದಮಯಂತಿಯು ತಂದೆಗೆ ಪುನಃ ತನ್ನ ಸ್ವಯಂವರವನ್ನು ಪ್ರಕಟಿಸಿ , 
ಋತುಪರ್ಣರಾಜ ಮತ್ತು ಬಾಹುಕರು ಇಲ್ಲಿಗೆ ಬರುವಂತೆ ಮಾಡಬೇಕೆಂದು ಸಲಹೆ 
ಮಾಡಿದಳು . ಅದರಂತೆ ಭೀಷ್ಮಕನು ಸ್ವಯಂವರದ ಸುದ್ದಿಯನ್ನು ಹರಡಿಸಿದ. ಈ 
ಸುದ್ದಿಯನ್ನು ಋತುಪರ್ಣನು ಕೇಳಿ, ವಿದರ್ಭ ನಗರಿಗೆ ಬಂದನು . ಕುರೂಪಿಯಾದ 
ಬಾಹುಕನೂ ಬಂದನು. ದಮಯಂತಿ ಕುರೂಪಿಯಾದ ಬಾಹುಕನೆಂಬ ಹೆಸರು 
ಧರಿಸಿದ ನಳನನ್ನು ಬಗೆಬಗೆಯಾಗಿ ಪರೀಕ್ಷಿಸಿ , ಇವನು ನಳನೇ ಎಂಬುದನ್ನು ನಿರ್ಧ 
ರಿಸಿಕೊಂಡ ಮೇಲೆ, ಅವನನ್ನು ತನ್ನಲ್ಲಿಗೆ ಕರೆಸಿಕೊಂಡಳು . ಪುನಃ ಇವರ ಸಮಾಗ 
ಮವಾಯಿತು. ನಳನು ಹಿಂದೆ ತನ್ನ ಬಟ್ಟೆ ಬರೆಗಳನ್ನು ಕಿತ್ತುಕೊಂಡು ಹೋಗಿದ್ದ 
ಹಕ್ಕಿಯನ್ನು ನೆನೆಯಲು, ಅವನ ಬಟ್ಟೆ ಬರೆಗಳನ್ನು ಹಕ್ಕಿಯು ತಂದಿತು. ಅವನ 
ವಿಕಾರ ರೂಪಹೋಗಿ ಸುರದ್ರೂಪಿಯಾದನು . ಹೆಂಡತಿ ಮಕ್ಕಳೊಡನೆ ಮಾವನ 
ಮನೆಯಿಂದ ಹೊರಟು , ಜೂಜಿನಲ್ಲಿ ಪುನಃ ಪುಷ್ಕರನನ್ನು ಸೋಲಿಸಿ , ರಾಜ್ಯ 
ಕೋಶಗಳನ್ನು ಪಡೆದನು . 


ಇದಿಷ್ಟು ಕಥೆಯ ಹಂದರ . ಈ ಕಥೆಯನ್ನು ಕನಕದಾಸರ ಸರಳ ಸುಂದರ 

ಕರ್ನಾಟಕದ ಮಹಾಸಂತ ಕನಕದಾಸ 


ಶೈಲಿಯಲ್ಲಿ, ಭಾಮಿನಿ ಷಟ್ಟದಿ ಛಂದಸ್ಸಿನಲ್ಲಿ ಪಡಿಮೂಡಿ ಬಂದು ಜನಮನವನ್ನು 
ಆಕರ್ಷಿಸಿತು . ಅನೇಕ ರುರ್ಧರ ಪ್ರಸಂಗಗಳಲ್ಲಿಯೂ , ಸ್ತ್ರೀಯ ಪಾತಿವ್ರತ್ಯ 
ಪ್ರಭಾವವೇ ಗೃಹಸ್ಥ ಧರ್ಮವನ್ನು ಎತ್ತಿ ಹಿಡಿಯುತ್ತದೆ. ಮನುಷ್ಯನು ಸಪ್ತ 
ವ್ಯಸನಗಳಲ್ಲಿ ಯಾವುದೇ ಒಂದು ವ್ಯಸನಕ್ಕೆ ತುತ್ತಾದರೂ ಅದರ ಕಹಿ ಫಲವನ್ನು 
ಅನುಭವಿಸಲೇಬೇಕು, ಈ ಮುಂತಾದ ಮಾನವ ಧರ್ಮದ ಉದಾತ್ತ ತತ್ತ್ವ 
ಗಳನ್ನು ಈ ಕಥೆಯಲ್ಲಿ ಕನಕದಾಸರು ಪ್ರಚುರಪಡಿಸಿದರು . 


ಈ ಕಾವ್ಯವನ್ನು ಬೇಲೂರಿನಲ್ಲಿ ಬರೆದು ಮುಗಿಸಿದನಂತರ ಅಲ್ಲಿ ಅನೇಕ 
ಹಾಡುಗಬ್ಬಗಳನ್ನೂ ರಚಿಸಿದರು . ಚೆನ್ನಕೇಶವ ದೇವಾಲಯದಲ್ಲಿ ಆನಂದವಾಗಿ 
ಕುಳಿತು , ಹಾಡುಗಳನ್ನು ಹಾಡುತ್ತ ತಮ್ಮ ಆರಾಧ್ಯ ಮಾರ್ತಿಯನ್ನು ನೆನೆಯುತ್ತ 
ಪ್ರವಚನಾದಿಗಳನ್ನು ಕೈಗೊಂಡರು . ಬೇಲೂರಿನ ಜನತೆ ಇವರ ಪ್ರವಚನಕ್ಕೆ 
ಮರುಳಾಯಿತು , ಅಧಿಕವಾಗಿ ದಿನ ದಿನವೂ ಸೇರುತ್ತಿದ್ದ ಜನ ಜಂಗುಳಿಗೆ ನೀತಿ 
ಕ್ರಿಯಾಚಾರದ ಬಗೆಗೆ ಯುಕ್ತಿ ಯುಕ್ತವಾಗಿ ಪ್ರವಚನ ಮಾಡುವುದರ ಮೂಲಕ 
ಅವರ ನೈತಿಕ , ಸಾಮಾಜಿಕ , ಸಾಂಸಾರಿಕ ಜೀವನದ ರೀತಿ ನೀತಿಗಳನ್ನು ಮಾರ್ಪಡಿಸಿ 
ಭಕ್ತಿ ಜೀವನವನ್ನು ಮೈಗೂಡಿಸಿದರು . 


ಕನಕದಾಸರು ಬೇಲೂರಿನಲ್ಲಿ ವಾಸ ಮಾಡಿದ್ದ ಸಮಯದಲ್ಲಿ ತಮ್ಮ 
ಸಹಾಧ್ಯಾಯಿಗಳೂ , ಮಹಾ ವಿದ್ವಾಂಸರೂ ಉಡುಪಿಯ ಸೋದೆ ಮಠಾಧೀಶರೂ 
ಆಗಿದ್ದ ವಾದಿರಾಜ ತೀರ್ಥರು ದಯಮಾಡಿಸಿದರು. ವಾದಿರಾಜ ತೀರ್ಥರ ಆಗಮನ 
ದಿಂದ ಅತ್ಯಂತ ಸಂತೋಷಗೊಂಡ ಕನಕದಾಸರು ಅವರೊಡನೆ ಚೆನ್ನಕೇಶವನ 
ಭಜನೆಯಲ್ಲಿ ಮೈ ಮರೆಯುತ್ತಿದ್ದರು . ಒಂದು ದಿನ ಚೆನ್ನಕೇಶವನು ಕನಕದಾಸರ 
ಕಣ್ಣಿಗೆ ಮಗುವಾಗಿ ಕಾಣಿಸಿಕೊಂಡು ತನ್ನ ಬಾಲಲೀಲೆಯ ಅನೇಕ ಪ್ರಸಂಗಗಳನ್ನು 
ಅವರ ಕಣ್ಣಿಗೆ ಪ್ರಕಟಪಡಿಸಿದನು . ಆ ಕೂಡಲೆ ದಾಸರು ವಾದಿರಾಜರಿಗೆ , ಈ 
ಬಾಲಕೇಶವನನ್ನು ನೋಡು ಎನ್ನುತ್ತ 


ಮಗುವು ಕಾಣಿರಣ್ಣ ಮಾಯದ! ಮಗುವು ಕಾಣಿರಣ್ಣ 

|| ಪ || 
ಸುಗುಣ ವಾದಿರಾಜರೇ ಮ ! ಜಗವನು ತನ್ನು ದರದೊಳಿಟ್ಟ || 

ಮಗುವು ! ಆ | ಪ|| 

ಮಾಯ ಪೂತನಿಯ ಕೊಂದು ಕಾಯುವ ಕೆಡಹಿ ಶಕಟನ್ನ 
ಸಾಯ ಸದೆಬಡಿದು ಧೇನುಕನ ವೃಷಭಾಸುರನ|| 
ನೋಯನೋಡದವಳಾರ್ಜುನಂಗೆ ಸಾಯುಜ್ಯವನೆ ಇತ್ತು ತನ್ನ 
ತಾಯಿಗೆ ತಾ ಮಣ್ಣ ಮೆದ್ದು ಬಾಯಿಬಿಟ್ಟು ತೋರಿಸಿದ!! 


ON 


|| ೨|| 


||೩ || 


|| ೪ || 


ಶ್ರುತಿತತಿಗೆ ಗೋಚರಿಸಿದ ಅಚ್ಯುತನು ಭುವನಾದಿಮೂರ್ತಿ 
ರತಿಪತಿಪಿತನು ಶೇಷಾಧ್ಯಾರಾಧ್ಯನು|| 
ಕೃತಿಗಧಿಕ ವೇಲಾಪುರದ ಪತಿ ವೈಕುಂಠ ಕೇಶವನು ! 
ಯತಿಯೇ ನೀ ನೋಡಯ್ಯ ಶರಣಾಗತನ ತೊಡೆಯಿಂ ಮಾಯವಾದ 11೫!! 


- ಹೀಗೆ ಐದು ನುಡಿಗಳ ದೀರ್ಘ ವಿವರಣೆಯ ಸುಂದರ ಪದ ಹಾಡಿ ವಾದಿರಾಜರ 
ಕಣ್ಣಿಗೂ ಬಾಲ ಚೆನ್ನಕೇಶವನ ಅನೇಕ ಬಾಲಲೀಲೆಗಳು ಗೋಚರವಾಗುವಂತೆ 
ಮಾಡಿದರು . ವಾದಿರಾಜರು ಕನಕದಾಸರ ಅಪರೋಕ್ಷ ಜ್ಞಾನದ ಔನ್ನತ್ಯಕ್ಕೂ , 
ಅನುಭವಕ್ಕೂ , ಅತ್ಯದ್ಭುತ ರೀತಿಯ ದೈವೀವಾಣಿಯಾಗಿ ಹೊರ ಹೊಮ್ಮುವ 
ಕವಿತಾ ಸಾಮರ್ಥ್ಯ , ಪ್ರತಿಭೆಗೂ ಮಾರುಹೋಗಿ ಅನೇಕ ದಿನಗಳು 
ಅವರೊಡನೆ ಚೆನ್ನಕೇಶವ ಸ್ವಾಮಿಯ ಸೇವೆಯಲ್ಲಿ ಕಾಲ ಕಳೆದರು . 


ಈ ಈರ್ವರು ಮಹಾನುಭಾವರ ಸಮಾಗಮ ಬೇಲೂರಿನ ಭಕ್ತವೃಂದಕ್ಕೆ 
ಒಂದು ಹೊಸ ಮನ್ವಂತರವನ್ನೇ ತಂದಿತ್ತಿತ್ತು . ಕನಕದಾಸ ಮತ್ತು ವಾದಿರಾಜ 
ರೀರ್ವರೂ ಚೆನ್ನಕೇಶವ ದೇವಾಲಯದಲ್ಲಿ ಮಾಡುತ್ತಿದ್ದ ಪ್ರವಚನ ಪ್ರಸಂಗಗಳು 
ಜನಮನವನ್ನು ಸೂರೆಗೊಂಡವು. ಈ ಈರ್ವರು ಜ್ಞಾನಿಗಳು ವ್ಯಾಸತೀರ್ಥರ 
ಬಳಿಯಲ್ಲಿ ಹಿಂದೆ ವಿದ್ಯಾಭ್ಯಾಸ ಮಾಡುತ್ತಿದ್ದ ಕಾಲದ ದಿನಗಳನ್ನು ಜ್ಞಾಪಿಸಿಕೊಂಡು 
ಅನೇಕ ಸರಸ ಪ್ರಸಂಗಗಳಲ್ಲಿ ಕಾಲ ಕಳೆದರು . ಅನಂತರ ಕೆಲದಿನಗಳ ಮೇಲೆ 
ವಾದಿರಾಜರು ಹೊರಟು ಹೋಗಲಾಗಿ ಕನಕದಾಸರು ಎಂದಿನಂತೆ ಒಬ್ಬರೇ ತಮ್ಮ 
ಕಾಠ್ಯಕ್ರಮಗಳನ್ನು ಮುಂದುವರಿಸಿದರು . ಚೆನ್ನಕೇಶವನ ಅಂಕಿತದಲ್ಲಿ ಅನೇಕ 
ಪದ್ಯಗಳ ರಚಿಸಿ ಹಾಡುತ್ತ ಆತ್ಮಾರಾಮರಾಗಿ ಕಾಲ ಕಳೆದರು . 


ಇಲ್ಲಿ ಇರುವಷ್ಟು ಸಮಯ ಕನಕದಾಸರಿಗೆ ಹಿಡಿಸಿದ ಊಟವೆಂದರೆ ರಾಗಿ 

ಯಿಂದ ಮಾಡಿದ ಮುದ್ದೆ, ಶಾವಿಗೆ , ರೊಟ್ಟಿ ಈ ಮುಂತಾದವು. ಈ ರಾಗಿಯ 
ಊಟದಿಂದ ಇವರ ಆರೋಗ್ಯದ ಮೇಲೆ ಅತ್ಯಂತ ಮಹತ್ವದ ಪರಿಣಾಮ ಕಂಡು 
ಬಂದಿತು . ಈ ಕಾರಣದಿಂದ ಈ ಧಾನ್ಯವಿಶೇಷಕ್ಕೆ ಕನ್ನಡ ಸಾಹಿತ್ಯ ಕ್ಷೇತ್ರದಲ್ಲಿ 
ಒಂದು ಸ್ಥಾನ ಕಲ್ಪಿಸ ಬೇಕೆಂದು ಯೋಚಿಸಿದರು . ಪ್ರತ್ಯುತ್ಪನ್ನ ಮತಿಗಳಾಗಿದ್ದ 
ಅವರ ಯೋಚನೆ ಕಾರರೂಪಕ್ಕೆ ಬಂದಿತು . ಶ್ರೀರಾಮ ಸಂಬಂಧವನ್ನು ಕಲ್ಪಿಸಿ, 
' ರಾಮಧಾನ್ಯ ಚರಿತ್ರೆ ' ಯೆಂದೇ ಹೆಸರಿಟ್ಟು ೧೫೮ ಭಾಮಿನಿ ಪಟ್ಟದಿಗಳಲ್ಲಿ ಒಂದು 
ಕಾವ್ಯ ಬರೆದು ಚೆನ್ನಕೇಶವ ದೇವಾಲಯದಲ್ಲಿ ಅನೇಕ ದಿನಗಳು ಪ್ರವಚನ ಮಾಡಿ 
ಜನರನ್ನು ನಕ್ಕು ನಗಿಸಿದರು . ಕುಣಿದು ಕುಪ್ಪಳಿಸುವಂತೆ ಮಾಡಿದರು . ಮೇಲೋ 
ಟಕ್ಕೆ ಒಂದು ಹಾಸ್ಯಪ್ರಧಾನ ವಸ್ತುವಿನಂತೆ ಕಂಡು ಬಂದರೂ , ಮುಂದಿನ ಎಲ್ಲ 
ಕಾಲದ ಜನರೂ ಮೆಚ್ಚುವ ಅರ್ಥಗಾಂಭೀರವನ್ನು ' ರಾಮಧಾನ್ಯ ಚರಿತ್ರೆ ' ಯಲ್ಲಿ 
ಹುದುಗಿಸಿಟ್ಟಿರುವುದೊಂದು ಶ್ಲಾಘನೀಯವಾದ ಅಂಶ. ಸಾಮಾನ್ಯ ಜನರ ನಿತ್ಯದ 
ಪ್ರಸಾದ ಪರಿಕರವಾಗಿ, ಆರೋಗ್ಯದ ದೃಷ್ಟಿಯಿಂದ ಶ್ರೇಷ್ಠವೆನಿಸಿದ ರಾಗಿ ಒಂದು 
ಗಣನೀಯ ಧಾನ್ಯವಿಶೇಷವಾಗಿ ಸಾಹಿತ್ಯ ಕ್ಷೇತ್ರದಲ್ಲಿ ತನ್ನದೇ ಆದ ಸ್ಥಾನವನ್ನು 
ಭದ್ರಪಡಿಸಿಕೊಂಡಿತು . 


( ಧಾಮಧ್ಯಾನ ಚರಿತ್ರೆ ' 


ಶ್ರೀ ರಾಮಚಂದ್ರನು ರಾವಣಾದಿಗಳನ್ನು ಕೊಂದು , ವಿಭೀಷಣನಿಗೆ ಲಂಕಾಧಿ 
ಪತ್ಯ ಕೊಟ್ಟು ಅಯೋಧ್ಯೆಗೆ ಸೀತೆಯೊಡನೆ ಪ್ರಯಾಣ ಬೆಳೆಸಿದನು . ಪ್ರಯಾಣ 
ಕಾಲದಲ್ಲಿ ಅನೇಕ ಋಷಿಗಳನ್ನು ಸಂದರ್ಶಿಸಿ , ಆಶೀರ್ವಾದ ಪಡೆದನು . ಗೌತಮ 
ಮುನಿಯ ಆಶ್ರಮಕ್ಕೆ ಬಂದಾಗ ಅಲ್ಲಿ ಭಕ್ಷ ಭೋಜ್ಯಗಳ ಸಮಾರಾಧನೆ 
ಯಾಗುತ್ತದೆ. ಸಮಾರಾಧನೆಯ ಸಮಯದಲ್ಲಿ ಆಯಾಯ ಭಕ್ಷ ಭೋಜ್ಯಗಳ 
ರುಚಿಯ ವಿಷಯದಲ್ಲಿ ಮಾತುಕತೆ ನಡೆಯುತ್ತದೆ. ಹನುಮಂತನು ಈ 
ಸಮಯದಲ್ಲಿ ಎಲ್ಲ ಭಕ್ಷ ಭೋಜ್ಯಗಳ ರುಚಿ ನೋಡಿ, ನಾನು ಈ ಧಾನ್ಯಗಳ 
ತನುವ ನೋಡಬೇಕು ತರಿಸಿರೆನಲು, ಗೌತಮರು ನರೆದಲೆಗ ( ರಾಗಿ) , ಹಾರಕ , 
ಬರಗು, ಜೋಳ, ಕಂಬು, ಸಾಮೆ , ನವಣೆ,ಗೋಧಿ, ಬತ್ತ (ನೆಲ್ಲು) ಮೊದಲಾದ 
ಧಾನ್ಯಗಳನ್ನು ತರಿಸಿ ನರೆದಲೆಗಳ ವಿಷಯದಲ್ಲಿ ಮೆಚ್ಚುಗೆ ಸೂಚಿಸುವನು . ಆಗ 
ನರೆದಲೆಗ ( ರಾಗಿ) ನೆಲ್ಲುಗಳಲ್ಲಿ ತಮ್ಮ ತಮ್ಮ ಹೆಚ್ಚುಗಾರಿಕೆಗಳ ಬಗೆಗೆ ವಾಗ್ವಾದ 

ಪ್ರಾರಂಭವಾಗುವುದು. ನೆಲ್ಲು ನರೆದಲೆಗವನ್ನು ಹೀಯಾಳಿಸಲು ಪ್ರಾರಂಭಿಸಿತು . 
ಅದರ ನಿಂದೆಗೆ ರಾಗಿಯೂ ಸುಮ್ಮನಿರದೆ , ನೆಲ್ಲನ್ನು ಹಿಯಾಳಿಸಿ ತನ್ನ ಶ್ರೇಷ್ಠತೆ 
ಯನ್ನು ಸ್ಥಾಪಿಸಲು ಮೊದಲು ಮಾಡಿತು . ಇವೆರಡರ ಕಲಹ ಮೇರೆ ಮೀರಿತು . 
ಇವುಗಳ ಜಗಳವನ್ನು ಮುಂದೆ ಅಯೋಧ್ಯೆಗೆ ಕರೆಸಿಕೊಂಡು ತೀರ್ಮಾನಿಸುತ್ತೆ 
ನೆಂದು ಹೇಳಿಶ್ರೀರಾಮನು ಅವೆರಡನ್ನು ಸೆರೆಯೊಳಗಿಕ್ಕಿಸಿ ಅಯೋಧ್ಯೆಗೆಹೋದನು . 


ಮುಂದೆ ತನ್ನ ಪಟ್ಟಾಭಿಷೇಕಾದಿಗಳು ಮುಗಿದ ಮೇಲೆ ಇಂದ್ರಾದಿ ದೇವತೆಗಳ 
ಸಭೆ ಸೇರಿಸಿ , ನೆಲ್ಲು ನರೆದಲೆಗಳನ್ನು ಗೌತಮ ಋಷಿಯ ಮುಖಾಂತರ ಕರೆಸುವನು . 
ಇಷ್ಟು ಹೊತ್ತಿಗಾಗಲೆ ಆರೇಳು ತಿಂಗಳು ಕಳೆದಿತ್ತು . ಆರೇಳು ತಿಂಗಳ ಸೆರೆಮನೆಯ 
ವಾಸದಿಂದ ನೆಲ್ಲು ರೂಪುಗೆಟ್ಟಿತ್ತು . ನರೆದಲೆಗೆ ಮಾತ್ರ ದೃಢಕಾಯದಿಂದಲೇ 
ಇತ್ತು . ದೇವೆಂದ್ರ ನರೆದಲೆಗದ ಯೋಗ್ಯತೆಯನ್ನು ಕೊಂಡಾಡಿದ . ದೇವತೆ 
ಗಳೆಲ್ಲ ರಾಗಿಯನ್ನು ಶ್ರೇಷ್ಠ ಧಾನ್ಯವಿಶೇಷವೆಂದು ಕೊಂಡಾಡಿದರು . ಅವರು 
ನರೆದಲೆಗನಿಗೆ ವರವಾಗಿ ತಮ್ಮ ಶಕ್ತಿಯನ್ನು ಅನುಗ್ರಹಿಸಿದರು . ಶ್ರೀ ರಾಮ 
ಚಂದ್ರನು ನರೆದಲೆಗನಿಗೆ, ತನ್ನ ಮನೆತನದ ' ರಾಘವ' ಎಂಬ ವಿಶೇಷ ಹೆಸರನ್ನು 
ಕೊಟ್ಟು ಇನ್ನು ಮೇಲೆ ಎಲ್ಲರೂ ಈ ಹೆಸರಿನಿಂದಲೇ ಕರೆಯಬೇಕೆಂದು ಕಟ್ಟಪ್ಪಣೆ 
ಮಾಡಿದನು . ಅವಮಾನದಿಂದ ತಲೆತಗ್ಗಿಸಿದ್ದ ನೆಲ್ಲನ್ನು , ರಾಘವ ಧಾನ್ಯ 
( ನರೆದಲೆಗ) ವೂ , ಶ್ರೀ ರಾಮಚಂದ್ರನೂ ಸಮಾಧಾನ ಪಡಿಸಿದರು. ಶ್ರೀ ರಾಮನ 
ಒಡೋಲಗದಲ್ಲಿ ನಡೆದ ಈ ಕಥೆ ಪುನಃ ದೇವೇಂದ್ರನ ಸಭೆಯಲ್ಲಿ ಅಭಿವರ್ಣನೆ 
ಗೊಳ್ಳುತ್ತದೆ. ಈ ' ರಾಘವ ' ಎಂಬ ಹೆಸರು ಜನರ ಬಾಯಲ್ಲಿ ' ರಾಗಿ' ಆಯಿತು. 
ಈ ಕಥೆಯನ್ನು ಪಾಂಡವರು ವನವಾಸದಲ್ಲಿದ್ದಾಗ ಕೌಂಡಿನ್ಯ ಮುನಿಯು ಧರ್ಮರಾ 
ಯನಿಗೆ ಹೇಳಿದಂತೆ ಕನಕದಾಸರು ನಿರೂಪಿಸಿದ್ದಾರೆ . ಆದರೆ ಮಹಾಭಾರತದಲ್ಲಿ ಈ 
ಪ್ರಸಂಗವೇನೂ ಇಲ್ಲ. ಪೂರ್ಣವಾಗಿ ಈ ಕಥೆ ಕನಕದಾಸರ ಸೃಷ್ಟಿಯೆಂಬುದನ್ನು 
ನೆನಪಿನಲ್ಲಿಡಬೇಕು. 


ಕನಕದಾಸರು ಜನಸೋಮವೆಲ್ಲ ಆದರಿಸುವ ಹಾಗೆ ಭೂಮಿಗಚ್ಚರಿಯಾಗಿ 
ಈ ಒಂದು ಸುಂದರ ಕಲ್ಪನೆಯ ಕಥೆಯನ್ನು ಒಂದು ಪೌರಾಣಿಕ ವಿಷಯದೊಡನೆ 
ಜೋಡಿಸಿ ಹೇಳಿ ತಮ್ಮ ಕಲ್ಪನೆಯ ಕಣ್ಣಿನ ಹಿಂದೆ ಸಾಮಾನ್ಯ ಜನರ ಆಹಾರ 
ವಸ್ತುವಾದ ರಾಗಿಗೆ ಎರಡು ಕೋಡುಗಳನ್ನೇ ಮೂಡಿಸಿದರು . ಪಂಚತಂತ್ರದಲ್ಲಿ 
ಪಶುಪಕ್ಷಿಗಳನ್ನು ಉಪಯೋಗಿಸಿಕೊಂಡು ಉದಾತ್ತ ನೀತಿ ತತ್ತ್ವಗಳನ್ನು ಕವಿ 

ಹೇಳಿದರೆ, ಕನಕದಾಸರು ಧಾನ್ಯಗಳಿಗೆ ಪಾತ್ರ ಕೊಟ್ಟು ಒಂದು ಉತ್ತಮ ಧಾನ್ಯ 
ವಿಶೇಷದ ಹಿಂದೆ ಅಡಗಿರುವಶ್ರೇಷ್ಠ ಗುಣಗಳನ್ನು ಪ್ರಕಾಶಗೊಳಿಸಿದ್ದಾರೆ . 


ಬೇಲೂರಿನ ಚೆನ್ನಕೇಶವ ಸ್ವಾಮಿಯ ಸನ್ನಿಧಿಯಲ್ಲಿ ಕನಕದಾಸರಿಂದ ಇಂಥ 
ಒಂದು ಉತ್ತಮ ಕಾವ್ಯವು, ಅನೇಕಸ್ತೋತ್ರ ಗೀತೆಗಳು ರಚನೆಯಾದವು. ಅನೇಕ 
ದಿನಗಳವರೆಗೆ ಇಲ್ಲಿ ಅವರು ಕಾಲ ಕಳೆದರು. 


ಚೆನ್ನಕೇಶವ ದೇವಾಲಯದಲ್ಲಿ ದಿನ ದಿನವೂ ಅನೇಕ ಜನರು ಇವರ ಹಾಡು 
ಗಳನ್ನು ಕೇಳಲು ನೆರೆಯುತ್ತಿದ್ದರು . ಒಂದು ದಿನ ಶ್ರೀ ಕೃಷ್ಣನು ನಂದಗೋಕುಲ 
ದಲ್ಲಿ ಬಾಲ ಲೀಲೆಯನ್ನು ನಟಿಸಿದ ಒಂದು ಲೀಲೆ ದಾಸರ ಮನದ ಮುಂದೆ 
ಸುಳಿಯಿತು. ಹೀಗೆ ಸುಳಿದುದೇ ತಡ , ಬೇಲೂರು ಚೆನ್ನಕೇಶವ ಸ್ವಾಮಿಯ ಎದುರಿ 
ನಲ್ಲಿ ಕಾಲಿಗೆ ಗೆಜ್ಜೆ ಕಟ್ಟಿಕೊಂಡು ಏಕನಾದ ಮೀಟುತ್ತ ಎಡಗೈಯ ಚಿಟುಕೆಯಿಂದ 
ತಾಳ ಹಾಕುತ್ತ ಕುಣಿ ಕುಣಿದು 


ಗೊಲ್ಲರಾ ಮನೆಯ ಪೊಕ್ಕು ಗುಲ್ಲು ಮಾಡುವುದೇನಲಾ || | 

ಪ!! 
ಗುಲ್ಲು ಮಾಡುವುದೇನಲಾ! ಬಲು ! ದಾಳಿ ಮಾಡುವುದೇನಲಾ || ಅಪ|| 
ಹಾಲು ಮೊಸರು ಮೃತವು ನೆಲುವಿನ ಮೇಲೆ ಇಟ್ಟ ಬೆಣ್ಣೆಯು|| 
ಬಾಲಕರಿಲ್ಲದಲೆ ಸುರಿದು ಹಾಲುಗಡಿಗೆಯನೊಡೆದೆಲಾ| ನೀ || 

ಮೊಸರು ಗಡಿಗೆಯನೊಡೆದೆಲಾ | ೧|| 
ಸಣ್ಣ ಮಕ್ಕಳು ಕಣ್ಣು ಮುಚ್ಚಿ | ಹುಣ್ಣಿಮೆ ಬೆಳದಿಂಗಳು || 
ಬಣ್ಣ ಬಣ್ಣದ ಮಾತನಾಡಿ! ಸಣ್ಣ ಕೆಲಸಕ್ಕೆಳೆದೆಲಾ || 

|| ೨|| 
ಸುದತಿಯೊಬ್ಬಳು ದಧಿಯ ಮಥಿಸುತ್ತ ! ಒದಗಿ ಬೆಣ್ಣೆ ತೆಗೆಯಲು|| 
ಮದನ ಕದನಕೆ ಕೆಡಹಿ ಮಾನಿನಿ! ಒದರಿದರು ನೀ ಬಿಡೆಯಲಾ || || ೩|| 
ಕೃಷ್ಣ ನಾ ನಿನಗೆಷ್ಟು ಹೇಳಲಿ ದುಷ್ಟ ಬುದ್ದಿಯ ಬಿಡೆಯಲಾ| 
ಇಷ್ಟು ಹರಳಿಸಿ ರಟ್ಟು ಏತಕೆ! ಬಿಟ್ಟು ಮಧುರೆಗೆ ಪೋಗೆಲಾ | 
ಕೇಶವ ವಿಠಲ ನಿನ್ನನು ಕೂಸು ಅಂದವಯ್ಯಾರೆಲೋ ! ಹಸು | | 
ಗೂಸು ಅಂದವಯ್ಯಾರೆಲೋ ದೇಶದೊಳಗೆ ವಾಸವಾಗೋ ! 

ಬೇಲೂರ ಚೆನ್ನಕೇಶವಾ || 


೫II 

- ಹೀಗೆ ಹಾಡಿ , ಕೇಳ ಬಂದ ಸಮಸ್ತ ಭಕ್ತ ಸಮೂಹವನ್ನು ನಗೆಯ ಕಡಲಲ್ಲಿ 
ಮುಳುಗಿಸಿದರು , ಹಾಡಿ ಪಾಡಿ ಕನಕದಾಸರು ಆನಂದದಿಂದ ಚೆನ್ನಕೇಶವ ದೇವಾ 
ಲಯದ ನವರಂಗದಲ್ಲಿ ಕುಳಿತು ಜನರೊಡನೆ ಮಾತನಾಡುತ್ತ ಲೀಲಾ ವಿನೋದ 
ದಿಂದಿರುವಾಗ ಓರ್ವನು , ಸ್ವಾಮಿ ದಾಸರೇ , ಕನಕದಾಸರ ಮುಂಡಿಗೆ ಎಂಬ ಮಾತನ್ನು 
ನಿಮ್ಮ ಬಗ್ಗೆ ಕೇಳುತ್ತಿದ್ದೇವೆ. ಅವುಗಳ ಅರ್ಥ ಬಹು ಜನಕ್ಕೆ ಆಗುತ್ತಿಲ್ಲ. ಅದಕ್ಕಾಗಿ 
ಜನ ` ಕನಕದಾಸರನ್ನು ಕೆಣಕ ಬೇಡ; ಕೆಣಕಿ ತಿಣುಕಬೇಡಾ' ಎಂದು ಹೇಳುತ್ತಿದ್ದಾರೆ . 
ದಯವಿಟ್ಟು ನಿಮ್ಮ ಮುಂಡಿಗೆಯನ್ನು ನಮ್ಮ ಮುಂದೆಯ ಹೇಳಿಸ್ವಲ್ಪ ಅರ್ಥವಿವರಣೆ 
ಮಾಡಿದರೆ ನಮಗೆ ಉಪಕಾರ ಮಾಡಿದಂತಾಗುವುದು ಎಂದನು . ಇದನ್ನು ಕೇಳಿ 
ಉಳಿದ ಜನರೆಲ್ಲ ' ಹೌದು ಸ್ವಾಮಿ , ದಾಸರೇ ,ನಿಮ್ಮ ಮುಂಡಿಗೆ ನಮ್ಮ ಮುಂದೆಯೂ 
ಬೀಳಲಿ . ಆಮೇಲೆನೀವೇ ಆ ಮುಂಡಿಗೆಯನ್ನು ಎತ್ತಿಬಿಡಿ ' ಎಂದು ವಿನೋದ 
ವಾಗಿ ಹೇಳಿಬಿಟ್ಟರು. ಈ ಮಾತಿನಿಂದ ಕನಕದಾಸರಿಗೆ ನಗೆ ತಡೆಯಲಿಕ್ಕಾಗದೆ ನಕ್ಕು 
ನಕ್ಕು ಸುಮ್ಮನಾದರು . ಎಲ್ಲರಿಗೂ ಇದೊಂದು ವಿನೋದ ಪ್ರಸಂಗವಾಗಿ 
ಬಿಟ್ಟಿತ್ತು . ಆಗ ಕನಕದಾಸರು ಒಂದು ಪುಟ್ಟ ಭಾಷಣವನ್ನೇ ಮಾಡಿದರು . 


“ ಮುಂಡಿಗೆ ಎಂದರೆ ನಿಮಗೆಲ್ಲ ಗೊತ್ತೇ ಇದೆ , ಭಾರವಾದ ಒಂದು ಮರದ 
ದಿಮ್ಮಿ ಎಂದು. ಅದು ಎತ್ತುವುದಕ್ಕೆ ಭಾರ , ಆದರೂ ಶಕ್ತಿವಂತರು ಎತ್ತುತ್ತಾ 
ರಲ್ಲವೇ ? ಹಾಗೆಯೇ ನಮ್ಮ ಕನ್ನಡ ಸಾಹಿತ್ಯದಲ್ಲಿ ಸುಲಭವಾಗಿ ಮೇಲುನೋಟಕ್ಕೆ 
ಅರ್ಥವಾಗದ ಹಾಗೆ ಪ್ರಾಚೀನ ಕವಿ ಪುಂಗವರು ಶರಣ ಶರಣಿಯರು, ದಾಸಶ್ರೇಷ್ಠರು 
ತಮ್ಮ ಪದ ಪದ್ಯಗಳನ್ನು , ವಚನ ಹಾಡು ಮೊದಲಾದವನ್ನು ಬರೆದಿದ್ದಾರೆ. ಇದು 
ಒಂದು ರೀತಿಯಲ್ಲಿ ಸಾಹಿತ್ಯ ಮಾರ್ಗದಲ್ಲಿನ ವೈವಿಧ್ಯ ಪದ್ಧತಿ, ಪದ್ಯಗಳೆಲ್ಲ ಒಂದೇ 
ವಿಧವಾಗಿದ್ದರೆ ಕಾವ್ಯವು ಏನೋ ಒಂದು ರೀತಿಯ ಸಪ್ಪೆಯಾಗಿ ಬಿಡುತ್ತದೆ ಎಂದು 
ಅವರ ಅಭಿಪ್ರಾಯವಿರಬೇಕು. ಅದಕ್ಕಾಗಿ ಕಾವ್ಯದಲ್ಲಿ ಕೆಲವುಕಡೆ ಶಬ್ದಾಲಂಕಾರ, 
ಅರ್ಥಾಲಂಕಾರ , ಗೂಢಾರ್ಥ, ಪ್ರಹೇಳಿಕಾ , ಅಂತರ್ಲಾಪಿ, ಬಹಿರ್ಲಾಪಿ, ನಿಂದಾ 
ಸ್ತುತಿ - ಹೀಗೆ ಅನೇಕ ರೀತಿಯಲ್ಲಿ ವೈವಿಧ್ಯಪೂರ್ಣವಾಗಿ ಬರೆದು , ಓದುವವರಿಗೆ 
ಅಲ್ಲಿಯ ಒಂದು ರೀತಿಯ ಮನರಂಜನೆ ಉಂಟು ಮಾಡುತ್ತಾರೆ. ಮಾತಾಡು 
ವಾಗಲೂ ಒಗಟಿನ ರೀತಿಯಲ್ಲಿ ಚಮತ್ಕಾರವಾಗಿ ಮಾತಾಡುತ್ತಿಲ್ಲವೆ? ಅದರಂತೆ 
ಕವಿಗಳೂ ಕೂಡ ಛಂದೋಬದ್ದವಾದ ಹಾಡುಗಳಲ್ಲಿ ಒಗಟುಗಳನ್ನು ಹೇಳುತ್ತಾರೆ, 
ಇನ್ನೂ ಅನೇಕ ರೀತಿಗೂಢಾರ್ಥ ಹೇಳುತ್ತಾರೆ. ಈ ಗೂಡಾರ್ಥವನ್ನು ಬಿಡಿಸಲು 
ಓದುವವರನ್ನು ಸ್ವಲ್ಪ ತಲೆ ಕೆರೆದು ಕೊಳ್ಳಲಿಕ್ಕೆ ತೊಡಗಿಸುತ್ತಾರೆ. ನಮ್ಮ ಪೂಜ್ಯ 

* ಕರ್ನಾಟಕದ ಮಹಾಸಂತ ಕನಕದ 


ಕವಿವರೇಣ್ಯರಾದ ಗದುಗಿನ ನಾರಾಣಪ್ಪ ತಮ್ಮ ಕರ್ನಾಟಕಭಾಷಾ ಕ 
ಮಂಜರಿ ' ಯಲ್ಲಿ 


'ವೇದ ಪುರುಷನ ಸುತನ ಸುತನ ಸ - | 
ಹೋದರನ ಹೆಮ್ಮಗನ ಮಗನ ತ-|| 
ಳೊದರಿಯ ಮಾತುಳನ ರೂಪನ : 
ಅ ಕಾದಿಗೆಲಿದನ ನಣ್ಣನನವೈಯ | 

ನಾದಿನಿಯ ಜಠರದಲಿ ಜನಿಸಿದ-1 
ನಾದಿಮೂರುತಿ ಸಲಹೊ ಗದುಗಿನ ವೀರನಾರಾಯಣ | | 


ಈ ಹಾಡನ್ನು ನೀವುಕೇಳಿರಬೇಕು. ಇದು ಒಂದು ರೀತಿಯ ಒಗಟು, ಇ 
ಹಾಗೆಯೇ ನಾನೂ ಕೆಲವು ಹಾಡುಗಳನ್ನು ಹಾಡಿದೆ . ಆದರೆ ಅವೇನೂ ಎತ್ತಲಾ 
ಮುಂಡಿಗೆಗಳಲ್ಲ. ಅಲ್ಲಿ ಉಪಯೋಗಿಸಿರುವ ಶಬ್ದಗಳ ಬೆನ್ನು ಹತ್ತಿ ಅರ್ಥವ 
ಬೇಕು. ವೇದಾಂತ ದೃಷ್ಟಿಯಿಂದ ಹೀಗೆಗೂಢವಾಗಿರುವ ಎಷ್ಟೋ ಹಾಡು ಹಾಡಿ 
ಅಲ್ಲಿ ಆಯಾಯ ಶಬ್ದಗಳಿಗೆ ವೇದಾಂತದಲ್ಲಿ ಹೇಳಿರುವ ಪಾರಿಭಾಷಿಕ ಶಬ್ದ 
ಅರ್ಥ ತಿಳಿದು ಹೊಂದಿಸಿಕೊಳ್ಳಬೇಕಾಗುತ್ತದೆ. ವೇದಾಂತದ ಪಾರಿಭಾವ 
ಪದಗಳಿಗೆ ಅರ್ಥಗೊತ್ತಿಲ್ಲದಿದ್ದರೆ ತಿಳಿದವರಿಂದಲೇ ಕೇಳಿ ತಿಳಿದುಕೊಳ್ಳಬೇಕು, ಆ 
ಯತ್ನವಿಲ್ಲ” ಎಂದು ಹೇಳುತ್ತಿದಂತೆಯೆ ಕೂಡಿದ ಜನತೆ ಒಂದೆರಡು ನಿಮ್ಮ 
ರೀತಿಯ ಬೆಡಗಿನ ವಿದ್ವತ್ತಿನಿಂದ ಕೂಡಿದ ಹಾಡುಗಳನ್ನು ನಿಮ್ಮ ಬಾಯಿಂದ 
ಕೇಳಬೇಕೆಂಬಾಸೆ, ದಯವಿಟ್ಟು ಹೇಳಿ ಅವುಗಳ ಅರ್ಥ ವಿವರಣೆ ಮಾಡಬೇಕೆಂ 
ಪ್ರಾರ್ಥಿಸಿಕೊಳ್ಳುತ್ತೇವೆ ಎಂದಿತು . 


ದ 

ಕನಕದಾಸರು “ ' ವಿದ್ವತ್ತು ' ಎಂದು ಆರೋಪಿಸಿ ಹೇಳಿದ ಮಾತನ್ನು ಕೆ 
ಗಂಡ ವಿದ್ವತ್ತಿನಿಂದ ಕೂಡಿದ ಹಾಡುಗಳನ್ನು ಎನ್ನ ಬೇಡಿರಣ್ಣ . ಅವನ್ನು ವಿದ್ವತ್ತ 
ರವರ ದರ್ಶನಕ್ಕೆ ಬರೆದಿದ್ದೇನೆಂದು ತಿಳಿಯಬೇಡಿ. ಏನೋ ಒಂದು ಸಹಜ ಲಿ 
ಅರದ ಯುಂಟಾಗಿ ಬರೆದೆ. ನಮ್ಮ ಹಿಂದಿನ ಪೂಜ್ಯ ಕವೀಶ್ವರರು ಬರೆದರು . ನಾ 

ಅವರ ಸಂಪ್ರದಾಯದಲ್ಲಿ ಒಂದೆರಡು ಹೆಜ್ಜೆ ಇಟ್ಟೆ ಅಷ್ಟೆ . ಇದೆಲ್ಲ ಆದಿಕೇಶ 
ಎಲಸ ಲೀಲೆ ಎಂದು ಭಾವಿಸಿಕೊಳ್ಳಿ; ನೀವೆಲ್ಲ ಇಚ್ಛೆಪಟ್ಟು ಕೇಳಿದ್ದೀರಿ. ಒಂದೆರಡು ಆ 

ನನ್ನ ಪದ್ಯಗಳನ್ನು ಹೇಳಿ ಅರ್ಥ ತಿಳಿಸುತ್ತೇನೆ” ಎಂದು ಹೇಳಿ, ತಮ್ಮ . ಏಕನ 

ವನ್ನು ಶ್ರುತಿಗೊಳಿಸಿ ಸುಮಧುರ ಕಂಠಶ್ರೀಯಿಂದ ಹಾಡತೊಡಗಿದರು . ಸಾವಿರಾರು 
ಜನರು ಎದುರಿನಲ್ಲಿ ತಲೆದೂಗುತ್ತ ಕುಳಿತಿದ್ದರು. 


- 


ಮಂಗಳಂ ಮಂಗಳಂ 


ಅಂಧಕನನುಜನ ಕಂದನ ತಂದೆಯ | 
ಕೊಂದನ ಶಿರದಲಿ ನಿಂದವನ || 
ಚಂದದಿ ಪಡೆದನ ನಂದನೆಯಳ ನಲ-| 
ವಿಂದ ಧರಿಸಿದ ಮುಕುಂದನಿಗೆ 


!! ೧!! 


ರಥವನಡರಿ ಸುರಪಥದಲಿ ತಿರುಗುವ | 
ಸುತನಿಗೆ ಶಾಪವನಿತ್ಯವನ || 
ಖತಿಯನು ತಡೆದನ ಸತಿಯ ಜನನಿಸುತ-|| 
ಸತಿಯರನಾಳಿದ ಚತುರನಿಗೆ 


- || ೨ || 


ಹರಿಯ ಮಗನ ಶಿರ ತರಿದನ ತಂದೆಯ || 
ಹಿರಿಯ ಮಗನ ತಮ್ಮನಪಿತನ || 
ಭರದಿ ಭುಜಿಸಿದನ ಶಿರದಲಿ ನಟಿಸಿದ || 
ವರಕಾಗಿನೆಲೆಯಾದಿ ಕೇಶವನಿಗೆ 


|| ೩ || 


- “ ಇದೊಂದು ಕಾಗಿನೆಲೆಯಾದಿ ಕೇಶವರಾಯನ ಅಂಕಿತದ ಮಂಗಳದ ಹಾಡು. ಈ 
ಹಾಡಿನಲ್ಲಿ ಮರು ನುಡಿಗಳಿವೆ. ಮೊದಲನೆಯ ನುಡಿಯಲ್ಲಿ ಧೃತರಾಷ್ಟ್ರ ರಾಜನ 
ತಮ್ಮನಾದ ಪಾಂಡು ಮಹಾರಾಜನ ಹಿರಿಯ ಮಗ ಧರ್ಮರಾಜ , ಆತನ ತಂದೆ 
ಯಮಧರ್ಮರಾಜ. ಅವನನ್ನು ಕೊಂದ ಈಶ್ವರನು ತನ್ನ ತಲೆಯಲ್ಲಿ ಧರಿಸಿದ 
ಚಂದ್ರನಿಗೆ ತಂದೆಯಾದ ಸಮುದ್ರ ರಾಜನಲ್ಲಿ ಜನಿಸಿದ ಲಕ್ಷ್ಮೀದೇವಿಯನ್ನು ಹೆಂಡತಿ 
ಯನ್ನಾಗಿ ವರಿಸಿರುವ ಮಹಾವಿಷ್ಣುವಿಗೆ ಮಂಗಳ ಎಂದು ಅರ್ಥ ಮಾಡಬೇಕು. 


ಗ ದ ಎರಡನೆಯ ಪದ್ಯಕ್ಕೆ -- ಸಪ್ತಾಶ್ವಗಳನ್ನು ಹೂಡಿರುವ ರಥದಲ್ಲಿ 
2 . ಕುಳಿತು , ಆಕಾಶ ಮಾರ್ಗದಲ್ಲಿ ಸಂಚರಿಸುವ ಸಾರನ ಪುತ್ರನಾದ ಕರ್ಣನಿಗೆ 

ಪರಶುರಾಮನು ಶಾಪವನ್ನಿತ್ತ . ಅಂಥ ಪರಶುರಾಮನ ಕೋಪವನ್ನು ತಡೆದ 


- 

ಕರ್ನಾಟಕದ ಮಹಾಸಂತ ಕನಕ 


ಶ್ರೀರಾಮಚಂದ್ರನ ಹೆಂಡತಿಯಾದ ಸೀತಾದೇವಿಯ ಜನನಿ ಭೂಮಿತಾಯಿಯಲ್ಲ 
ಅಂಥ ಭೂಮಿ ತಾಯಿಯ ಗರ್ಭದಲ್ಲಿ ಹಿಂದೆ ವರಾಹಾವತಾರದಲ್ಲಿ ಆದಿವರ 
ಒಂದು ತೊಟ್ಟು ಬೆವರು ಭೂಮಿಗೆ ಬಿದ್ದಾಗ ಆ ಬೆವರಿನಿಂದ ಭೂದೇವಿಗೆ ಮಗ 
ನರಕಾಸುರ ಹುಟ್ಟಿದನಲ್ಲವೇ ! ಅಂಥ ನರಕಾಸುರನಲ್ಲಿ ಬಂಧಿತರಾಗಿದ್ದ ಹದಿನ 
ಸಾವಿರ ಸ್ತ್ರೀಯರನ್ನು ಬಂಧನದಿಂದ ಬಿಡಿಸಿ, ತನ್ನಲ್ಲಿಟ್ಟುಕೊಂಡು ಆಳಿದ ಶ್ರೀ 
ನಿಗೆ ಮಂಗಳ ಎಂದು ಅರ್ಥಮಾಡಬೇಕು. 


ಮೂರನೆಯ ಪದ್ಯಕ್ಕೆ - ಇಲ್ಲಿ ' ಹರಿ' ಶಬ್ದಕ್ಕೆ ವಿವಿಧಾರ್ಥವಿರುವುದರಿ 
'ಸೂರ ' ನೆಂಬ ಅರ್ಥವನ್ನು ಗ್ರಹಿಸಿ , ಈ ಸೂರನ ಪುತ್ರನಾದ ಕರ್ಣನ ಶಿರಸ್ಯ 
ಅರ್ಜುನ ಕತ್ತರಿಸಿ ಹಾಕಿದ . ಇಂಥ ಅರ್ಜುನನ ತಂದೆಯಾದ ಪಾಂಡು ವ 
ರಾಜನ ಹಿರಿಯ ಮಗನೇ ಧರ್ಮರಾಜ . ಈ ಧರ್ಮರಾಜನ ಬೆನ್ನಿಗೆ ಬಂದ ಭಿ 
ಸೇನನ ತಂದೆಯಾದ ವಾಯುದೇವನನ್ನು ಭುಂಜಿಸಿದವನು ಸರ್ಪ, ಈ ಸತ 
ಹೆಡೆಯ ಮೇಲೆ ಹತ್ತಿ ನಾಟ್ಯವಾಡಿದವನು ಶ್ರೀಕೃಷ್ಣ , ಆ ಶ್ರೀಕೃಷ್ಣನೇ ನ 
ಕಾಗಿನೆಲೆಯಾದಿಕೇಶವ . ಇಂಥ ಕಾಗಿನೆಲೆಯಾದಿಕೇಶವನಿಗೆ ಮಂಗಳ ಎಂದು . 
ಒಂದ ಮಂಗಳ ಹಾಡಿದ್ದೇನೆ' ಎಂದು ಅರ್ಥ ವಿವರಿಸಿದರು . 


“ಹೀಗೆ ನಾವು ಯಾರನ್ನು ಕುರಿತು ಹೇಳುತ್ತಿದ್ದೇವೆಂಬುರ 
ಜಾಗರೂಕತೆಯಿಂದ ತಿಳಿದು ಅವರ ಪ ರ ವಾ ಗಿ ಅರ್ಥಮಾಡುವು 
ತೊಡಗುವುದೇ ಬುದ್ದಿವಂತಿಕೆ . ಇದಕ್ಕೆಲ್ಲ ಪುರಾಣ ಕಥೆಗಳ ಹಿನ್ನೆಲೆ. ಶಬ್ದ 
ವಿವಿಧಾರ್ಥಜ್ಞಾನ, ಇಷ್ಟಿದ್ದರೆ ಅರ್ಥಮಾಡಬಹುದು. ಇಲ್ಲದಿದ್ದರೆ ಆ 
ಮಾಡುವುದು ಕಷ್ಟ . ಇಂಥ ಕೆಲವು ನನ್ನ ಪದ್ಯಗಳನ್ನು ಕಂಡೇ ಜನ 'ಕ 
ಮುಂಡಿಗೆ ' ಎಂದು ಆಡಿರಬೇಕು. 'ಕನಕನನ್ನು ಕೆಣಕಬೇಡ, ಕೆಣಕಿ ತಿಣುಕಬೆ 
ಎಂದಿರುವುದಕ್ಕೂ ಇದೇ ಕಾಣರವಿರಬೇಕು . ” 


- ಈ ಮಾತುಗಳನ್ನು ಕೇಳುತ್ತ ಕೇಳುತ್ತ ಜನ ಸಂತೋಷಗೊಂಡಿ 
ಕೆಲವರು ಜಿಜ್ಞಾಸುಗಳು “ ದಾಸರೇ , ನೀವುಮೂರನೇ ಪದ್ಯಕ್ಕೆ ಅರ್ಥ ಹೇಳುತ 
ಅರ್ಜುನನ ತಂದೆ ಪಾಂಡು' ಎಂದಿರಿ . ಅದುಸರಿ . ಆದರೆ ಅರ್ಜುನನ ತಂದೆದೇವೇ 
ಎಂದೂ ಅರ್ಥ ಮಾಡಬಹುದಲ್ಲವೆ? ” ಎನ್ನಲು, ದಾಸರು “ ಹೌದು. ಅರ್ಜು 
ತಂದೆ ದೇವೇಂದ್ರ ಎಂದೂ ಅರ್ಥಮಾಡಬಹುದು. ಹಾಗೆ ಮಾಡಿದಾಗ ದೇವೇಂ। 

ಹಿರಿಯ ಮಗ ಯಾರು ? ಅವನಿಗೆ ಜಯಂತನೆಂಬ ಒಬ್ಬನೇ ಮಗ, ಹಿರಿಯ ಮಗ 
ಎಂದೇಕೆ ಹೇಳಬೇಕಾಗಿತ್ತು ? ಒಂದು ವೇಳೆ ಜಯಂತ ಎಂಬ ಶಬ್ದ ಹಿಡಿದು ಮುಂದೆ 
ಅರ್ಥಮಾಡ ಹೋದರೆ , ನಮಗೆ ಯಾವ ಅರ್ಥವೂ ಸಿಕ್ಕುವುದಿಲ್ಲ . ಸಂಬಂಧವೇ 
ಹಾರಿ ಹೋಗುತ್ತದೆ. ಆಗ ವಿವಿಧಾರ್ಥಗಳ ಬೆನ್ನು ಹತ್ತಿ , ನಮ್ಮ ಉದ್ದೇಶಕ್ಕೆ 
ಅನುಗುಣವಾದ ಅರ್ಥಕ್ಕೆ ತಿರುಗಿಸಿಕೊಳ್ಳಬೇಕಾಗುವುದು. ' ಜಯಂತ ' ಎಂಬವನಿಗೆ 
ತಮ್ಮ ಎನ್ನುವ ಇನ್ನಾರೂ ಇಲ್ಲವಲ್ಲ ! ಆದ್ದರಿಂದ ಅರ್ಜುನನ ತಂದೆ ದೇವೇಂದ್ರ 
ನಾದರೂ ಆ ಅರ್ಥ ನಮಗೆ ಬೇಡವಾದದ್ದು. ಬೇಕಾದುದು ' ಪಾಂಡು ' ಎಂಬುದು. 
ಇದನ್ನು ಹಿಡಿದು ಮುಂದೆ ಸಂಬಂಧ ಕಲ್ಪಿಸಿಕೊಂಡರೆ ನಮಗೆ ಬೇಕಾದ ' ಶ್ರೀಕೃಷ್ಣ ' 
ಎಂಬರ್ಥ ಸಿಗುತ್ತದೆ. ಇಂಥ ಪದ್ಯಗಳ ಅರ್ಥಮಾಡುವ ಗುಟ್ಟು ಇದೇ ” - ಎಂದು 
ಹೇಳಿ ಜಿಜ್ಞಾಸುಗಳನ್ನು ಸಂತಸಪಡಿಸಿದರು . 


ಆಗ ಇನ್ನೊಬ್ಬನು ' ದಾಸವರೇಣ್ಯರೇ , ಆಧ್ಯಾತ್ಮಿಕ ಮಾರ್ಗದಲ್ಲಿ ಇಂಥ 
ಕೆಲವು ಮುಂಡಿಗೆಗಳನ್ನು ಹೇಳಿದ್ದೀರೆಂದು ಕೇಳಿದ್ದೇವೆ. ದಯವಿಟ್ಟು ಅಂಥ ಒಂದು 
ಪದ್ಯ ಹೇಳಿ, ಅವುಗಳ ಒಗಟನ್ನು ಬಿಚ್ಚಿ ಹೇಳಬಾರದೇ , ಸ್ವಾಮಿ , ' ಎಂದ . 
ಕನಕದಾಸರು ನಗುತ್ತ “ ಹಾಗಾದರೆ ಕೇಳಿ' ಎಂದು ಹಾಡಲುಪಕ್ರಮಿಸಿದರು . 


ಎನಿದೆತ್ತಣ ಬಯಕೆ ಎಲೊ ಮಂಕು ಜೀವ 


|| ಪ|| 


ನೀನರಿತರೆ ಪೇಳು ನಿಜವಾಗಿ ಎನಗೆ || 


| | ಅ ಪ | 


ಎಂಟೆರಡು ಮಾರುತರು ಎಡೆ ಎಡೆಗೆ ಬರುತಿರಲು || 
ನಂಟರೈವರುಕೂಡಿ ಆಕ್ರಮಿಸುತಿಹರು || 
ದಾಂಟುವುದಶು ಎರಡೊಂದು ಬಲೆಗಳಲಿ || 
ಕಂಟಕದಿ ಬಲು ತಾಪದಿಂದ ಬಳಲುವರು || 


|| ೧|| 


ಆರೆರಡು ದಂತಿಗಳು ದಾರಿಯೊಳು ನಿಂದಿಹವು| 
ಆರು ಮೂರು ತುರುಗಳು ದಾರಿಗೊಂಡವು 11 
ಮೂರೆರಡನೀಡಾಡಿಕೋರುವುದು ಎನ್ನಾಣೆ | 
ಸಾರಿ ಏನೇನಹುದೆಂಬುದನುನೋಡು|| 

ಕರ್ನಾಟಕದ ಮಹಾಸಂತ ಕನಕದಾಸ 


ಪರರನ್ನು ನಿಂದಿಸದೆ ಪರಕೆ ಯೋಗ್ಯನಾಗಿ | 
ಪರರ ಪಾಪವ ನೀ ಕಟ್ಟಿಕೊಳದೆ | 
ಪರಮಾತ್ಮ ಕಾಗಿನೆಲೆಯಾದಿ ಕೇಶವರಾಯ | 
ಪರಹಿತಕೆ ಸಖನೆಂದು ಭಜಿಸೆಲೊ ಮನುಜಾ 


| 
| 


|| ೩ || 


ಇಲ್ಲಿ ನೋಡಿ, ಸಂಸಾರ ಬಂಧನದಲ್ಲಿ ಸಿಲುಕಿ ಅನೇಕ ಬಯಕೆಗಳಿಂದ ಕೂಡಿದ 
ಪ್ರಾಕೃತ ಜೀವಾತ್ಮನನ್ನೂ ಕುರಿತು ಪ್ರಶ್ನೆ ಮಾಡಿದಂತೆ ಪಲ್ಲವಿಯಲ್ಲಿ ಹೇಳಲಾಗಿದೆ. 


“ ಒಂದನೆಯ ನುಡಿಯಲ್ಲಿ ' ಎಂಟೆರಡು ಶಬ್ದಕ್ಕೆ ಹತ್ತು ಎಂದು ತಿಳಿಯಬೇಕು. 
ಏಕೆಂದರೆ ` ಮಾರುತರು ' ಎಂಬ ಶಬ್ದಕ್ಕೆ ಇವು ವಿಶೇಷಣಗಳು . ಶಬ್ದ , ಸ್ಪರ್ಶ, 
ರೂಪ, ರಸ , ಗಂಧಗಳ ಜ್ಞಾನಕ್ಕೆ ಕಾರಣಗಳಾದ ಕಿವಿ , ಚರ್ಮ, ಕಣ್ಣು , ನಾಲಿಗೆ, 
ಮಗು ಎಂಬ ಐದು ಇಂದ್ರಿಯಗಳ ಜ್ಞಾನ ವ್ಯಾಪಾರದಿಂದ ಜೀವನು ಕೂಡಿದ್ದಾನೆ . 
ಅಲ್ಲದೆ ಬಾಯಿ , ಕೈ , ಕಾಲು, ಗುದ, ಉಪಸ್ಥಗಳೆಂಬ ಐದು ಕರ್ಮೇಂದ್ರಿಯಗಳ 
ವ್ಯಾಪಾರದಲ್ಲೂ , ಆ ಜೀವನು ಕೂಡಿದ್ದಾನೆ . ಈ ಕ್ರಿಯೆಗಳು ಅನಿವಾರ್ಯವಾದವು. 
ಈ ಕ್ರಿಯೆಗಳನ್ನೆಲ್ಲ ಜ್ಞಾನದಲ್ಲಿ ತಿಳಿದು ನೋಡಿ ಆಚರಿಸಬೇಕು. ಜ್ಞಾನಮಾರ್ಗದಲ್ಲಿ 
ಈ ಕಾರ್ಯಗಳನ್ನು ಮಾಡಲು ಎರಡು ಒಂದು' ಎಂದರೆ ಮೂರು ಬಲೆಗಳಂತಿರುವ 
ಹೊನ್ನು - ಹೆಣ್ಣು - ಮಣ್ಣಿನ ಮೇಲಿರುವ ಆಸೆಗಳಲ್ಲಿ ಜೀವನು ಸಿಕ್ಕು ಐವರು ನಂಟ 
ರಂತಿರುವ ಶಬ್ದ , ಸ್ಪರ್ಶ, ರೂಪ, ರಸ, ಗಂಧ - ಈ ವಿಷಯಸುಖಗಳೇ ಶ್ರೇಷ್ಠ 
ವೆಂದು ಅವುಗಳಲ್ಲಿಯೇ ಮಗ್ನನಾಗಿ, ಆ ಕಂಟಕದಿಂದ ಪಾರಾಗಿ ಮೇಲಕ್ಕೇಳಲು 
ಅಶಕ್ತನಾಗಿ ಸಂಕಟಪಡುತ್ತಾನೆ. ಹೀಗಾಗದೆ, ಹೊನ್ನು, ಹೆಣ್ಣು , ಮಣ್ಣುಗಳ 
ಮೇಲಿನ ಆಸೆಯನ್ನು ದೂರಮಾಡಿ, ಅವನ್ನು ಗಳಿಸುವ ಮತ್ತು ಬಳಸುವ ಅರ್ಥ 
ತಿಳಿದುಕೊಳ್ಳಬೇಕು. ಆ ವಿಷಯಸುಖಗಳನ್ನು ಈಶ್ವರನ ಪ್ರಸಾದವೆಂದು ಭಾವಿಸಿ, 
ಎಷ್ಟು ಬೇಕೋ ಅಷ್ಟನ್ನು ಮಾತ್ರ ಬಳಸಿಕೊಂಡು ದುರಾಸೆಯನ್ನು ದೂರ 
ಮಾಡಿದರೆ ಅವೇ ಈಶ್ವರ ಪ್ರಸಾದಗಳಾಗಿ ನಮಗೆ ಸುಖಕೊಡುತ್ತವೆ. ಇಲ್ಲದಿದ್ದರೆ 
ಅವೇ ದುಃಖವನ್ನುಂಟು ಮಾಡುತ್ತವೆ. ಹೀಗೆ ಅರ್ಥ ಮಾಡಬೇಕು. ” 


00 


“ ಎರಡನೆಯ ಪದ್ಯದಲ್ಲಿ ' ದಂತಿಗಳು ' ಎಂದರೆ ಆನೆಗಳು , “ ಆರೆರಡು' 
ಎಂದರೆ ಎಂಟು ಎಂಟು ಆನೆಗಳನ್ನು ವೇದಾಂತದಲ್ಲಿ “ ಮದ' ಗಳಿಗೆ ಹೋಲಿ 
ಸುತ್ತಾರೆ. ಕುಲದ ಮದ, ಛಲದ ಮದ, ಧನದ ಮದ, ರೂಪದ ಮದ, 

ಯೌವನ ಮದ, ವಿದ್ಯೆಯ ಮದ, ಅಧಿಕಾರದ ಮದ ಅಥವಾ ರಾಜ್ಯದ ಮದ, 
ತಪಸ್ಸಿನ ಮದ- ಇವೇ ಮನುಷ್ಯನಿಗೆ ಉಂಟಾಗುವ ಗರ್ವಗಳು . ಜೀವಾತ್ಮನು 
ಒಳ್ಳೆಯ ಮಾರ್ಗಕ್ಕೆ ಬರಲು ಈ ಎಂಟು ಮದಗಳೂ ದಾರಿಯಲ್ಲಿ ನಿಂತು ಅಡ್ಡಿ 
ಮಾಡುತ್ತವೆ. ಆದರೂ ಜೀವನು ಸಂಸ್ಕಾರದ ಬಲದಿಂದ ' ಆರು -ಮೂರು' 
ಎಂದರೆ ಒಂಬತ್ತು ವಿಧವಾದ ಹಸುಗಳಂತಿರುವ ಶ್ರವಣ ಭಕ್ತಿ , ಕೀರ್ತನ ಭಕ್ತಿ , 
ಅರ್ಚನ ಭಕ್ತಿ , ಪಾದಸೇವನೆಯೇ ಮೊದಲಾದ ಒಂಬತ್ತು ಪ್ರಕಾರದ ಭಕ್ತಿಗಳೆಂಬ 
ದಾರಿಯನ್ನು ಹುಡುಕಿ , ಈಶ್ವರನ ಹತ್ತಿರಕ್ಕೆ ಹೋಗಬೇಕು. ಆಗ ಕಾಮ , 
ಕ್ರೋಧ 
, ಲೋಭ, ಮೋಹ, ಮದ, ಮಾತ್ಸರ್ಯಗಳೆಂಬ ಆರು ವೈರಿಗಳನ್ನೂ , 
ಎಂಟು ಮದಗಳೆಂಬ ಆನೆಗಳನ್ನು ಗೆಲ್ಲಬಹುದು. ಹೀಗಾದಾಗ ಎಂಥ ಆನಂದ 
ವುಂಟಾಗುವುದೆಂಬುದನ್ನು ಅನುಭವಿಸಿ ನೋಡು, ಇದು ನನ್ನ ಆಣೆ. ಆಗ ನೀನು 
ನಿಜವಾಗಿ ಮನುಷ್ಯತ್ವದಿಂದ ದೇವತ್ವಕ್ಕೆ ಏರಿ ನಿಲ್ಲುತ್ತೀಯೆ ಎಂದು ತಾತ್ಪರ್ಯಾರ್ಥ 
ಮಾಡಬೇಕು.” 


“ ಇನ್ನೂ ಮೂರನೆಯ ನುಡಿಯಲ್ಲಿ, ಗೂಢಾರ್ಥವೇನೂ ಇಲ್ಲ. ಪರರನ್ನು 
ನಿಂದೆ ಮಾಡಿ ಅವರ ಪಾಪವನ್ನು ಕಟ್ಟಿಕೊಳ್ಳದೆ, ಮೇಲೆ ಹೇಳಿದ ಮಾರ್ಗದಲ್ಲಿ 
ನಡೆದೆಯಾದರೆ ' ಪರಕ್ಕೆ ' ಎಂದರೆ ಮೋಕ್ಷ ಮಾರ್ಗಕ್ಕೆ ನೀನು ಹೋಗುವವ 
ನಾಗುತ್ತೀಯೆ. ಪರಮಾತ್ಮನಾದ ಕಾಗಿನೆಲೆಯ ಆದಿಕೇಶವನು ನಮ್ಮನ್ನು ಕೈ 
ಹಿಡಿದು ನಡೆಸಿ ಮೋಕ್ಷಸುಖ ಕೊಡುತ್ತಾನೆ ಎಂಬದು ಅದರ ತಾತ್ಪರ್ಯಥ್ರ. ” 


- ಹೀಗೆ ಹೇಳುತ್ತಲೇ ಎಲ್ಲ ಜನಗಳೂ ಸಂತೋಷಭರಿತರಾಗಿ ಚಪ್ಪಾಳೆ ತಟ್ಟಿ , 
ತಲೆದೂಗಿ ಸಂತುಷ್ಟ ಹೃದಯರಾದರು. ಆಗ ಕನಕದಾಸರು “ ಇಂಥ ಪದ್ಯಗಳು 
ಸಾಮಾನ್ಯವಾಗಿ ಕಠಿಣವೆಂಬುದನ್ನು ಬಲ್ಲೆ . ಆದರೆ ಕೆಲವು ರಹಸ್ಯಗಳನ್ನು ಶ್ರೇಷ್ಠ 
ಗುರುವಿನ ಮುಖಾಂತರವಾಗಿಯೇ ಕೇಳಬೇಕಾಗುತ್ತದೆ. ಸದ್ಗುರುಗಳಾದವರು 
ಇಂಥ ಒಗಟಿನ ಪದ್ಯಗಳನ್ನು ಸಹಜವಾಗಿ ಬಿಡಿಸಿ, ಅರ್ಥ ವಿವರಣೆ ಮಾಡಿ, 
ಲೋಕಕ್ಕೆ ಬೋಧೆಮಾಡುತ್ತಾರೆ. ಅದೂ ಕೂಡ ಶ್ರವಣ ಭಕ್ತಿಯಲ್ಲಿ, ಒಂದು 
- ಭಕ್ತಿಯೇ ಆಗಿದೆ. ಇದುವರೆಗೆ ನಾನು ಹೇಳಿದುದೂ , ನೀವುಕೇಳಿದುದೂ ಶ್ರವಣ 
ಭಕ್ತಿಯೇ ” ಎಂದು ಹೇಳಿ ನಗುತ್ತ ಅಂದಿನ ಪ್ರಸಂಗವನ್ನು ಮುಗಿಸಿದರು . 

ಗುಡಿಯಲ್ಲಿ ಈ ರೀತಿ ಕನಕದಾಸರ ಪ್ರಸಂಗವು ಮುಗಿಯುತ್ತಿದ್ದಂತೆಯೇ 

ಕರ್ನಾಟಕದ ಮಹಾಸಂತ ಕನಕದಾಸ 


ಗುಡಿಯ ಹೊರಗಡೆ ಹೊಡೆದಾಟ ಬಡಿದಾಟದ ಕೋಲಾಹಲ ಶಬ್ದ ಕಿವಿಗೆ ಬಿತ್ತು . 
ಇದೇನೆಂದು ವಿಚಾರಿಸಲಾಗಿ, ಕುಲದ ಮೇಲು ಕೀಳಿನ ಬಗೆಗೆ ಒಬ್ಬರಿಗೊಬ್ಬರು 
ಮಾಡುತ್ತಿರುವ ಬಡಿದಾಟವೆಂದು ತಿಳಿದು ಬಂತು . ಕನಕದಾಸರು ಮನದಲ್ಲಿ 
ಹಳೆಬೀಡು- ಬೇಲೂರುಗಳು ಹೊಯ್ಸಳ ಚಕ್ರವರ್ತಿಗಳ ಕಾಲದಿಂದಲೂ ಕುಲ 
ಕುಲಗಳ ಜಗಳಕ್ಕೆ ಎತ್ತಿದ ಕೈ , 'ದೇವರೊಬ್ಬನೇ ನಾಮ ಹಲವು' ಎಂಬ 
ತತ್ತ್ವವನ್ನು ಜನತೆಯಲ್ಲಿ ಪ್ರಸಾರ ಮಾಡಲು ಆ ಚಕ್ರವರ್ತಿಗಳು ಹೆಣಗಿದರು , 
ಇದೇ ಬೇಲೂರಿನಲ್ಲಿ - 


ಯಂ ಶೈವಾಕ್ಸಮುಪಾಸತೇ ಶಿವ ಇತಿ ಬ್ರಹ್ಮತಿ ವೇದಾಂತಿನೋ | 
ಬೌದ್ಧಾ ಬುದ್ದ ಇತಿ ಪ್ರಮಾಣ ಪಟವಃ ಕರ್ತೇತಿನಯಾಯಿಕಾಃ | 
ಅರ್ಹನ್ನಿತ್ಯಥ ಜೈನಶಾಸನರತಾಃ ಕರ್ಮೇತಿವಿಮಾಂಸಕಾಃ | 
ಸೋಯಂನೋವಿದಧಾತು ವಾಂಛಿತ ಫಲಂ ತ್ರೈಲೋಕ್ಯ ನಾಥೋಹರಿಃ || 
(ಶೈವರು ಶಿವನೆಂದೂ , ವೇದಾಂತಿಗಳು ಬ್ರಹ್ಮನೆಂದೂ , ಬೌದ್ಧರು ಬುದ್ದನೆಂದೂ 
ನಯ್ಯಾಯಿಕರು ಕರ್ತ ಎಂದೂ , ಜೈನರು ಅರ್ಹಂತನೆಂದೂ , ಫಾಮಾಂಸಕರು 
ಕರ್ಮ ಎಂದೂ ಯಾವ ಪರಮಾತ್ಮನಿಗೆ ಹೇಳುವರೋ ಅಂಥ ಮೂರೂ ಲೋಕಗಳ 
ಒಡೆಯನಾದಶ್ರೀಹರಿಯು ನಮ್ಮನ್ನು ರಕ್ಷಿಸಲಿ) 


-- ಎಂದು ಶಾಸನ ಕೆತ್ತಿಸಿದರು . ' ನಿತ್ಯವೂ ಕೇಶವನಿಗೂ - ಶಿವನಿಗೂ ನಮಸ್ಕಾರ ' 
ಎಂದು ಶಾಸನದಲ್ಲಿ ಬರೆಸಿದರು . ಆದರೂ ಈ ಜನ ಕುಲ, ಕುಲ ಎಂದು 
ಹೋರಾಡುವುದು ತಪ್ಪಲಿಲ್ಲವಲ್ಲ ಎಂದು ವ್ಯಥೆಪಟ್ಟರು. 


ಕನಕದಾಸರು ಕುಲದ ಮೇಲು ಕೀಳಿನ ಸಮಸ್ಯೆ ಬಂದಾಗ ಬಹು ಗಂಭೀರರಾಗಿ 
ಬಿಡುತ್ತಿದ್ದರು . ಕುಲ ಕುಲಗಳ ಜಗಳ ಭಾರತದ ಚರಿತ್ರೆಯಲ್ಲಿ ಹಿಂದಿನಿಂದಲೂ 
ಒಂದು ಭಯಂಕರ ಶಾಪವಾಗಿಯೇ ಕಾಡುತ್ತ ಬಂದಿದೆ. ಈ ಕೀಳು ಮೇಲಿನ 
ದುರಭಿಮಾನದಿಂದ ಚಕ್ರಾಧಿಪತ್ಯಗಳೇ ಮಣ್ಣುಗೂಡಿವೆ . ಹರಿಹರಭೇದ, ಸ್ಪೃಶ್ಯ 
ಅಸ್ಪೃಶ್ಯ ಭೇದ, ಕೀಳುಮೇಲಿನ ಪ್ರಜ್ಞೆ - ಇವು ಭಾರತೀಯರನ್ನು ಹಾಳು ಮಾಡಿ 
ದಷ್ಟು ಇನ್ಯಾವುವೂ ಹಾಳು ಮಾಡಿಲ್ಲ. ಸಂಸ್ಕಾರ ಜೀವಿ ಎಲ್ಲಿ ಹುಟ್ಟಿದರೂ 
ಸತ್ಕುಲಜನೇ . ಮನುಷ್ಯ ಮನುಷ್ಯರಲ್ಲಿ ಸಂಬಂಧವನ್ನುಂಟುಮಾಡದ ಧರ್ಮ 
ಅದೆಂತಹ ಧರ್ಮ ? ದಯ ಧರ್ಮಕ್ಕೆ ಮೂಲ. ದಯೆಯೇ ಇಲ್ಲದ ಧರ್ಮ | 

ಏನನ್ನು ಸಾಧಿಸಲು ಶಕ್ಯ ಎಂದು ಯೋಚಿಸುತ್ತಿದ್ದಂತೆ ಆ ಜನಗಳೆಲ್ಲ ಆದಿಕೇಶವ 
ದೇವಾಲಯದಲ್ಲಿಯೇ ಇದ್ದ ಕನಕದಾಸರಲ್ಲಿಗೆ ಬಂದು ತಮ್ಮ ಸಮಸ್ಯೆಯನ್ನು 
ಬಗೆಹರಿಸಿಕೊಡಲು ಕೇಳಿದರು . ಆಗ ಕನಕದಾಸರು ಅವರನ್ನುದ್ದೇಶಿಸಿ 


ಕುಲ ಕುಲ ಕುಲವೆನ್ನುತಿಹರು | ಕುಲವ್ಯಾವುದು ಸತ್ಯಸುಖವುಳ್ಳ ಜನರಿಗೆ || ಪ|| 


ಕೆಸರೊಳು ತಾವರೆಪುಟ್ಟಲು ಅದತಂದು | ಬಿಸಜನಾಭನಿಗರ್ಪಿಸಲಿಲ್ಲವೇ || 
ಹಸುವಿನ ಮಾಂಸದೊಳುತ್ಪತ್ತಿ ಕ್ಷೀರವು | ವಸುಧೆಯೊಳು 

ಭೂಸುರರುಣಲಿಲ್ಲವೇ 


1೧1 


ಮೃಗಗಳ ಮೈಯಲ್ಲಿ ಪುಟ್ಟಿದ ಕಸ್ತೂರಿ| ತೆಗೆದು ಪೂಸುವರು ಭೂಸುರರು ! 
ಬಗೆಯಿಂದ ನಾರಾಯಣನಾವ ಕುಲದವ ಅಗಜವಲ್ಲಭನ್ಯಾತರ 

* ಕುಲದವನು | ೨|| 


ಆತ್ಮ ಯಾವ ಕುಲ ಜೀವ ಯಾವ ಕುಲ | ತಂದ್ರಿಯಗಳ 

ಕುಲಪೇಳಿರಯ್ಯll . 
ಆತ್ಮಾಂತರಾತ್ಮ ನೆಲೆಯಾದಿಕೇಶವ | ಆತನೊಲಿದ ಮೇಲೆ ಯಾತರ 

ಕುಲವಯ್ಯಾ ||೩|| 
ಹೀಗೆ ಗಂಭೀರವಾಗಿ ಅವರಿಗೆ ಹಾಡಿನ ಅರ್ಥವನ್ನು ವಿವರಿಸಿ ಹರಿಹರ ಭೇದ 
ಮಾಡಬಾರದೆಂದೂ , ಹರಿಯಲ್ಲಿ ಹರನನ್ನೂ , ಹರನಲ್ಲಿ ಹರಿಯನ್ನೂ ಕಾಣ 
ಬೇಕೆಂದೂ ತಿಳಿಸುತ್ತ , ನಿಮೂರಿನಲ್ಲಿಯೇ ಹೊಯ್ಸಳ ಚಕ್ರವರ್ತಿಗಳು ಕೆತ್ತಿಸಿದ 
ಶಾಸನಗಳನ್ನು ಓದಿ ಅದರಂತೆ ನಡೆಯಿರೆಂದು ಸಮಾಧಾನ ಮಾಡಿ ಕಳಿಸಿದರು . 


ಅಧ್ಯಾಯ ೧೦ 


ಉಡುಪಿಯತ್ತ ಪಯಣ 


ಕನಕದಾಸರು ಬೇಲೂರಿನಲ್ಲಿದ್ದಷ್ಟು ಕಾಲವೂ ತಮ್ಮ ಸಮನ್ವಯ ತತ್ಯದ 
- ಆಧಾರದ ಮೇಲೆ ಜನಮನವನ್ನು ಆದಷ್ಟು ತಿದ್ದಿ , ಅನಂತರ ಚೆನ್ನಕೇಶವ 
ಸ್ವಾಮಿಯಿಂದಲೂ , ಭಕ್ತವರ್ಗದವರಿಂದಲೂ ಬೀಳೊಂಡು ಉಡುಪಿಯ 
ಪ್ರಯಾಣ ಬೆಳೆಸಿದರು . 


ಅನೇಕ ನದಿ ಹಳ್ಳಗಳನ್ನು ದಾಟಿ, ಗುಡ್ಡ ಬೆಟ್ಟಗಳನ್ನಿಳಿದು ಊರೂರಿಗೆ 
ಪಯಣ ಮಾಡುತ್ತ ಕನಕದಾಸರ ಉಡುಪಿಯ ಯಾತ್ರೆ ಸಾಗಿತ್ತು . ಒಂದು ದಿನ 
ಮಧ್ಯಾಹ್ನ ಒಂದು ಕಿರುವಳ್ಳಿಯ ಸಮೀಪಕ್ಕೆ ಬಂದು ಅಲ್ಲಿ ಹರಿಯುತ್ತಿದ್ದ 
ಹಳ್ಳದಲ್ಲಿ ಸ್ನಾನಮಾಡಿ ಒಂದು ಮಾಮರದಡಿಯಲ್ಲಿ ತಮ್ಮ ಮಾನಸ ಪೂಜಾ 
ಕಾರ್ಯವನ್ನು ಮುಗಿಸಿ ಭಿಕ್ಷೆಗಾಗಿ ಹಳ್ಳಿಯನ್ನು ಪ್ರವೇಶಿಸಿದರು . ಒಂದು ಭವ್ಯವಾದ 
ಹರ್ಮ್ಮದ ಮುಂದೆ ನಿಂತು ತಮ್ಮ ಮಠದ ಬೋಗುಣಿಯನ್ನು ಮುಂದೆ ಚಾಚಿ 
ಭಿಕ್ಷೆ ಬೇಡಿದರು . ಆ ಮನೆಯ ಒಡೆಯ ಕೂಡಲೆ ಹೊರಗೆ ಬಂದು ಕೆಂಗಣ್ಣು 
ಬಿಟ್ಟು - 'ಏಯ್ ದಾಸಯ್ಯ , ಮುಂದೆ ನಡೆ . ನಾನಾರಿಗೂ ಭಿಕ್ಷೆಯಿಕ್ಕುವವನಲ್ಲ ' 
ಎಂದು ನಿಷ್ಟುರವಾಗಿ ನುಡಿದುದಷ್ಟೇ ಅಲ್ಲ ಗಧರಿಸಿಯೂ ಬಿಟ್ಟನು. ದಾಸರು 
ಶಾಂತಚಿತ್ತದಿಂದ 'ಶ್ರೀಹರಿ ಪರಮಾತ್ಮನು ನಿನಗೆ ಸದ್ಭುದ್ಧಿಯನ್ನು ಕೊಡಲಿ, 


ಉಡುಪಿಯತ ಪಯಣ 

ಪರಮಾತ್ಮನು ಕೊಟ್ಟಕಾಲಕ್ಕೆ ದಾನದ ಕೈ ಮುಂದಾಗುವಂತೆ ಮಾಡಲಿ' ಎಂದು 
ಮುಂದಕ್ಕೆ ನಡೆದು ಮತ್ತೊಂದು ಮನೆಯ ಮುಂದೆ ಬಂದು ನಿಂತರು . ಆ ಮನೆಯ 
ವರು ದಾಸರಿಗೆ ಬೇಕಾಗುವಷ್ಟು ಪ್ರಸಾದವನ್ನು ಒಬ್ಬರೇ ಕೊಟ್ಟಿದ್ದರಿಂದಮತ್ತೆಲ್ಲಿಗೂ 
ಹೋಗದೆ ಆ ಪ್ರಸಾದವನ್ನು ಸ್ವೀಕರಿಸಿ ತೃಪ್ತರಾಗಿ ಊರ ಹೊರಗಿನ ಮಾವಿನ 
ತೋಪಿನಲ್ಲಿ ವಿಶ್ರಾಂತಿಗಾಗಿ ಕುಳಿತುಕೊಂಡರು . ಸಮದರ್ಶಿಯಾದ ಕನಕದಾಸರು 
ಭಿಕ್ಷೆಕೊಡುವುದಿಲ್ಲ ಎಂದು ಹೇಳಿದ ಭಾಗ್ಯವಂತನ ಬಗೆಗೆ ಕ್ರೋಧವನ್ನಾಗಲಿ, 
ಆಗ್ರಹವನ್ನಾಗಲಿ ತಾಳಿರಲಿಲ್ಲ. ಅವರ ದೃಷ್ಟಿಯಲ್ಲಿ ನೀಡಧವನ , ನೀಡಿದವನೂ 
ಒಂದೇ , ಸ್ತುತಿ ನಿಂದೆ, ಮಾನ - ಅವಮಾನ, ಲಾಭ- ಹಾನಿ ಎಲ್ಲವೂ ಒಂದೇ ಆಗಿತ್ತು . 


ಇತ್ತ ಭಿಕ್ಷೆ ನೀಡುವುದಿಲ್ಲವೆಂದು ಧಿಕ್ಕರಿಸಿ, ಕನಕದಾಸರನ್ನು ತಿರಸ್ಕರಿಸಿದ 
ಶ್ರೀಮಂತನು ತನ್ನ ಮನೆಯೊಳಗೆ ಹೋಗಿ, ದಿವ್ಯವಾದ ಆಸನದ ಮೇಲೆ ಕುಳಿತು 
ಭಿಕ್ಷೆಗೆ ಬಂದ ದಾಸಯ್ಯನನ್ನು ಗದರಿಸಿ ಕಳಿಸಿದ ಹೆಮ್ಮೆಯಿಂದಲೋ ಏನೋ 
ಮಾಸೆಗಳ ಮೇಲೆಕೈಯಿಕ್ಕಿ ತೀಡುತ್ತಿದ್ದನು . ಆಗ ಒಮ್ಮೆಲೆ ತಲೆ ತಿರುಗಿದಂತಾಗಿ 
ಕಿರುಚುತ್ತ ದೊಪ್ಪೆಂದು ನೆಲದ ಮೇಲೆ ಬಿದ್ದು ಬಿಟ್ಟನು. ಮನೆಯವರೆಲ್ಲ ಗಾಬರಿ 
ಯಿಂದ ಓಡಿ ಬಂದು ಎತ್ತಿ ಹಿಡಿದು ಕುಳ್ಳಿರಿಸಿ, ವೈದ್ಯರನ್ನು ಕರೆಸಿದರು . ವೈದ್ಯರು 
ಬಂದು ನಾಡಿಯನ್ನು ಹಿಡಿದು ನೋಡಿ ಎಲ್ಲವೂ ಚೆನ್ನಾಗಿದೆ . ಇವರಿಗೆ ಯಾವ 
ಕಾಯಿಲೆಯೂ ಇಲ್ಲವೆಂದು ನುಡಿದು ಮನೆಯವರ ಸಮಾಧಾನಕ್ಕೆ ಏನೋ ಒಂದು 
ಔಷಧಕೊಟ್ಟು ಹೊರಟು ಹೋದರು . ಆಮೇಲೆಆತನನ್ನು ಎಬ್ಬಿಸಿ ಕುಳ್ಳಿರಿಸಿದರು . 
ಅವನು ಹುಚ್ಚನಂತೆ ಸುತ್ತಲೂ ತಿರುಗಿ ನೋಡುತ್ತ “ ಓಂ , ಓಂ , ಓಂ ' ಇದೇನು! 
ನನ್ನ ಮನೆ ತುಂಬ ಓಂಕಾರವನ್ನೇ ಬರೆದಿದೆಯಲ್ಲಾ! ಯಾರು ಹೀಗೆ ಬರೆದರು! 
“ ಓಂ , ಓಂ , ಓಂ , ಎಲ್ಲೆಲ್ಲೂ ' ಓಂ , ಓಂ , ಓಂ ,' ಇದೇನು? ಎನ್ನ ತೊಡಗಿದನು . 
ಕೆಲವರು ಇವನಿಗೇನೋ ಸನ್ನಿ ಹಿಡಿದಿದೆ ಎಂದರು . ಅವನು ಕುಳಿತ ಸುಪ್ಪತ್ತಿಗೆಯ 
ಆಸನವೇ ಮುಳ್ಳಿನಂತೆ ಚುಚ್ಚತೊಡಗಿತು . ಅವನ ಭವ್ಯವಾದ ಮನೆಯೇ ಅವನ 
ಕಣ್ಣಿಗೆ ಗುಡಿಸಲಿನಂತೆ ತೋರತೊಡಗಿತು. ಮನೆಯ ಬೆಳ್ಳಿ ಬಂಗಾರದ ವಸ್ತು 
ಒಡವೆಗಳು ತುಕ್ಕು ಹಿಡಿದ ಕಬ್ಬಿಣದಂತೆ ತೋರತೊಡಗಿದವು. ವಜ್ರ ವೈಡೂರ್ಯ 
ಗಳು ಕಲ್ಲು ಹರಳುಗಳು ಹಾಗೂ , ದುಡ್ಡು ಕಾಸುಗಳು ಹಳೆಯ ಹಂಪಿನ ಚೂರು 
ಗಳಂತೆಯೂ ಕಾಣತೊಡಗಿದವು. ಮಕ್ಕಳು ಮರಿಗಳೆಲ್ಲ ಹರಿದಾಸರಂತೆ ಕಾಣತೊಡ 
ಗಿದರು . ಸುಂದರಳಾದ ಹೆಂಡತಿ ಕಾಷಾಯ ವಸ್ತ್ರ ಧರಿಸಿದ ವೀರವಿರಾಗಿಣಿಯಂತೆ 

ಕ 


ಕಂಡಳು . ಇದೆಲ್ಲ ಮನೆಗೆ ಬಂದ ಓರ್ವ ದಾಸವರೇಣ್ಯರಿಗೆ ಮಾಡಿದ ತಿರಸ್ಕಾರದ 
ಫಲವೆಂದರಿತನು . ಆ ಕೂಡಲೆ ದಾಸರನ್ನು ಹುಡುಕುವುದಕ್ಕೆ ನಾಲ್ಕಾರು ಜನಗಳನ್ನು 
ಅಟ್ಟಿದನು . ಕನಕದಾಸರು ಊರಹೊರಗಿನ ಮಾವಿನ ತೋಪಿನಲ್ಲಿ ' ತಾನುಂಟೋ 
ಮೂರುಲೋಕವುಂಟೋ ' ಎಂಬ ಗಾದೆಯಂತೆ ನಿರ್ಲಿಪ್ತರಾಗಿ ಈಶ್ವರ ನಿರ್ಮಿತ 
ಬ್ರಹ್ಮಾಂಡದ ಅನಂತ ಸೌಂದರ್ಯ ರಾಶಿಯನ್ನು ವೀಕ್ಷಿಸುತ್ತ ಕುಳಿತಿದ್ದರು. 


ಇದ್ದಕ್ಕಿದ್ದಂತೆ ತಮ್ಮ ಬಳಿಗೆ ಧಾವಿಸಿ ಬರುತ್ತಿರುವ ಗ್ರಾಮೀಣ ಜನಗಳ 
ಮುಖದ ಮೇಲಿನ ಗಾಬರಿಯ ಚಿಹ್ನೆಯನ್ನು ಕಂಡು, ಏನೋ ಪ್ರಮಾದ ನಡೆದಿದೆ 
ಯೆಂದು ಊಹಿಸಿದರು . ಅವರು ಬಂದು ಕನಕದಾಸರ ಪಾದಗಳ ಮೇಲೆ ಬಿದ್ದು, 
“ಸ್ವಾಮಿ , ಕ್ಷಮಿಸಬೇಕು. ಈಗ ಕೆಲವು ಗಳಿಗೆಗಳ ಹಿಂದೆ ನಮ್ಮೂರ ಸಾಹುಕಾರರ 
ಮನೆಗೆ ಭಿಕ್ಷೆಗೆ ಬಂದಿದ್ದರಂತೆ . ಅವರು ಭಿಕ್ಷೆಯಿಕ್ಕದೆ ತಮ್ಮನ್ನು ತಿರಸ್ಕರಿಸಿ ಕಳಿಸಿದ 
ರಂತೆ . ಅವರೀಗ ಸಂಪೂರ್ಣ ಹುಚ್ಚರಂತೆ ಆಡುತ್ತಿದ್ದಾರೆ . ತಾವು ಆಗಮಿಸಿ ಅವರ 
ಹುಚ್ಚು ಬಿಡಿಸಿ ಉದ್ದರಿಸಬೇಕು ” ಎಂದು ದೈನ್ಯದಿಂದ ಹೇಳಿ ಕೈಮುಗಿದು ನಿಂತರು . 
ದಾಸರು “ ಅವರಿಗೆ ಯಾವ ಹುಚೂ ಇಲ್ಲ . ಈಗ ಯಥಾರ್ಥ ಜ್ಞಾನ ಬಂಧು 
ಹುಚ್ಚು ಬಿಟ್ಟಿದೆ” ಎಂದರು . ಈ ಮಾತಿನ ಅರ್ಥ ಬಂದವರಿಗೆ ಎಷ್ಟು ಆಯಿತೋ 
ಏನೋ ಅವರು “ ತಾವು ಅಲ್ಲಿಯವರೆಗೆ ದಯಮಾಡಿಸಬೇಕು ” ಎಂದು ಆಗ್ರಹ 
ಪಡಿಸಿ ಕರೆದುಕೊಂಡು ಹೋದರು . ಕನಕದಾಸರನ್ನು ಕಾಣುತ್ತಲೇ ಆ ಶ್ರೀಮಂತನು 
ಓಡಿ ಬಂದು, ಪಾದಗಳ ಮೇಲೆ ಬಿದ್ದು, “ ಗುರುವೇ , ಪರಮ ಬಂಧುವೇ , ಸಕಾಲ 
ದಲ್ಲಿ ನನ್ನನ್ನು ಎಚ್ಚರಿಸಿ ಉದ್ದಾರ ಮಾಡಿದಿರಿ . ಇದುವರೆಗೆ ಅಸತ್ಯವನ್ನೇ ಸತ್ಯ 
ವೆಂದು ಭ್ರಮಿಸಿದ್ದನು . ಈಗ ನನಗೆ ಮುಂದಿನ ದಾರಿಯನ್ನು ನೀವೇ ತೋರಿಸ 
ಬೇಕು” ಎಂದು ಗಳಗಳನೆ ಕಣ್ಣೀರು ಸುರಿಸಿದನು . ಕನಕದಾಸರು ಅವನನ್ನು 
ಏಕಾಂತದಲ್ಲಿ ಕುಳ್ಳಿರಿಸಿಕೊಂಡು ತಲೆಯ ಮೇಲೆ ಕೈಯಿಟ್ಟು , ಅನೇಕ ರೀತಿಯಲ್ಲಿ 
ಸಂತೈಸಿ, ದಾಸನಾಗುವಂತೆ ಸಲಹೆಯಿತ್ತರು. ಅನಂತರ ಆ ಶ್ರೀಮಂತನು 
ಪುರಂದರದಾಸರಂತೆ ಎಲ್ಲಾ ಐಶ್ವರ್ಯವನ್ನೂ ಬಡಬಗ್ಗರಿಗೆ ದಾನ ಮಾಡಿ, ಮಡದಿ 
ಮಕ್ಕಳು ಸಹಿತವಾಗಿ ಯಾವಜೀವವೂ ಹರಿದಾಸನಾಗಿ ತನ್ನ ಜೀವಿತ ಸವೆಸಿದನು . 


ಇತ್ತ ಕನಕದಾಸರು ಆ ಊರಿನಿಂದ ಪ್ರಯಾಣ ಮಾಡಿ ಸಹ್ಯಾದ್ರಿಯ ವನ 
ಪ್ರಾಂತವನ್ನು ಪ್ರವೇಶಿಸಿದರು. ನಿಸರ್ಗ ರಮಣೀಯವಾದ ಆ ಪ್ರಾಂತದ 
ಸೌಂದರ್ಯರಾಶಿ ಕನಕದಾಸರ ಹೃನ್ಮನಗಳನ್ನು ತಣಿಸಿತು . ದಾರಿಯುದ್ದಕ್ಕೂ 

ಬೇರಿನಿಂದ ತುದಿಯವರೆಗೆ ಕಾಯಿಬಿಟ್ಟ ಹಲಸು, ಫಲಭಾರದಿಂದ ಬಾಗಿರುವ 
ಮಾವು, ಕಪ್ಪಾದ ಹಣ್ಣುಗಳ ಗೊಂಚಲಿನಿಂದ ಕಪ್ಪಾಗಿ ಕಾಣುವ ನೇರಿಳೆ ಮರಗಳು , 
ಕಪತ್ನ ವೃಕಗಳೇ ಮೊದಲಾದವುಗಳು ದಾರಿಹೋಕರ ಹಸಿವನ್ನ ಡಗಿಸೇವೆಂದರೂ , 
ಹಸಿದ ಜನಗಳೇ ಇಲ್ಲದ್ದರಿಂದ ಮಾರ್ಗದುದ್ದಕ್ಕೂ ಉದುರಿಬಿದ್ದ ಮಾವು ನೇರಿಳೆ 
ಹಲಸಿನ ಹಣ್ಣುಗಳನ್ನು ಆ ಹಣ್ಣಿನ ರಸ ಮಣ್ಣಿನಲ್ಲಿ ಬೆರೆತು ತಿನ್ನುವವರೇ ದಿಕ್ಕಿಲ್ಲದೆ 
ನೆಲವು ಕೆಸರಾಗಿತ್ತು . ಮಾರ್ಗವೆಲ್ಲ ಹಣ್ಣಿನ ವಾಸನೆಯಿಂದ ತಲೆ ಚಿಟ್ಟೆನ್ನುವಂತಾ 
ಗುತ್ತಿತ್ತು . ಇನ್ನಿತರ ತೇಗ, ಮತ್ತಿ , ಹೊನ್ನೆ, ಬೀಟೆ, ಸೀಸಲವೇ ಮೊದಲಾದ 
ಗಗನಚುಂಬಿ ಮರಗಳು ಇಕ್ಕೆಡೆಗಳಲ್ಲಿ ಬೆಳೆದು ನಿಂತು ಅರಣ್ಯ ಪ್ರಾಂತವನ್ನು 
ರುದ್ರಮನೋಹರಗೊಳಿಸಿದ್ದವು. ನಿತ್ಯ ಹರಿದ್ವರ್ಣದ ಆ ಅರಣ್ಯ ಪ್ರಾಂತದ 
ಸೌಂದರ್ಯರಾಶಿ ಕನಕದಾಸರ ಮನಸ್ಸನ್ನು ಸೆರೆ ಹಿಡಿದು ಬಿಟ್ಟಿತ್ತು . ಪಾರಿಜಾತ, 
ಸುರಗಿ , ಸಂಪಿಗೆ , ಕಾಡುಮಲ್ಲಿಗೆ, ಮಾಲತಿ, ಸುರಹೊನ್ನೆ , ಗಗನಮಲ್ಲಿಗೆ , ಜಾಜಿ, 
ಈ ಮುಂತಾದ ಲತಕುಂಜಗಳಿಂದ ಹೊರಸೂಸುತ್ತಿದ್ದ ನರುಗಂಪನ್ನು ಹೊತ್ತ 
ಸುಳಿಗಾಳಿ ಮೈಮನವನ್ನೇ ಮರೆಸಿಬಿಡುವಂತಹುದಾಗಿತ್ತು . 


ಒಂದು ಬಹು ವಿಶಾಲವಾಗಿ ಬೆಳೆದು ನಿಂತು ದಟ್ಟವಾದ ನೆಳಲಿನಿಂದ ಕೂಡಿದ 
ಬಕ್ಕೆ ಹಲಸಿನ ಮರದ ಕೆಳಗೆ ವಿಶ್ರಮಿಸಿದರು. ಆ ಹಲಸಿನ ಮರದಿಂದ ಅನೇಕ 
ಹಣ್ಣುಗಳನ್ನು ಕಿತ್ತು , ಕಾಲಿನಿಂದ ತುಳಿದಾಡುತ್ತಿದ್ದ ಜನಗಳನ್ನು ಕಂಡು ದಾಸರು 
“ ಅಪ್ಪಯಾ ಹಲಸಿನ ಹಣ್ಣನ್ನು ತಿನ್ನದೆ ಹೀಗೇಕೆ ತುಳಿದಾಡಿ ಬಿಡುತ್ತಿದ್ದೀರಿ ” 
ಎನ್ನಲು ' ದಾಸರೇ , ತಿನ್ನಲು ಕಡಿಮೆಯಾಗಿದ್ದರೆ ತಾನೆ ತಿನ್ನುವುದು . ಈ ಅರಣ್ಯ 
ಪ್ರಾಂತವೆಲ್ಲ ಬಕ್ಕೆ ಹಲಸಿನ ಮರಗಳಿಂದ ತುಂಬಿದೆ. ಹಣ್ಣುಗಳು ತಿನ್ನುವವರೇ 
ದಿಕ್ಕಿಲ್ಲದೇ ಕೊಳೆತು ಹೋಗುತ್ತವೆ. ಹಾಗೆ ಕೊಳೆಯಲು ಬಿಡುವುದಕ್ಕಿಂತ 
ಇವುಗಳಲ್ಲಿನ ಬೀಜಗಳನ್ನು ತುಳಿದು ಆರಿಸಿಕೊಂಡು ಹೋಗಿ ಮನೆಯಲ್ಲಿ ರಂಜಣಿಗೆ 
ಮೊದಲಾದವಲ್ಲಿ ರಕ್ಷಿಸಿಡುತ್ತೇವೆ. ಮಳೆಗಾಲದಲ್ಲಿ ಅವನ್ನು ಹುರಿದುಕೊಂಡು 
ತಿನ್ನುತ್ತೇವೆ. ಆಗ ಇವು ಬಲು ರುಚಿಕೊಡುತ್ತವೆ' ಎಂದ ಮಾತಿನಿಂದ ದಾಸರು 
ಆಶ್ಚರಗೊಂಡರು . ಪ್ರಜಾವರ್ಗ ಯಾವಕೊರತೆಯಿಲ್ಲದೆ ಉಂಡುಟ್ಟು ಸುಖವಾಗಿ 
ಜೀವಿಸುತ್ತಿದ್ದ ಕಾಲವದು. 


- ಸಹ್ಯಾದಿ ವನಪ್ರಾಂತದಲ್ಲಿನ ಹಳ್ಳಿಗಳು ಸಾಮಾನ್ಯವಾಗಿ ಗುಡ್ಡಗಳ 
ಓರೆಯಲ್ಲಿ ತೋಟಗಳ ಮಧ್ಯದಲ್ಲಿರುತ್ತಿದ್ದವು. ಹಳ್ಳಿಗಳು ಸ್ಪಷ್ಟವಾಗಿ ಕಾಣುತ್ತಿ 

ದಿಲ್ಲ . ತೋಟ ಕಣ್ಣಿಗೆ ಬಿದರಾಯಿತು. ಅಲ್ಲಿ ಒಂದು ಹಳ್ಳಿಯಿದೆ ಎಂದು 
ತಿಳಿಯಬೇಕು. ಹಳ್ಳಿಯೆಂದರೆ ನೂರಾರು ಮನೆಗಳಿರುತ್ತವೆಂದಲ್ಲ. ಒಂದೆರಡು 
ಶ್ರೀಮಂತರಾಗಿದ್ದ ಮಲೆಗೌಡರ ಮನೆಗಳು , ಇನ್ನಿತರ ಹತ್ತಾರು ದೊಡ್ಡ ದೊಡ್ಡ 
ಗುಡಿಸಲಿನ ಮನೆಗಳು. ಇಷ್ಟೇ ಹಳ್ಳಿಯ ವ್ಯಾಪ್ತಿ , ಗೌಡರ ಬದುಕನ್ನು ಆ 
ಜನರೆಲ್ಲ ಮಾಡಬೇಕು. ಅವರೆಲ್ಲರ ಯೋಗಕ್ಷೇಮವನ್ನು ಗೌಡರು ನೋಡಿಕೊಳ್ಳ 
ಬೇಕು. ತೋಟದಲ್ಲಿ ಮೆಣಸು , ಏಲಕ್ಕಿ , ಅಡಿಕೆ , ಬಾಳೆ , ತೆಂಗು , ಲಿಂಬೆ , ಕಂಚಿ, 
ದೊಡ್ಡಿ , ಕಿತ್ತಳೆ, ಮೂದಳ, ನೆಲ್ಲಿ , ಕಿರುನೆಲ್ಲಿ , ಅಮಟೆ, ಮಾವು, ಹಲಸು 
ಮೊದಲಾದ ಬೆಳಸುಗಳು . 


D 


ಹಲಸಿನ ಮರದಡಿಯಲ್ಲಿ ಪ್ರಕೃತಿಯೊಡನೆ ಪ್ರಕೃತಿಯಾಗಿ ಆತ್ಮಾರಾಮದಿಂದ 
ಕುಳಿತ ದಾಸವರೇಣ್ಯರನ್ನು ಆ ಮಲೆನಾಡಿನ ಗೌಡನೊಬ್ಬನು ಕಂಡು , ಮಾತನಾಡಿಸಿ 
ತನ್ನ ಮನೆಗೆ ಬಂದು ಆತಿಥ್ಯ ಸ್ವೀಕರಿಸಬೇಕೆಂದು ಕೇಳಿಕೊಂಡನು . ಗೌಡನಮಾತನ್ನು 
ತಿರಸ್ಕರಿಸದೆ ದಾಸವರೇಣ್ಯರು ಗೌಡನ ಮನೆಗೆ ಬಂದರು . ಅದೊಂದು ಸಮೃದ್ದ 
ಜೀವನದ ವ್ಯವಸಾಯಗಾರರ ಭವ್ಯವಾದ ಮನೆ. ಮನೆಯ ಪಡಸಾಲೆಯಲ್ಲಿ 
ಒಂದು ಕಡೆಯಲ್ಲಿ ಅಡಿಕೆಯ ರಾಶಿ, ಇನ್ನೊಂದು ಕಡೆ ಏಲಕ್ಕಿ , ಮೆಣಸು ರಾಶಿ. 
ಅಟ್ಟದ ಮೇಲೆ ಒಣಕೊಬ್ಬರಿಗಾಗಿ ಹಾಕಿದ ತೆಂಗಿನಕಾಯಿಗಳ ರಾಶಿ. ಮಲೆ 
ಮೂಲೆಗಳಲ್ಲಿ ಬಾಳೆಯ ಗೊನೆಕಡಿದು ಒಟ್ಟಿದ್ದರು. ಇವೆಲ್ಲ ಪೇಟೆಗೆ ಮಾರಾಟ 
ಕ್ಕಾಗಿ ಕಳಿಸಲು ಸಿದ್ದಗೊಳಿಸಲ್ಪಟ್ಟಿದ್ದವು. ಮನೆಯ ಒಳಭಾಗದ ಅಗಲವಾದ 
3 ಹಲಗೆಯ ನಾಗವಂದಿಗೆಯ ಮೇಲೆ ರಾಪಿನ ಬೆಲ್ಲದ ಹರವಿಗಳು , ಈ ರಾಪಿನ 

ಬೆಲ್ಲ ಮನೆಗಾಗಿಯೇ ಹುಲ್ಲುಗಬ್ಬನ್ನು ಆಲೆಯಾಡಿ ತುಂಬಿಡಲ್ಪಟ್ಟವು. ಅವುಗಳ 
ಮೇಲ್ಬಾಗದಲ್ಲಿ ಜೇನು ತುಪ್ಪದ ಮಾಧುರವನ್ನು ಸೂಸುವ ಕಾಕಂಬಿ ನಿಂತಿದ್ದರೆ , 
ಕೆಳಭಾಗದಲ್ಲಿ ಮಳಲಿನಂತಿರುವ ಬೆಲ್ಲ ಇರುತ್ತಿತ್ತು . ಅತಿಥಿಗಳು ಮನೆಗೆ ಬಂದೆ 
ಡನೆ ' ಆಸರ ' ವೆಂದು ಹೇಳಿ ಆ ಬೆಲ್ಲ ಮತ್ತು ನೀರನ್ನು ಕೊಡುತ್ತಿದ್ದರು . ಕನಕ 
ದಾಸರಿಗೆ ಈ ಆತಿಥ್ಯ ಗೌಡರ ಮನೆಯಲ್ಲಿ ಮೊದಲಾಯಿತು. 


ಇನ್ನಿತರ ನಾಗವಂದಿಗೆಗಳ ಮೇಲೆ ಕಂಚಿ, ದೊಡ್ಡಿ, ನೆಲ್ಲಿ , ಕಿರುನೆಲ್ಲಿ , 
ಅಮಟೆ, ಮಾವಿನಕಾಯಿಯ ಉಪ್ಪಿನಕಾಯಿಯ ಹರವಿಗಳು ಲೆಕ್ಕವಿಲ್ಲದಷ್ಟು . 
ಮಾವಿನಕಾಯಿ ಒಂದರಲ್ಲಿ ಮೂರು ತರಹದ ಉಪ್ಪಿನಕಾಯಿಯನ್ನು ಅವರು 
ಹಾಕುತ್ತಾರೆ. ಒಂದು ಮಿಡಿಗಾಯಿ ಉಪ್ಪಿನಕಾಯಿ , ಹೋಳುಗಾಯಿ ಉಪ್ಪಿನ 

ಕಾಯಿ , ಬಲಿಗಾಯಿಯನ್ನು ನಾಲ್ಕು ಭಾಗವಾಗಿ ಕತ್ತರಿಸಿ ಹಾಕಿದ ಉಪ್ಪಿನಕಾಯಿ . 
ಕಂಚಿ , ನೆಲ್ಲಿ , ದೊಡ್ಡಿ, ಮಾದಳಕಾಯಿಗಳನ್ನು ಬೆಲ್ಲದ ಕಾಕಂಬಿಯಲ್ಲಿ ಹಾಕಿಟ್ಟಿ 
ದ್ದರು. ಊಟದೆಲೆಯ ಮೇಲೆ ಸುಮಾರು ಹತ್ತು - ಹದಿನೈದು ತರಹದ ಉಪ್ಪಿನ 
ಮತ್ತು ಸಿಹಿಯ ಈ ಭಕ್ಷ ನಂಜಿಕೆಗೆ ಯಾವಾಗಲೂ ದೊರೆಯುತ್ತಿತ್ತು . ಕೆಲವು 
ಉಪ್ಪಿನಕಾಯಿಗಳಲ್ಲಿ ಹಸಿಯ ಯಾಲಕ್ಕಿ, ಕಾಯಿ , ಎಳೆಯ ಮೆಣಸಿನಕಾಯಿಗಳನ್ನು 
ಹಾಕಿರುತ್ತಿದ್ದರು. ಇದು ಮಲೆನಾಡಿನ ಸೌಭಾಗ್ಯ . 

ನಾಗವಂದಿಗೆಯ ಮತ್ತೊಂದೆಡೆಯಲ್ಲಿ ಏಳೆಂಟು ತಿಂಗಳವರೆಗೂ ಕೆಡದಂತೆ 
ಇರುವ ಬೂದಿಗುಂಬಳ, ಸವತೆ ಹಣ್ಣುಗಳು ಸಾಲು ಸಾಲಾಗಿ ಜೋಡಿಸಲ್ಪಟ್ಟಿದ್ದವು. 
ಒಂದು ಕಡೆ ತಮ್ಮ ಗದ್ದೆಗಳಲ್ಲಿ ಬೆಳೆದು ವರ್ಷದುದ್ದಕ್ಕೂ ಆಗುವಷ್ಟು ಬೆಳುಳ್ಳಿ 
ಉಳ್ಳೇಗಡ್ಡೆಗಳನ್ನು ಕಿತ್ತು ಸೊಪ್ಪು ಸಹಿತ ಜಡೆ ಹೆಣೆದು ನೂಲೇಣಿಯ ಮೇಲೆ 
ತೂಗುಬಿಟ್ಟಿದ್ದರು . ಮನೆಯ ಉಪಯೋಗಕ್ಕೆಂದು ಕುಟ್ಟಿ ಅಕ್ಕಿ ಮಾಡಿಟ್ಟಿದ್ದ 
ಗಂಧಶಾಲಿ ಅಕ್ಕಿಯ ನರುಗಂಪು ಮೂಗಿಗೆ ತೀಡುತ್ತಿತ್ತು . ಅದೊಂದು ಮನೆಯೇ 
ಅಲ್ಲ; ಸುಖದ ಆಗರ ; ಸೌಭಾಗ್ಯದ ಸಂತೆ ; ಜೀವನ ಸಮೃದ್ಧಿಯ ಸಾರಸರ್ವಸ್ವ 
ಎಂಬಂತಿತ್ತು . ಜೀವನಕ್ಕೆ ಯಾವ ಕೊರತೆಯೂ ಇಲ್ಲದೆ ಸುಖವಾಗಿ ಜೀವಿಸುತ್ತ 
ಇದ್ದ ಮಲೆನಾಡಿನ ಜೀವನ ಪರಿಚಯ ಕನಕದಾಸರಿಗೆ ಮೊದಲಿನಿಂದಲೂ ಇತ್ತು . 
ಮಲೆನಾಡಿನವರ ಹಾರ್ದಿಕವಾದ ಅತಿಥ್ಯದ ಪರಿಚಯವನ್ನೂ ಅನುಭವಿಸಿದ್ದರು. 
ಇವರು ಬಾಡ ಬಂಕಾಪುರಗಳ ದಂಡನಾಯಕರಾಗಿದ್ದಾಗ ತಮ್ಮ ವ್ಯಾಪ್ತಿಗೆ ಮಲೆ 
ನಾಡಿನ ಬಹು ದೊಡ್ಡ ಭಾಗ ಸೇರಿತ್ತು . ಆಗ ಅಲ್ಲೆಲ್ಲ ತಿರುಗಾಡುವ ಸನ್ನಿವೇಶ 
ಒದಗುತ್ತಿತ್ತು . ಆಗ ಅಲ್ಲಿನ ಜನರ ಆದರಾತಿಥ್ಯದ ಸವಿಯುಂಡಿದ್ದರು. ಅಲ್ಲದೆ 
ಚಂದ್ರಗುತ್ತಿ ನಾಡಿನ ಸಮೃದ್ಧ ಜೀವನಾನುಭವ ಪಡೆದವರೇ ಅಗಿದ್ದರು. ಚಂದ್ರ 
ಗುತ್ತಿ ನಾಡಿನ ಜನರ ಸುಖ ಸಮೃದ್ಧಿಗಳು ಲೋಕ ವಿಖ್ಯಾತವಾಗಿದ್ದವು. 


ತಪ ಗೌಡನು ಈ ದಿನ ಅಕಸ್ಮಾತ್ತಾಗಿ ಕರೆದ ಸೌಜನ್ಯದ ಕರೆಗಾಗಿ ದಾಸವರೇಣ್ಯರು 
ಆಗಮಿಸಿದಾಗ ಅವನ ಮನೆಯ ವೈಭವವನ್ನು ಕಂಡು ಸಂತಸಗೊಂಡರು . ಗೌಡ 
ದಾಸವರೇಣ್ಯರನ್ನು ಸ್ನಾನದ ಮನೆಗೆ ಕರೆದೊಯ್ದನು. ಸ್ನಾನದ ಮನೆ ಪ್ರಧಾನ 
ವಾದ ಮನೆಯಿಂದ ಪ್ರತ್ಯೇಕವಾಗಿತ್ತು . ಸ್ನಾನದ ಮನೆಯಿಂದ ಸ್ನಾನಮಾಡಿ 

ಪ್ರಧಾನ ಮನೆಗೆ ಬಾಳೆ ತೋಟದ ಮಧ್ಯದಲ್ಲಿ ಹಾಕಿದ ಕಲ್ಲು ಚಪ್ಪಡಿಗಳ ಮೇಲೆ 
ಅವ ಬರಬೇಕಾಗಿತ್ತು . ಸ್ನಾನದ ಮನೆಯಲ್ಲಿ ಆಳೆತ್ತರದ ದೊಡ್ಡ ತಾಮ್ರದ ಹಂಡೆ 

ಒಲೆಯ ಮೇಲಿತ್ತು . ಒಲೆಗೆ ಮೂರುನಾಲ್ಕು ಮಾರುದ್ದದ ಮರದ ತುಂಡು 
ಸೌದೆಯಾಗಿ ದಿನದ ಎಲ್ಲ ಕಾಲವೂ ಉರಿಯುತ್ತಿತ್ತು . ಒಲೆಯ ಪಕ್ಕದಲ್ಲಿಯೇ 
ಬಾಗಿ ತುಂಬಿ ಕೊಳ್ಳುವಷ್ಟು ಆಳದಲ್ಲಿ ನೀರಿನ ಬಾವಿ . ಆ ಬಾವಿಯಿಂದ ಹಂಡೆಗೆ 
ನೀರನ್ನೆ ಹಾಕಲಾಗುತ್ತಿತ್ತು . ಎಲ್ಲಾ ಸಮಯದಲ್ಲಿ ಬಿಸಿ ನೀರು ಸ್ನಾನಕ್ಕೆ ಆ 
ಸ್ನಾನದ ಮನೆಯಲ್ಲಿ ದೊರೆಯುತ್ತಿತ್ತು . ಒಲೆಯಿದ್ದ ಕೊಠಡಿಯ ಪಕ್ಕದಲ್ಲಿಯೇ 
ಎರಡು ಕೊಠಡಿಗಳು ಬಟ್ಟೆ ಧರಿಸುವುದಕ್ಕಾಗಿ ಪ್ರತ್ಯೇಕವಾಗಿ ಇದ್ದವು. ಆ ಕೊಠಡಿ 
ಗಳನ್ನು ದಾಟಿ ಇದ್ದ ಒಂದು ದೊಡ್ಡ ಕೊಠಡಿಯಲ್ಲಿ ಗೌಡನ ಮಕ್ಕಳಿಗೆ ಪಾಠ 
ಹೇಳುವ ಉಪಾಧ್ಯಾಯನಕೊಠಡಿ, ಆ ಉಪಾಧ್ಯಾಯನ ವಾಸದ ಕೊಠಡಿ ಈ 
ಸ್ನಾನದ ಮನೆಯ ಒಂದು ಭಾಗದಲ್ಲಿ ಸುಸಜ್ಜಿತವಾಗಿ ಇತ್ತು . ಇನ್ನೊಂದು 
ವೈಭವದಿಂದ ಜೀವಿಸುತ್ತಿದ್ದ ಮಲೆನಾಡಿನ ಆ ಗೌಡ ತನ್ನ ಐಶ್ವರಕ್ಕೆ ತಕ್ಕಂತೆ 
ಸಂಸ್ಕೃತಿಯನ್ನು ಕಾಪಾಡಿಕೊಂಡು ಬಂದಿದ್ದ . 


ಕನಕದಾಸರು ನಿರಾಕರಿಸಿದರೂ ಕೇಳದೆ ಸೌಜನ್ಯದಿಂದ ಎಣ್ಣಿಯೊ 
ಅಭ್ಯಂಜನ ಸ್ನಾನ ಮಾಡಿಸಿದ . ಊಟದ ಮನೆಗೆ ಕರೆದೊಯ್ದು ಕುಳ್ಳಿರಿಸಿದನು . 
ಗೌಡನ ಅನೇಕ ಬಂಧುಗಳೂ , ಮನೆಯ ಇನ್ನಿತರರೂ ಊಟದ ಪಂಕ್ತಿಯಲ್ಲಿ 
ಕುಳಿತರು . ಒಮ್ಮೊಳುದ್ದದ ಎಳೆಬಾಳೆಯ ಸುಳಿಯೆಲೆಯನ್ನು ಹಾಸಿದರು . 
ನಂಜಿಕೆಗೆ ಹತ್ತು ಹದಿನೈದು ಬಗೆಯ ಉಪ್ಪಿನಕಾಯಿ ಚಟ್ಟಿ ಗಳು ಸಾಲುಗಟ್ಟಿ 
ಕುಳಿತವು. ರಾಪಿನ ಬೆಲ್ಲದ ಕಾಕಂಬಿಯಲ್ಲಿ ಹಾಕಿದ ಸಿಹಿ ಹುಳಿಮಿಶ್ರ ಮೊರಬ್ಬ 
ಗಳು , ಗುಳಂಬಗಳು ನಂಜಿಕೆಗಾಗಿ ಇನ್ನೊಂದು ಸಾಲಿನಲ್ಲಿ ಬಂದು ಕುಳಿತವು. 
ಕನಕದಾಸರಿಗೆ ಪ್ರಿಯವಾದ ರಾಗಿಯ ಒತ್ತು ಸೇವೆಗೆಯ ಎರಡು ಮೂರು ಸಿವುಡು 
ಗಳನ್ನು ಇಟ್ಟು ಅದರ ಮೇಲೆ, ಚಿನ್ನಿ ಸಕ್ಕರೆ, ಎಳ್ಳು , ಕಡಲೆ , ಒಣಕೊಬ್ಬರಿಯ 
ತುರಿಯ ಮಿಶ್ರಣವನ್ನು ಕುಟ್ಟಿ , ಅದರಲ್ಲಿ ಏಲಕ್ಕಿ , ಶುಂಠಿ, ಜಾಕಾಯಿ , ಪತ್ರೆ 
ಸ್ವಲ್ಪ ಮೆಣಸಿನ ಪುಡಿ ಹಾಕಿ ಮಾಡಿದ ಸೂಸಲನ್ನು ನೀಡಿದರು , ಅದರ ಮೇಲೆ 
ತುಪ್ಪ , ಕೆನೆ ಹಾಲನ್ನು ಬಿಟ್ಟರು. ಎಲ್ಲರಿಗೂ ಇದರಂತೆಯೇ ನೀಡಿದರು. 
ಆಮೇಲೆ ಜೇನುತುಪ್ಪ ತುಂಬಿದ ನಗೆಯನ್ನು ಪಕ್ಕದಲ್ಲಿ ಎಲ್ಲರಿಗೂ ಇಟ್ಟು , 
ನಿಮ್ಮ ನಿಮ್ಮ ರುಚಿಗೆ ತಕ್ಕಂತೆ ಜೇನುತುಪ್ಪ ಬೆರೆಸಿಕೊಳ್ಳಬಹುದೆಂದು ಹೇಳಿದರು . 
ಎಡಗಡೆ ಚಿಕ್ಕ ಚಿಕ್ಕ ಬಿದಿರಿನ ಬುಟ್ಟಿಗಳಲ್ಲಿ ರಸಬಾಳೆ , ಮಾವಿನ ಹಣ್ಣನ್ನು 
ಇಟ್ಟಿದ್ದರು. ಭವ್ಯವಾದ ಈ ಔತಣವನ್ನು ಬಡಿಸಿದ ಪದಾರ್ಥಗಳನ್ನು ಕಂಡು 

ಕನಕದಾಸರು ಹೌಹಾರಿ ಹೋದರು . ಸದಾ ಮಿತಾಹಾರಿಯಾಗಿದ್ದ ದಾಸವರೇಣ್ಯರಿಗೆ 
ಎಲ್ಲ ಬಗೆಯ ಸಂಯಮದೊಡನೆ ನಾಲಗೆಯ ಚಾಪಲ್ಯದ ವಿಷಯದಲ್ಲೂ ಸಂಯಮ 
ಸಾಧಿಸಿದ್ದರು. ಇದೇ ಅವರ ದೀರ್ಘ ಬಾಳಿನ ಗುಟ್ಟಾಗಿತ್ತು . ಎರಡು ಮೂರು 
ಸಲ ಸ್ವಲ್ಪ ಅನಾರೋಗ್ಯಕ್ಕೆ ಒಳಗಾಗಿದ್ದರೂ ೯೮ವರ್ಷಗಳಷ್ಟು ದೀರ್ಘಕಾಲ ಅವರು 
ಸದೃಢಕಾಯರಾಗಿಯೇ ಇದ್ದರು . ಸತತ ಪ್ರವಾಸದಲ್ಲೇ ಅವರ ಜೀವಿತ 
ಸವೆದಿದ್ದರೂ ಅನಾರೋಗ್ಯದಿಂದ ನರಳುತ್ತ ಮಲಗುವ ಪ್ರಸಂಗವನ್ನು ಅವರು 
ಹೆಚ್ಚಾಗಿ ತಂದುಕೊಳ್ಳಲೇ ಇಲ್ಲ . 
* ಈ ದಿನ ಗೌಡನು ಇಷ್ಟೊಂದು ಭವ್ಯವಾಗಿ ಔತಣ ಕೂಟವೇರ್ಪಡಿಸುವನೆಂದು 
ತಿಳಿದಿರಲಿಲ್ಲ. ಎಲೆಯ ಮೇಲೆ ನೀಡಿದ ಆಹಾರ ಪದಾರ್ಥಗಳಲ್ಲಿ ಕೆಲವನ್ನು 
ಬೇರೊಂದೆಲೆಗೆ ತೆಗೆದಿಟ್ಟು , ತಮ್ಮ ನೆಚ್ಚಿನ ರಾಗಿಯ ಸೇವಿಗೆಯನ್ನು ಸ್ವಲ್ಪ 
ಇಟ್ಟುಕೊಂಡು ಅದರ ಎಲ್ಲ ಪರಿಕರದೊಡನೆ ಕಲಸಿಕೊಂಡು ಊಟ ಮಾಡುತ್ತ, 
` ಗೌಡರೇ , ಬಡವರ ರಾಗಿ ಇಂದು ನಿಮ್ಮ ಮನೆಯಲ್ಲಿ ಶಿವನ ಜಟಾಜೂಟವಾಗಿದೆ. 
ಇದೇ ರಾಗಿ ಕೆಲವರ ಮನೆಯಲ್ಲಿ ರೊಟ್ಟಿಯಾಗಿ ವಿಷ್ಣುವಿನ ಸುದರ್ಶನ ಚಕ್ರ 
ವಾಗುತ್ತದೆ. ಕೆಲವರ ಮನೆಯಲ್ಲಿ ಮುದ್ದೆಯಾಗಿ ಶಿವಲಿಂಗವಾಗುತ್ತದೆ' ಎಂದು 
ಹೇಳಿ ನಗಿಸಿ ಊಟ ಮುಗಿಸಿದರು. ರಾಗಿಯ ಸೇವಿಗೆ ಉಂಡಮೇಲೆ ಗಂಧಶಾಲಿ 
ಅಕ್ಕಿಯ ಅನ್ನ ಹುರಳಿ ಕಟ್ಟಿನ ಸಾರು ಊಟ ಮಾಡಿ, ಕೊನೆಯಲ್ಲಿ ಮಲ್ಲಿಗೆ 
ಹೂವಿನಂತಹ ಕರೆದಡಿಮುತ್ತು ಬತ್ತದ ಅಕ್ಕಿಯ ಅನ್ನ ಕೆನೆಮೊಸರು , ಹಾಲಿನಲ್ಲಿ 
ಕಲಸಿಕೊಂಡು ಊಟಮಾಡಿ ಸಂತೃಪ್ತ ಹೃದಯರಾಗಿ ಆ ಗೌಡನನ್ನು ಹರಸಿದರು. 
ಅನಂತರ ಅವನಿಂದ ಬೀಳ್ಕೊಂಡು ತಮ್ಮ ಉಡುಪಿಯ ಪ್ರಯಾಣವನ್ನು ಮುಂದು 
ವರಿಸಿದರು . 


- ಗಿರಿ ಶಿಖರಗಳನ್ನೇರಿ ಇಳಿದು ಅಂಕು ಡೊಂಕಾದ ಹಾದಿಗಳಲ್ಲಿ ನಡೆದು ಹಲವು 
ಕಡೆ ಬೀಡು ಬಿಡುತ್ತ ಮಲೆನಾಡಿನವರ ಬಗೆ ಬಗೆಯ ಆತಿಥ್ಯವನ್ನು ಸ್ವೀಕರಿಸುತ್ತ 
ಸಹ್ಯಾದ್ರಿಯ ಘನಗಂಭೀರ ವನಪ್ರದೇಶದಲ್ಲಿ ಕಳೆದು ಪರಶುರಾಮಕ್ಷೇತ್ರದಲ್ಲಿ 
ಕಾಲಿಟ್ಟರು. ಈ ಪ್ರದೇಶ ಸಮಕಟ್ಟಿಲ್ಲದಿದ್ದರೂ ಪರ್ವತ ಪ್ರಾಂತವಾಗಿರಲಿಲ್ಲ 
ವಾದ್ದರಿಂದ ದಾರಿ ಸಾಗ ತೊಡಗಿತು . ಮೇಲಾಗಿ ಕಣ್ಮನಗಳನ್ನು ಸೂರೆಗೊಳ್ಳುವ 
ಬತ್ತದ ಗದ್ದೆಗಳು, ಅಡಿಕೆ, ತೆಂಗು, ಬಾಳೆ ಮೊದಲಾದತೋಟತುಡಿಕೆಗಳು ಅನೇಕ 
ಬಗೆಯ ಗಿಡ ಮರ ಬಳ್ಳಿಗಳು ಮನಸ್ಸನ್ನು ಉಲ್ಲಾಸಗೊಳಿಸುತ್ತಿದ್ದವು. ಹೀಗೆ 

ಬೇಲೂರಿನಿಂದ ಹೊರಟು ಹತ್ತು - ಹನ್ನೆರಡು ದಿನಗಳ ನಂತರ ತಮ್ಮ ನೆಚ್ಚಿನ 
ಉಡುಪಿ ಕೃಷ್ಣನ ಸನ್ನಿಧಾನವನ್ನು ತಲುಪಿದರು . ಉಡುಪಿಗೆ ಕಾಲಿಡುತ್ತಲೇ 
ಆರಾಧ್ಯ ಮೂರ್ತಿಯ ಪುಣ್ಯಭೂಮಿಯಲ್ಲಿ ಹೆಜ್ಜೆಯಿಟ್ಟೆನೆಂಬ ಸಂತೋಷದಲ್ಲಿ 
ಪುಳುಕಿತಗೊಂಡರು . ಉಕ್ಕಿ ಬಂದ ಸಂತೋಷಾತಿರೇಕದಲ್ಲಿ ಅಲೌಕಿಕಾನಂದ 
ತುಂದಿಲಗಾತ್ರರಾದರು. ನವನವೋನೇಷಶಾಲಿನಿಯಾದ ಬುದ್ದಿಯಲ್ಲಿ ಕವಿ 
ಹೃದಯ ಪ್ರವೇಶ ಮಾಡಿ, ಪುಂಖಾನುಪುಂಖವಾಗಿ ಶಬ್ದರಾಶಿ ಮನಸ್ಸಿಗೆ ಸುಳಿದು 
ಕೃಷ್ಣಸೂತ್ರವಾಗಿ ಬಾಯಿಂದ ಹೊರಬರತೊಡಗಿದವು. ಹಾಡು ಹಾಡುತ್ತ 
ಕೃಷ್ಣ ದೇವಾಲಯದ ಪವಳಿಯನ್ನು ಪ್ರವೇಶಿಸಿ ದೇವಾಲಯದ ಮುಂಭಾಗಕ್ಕೆ 
ಬಂದರು . ದೇವಾಲಯವನ್ನು ಪ್ರವೇಶಿಸಿ ದೇವನ ಸುಂದರ ಮಂಗಳ ವಿಗ್ರಹವನ್ನು 
ಕಂಡು , ಕೈ ಮುಗಿದು ಅಡ್ಡ ಬೀಳಬೇಕೆಂಬ ಉತ್ಕಟೇಚ್ಛೆ ಈಡೇರಲಿಲ್ಲ. ಇವರ 
ಹರಕು ಬಟ್ಟೆಗಳನ್ನೂ , ಹೆಗಲ ಮೇಲಿನ ಕರಿಯ ಗೊಂಗಡಿಯನ್ನೂ , ಕೈಯಲ್ಲಿ 
ಸೋರೆಕಾಯಿಯ ಏಕನಾದವನ್ನೂ ಕಂಡ ದೇವಾಲಯದ ಜನ ಇವನೊಬ್ಬ ನಾಡಾಡಿ 
ದಾಸಯ್ಯನೆಂದು ತಡೆದು ಬಿಟ್ಟರು. ಊರಲ್ಲಿ ಎಲ್ಲ ಭಿಕ್ಷಾನ್ನವು ಸಹ 
ದೊರೆಯಲಿಲ್ಲ. 


0 M 


( 


ಕನಕದಾಸರು ಅಪರೋಕ್ಷ ಜ್ಞಾನಿಯಾಗಿದ್ದರೂ , ಶ್ರೇಷ್ಠ ಕವಿಯಾಗಿದ್ದರೂ 
ದೇವಾಲಯ ಪ್ರವೇಶ ಮಾತ್ರ ಸಾಧ್ಯವೇ ಇಲ್ಲದಾಯಿತು. ಆ ವಿಷಯದಲ್ಲಿ 
ಅವರು ಅಷ್ಟೊಂದು ತಲೆಯನ್ನು ಕೆಡಿಸಿಕೊಳ್ಳಲಿಲ್ಲ. ಪ್ರವೇಶಕ್ಕೆ ಪ್ರತಿಬಂಧಕ 
ವಾದರೂ ದೇವಾಲಯದ ಜನರನ್ನು ಆಕ್ಷೇಪಿಸಲಿಲ್ಲ . ತಮ್ಮ ಯೋಗಕ್ಷೇಮ 
ವಿಚಾರಿಸಲು ಶ್ರೀಕೃಷ್ಣನೇ ತಾನಿದ್ದಲ್ಲಿಗೆ ಬರಮಾಡಿಕೊಳ್ಳುವ ಭಕ್ತಿ, ಶಕ್ತಿಯ 
ಪ್ರಾಬಲ್ಯವೇನೆಂಬುದರ ಅರಿವನ್ನು ಜನರಿಗೆ ಮಾಡಿಕೊಡಲು ನಿರ್ಧರಿಸಿದರು . 
ದೇವಾಲಯದ ಹೊರಭಾಗದ ಒಂದು ಮೂಲೆಯನ್ನು ಸೇರಿ, ಏಕನಾದವನ್ನು 
ಗೋಡೆಗೆ ಅನಿಸಿಟ್ಟು , ಹೆಗಲ ಮೇಲೆ ಇಳಿಬಿದ್ದಿದ್ದ ಗೋಪಾಲ ಬುಟ್ಟಿ ಮತ್ತು 
ಊಟದ ಮಠದ ಬೋಗುಣಿಯನ್ನು ಪಕ್ಕದಲ್ಲಿ ತೆಗೆದಿಟ್ಟು , ಕಂಬಳಿಯ ಅರ್ಧಭಾಗ 
ಹೊದಿಕೆಯನ್ನಾಗಿ ಮಾಡಿಕೊಂಡು ಮುದುಡಿಕೊಂಡು ಮಲಗಿಬಿಟ್ಟರು. ಬಹು 
ದೂರದಿಂದ ಅನೇಕ ದಿನಗಳ ಪ್ರವಾಸ ಮಾಡಿಬಂಧ ಕಾರಣವಾಗಿ ದೇಹಾಲಸ್ಯ 
ಗೊಂಡ ಅವರಿಗೆ ಸ್ವಲ್ಪ ಜ್ವರವೂ ಬಂದಿತ್ತು . ಶ್ರೀಕೃಷ್ಣ ಭಾವಾಪನ್ನಗೊಂಡ 
ಮನಸ್ಸಿನಿಂದ ನಿದ್ರೆಹೋದರೂ ಅದೊಂದು ಗಾಢ ನಿದ್ರೆಯೇನೂ ಆಗಿರಲಿಲ್ಲ . 


ಉಡುಪಿಯತ್ತ ಪಯಣ 

ಆಗಾಗ 'ಕೃಷ್ಣ ! ಕೃಷ್ಣ!' ಎಂದು ಅಬ್ಬರಿಸಿ ಎದ್ದೆದ್ದು ಮಲಗುತ್ತಿದ್ದರು. ಶ್ರೀಕೃಷ್ಣನ 
ಅಂತಃಕರಣ ಕಲಕಿಹೋಯಿತು. ಕನಸಿನಲ್ಲಿ ಬಾಲಕನ ವೇಷದಿಂದ ಶ್ರೀಕೃಷ್ಣನು 
ಕಾಣಿಸಿಕೊಂಡು ಹತ್ತಿರಕ್ಕೆ ಬಂದು, ' ಕನಕದಾಸಾ , ನನ್ನ ಸ್ನೇಕೆ ಸ್ಮರಿಸುವೆ' ಎಂದನು . 
ಕನಕದಾಸರು ' ಸ್ವಾಮಿ , ನಿನಗಿಂತ ಶ್ರೇಷ್ಠರಾದ ಆಪ್ತರು ನನಗಾರಿದ್ದಾರೆ ? ನಿನ್ನನ್ನು 
ಕಣ್ಣುಂಬ ನೋಡಬೇಕೆಂದು ಹಾರೈಸಿ ಬಂದೆ. ಆದರೆ ನನಗೆ ನಿನ್ನ ಗುಡಿಯಲ್ಲಿ 
ಪ್ರವೇಶ ಸಿಗಲಿಲ್ಲ . ಈಗ ನೀನೇ ಬಂದು ನನಗೆ ದರ್ಶನಕೊಟ್ಟೆ, ಕೃತಾರ್ಥನಾದೆ 
ಸ್ವಾಮಿ ! ನಾನು ಏಳಲಾರೆ. ಆಯಾಸದಿಂದ ಜ್ವರ ಬಂದಂತಿದೆ. ಹೊಟ್ಟೆಯ 
ಹಸಿವು ಕಿತ್ತು ತಿನ್ನುತ್ತಿದೆ' ಎಂದರು . ಅದಕ್ಕೆ ಬಾಲಕೃಷ್ಣನು 'ಕನಕದಾಸ , 
ನಾನೂ ಹಸಿದಿದ್ದೇನೆ, ಮೊದಲು ನನಗೇನಾದರೂ ತಿನ್ನಲಿಕ್ಕೆ ಕೊಡು. ನನ್ನಲ್ಲಿಗೆ 
ನೀನು ಬರಿಕೈಯಿಂದ ಬಂದಿರುವೆಯಾ? ' ಎನ್ನುತ್ತ ತನ್ನ ಸುಂದರವಾದ ಪುಟ್ಟ 
ಕೈಗಳನ್ನು ಮುಂದಕ್ಕೆ ಚಾಚಿದನು . ಕನಕದಾಸರ ದೇಹಾಲಸ್ಯವೂ , ಜ್ವರದ 
ಬಾಧೆಯೂ ತೊಲಗಿದಂತಾಯಿತು. ದೇಹದ ದ್ಯಂತ ವಿದ್ಯುತ್‌ಂಚಾರವಾದಂತಾ 
ಯಿತು. ತನ್ನ ಗೋಪಾಲ ಬುಟ್ಟಿಗೆ ಯಾರೋ ನೀಡಿದ್ದ ಸ್ವಲ್ಪ ಗೋಧಿಯ 
ಹಿಟ್ಟು ಕೈಗೆ ಸಿಕ್ಕಿತು. ಅದನ್ನೇ ಒಂದು ರೊಟ್ಟಿಯನ್ನಾಗಿ ಮಾಡಿ ಆ ಹಸಿಯ 
ರೊಟ್ಟಿಯನ್ನೇ ಬಾಲಕೃಷ್ಣನ ಕೈಗೆ ಕೊಟ್ಟು, ಪಕ್ಕನೆ ಕಣ್ಣು ಬಿಟ್ಟು ದಿಗ್ಗನೆದ್ದು 
ಕುಳಿತರು . ಕೃಷ್ಣನು ಅದನ್ನೇ ಸುಧಾಮನು ಕೊಟ್ಟ ಅವಲಕ್ಕಿಯನ್ನು ತಿಂದಂತೆ 
ತಿಂದು ತೇಗಿ ಮಾಯವಾದ ಹಾಗೆ ಗೋಚರವಾಯಿತು. ಕನಸಿನಲ್ಲಿ ಕಂಡ ಮುದ್ದು 
ಕೃಷ್ಣನ ಸೌಂದರ್ಯರಾಶಿ ಅವರ ಮೈಮನಗಳನ್ನು ವ್ಯಾಪಿಸಿದಂತಾಗಿ ವಿಲಕ್ಷಣಾನಂದ 
ಗೊಂಡರು. ಕೈಯ್ಯಲ್ಲಿ ಏಕನಾದವನ್ನು ವಿವಾಟುತ್ತ ಬಾಲವೇಷದ ಆತನ 
ಸೌಂದರ್ಯಾನುಭೂತಿಯಲ್ಲಿ ಹೊಳೆದಂತೆ 


ನೆನೆಯ | ಎಲೆ ಮನವೇ | ನವನೀತ ಕೃಷ್ಣನ 

| | ಪ | | 
ನೆನೆಯೋ | ಗೋಪೀತನಯ | ಕಂಸನ ಮನೆಯ { ಕೊಂಡಾತನ || ಅ| ಪ|| 
ತರುಳ | ಚೆಲುವ ಮುಂಗುರುಳ 
ಹುಲಿಯುಗುರ ಕೊರಳ 11 
ಉಂಗುರಗಳ ಬೆರಳ | 
ಕಾಲಿಗೆ ಕಟ್ಟಣಗಳ | 
ನಿಲುವುತಿಹ ದುರುಳ ತನದಲಿ ತುರುಗಳ ಕಾಯ ವನ 

– ಎಂದು ಮುಂತಾಗಿ ಆನಂದದಿಂದ ಹಾಡತೊಡಗಿದರು . ಹಾಡು ಹಾಡುತ್ತ 
ಮೈಮರೆತು ಆನಂದದಿಂದ ತಲೆದೂಗುತ್ತ ಕುಳಿತಂತೆ , ಗೋಪಾಲ ವೇಷದ 
ಶ್ರೀಕೃಷ್ಣನೇ ಕಾಣಿಸಿಕೊಂಡು ಒಂದು ಆಭರಣಕೊಟ್ಟು , 'ಮೊದಲು ಊಟ 
ಮಾಡು . ನೀನು ಹಸಿದು ನನಗೆ ಊಟ ಮಾಡಿಸಿದೆ . ಏಳು ಮೊದಲು 
ಹೋಗು' ಎಂದನು . ಕೈಗೆ ತನ್ನ ಮುದ್ದು ಕೃಷ್ಣನು ಕೊಟ್ಟ ಆಭರಣ ಒಂದಿತ್ತು . 
ಕಣ್ಣು ಬಿಟ್ಟು ಆಭರಣವನ್ನು ನೋಡಿದರು . ' ದಿವ್ಯಾಭರಣ ! ಇದೇನು ? ಊಟ 
ಮಾಡೆಂದು ನನ್ನ ಮುದ್ದು ಕೃಷ್ಣನುಕೊಟ್ಟು ಹೋದನೇ ! ಬೇಕೆನ್ನಲೇ ಬೇಡೆನ್ನಲೇ ! 
ಅವನ ಪ್ರಸಾಧ ವಸ್ತು ಬೇಡವೆಂದು ಹೇಗೆ ಹೇಳಲಿ ! ಅವನ ಕರುಣೆಯಿದ್ದಂತಾಗಲಿ' 
ಎನ್ನುತ ಉಡುಪಿಯ ಓರ್ವ ಸೇನಭೋವನ ಮನೆಯಲ್ಲಿ ಆ ಆಭರಣವನ್ನು 
ಅಡವಿಟ್ಟು ಹತ್ತು ಕಾಸು ಮಾತ್ರ ಪಡೆದು ಆ ಸಮಯಧ ಊಟದ ಶಾಸ್ತ್ರ 
ಮುಗಿಸಿದರು . 


ಪುನಃ ದೇವಾಲಯಕ್ಕೆ ಬಂದು ಒಂದು ಮೂಲೆಯಲ್ಲಿ ಕುಳಿತು ಭಾವಸಮಾಧಿ 
ಯಲ್ಲಿ ಮುಳುಗಿ ವಿವಿಧ ರೀತಿಯಲ್ಲಿ ಪದ್ಯ ರಚಿಸಿ, ಹಾಡಿಕೊಳ್ಳತೊಡಗಿದರು. 
ಆಗಿನ ಸಮಯದಲ್ಲಿ ಅವರಿಗೆ ಸಮಗ್ರ ಬ್ರಹ್ಮಾಂಡದೊಡೆತನವೇ ಸಿಕ್ಕಿದಷ್ಟು 
ತೃಪ್ತಿಯುಂಟಾದಂತಾಯಿತು. ತಮ್ಮ ಆರಾಧ್ಯ ಮೂರ್ತಿಯ ಅಪಾರ ಕಾರುಣ್ಯದ 
ಬಗೆಗೆ ಅನಿರ್ವಚನೀಯವಾದ ಆನಂದ ಮೂಡಿತ್ತು . ' ನನ್ನಿಂದ ನಾನೇ ಜನಿಸಿ 
ಬಂದೆನೇ ಕೃಷ್ಣ ! ಎನ್ನ ಸ್ವತಂತ್ರವುಲೇಶವಿದ್ದರೂ ತೋರು, ನಿನ್ನ ಪ್ರೇರಣೆಯಿಂದ 
ನಡೆದು ನುಡಿದ ಮೇಲೆ, ನಿನ್ನದೇ ತಪ್ಪೋ ನನ್ನದೇ ತಪ್ಪೋ ಪರಮಾತ್ಮಾ ' ಎಂದು 
ಕೃಷ್ಣನೊಡನೆ ಎದುರು ಬದರಾಗಿ ಕುಳಿತು, ಮಾತನಾಡಿದಂತೆ ಹಾಡುತ್ತಿದ್ದಾರೆ . 
ಮತ್ತೊಮ್ಮೆ , 'ಪೂರ್ವಜನ್ಮದಿ ನಾ ಮಾಡಿದ ಕರ್ಮದಿಂದ ಉರ್ದಿಯೊಳು ಜನಿಸಿ 
ಬಂದೆನೋ ಕೃಷ್ಣ , ಕಾರಣ್ಯನಿಧಿ ಎನ್ನ ಕಾಯಬೇಕಯ್ಯ ಶ್ರೀಹರಿ , ವಾರಿಜನಾಭನೇ , 
ಮುದ್ದು ಕೃಷ್ಣ ... ....... ... ... ಎನಗೊಂದು ಗತಿಯ ತೋರಿಸಿ, ಸದ್ವಿವೇಕಿಯನೆ 
ಮಾಡಯ್ಯ ಕೃಷ್ಣ ' ಎನ್ನುತ್ತಾರೆ. ಇನ್ನೊಮ್ಮೆ ಪುರಾಣೋಕ್ತಗೋಪಾಲಕೃಷ್ಣನ 
ಬಾಲಲೀಲೆ ಮೈದೋರಿದ್ದಂತಾಗಿ ನಗುತ್ತ ' ಬಾಲಕನೆಂದೆತ್ತಿಕೊಂಡೆನೇ ಗೋಪಾಲ 
ಕೃಷ್ಣನ ಬಾಲಕನೆಂದೆತ್ತಿಕೊಂಡರೆ ಶ್ರೀಲತಾಂಗ್ಯರ ಲೋಲನೀರೆ, ವಾರೆಮಾಡಿ , 
ಮೋರೆ ನೋಡಿ, ಮಾರನಾಟವನಾಡಿ ಪೋದನೇ ... .. .......' ಎಂದು ವಿವಿಧ 

ವ್ಯಂಗ್ಯಾರ್ಥದಲ್ಲಿ ಹಾಡಿದರು . ಈ ರೀತಿ ತಮ್ಮ ಪಾಡಿಗೆ ತಾವು ಮೈಮರೆತು 
ಶ್ರೀಕೃಷ್ಣ ಭಕ್ತಿ ಸಾಮಾಜ್ಯಲೋಲರಾಗಿ ಹಾಡುತ್ತ ಕುಳಿತುಬಿಟ್ಟರು. 


C 


- ಇತ್ಯ ದೇವಾಲಯದಲ್ಲಿ ಶ್ರೀಕೃಷ್ಣ ಪೂಜಾ ಸಮಯವಾಯಿತು. ಪೂಜೆಗೆ 
ಸ್ವಾಮಿಗಳು ಬಂದರು. ದೇವರ ಮೈಮೇಲಿನ ಪ್ರಮುಖವಾದ ಒಂದು ಆಭರಣವೇ 
ಇಲ್ಲದುದನ್ನು ಸ್ವಾಮಿಗಳು ಗಮನಿಸಿದರು . ನಮ್ಮ ಹೊರತು ಯಾರಿಗೂ ಪ್ರವೇಶ 
ಸಾಧ್ಯವಿಲ್ಲದ ಸ್ಥಳಕ್ಕೆ ಬಂದು ಆಭರಣವನ್ನು ಕದ್ದವರಾರು ! ಅದು ಎಲ್ಲಿಗೆ 
ಹೋಯಿತು ? ಇತ್ಯಾದಿಯಾಗಿ ಅನೇಕ ಬಗೆಯ ವ್ಯಾಕುಲಕ್ಕೊಳಗಾದರು . ಬಹು 
ಬೆಲೆಯುಳ್ಳ ಈ ಆಭರಣಧ ದೆಸೆಯಿಂದ ನಮ್ಮ ಮೇಲೆಯೇ ವೃಥಾ ಅಪವಾದ 
ಬರಲೂ ಸಾಧ್ಯವಿದೆ. ಆದ್ದರಿಂದ ಈ ಆಭರಣ ಕಾಣದಂತಾದ ಬಗೆಗೆ ಪರ್ಯಾಯಧ 
ಮಹಾಸ್ವಾಮಿಗಳಾಧ ಸೋದೆ ಮಠದ ವಾದಿರಾಜರಿಗೆ ತಿಳಿಸುವುದೇ ಕ್ಷೇಮವೆಂದು 
ಬಗೆದು ಶೀಘ್ರವಾಗಿಯೇ ಯಾವತ್ತು ವೃತ್ತಾಂತವನ್ನು ಪತ್ರದ ಮೂಲಕ 
ತಿಳಿಸಿದರು. ಮಹಾಮಹಿಮರೂ , ತ್ರಿಕಾಲಜ್ಞಾನಿಗಳೂ ಆದಸೋದೇ ಮಠದ 
ವಾದಿರಾಜರು ಕೂಡಲೆ “ ಯಾವುದಕ್ಕೂ ಚಿಂತಿಸಬೇಡಿ, ನಾವೇ ಬಂದು ಎಲ್ಲವನ್ನೂ 
ವಿಚಾರಿಸುತ್ತೇವೆ” ಎಂದು ಹೇಳಿ ಕಳಿಸಿ, ಮರು ದಿನವೇ ಉತ್ತರ ಕನ್ನಡ ಜಿಲ್ಲೆಯ 
ಸಿರ್ಸಿಯಿಂದ ಸುಮಾರು ೧೨ ಮೈಲುಗಳ ದೂರದಲ್ಲಿರುವಸೋದೆಯಿಂದ ಉಡುಪಿಗೆ 
ಪರಿವಾರ ಸಹಿತವಾಗಿ ಪ್ರಯಾಣ ಬೆಳೆಸಿ, ಪೆರಡೂರು ಎಂಬಲ್ಲಿಗೆ ಬಂದು , ಅಲ್ಲಿನ 
ಅನಂತಪದ್ಮನಾಭ ದೇವಾಲಯದಲ್ಲಿ ಬಿಡಾರ ಮಾಡಿದರು. ಮರುದಿನ ಅಲ್ಲಿಂದ 
ಉಡುಪಿಗೆ ಹೊರಟು ಬಂದರು . ಉಡುಪಿಯ ಜನ ಭವ್ಯವಾಗಿ ಶ್ರೀ ವಾದಿರಾಜ 
ರನ್ನು ಸ್ವಾಗತಿಸಿತು . 


ಶ್ರೀಕೃಷ್ಣ ದೇವರ ಆಭರಣ ಕಣ್ಮರೆಯಾಗಿರುವುದೂ ಅದರ ಬಗೆಗೆ 
ವಿಚಾರಿಸಲು ವಾದಿರಾಜ ಸ್ವಾಮಿಗಳು ಬಂದಿರುವುದೂ ಉಡುಪಿಯಲ್ಲೆಲ್ಲ ಸುದ್ದಿ 
ಯಾಗಿತ್ತು . ಮರುದಿನ ಚಂದ್ರಶಾಲೆಯಲ್ಲಿ ದೊಡ್ಡ ಸಭೆ ಸೇರಿತ್ತು . ಭಕ್ತವರ್ಗ 
ಕಿಕ್ಕಿರಿದು ತುಂಬಿತ್ತು . ಪುರೋಹಿತ ವರ್ಗ , ಮಠದ ಆಡಳಿತ ವರ್ಗ ಒಂದೆಡೆ 
ಕುಳಿತಿತ್ತು . ಆಗ ವಾದಿರಾಜರು “ ಈ ಊರಿಗೆ ಸ್ವಾಮಿಯ ಕೃಪಾಕಟಾಕ್ಷಕ್ಕೆ 
ಪಾತ್ರರಾದ, ಅವರ ಅಂತರಂಗ ಭಕ್ತರೊಬ್ಬರು ಬಂದಿದ್ದಾರೆ . ಅವರ ಹೆಸರು 
ಕನಕದಾಸರು ಎಂದು. ಅವರು ಬಹುಶಃ ದೇವಾಲಯದ ಆವರಣದಲ್ಲಿ ಯಾರಿಗೂ 
ಇವರೊಬ್ಬ ಮಹಾಮಹಿಮರೆಂಬುದನ್ನು ತೋರಗೊಡದೆ , ತಮ್ಮ ಪಾಡಿಗೆ ತಾವು 

ಇದ್ದಾರೆ . ಅವರನ್ನು ಈ ಸಭೆಗೆ ಕರೆತನ್ನಿ ” ಎಂದು ಹೇಳಿ ಒಬ್ಬಿಬ್ಬರನ್ನು ಅವರನ್ನು 
ಗುರುತಿಸಿ ಕರೆತರಲು ಕಳಿಸಿದರು . ಅವರು ಬಂದು ಕನಕದಾಸರನ್ನು ಗುರುತಿಸಿ 
ಸಭೆಗೆ ಕರೆತಂದರು . 


ಕನಕದಾಸರು ಸಭೆಗೆ ಬಂದು ದೂರದಿಂದಲೇ ವಾದಿರಾಜರಿಗೆ ಸಾಷ್ಟಾಂಗ 
ನಮಸ್ಕಾರ ಮಾಡಿ ನಿಂತೇ ಇದ್ದರು . ಪುರೋಹಿತರೂ , ವೇದಾಧ್ಯಯನ ಸಂಪನ್ನ 
ರಾದ ವಿದ್ವಾಂಸರೂ , ಈ ಹರಕು ಬಟ್ಟೆಯ ದಾಸಯ್ಯನನ್ನು ವಾದಿರಾಜರು ಸಭೆಗೆ 
ಕರೆಸಿದ್ದೇಕೆ? ಎನ್ನುತ್ತ ಒಬ್ಬರ ಮುಖವನ್ನೊಬ್ಬರು ನೋಡುತ್ತ , ಸಾರ್ಥಕ 
ನಾಯಿತಿವರ “ಸ್ವಾಮಿತ್ವ ” ಎಂದು ಮನಸ್ಸಿನಲ್ಲಿಯೇ ಅಂದುಕೊಳ್ಳತೊಡಗಿದರು . 
ಸಭೆ ಸ್ವಲ್ಪ ಹೊತ್ತು ಸ್ತಬ್ದವಾಯಿತು. ಸಭೆಯ ಮೌನವನ್ನು ಮುರಿದು ವಾದಿ 
ರಾಜರು “ ಕನಕದಾಸರೇ , ಸ್ವಾಮಿಯ ಆಭರಣವೆಲ್ಲಿ ? ” ಎನ್ನುತ್ತಿದ್ದಂತೆ ಎಲ್ಲರ 
ತೀವ್ರದೃಷ್ಟಿಗಳೂ ಏಕಕಾಲದಲ್ಲಿ ಕನಕದಾಸರ ಮೇಲೆ ಹೊರಳಿದವು. ಕೆಲವರು 
ಮನಸ್ಸಿನಲ್ಲಿ , ಓಹೋ ! ಆಭರಣವನ್ನು ಕದ್ದ ಕಳ್ಳ ಇಲ್ಲೇ ಇದ್ದನಲ್ಲ ಎಂದು 
ಆಶ್ಚರ್ಯ ವ್ಯಕ್ತಮಾಡಿದರು . ಕೆಲವರು , ಇಷ್ಟೊಂದು ಭದ್ರತೆಯಿರುವ ದೇವಾ 
ಲಯವನ್ನು ಈ ಮನುಷ್ಯ ಪ್ರವೇಶಿಸಿದ್ದೆಂತು ? ಎಂದು ಅಂದುಕೊಳ್ಳತೊಡಗಿದರು . 
ಇನ್ನೂ ಕೆಲವರು ಕನಕದಾಸರ ಬಗೆಗೆ ಅಷ್ಟು ಇಷ್ಟು ವಿಷಯ ತಿಳಿದವರು . 
ಇದೇನೋ ಮಹಿಮಾತಿಶಯದ ಕಾರ್ಯವಾಗಿರಬೇಕು, ಕನಕದಾಸರು ಬಹು 
ಮಹಿಮಾಶಾಲಿಗಳೆಂದು ಜನರ ಬಾಯಿಂದ ಕೇಳಿದ್ದೇವೆಂದು ಕೊಳ್ಳತೊಡಗಿದರು . 
ಹೀಗೆ ವಿವಿಧ ಪ್ರತಿಕ್ರಿಯೆಗಳನ್ನು ಸಭೆ ವ್ಯಕ್ತಪಡಿಸುತ್ತಿತ್ತು . ಆಗ ಕನಕದಾಸರು 
ವಾದಿರಾಜ ಸ್ವಾಮಿಗಳವರ ಮಾತಿಗೆ ಉತ್ತರವಾಗಿ “ ಸ್ವಾಮಿ , ಮುದ್ದುಕೃಷ್ಣ 
ಸ್ವಾಮಿಯ ಅಪ್ಪಣೆ ಮೇರೆಗೆ ವೈಕುಂಠ ಸೇನವರಲ್ಲಿ ಆ ಒಡವೆಯನ್ನು ಒತ್ತೆ 
ಇಟ್ಟಿದ್ದೇನೆ” ಎಂದೊಡನೆ ಸಭೆಯಲ್ಲಿ ಹೋ ! ಎಂದು ಸಖೇದಾಶ್ಚರ್ಯದಿಂದ 
ಗದ್ದಲಕ್ಕೆ ಪ್ರಾರಂಭಿಸಿತು . ವಾದಿರಾಜರು ಮಧ್ಯದಲ್ಲಿ ಬಾಯಿಹಾಕಿ “ ಸಭೆ ತಾಳ್ಮೆ 
ಕಳೆದುಕೊಳ್ಳಬಾರದು. ಇಲ್ಲಿ ಒಂದು ವಿಚಿತ್ರವೇನೋ ನಡೆದಿದೆ . ನಡೆದ ಆ 
ವಿಚಿತ್ರವನ್ನು ಲೌಕಿಕವಾಗಿ ಯೋಚನೆ ಮಾಡಿ , ಉದ್ವಿಗ್ನಗೊಳ್ಳಬಾರದು. ಹರಕು 
ಬಟ್ಟೆಯ ಉಡುಪಿನ ಮೇಲೆ ಈ ದಾಸಶ್ರೇಷ್ಟರ ಬೆಲೆಕಟ್ಟಬಾರದು” ಎಂದು ಹೇಳಿ 
ಸಭೆಯ ಗದ್ದಲವನ್ನು ಕಡಿಮೆಮಾಡಿದರು. ಅನಂತರ 
ವಾದಿರಾಜ: ದಾಸರೇ ಆ ಒಡವೆ ನಿಮ್ಮ ಕೈಗೆ ಬಂದ ರೀತಿಯೇನು? 

ಕನಕ : ಸ್ವಾಮಿ , ನಾನು ದೇವಾಲಯ ಪ್ರವೇಶ ಮಾಡಿ, ಸ್ವಾಮಿಯ ಆ 

ಒಡವೆಯನ್ನು ಕೈಹಾಕಿ ಎತ್ತಿಕೊಂಡು ತರಲಿಲ್ಲ , 
ವಾದಿರಾಜ: ತರಲೂ ಸಾಧ್ಯವಿಲ್ಲವೆನ್ನಿ ! ಆದರ ಅದು ನಿಮಗೆ ಹೇಗೆ ಲಭ್ಯವಾಯಿ 

ತೆಂದೇ ನಮ್ಮ ಪ್ರಶ್ನೆ . 
ಕನಕ : ಸ್ವಾಮಿಯ ಆ ಕಾರುಣ್ಯವನ್ನು ಏನೆಂದು ಹೇಳಲಿ ಸ್ವಾಮಿ! ನಾನು 

ಈ ಪುಣ್ಯಕ್ಷೇತ್ರಕ್ಕೆ ಬಂದೆ . ಸ್ವಾಮಿಯ ದರ್ಶನಕ್ಕಾಗಿ ಪ್ರಯತ್ನಿಸಿದೆ , 
ಸಾಧ್ಯವಾಗಲಿಲ್ಲ , ನಾನಿದ್ದಲ್ಲಿಗೇ ಸ್ವಾಮಿ ಬಂದ. ' ಹಸಿವಾಗಿದೆ 
ಏನಾದರೂ ಕೊಡು' ಎಂದೆ. ಹಸಿಯ ಗೋಧಿ ಹಿಟ್ಟಿನ ಒಂದು 
ಪುಟ್ಟ ರೊಟ್ಟಿಯನ್ನು ಕೊಟ್ಟೆ, ಸ್ವಾಮಿ ಸ್ವೀಕರಿಸಿದ . ಆನಂತರ 
'ನೀನು ಹಸಿದು ನನಗೆ ಊಟಮಾಡಿಸಿದೆ . ಮೊದಲು ನೀನು ಊಟ 
ಮಾಡು , ತೆಗೆದುಕೋ ಈ ಆಭರಣವನ್ನು ' ಎಂದು ಒಂದು ಆಭರಣ 
ಕೊಟ್ಟ. ಆಮೇಲೆ ನಾನು ಸ್ವಾಮಿಯ ಅಪ್ಪಣೆಯೇ ಆದ ಮೇಲೆ 
ತಡವೇಕೆಂದು ಅದನ್ನು ಆಗಿನ ಹಸಿವನ್ನ ಡಗಿಸಿಕೊಳ್ಳಲು ಬೇಕಾದ 
ಹತ್ತು ಕಾಸಿಗೆ ಸೇನಬೋವರಲ್ಲಿ ಒತ್ತೆಯಿಟ್ಟೆ , ಆ ಹಣದಿಂದ 

ಹಸಿವನ್ನಡಗಿಸಿಕೊಂಡೆ. 
ವಾದಿರಾಜ: ಆ ಆಭರಣದ ಬೆಲೆಯೇನಾದರೂ ನಿಮಗೆ ಗೊತ್ತೇ ದಾಸರೇ . 
ಕನಕ : ಅದರ ಬೆಲೆ ಕಟ್ಟಿಕೊಂಡು ನಾನೇನು ಮಾಡಲಿ ಸ್ವಾಮಿ , ಅದೆಂತಹ 

ಆಭರಣ? ಅದರ ಬೆಲೆ ಏನು ? ಒಂದನ್ನೂ ನಾನರಿಯೆ . ಸ್ವಾಮಿ 
ನನಗೆತಿಳಿಸಿದ್ದು ಈಆಭರಣದಿಂದ ಹಸಿವನ್ನು ಕಳೆದುಕೊ ಎಂಬುದಿಷ್ಟೆ , 
ಹಸಿವು ಕಳೆದುಕೊಳ್ಳಲು ಹತ್ತು ಕಾಸಿನ ಅವಶ್ಯಕತೆಯಿತ್ತು . ಸ್ವಾಮಿ 
ಹೇಳಿದಂತೆ ನಡೆದುಕೊಂಡೆ. ಈ ಸಭೆಯಲ್ಲಿ ವೈಕುಂಠ ಸೇನವರು 

ಅಗೋ ಅಲ್ಲಿ ಕುಳಿತಿದ್ದಾರೆ. ಅವರನ್ನೇ ವಿಚಾರಿಸಿಕೊಳ್ಳುವುದು . 
ವಾದಿರಾಜ : ( ಎದ್ದು ನಿಂತ ಸೇನಬೋವರನ್ನುದ್ದೇಶಿಸಿ) ಏನು ಶಾನುಭಾಗರೇ , ಈ 

ದಾಸರು ಹೇಳಿದುದು ಸರಿಯೇ ? 
ಸೇನಬೋವ: ನನಗೆ ತಿಳಿದು ಮಟ್ಟಿಗೆ ಈ ದಾಸರು ಹೇಳಿರುವುದು ಸರಿ ಸ್ವಾಮಿ . 

ಆ ಆಭರಣ ನನ್ನಲ್ಲಿ ಉಂಟು. 

ವಾದಿರಾಜ: ನೀವುಉಡುಪಿಯ ಓರ್ವ ನಿಷ್ಠಾವಂತ ಶೈತ್ರಿಯರಾಗಿದ್ದು , ಈ 

ವಿಷಯವನ್ನು ದೇವಸ್ಥಾನದ ಆಡಳಿತವರ್ಗಕ್ಕೇಕೆ ತಿಳಿಸಲಿಲ್ಲ ? 


ಸೇನಬೊವ: ಸ್ವಾಮಿ , ಈ ವಿಷಯವನ್ನು ಯಾರಿಗೂ ತಿಳಿಸಬೇಡವೆಂದು ಶ್ರೀಕೃಷ್ಣ 

ಸ್ವಾಮಿಯೇ ನನ್ನ ಕನಸಿನಲ್ಲಿ ಬಂದು ಕಟ್ಟಪ್ಪಣೆ ಮಾಡಿದ್ದ . ಈ 
ಕನಕದಾಸರು ಸಾಮಾನ್ಯ ದಾಸರಲ್ಲವೆಂದು ನನ್ನ ಭಾವನೆ . ಅಪ 
ರೋಕ್ಷ ಜ್ಞಾನಿಗಳಾದ ಅವರೇ ಈ ವಿಷಯವನ್ನು ಪ್ರಕಟಮಾಡಿದ್ದ 
ರಿಂದ ಇದೂ ಕೂಡಸ್ವಾಮಿಯ ಆಪ್ಪಣೆಯೆಂದೇ ತಿಳಿದು , ಈಗ 
ನಾನು ಸಭೆಯ ಮುಂದೆ ಈ ರಹಸ್ಯವನ್ನು ಹೇಳುತ್ತಿದ್ದೇನೆ. ಅಲ್ಲದೆ 
ತಾವು ಮಹಾಗುರುಗಳು . ಶ್ರೀಕೃಷ್ಣ ಸ್ವಾಮಿಯ ಪ್ರತಿನಿಧಿಗಳು . 


ವಾದಿರಾಜ : ವೈಕುಂಠರೇ ಬನ್ನಿ , ಈ ಹತ್ತು ಕಾಸು ತೆಗೆದುಕೊಳ್ಳಿ . ಅಡುವಾಗಿ 

ಇಟ್ಟ ವಸ್ತುವನ್ನು ತಂದುಕೊಡಿ. 
ಸೇನಬೋವ: ಸ್ವಾಮಿ ಹತ್ತು ಕಾಸು ದೊಡ್ಡದಲ್ಲ . ಅದು ಬೇಡ, ಆಭರಣ 

ತಂದುಕೊಡುತ್ತೇವೆ. 


ವಾದಿರಾಜ : ಇಲ್ಲಿ ಹತ್ತು ಕಾಸು ದೊಡ್ಡದು, ಚಿಕ್ಕದು ಎಂಬುದು ಪ್ರಶ್ನೆಯಲ್ಲ . 

ಇದು ಬಹು ಮಾರ್ಮಿಕವಾದ ಧರ್ಮಸೂಕ್ಷದ ಪ್ರಶ್ನೆ . ಸ್ವಾಮಿಯು 
ತನ್ನ ನೆಚ್ಚಿನ ಭಕ್ತನಿಗಾಗಿ ಮಾಡಿದ ಸಾಲ. ಆ ಸಾಲವನ್ನು ತೀರಿ 
ಸುವುದರ ಮೂಲಕವೇ ಆ ವಸ್ತುವನ್ನು ನಾವು ಪಡೆಯಬೇಕಾದುದು 
ಧರ್ಮ. ಆದ್ದರಿಂದ ನೀವು ಸೈದ್ಧಾಂತಿಕವಾಗಿ ಈ ಹತ್ತು ಕಾಸು 
ಗಳನ್ನು ಪಡೆಯಲೇಬೇಕು. ಈ ಹತ್ತು ಕಾಸು ದೊಡ್ಡ ಮೊತ್ತ 
ವಾಗದಿರಬಹುದು, ವಿಚಾರ ಮಾಡಿದರೆ ಬಹು ದೊಡ್ಡ ಮೊತ್ತವೂ 
ಆಗಬಹುದು. ವಿಚಾರ ಮಾಡುವವನ ಅಂತಸ್ತನ್ನು ಈ ಸಮಸ್ಯೆ 

ಅಲ್ಲಾಡಿಸಿ ಬಿಡುತ್ತದೆ. 
ಸೇನಬೋವ: ತಮ್ಮ ಅಪ್ಪಣೆಯಂತೆ ಆಗಲಿ ಸ್ವಾಮಿ . . . 


IN 


ಎನ್ನುತ್ತ ಶ್ರೀಗಳವರು ಕೊಟ್ಟ ಹತ್ತು ಕಾಸನ್ನು ಪಡೆದು ಆಭರಣವನ್ನು ತಂದು 
ಸ್ವಾಮಿಗೆ ಅರ್ಪಿಸಿ ಸೇನವರು ವಾದಿರಾಜರಲ್ಲಿ ಕ್ಷಮೆ ಕೇಳಿದರು . ಈ ಸಮಸ್ಯೆ 

ಸಭೆಯಲ್ಲಿ ವಿವಿಧ ರೀತಿಯ ಪ್ರತಿಕ್ರಿಯೆಗಳಿಗೆ ಒಳಗು ಮಾಡಿತು . ವೈಕುಂಠ 
ಸೇನಬೆವರು ಸ್ವಾಮಿಗೆ ಕನಕಾಭಿಷೇಕ ಮಾಡಿದರು . 


ಕನಕದಾಸರನ್ನು ಮಹಾಮಹಿಮರೆಂದು ಭಾವಿಸಿ, ಅವರ ಬಗೆಗೆ ಅಪಾರ 
ಅನುಕಂಪ ತಾಳಿದವರು ಕೆಲವರಾದರೆ , ದೈವಭಕ್ತರಾಗಿರಬಹುದು ಆದರೆ ವೈದಿಕರಲ್ಲ 
ವೆಂದವರು ಕೆಲವರು . ಈ ಘಟನೆ ಹೀಗೆಯೇ ನಡೆದಿರಬಹುದೇ ? ಅಥವಾ ಇನ್ನೇ 
ನಾದರೂ ನಡೆದಿರಬಹುದೇ ? ಎಂದು ಸಂಶಯ ತಾಳಿದ ಲಘುಚೇತಸರು ಕೆಲವರು . 
ಹೀಗೆ ಅನೇಕ ಭಿನ್ನ ಭಿನ್ನ ಪ್ರತಿಕ್ರಿಯೆಗಳೊಡನೆ ಸಭೆಮುಗಿದ ಮೇಲೆ ವಾದಿರಾಜರು 
ಕನಕದಾಸರಲ್ಲಿಗೆ ಬಂದು ಅವರನ್ನು ಅಪ್ಪಿಕೊಂಡು ಚಂದ್ರಶಾಲೆಯಲ್ಲಿ ಕುಳಿತು 
ತಾವೀರ್ವರೂ ವ್ಯಾಸರಾಯರಲ್ಲಿ ತಮ್ಮ ಚಿಂತನೆಯಲ್ಲಿ ಕಾಲ ಕಳೆದ ದಿನಗಳ ನೆನಪು 
ಮಾಡಿಕೊಂಡು ಸಂತೋಷಿಸಿದರು . ಇಬ್ಬರೂ ಕುಳಿತು ಅನೇಕ ಭಕ್ತಿಗೀತೆಗಳನ್ನು 
ಹಾಡಿದರು . 


ಕನಕದಾಸರಿಗೆ ಅಪಾರ ಗೌರವತೋರಿಸಿದುದು ಕೆಲವರಿಗೆ ಆಗದೆ, “ ಉದ್ಧಾರ 
ವಾಯಿತು ಇವರ ಸ್ವಾಮಿತ್ವ ' - ಇತ್ಯಾದಿಯಾಗಿ ಮಾತನಾಡಿಕೊಂಡಿದ್ದೂ ಉಂಟು. 
ಕನಕದಾಸರು ಶ್ರೇಷ್ಟತಮ ದಾಸವರೇಣ್ಯರೆಂಬುದು ಕೇವಲ ವೈಯಕ್ತಿಕ ಪ್ರಶ್ನೆ 
ಯಾಗಿಯೇ ಉಳಿಯಿತಲ್ಲದೆ ಸಾಮಾಜಿಕವಾಗಿ ಅವರಿಗೆ ಜಾತಿಯ ಹಣೆ ಪಟ್ಟಿಯ 
ಕಟ್ಟು ಕಳಚಲೇ ಇಲ್ಲ . ದೇವಾಲಯ ಪ್ರವೇಶ ಅವರಿಗೆ ಆಗಲೂ ನಿಷಿದ್ಧವಾಗಿಯೇ 
ಉಳಿಯಿತು. ವಾದಿರಾಜರು ನಿಸ್ಸಹಾಯಕರಾದರು . ದೇವರಿಗೆ ಬೇಕಾದವ 
ರಾದರೂ ಕನಕದಾಸರು ಜನಕ್ಕೆ ಬೇಕಾದವರಾಗಲಿಲ್ಲ . ಆದರೆ ಆ ದಾಸವರೇಣ್ಯರು 
ಇದರಿಂದ ಸ್ವಲ್ಪವೂ ಮನನೊಂದುಕೊಳ್ಳಲಿಲ್ಲ . ಮಾನಾಪಮಾನಗಳಲ್ಲಿ ಸಮ 
ದರ್ಶಿಯಾಗಿದ್ದ ಅವರು ಲೋಕದ ಡೊಂಕನ್ನು ಜೀವನದುದ್ದಕ್ಕೂ ಕಂಡವರೇ 
ಆಗಿದ್ದರು. 


ಮರುದಿನ ವಾದಿರಾಜರು ಶ್ರೀಕೃಷ್ಣನ ಪೂಜೆ ಮಾಡತೊಡಗಿದರು . 
ನೈವೇದ್ಯಕ್ಕೆ ವಿವಿಧ ಭಕ್ಷ ಭೋಜ್ಯಗಳು ತಟ್ಟೆಯಲ್ಲಿಡಲ್ಪಟ್ಟಿದ್ದವು. ಪೂಜೆ 
ಮುಗಿದು ನೈವೇದ್ಯ ಸಮರ್ಪಿಸುವ ವೇಳೆಗೆ ಅವರ ಕಣ್ಣಿಗೆ ಶ್ರೀಕೃಷ್ಣ ದೇವತೆಯು 
ಚಿಪ್ಪಿನಲ್ಲಿ ಅಂಬಲಿಯನ್ನು ಕುಡಿಯುತ್ತಿದ್ದಂತೆ ಕಂಡಿತು. ತಾವು ನೈವೇದ್ಯಕ್ಕಾಗಿ 
ಸಿದ್ದಪಡಿಸಿ ತಂದಿದ್ದ ಯಾವ ಪಂಚಭಕ್ಷ ಪರಮಾನ್ನಗಳನ್ನೂ ಅವನು ಸ್ವೀಕರಿಸದೆ 

ಇರುವ ಹಾಗೂ ಭಾಸವಾಯಿತು. ಆಗ ಅವರು ಭಾವ ಸಮಾಧಿಯಲ್ಲಿ ಮುಳುಗಿ 
ಧ್ಯಾನಸ್ಥರಾಗಿಕುಳಿತುಕೊಂಡು ವೀಕ್ಷಿಸಿದಾಗ ಕನಕದಾಸರು ತಮ್ಮ ಮಾನಸಪೂಜೆಯಲ್ಲಿ 
ತಲ್ಲೀನರಾಗಿ ಶ್ರೀಕೃಷ್ಣನಿಗೆ ಚಿಪ್ಪಿನಲ್ಲಿ ಅಂಬಲಿಯನ್ನು ಕುಡಿಸುತ್ತಿದ್ದುದು ಕಂಡಿತು. 
ಆಗ ಅಲ್ಲಿದ್ದ ಸಮಸ್ತ ಭಕ್ತರಿಗೆ ಇದರ ರಹಸ್ಯವನ್ನೆಲ್ಲ ಹೇಳಿ, ಕನಕದಾಸರು 
ಅಸಮಾನ ಭಗವದ್ಭಕ್ತರೆಂಬುದನ್ನು ಮನವರಿಕೆ ಮಾಡಿಕೊಟ್ಟರು. 


ಕೆಲ ದಿನಗಳು ವಾದಿರಾಜರು ಕನಕದಾಸರೊಡನೆ ಉಡುಪಿಯಲ್ಲಿದ್ದು ಆಮೇಲೆ 
ಸೋದೇ ಮಠಕ್ಕೆ ಪ್ರಯಾಣ ಬೆಳೆಸಿದರು . ಕನಕದಾಸರೂ ಮುಂದೆ ಹಲವು ದಿನಗಳು 
ದೇವಾಲಯದ ಆವರಣದೊಳಗೇ ಇದ್ದುಕೊಂಡು ತಮ್ಮ ಭಕ್ತಿ ಜೀವನ ಸಾಗಿಸುತ್ತ , 
ಕಾಲಯಾಪನೆ ಮಾಡಿದರು . ಒಂದು ಏಕಾದಶಿಯ ದಿನ ಏಕಾದಶೀವ್ರತವನ್ನು 
ಆಚರಿಸಿ , ಪಾರಣೆಯ ದಿನ ಮಾನಸ ಪೂಜೆಯಲ್ಲಿ ನಿರತರಾದರು . ಅಭಿಷೇಕ, 
ಗಂಧಾದಿಲೇಪನ , ಧಾಪದೀಪ ಸಮರ್ಪಣೆ ಮಾಡಿ ಮಂಗಳಾರತಿಯೆತ್ತಿ ಹಾಡಿ , 
ಪಾಡಿ , ಕುಣಿಕುಣಿದು ಮಾನಸಿಕವಾಗಿಯೇ ಕ್ರಿಯೆಗಳನ್ನು ಮುಗಿಸಿ , ನೈವೇದ್ಯಕ್ಕೆ 
ಏನಾ ಸಿಗದೆ ರಾಟ್ಟಿ ಉಳ್ಳೇಗಡ್ಡೆ (ನೀರುಳ್ಳಿ ಯನ್ನು ಸಮರ್ಪಿಸುತ್ತ , 
“ಕೃಷ್ಣಾರ್ಪಣಮಸ್ತು ' ಎಂದು ಬೇಡಿಕೊಂಡರು . ಇತ್ತ ದೇವಾಲಯದಲ್ಲಿ ಪೂಜಾರಿ | 
ಗಳು ಪೂಜೆಗೆಂದು ಕದ ತೆಗೆದು ಗರ್ಭಗುಡಿಯನ್ನು ಪ್ರವೇಶಿಸಿದರು . ಅಲ್ಲಿ ಅವರು | 
ರೊಟ್ಟಿಯ ಚೂರುಗಳು , ಈರುಳ್ಳಿಯ ಸಿಪ್ಪೆ ಮೊದಲಾದವು ಬಿದ್ದುದನ್ನು ಕಂಡು 
ಆಶ್ಚರಚಕಿತರಾದರು . ಇದೆಲ್ಲ ಕನಕದಾಸರ ಪ್ರಭಾವವೇ ಆಗಿರಬೇಕೆಂದು ತರ್ಕಿಸಿ, 
ಆ ಕೂಡಲೆ ಹೊರಗೆ ಬಂದು ಕನಕದಾಸರನ್ನು ನೋಡಿದರು . ಕನಕದಾಸರು ಆಗ 
ಭಾವ ಸಮಾಧಿಯಲ್ಲಿ ಮುಳುಗಿ , ಮಾನಸಿಕ ಪೂಜೆಯಲ್ಲಿ ತೊಡಗಿ ಕಣ್ಣಿನಿಂದ ಆನಂದ 
ಭಾಷ್ಪ ಸುರಿಸುತ್ತಿದ್ದರು . ಈ ಸ್ಥಿತಿಯನ್ನು ಕಂಡ ಪೂಜಾರಿಗಳು ತಾವು ಭಾವಿಸಿದಂತೆ 
ಕನಕದಾಸರ ನೈವೇದ್ಯ ವಸ್ತುಗಳೇ ಇವೆಂದು ತಿಳಿದು ಪೂಜಾಕಾರ ಪ್ರಾರಂಭ 
ಮಾಡಿದರು. ಆ ಕೂಡಲೆ ಕನಕದಾಸರಿಗಾಗಿ ಚಂದ್ರ ಶಾಲೆಯ ಪಕ್ಕದಲ್ಲಿಯೇ 
ಒಂದು ಮಂಟಪ ಕಟ್ಟುವ ಏರ್ಪಾಡು ನಡೆಯಿತು. ಮಂಟಪ ಸಿದ್ದವಾದೊಡನೆ 
' ಕನಕಮಂಟಪ' ಎಂದು ಹೆಸರಿಸಿ , ಕನಕದಾಸರಿಗೆ ನೀವು ಈ ಮಂಟಪದಲ್ಲಿದ್ದು 
ಕೊಂಡು ಸ್ವಾಮಿಯ ಸೇವಾಕೈಂಕಯ್ಯಾದಿಗಳನ್ನು ಮುಂದುವರಿಸಿಕೊಂಡು ಹೋಗ 
ಬಹುದೆಂದು ತಿಳಿಸಿದರು . ಕನಕದಾಸರು ಅಲ್ಲಿ ಅನೇಕ ದಿನಗಳು ಇದ್ದು ಭಕ್ತಿ ಗೀತೆ 
ಗಳನ್ನು ರಚಿಸಿ, ಹಾಡಿ ಆನಂದಿಸಿ ಅನಂತರ ದೇಶಾಟನೆಗೆ ತೆರಳಿದರು . 

ಈ ಸಲದ ತಮ್ಮ ದೇಶಾಟನೆಯಲ್ಲಿ ದಾಸವರೇಣ್ಯರು ಮಧ್ಯಾಚಾರರಿಗೆ 
ಸಂಬಂಧಿಸಿದ ಉಡುಪಿಯ ಸುತ್ತಮುತ್ತಣ ಸ್ಥಳಗಳ ಸಂದರ್ಶನ ಮಾಡಬೇಕೆಂದು 
ಇಚ್ಚಿಸಿ, ಉಡುಪಿಯ ಪಶ್ಚಿಮಕ್ಕೆ ಸುಮಾರು ನಾಲ್ಕು ಮೈಲುಗಳ ದೂರವಿರುವ 
ವಡಭಾಂಡೇಶ್ವರ ಕ್ಷೇತ್ರಕ್ಕೆ ಹೋದರು . ಸಮುದ್ರ ದಂಡೆಯಲ್ಲಿರುವ ಆ ಕ್ಷೇತ್ರ 
ದಲ್ಲಿನ ಬಲರಾಮ ದರ್ಶನ ಪಡೆದು, ಅನಂತರ ಮಧ್ಯಾಚಾರರು ಜನ್ಮತಾಳಿದ 
ಉಡುಪಿಯಿಂದ ಆಗೇಯಕ್ಕೆ ಆರೇಳು ಮೈಲುಗಳ ದೂರದಲ್ಲಿರುವ ಪಾಜಕ 
ಕ್ಷೇತ್ರಕ್ಕೆ ಬಂದರು . ಅದನ್ನು ನೋಡಿಕೊಂಡು ಅಲ್ಲಿಂದ ಮಧ್ಯಾಚಾರರು ಪ್ರತಿ 
ನಿತ್ಯ ಸ್ನಾನಮಾಡುತ್ತಿದ್ದ ತೀರ್ಥವಿರುವ 'ಕುಂಜಾರು ' ವನ್ನು ಕಂಡರು . ಆಮೇಲೆ 
ಮಧ್ವಾಚಾರರ ಪ್ರಾಥಮಿಕ ಗುರುಗಳಾದ ' 

ತೋಟಂತಿಲ್ಲಾಯ ' ರವರ ಗದ್ದೆಗೆ ನೀರು 
ಒದಗಿಸಲು ಸಾಕ್ಷಾತ್ ಮಧ್ವಾಚಾರರೇ ನಿರ್ಮಿಸಿದ “ ದಂಡತೀರ್ಥ' ವೆಂಬ 
ಕೊಳವನ್ನು ಕಂಡರು . ಅಲ್ಲಿಂದ ನೇರವಾಗಿ ಸುಬ್ರಹ್ಮಣ್ಯಕ್ಕೆ ಬಂದರು , ಹಿಂದೆ 
ಮಧ್ವಾಚಾರರು ಈ ಕ್ಷೇತ್ರದಲ್ಲಿದ್ದ ' ಭಾಟ್ಟ ಸಂನ್ಯಾಸಿ' ಯೊಬ್ಬರನ್ನು ವಾದದಲ್ಲಿ 
ಸೋಲಿಸಿದ್ದರಂತೆ. ಆದ ಕಾರಣ ತಮ್ಮ ಮಠವನ್ನು ಅವರು ಮಧ್ವಾಚಾರರಿಗೆ 
ಒಪ್ಪಿಸಿದ್ದರು. ಅದ್ದರಿಂದ ಇದೂ ಮಧ್ಯಾಚಾರರಿಗೆ ಸಂಬಂಧಿಸಿದ ಒಂದು ಪ್ರಸಿದ್ದ 
ಸ್ಥಳವಾಗಿದೆ, 


ಹೀಗೆ ಮಧ್ಯಾಚಾರ ಸಂಬಂಧದ ಅನೇಕ ಸ್ಥಳಗಳ ದರ್ಶನ ಮಾಡಿ, ಜೈನ, 
ಶೈವ, ಮಾಧ್ವಮತಗಳ ಸಂಗಮ ಸ್ಥಾನವಾಗಿರುವ ಧರ್ಮಸ್ಥಳಕ್ಕೆ ಬಂದು ಮಂಜು 
ನಾಥ ಸ್ವಾಮಿಯ ದರ್ಶನ ಪಡೆದು, ಭಾಗಮಂಡಲಕ್ಕೆ ಆಗಮಿಸಿದರು , ಅಲ್ಲಿಂದ 
ಸ್ವಲ್ಪ ದೂರದಲ್ಲಿ ವಿರುವ ಕಾವೇರೀ ಮೂಲಕ್ಕೆ ಹೋಗಿಅಲ್ಲಿ ಸ್ನಾನಮಾಡಿಕೊಂಡು 
ಉತ್ತರಕ್ಕೆ ಹೊರಟರು . ಮಾರ್ಗದುದ್ದಕ್ಕೂ ಇರುವ ಗಗನ ಚುಂಬಿಗಳಿಂದ 
ಸಹ್ಯಾದ್ರಿಯ ಗಿರಿಶಿಖರಗಳನ್ನೂ , ಅಲ್ಲಿನ ಭಯಂಕರವಾದರೂ ಮನೋಹರವಾದ 
ನಿತ್ಯಹರಿದ್ವರ್ಣದ ಅರಣ್ಯ ಪ್ರಾಂತವನ್ನೂ , ಬಯಲು ಪ್ರದೇಶಗಳಲ್ಲಿದ್ದ ಕಿತ್ತಳೆ 
ಹಣ್ಣಿನತೋಟಗಳನ್ನೂ ಕಾಣುತ್ತ ಆನಂದ ಹೃದಯರಾಗಿ , ಕೊಲ್ಲೂರಿಗೆ ಬಂದರು . 
ಕೊಲ್ಲೂರಿನ ಶಕ್ತಿ ದೇವತೆಯಾದ ಮುಕಾಂಬಿಕಾ ದರ್ಶನ ಪಡೆದು, ಆ ಕೊಡಚಾದ್ರಿ 
ಪರ್ವತದ ಸೌಂದರರಾಶಿಗೆ ಮನವೊಲೆದು ಎರಡು ಮೂರು ದಿನಗಳು ಅಲ್ಲಿದ್ದು 
ವಿಶ್ರಾಂತಿ ಪಡೆದು ಸಿರ್ಸಿಗೆ ಬಂದರು. ಹಿಂದೆ ಒಂದು ಸಲ ತಾವು ಸಿರ್ಸಿಯಲ್ಲಿ 
ಮಾರಿಕಾಂಬೆಯ ನಿಮಿತ್ತ ನಡೆಯುತ್ತಿದ್ದ ಪ್ರಾಣಿ ವಧೆಯನ್ನು ತಪ್ಪಿಸಿದು ಎಷ್ಟರ 

ಮಟ್ಟಿಗೆ ಯಶಸ್ವಿಯಾಗಿದೆ ಎಂಬುದನ್ನು ಪರೀಕ್ಷಿಸಿ ಕದಂಬರ ರಾಜಧಾನಿಯಾಗಿದ್ದ 
ಬನವಾಸಿಗೆ ಬಂದು ಬೀಡುಬಿಟ್ಟರು. ಮರುದಿನ ವರದಾ ನದಿಯಲ್ಲಿ ಸ್ನಾನಮಾಡಿ, 
ಮಧುಕೇಶ್ವರನ ದರ್ಶನ ಪಡೆದು, ಇನ್ನುಳಿದ ಅಲ್ಲಿನ ದೇವಾಲಯಗಳನ್ನೂ , 
ಸುತ್ತಮುತ್ತಣ ಐತಿಹಾಸಿಕ ಪ್ರಸಿದ್ದ ಸ್ಥಳಗಳಾದ ಬಿಳಿಗಿ, ಸ್ವಾದಿ. ಇಕ್ಕೇರಿ, ಕೆಳದಿ 
ಗಳನ್ನು ಸಂದರ್ಶಿಸಿದರು . ಅಲ್ಲಿಂದ ಕದಂಬರ ಇನ್ನೊಂದು ರಾಜಧಾನಿಯಾಗಿ 
ವಿರಾಟನಗರವೆಂದು ಪ್ರಸಿದ್ದವಾದ ಹಾನಗಲ್ಲಿಗೆ ಬಂದು ಅಲ್ಲಿನ ಪ್ರಸಿದ್ಧ ತಾರಕೇ 
ಶ್ವರ ದೇವರ ದರ್ಶನ ಪಡೆದು ಆಲೂರು, ಹೊಂಕಣ , ತಿಳವಳ್ಳಿಗಳ ಮೂಲಕ 
ವಾಗಿ ಕಾಗಿನೆಲೆಗೆ ಬಂದರು . 


ಕಾಗಿನೆಲೆಯಲ್ಲಿ ಕನಕದಾಸರು 


ಅನೇಕ ವರ್ಷಗಳ ದೇಶಪರಟನದ ಫಲವಾಗಿ ತಮ್ಮ ಕಾಗಿನೆಲೆಯ 
ಆದಿಕೇಶವ ಸ್ವಾಮಿಯಿಂದ ದೂರವಾಗಿದ್ದ ಕನಕದಾಸರು ತಮ್ಮ ಸ್ವಾಮಿಯನ್ನು 
ಕಂಡು ದೀರ್ಘದಂಡ ಪ್ರಣಾಮ ಮಾಡಿ , ಪಾದಗಳನ್ನು ಬಿಗಿದಪ್ಪಿ ಹಿಡಿದು ಸ್ವಾಮಿ , 
ಬಹು ದಿನಗಳಿಂದ ನಿಮ್ಮನ್ನಗಲಿ ದೂರವಾಗಿದ್ದೆನೆಂದು ಕ್ರೋಧಗೊಂಡೆಯಾ? ಇಲ್ಲ ! 
ಎಲ್ಲಿದ್ದರೂ ನನ್ನ ಹೃದಯ ಕಮಲದಲ್ಲಿ ನೀನೇ ಸದಾ ತುಂಬಕೊಂಡಿದ್ದೆಯಲ್ಲವೇ ? 
ಎಂದು ಹೇಳುತ್ತ ಎದ್ದುಕುಳಿತು ಕೈಯ್ಯಲ್ಲಿ ಏಕನಾದವನ್ನು ಹಿಡಿದು 


ಕ್ಷಮಿಸುವುದೆನ್ನ ತಪು ಗಳ ಸ್ವಾಮಿ ! 
ಕ್ಷಮಾಶೀಲನೆಂಬ ದಾಸೋಹಬಿರುದಿನೊಳು 


11 ಪ || 


ಕಮಲಜ ಹರಿ ರುದ್ರ ವಿಮಲ ಸುರರಸಾಧು! 
ಸಮರಲ್ಲೆಂಬುವ ಶ್ರುತಿ ಸರಿ ಬಂತು ಸ್ವಾಮಿ 


- ಹೀಗೆ ಹಾಡು ಹಾಡುತ್ತ ಆನಂದಾತಿಶಯದಿಂದ ಧಾರಾಕಾರವಾಗಿ ಕಣ್ಣೀರ್ಗೆ 
ರೆದು , ಗದ್ದ ಕಂಠಿತರಾಗಿ ರೋಮೋದಮಗೊಂಡು ಎಷ್ಟೋ ಹೊತ್ತು ಕುಳಿತು 
ಬಿಟ್ಟರು. ಹೊಟ್ಟೆ ಹಸಿವಿನ ಲಕ್ಷ ಮನಸ್ಸಿ ವನುಂದೆ ಸುಳಿಯಲಿಲ್ಲ; ಬೆಳಗು ಬೈಗುಗಳ | 
ಲಕ್ಷವಿಲ್ಲ; ನಿರತಿಶಯಾನಂದದಲ್ಲಿ ಮೈಮರೆತಿದಿದ್ದ ಅವರನ್ನು ಎಬ್ಬಿಸುವವರಾದರೂ 
ಯಾರು ? ಕೊನೆಗೆ ಭಾವಸಮಾಧಿಯಿಂದ ಕನಕದಾಸರು ಬಹಿರ್ಮುಖಿಯಾದರು . 

ಕನಕದಾಸರ ಎದುರಿನಲ್ಲಿ ಕಾಷಾಯ ವಸ್ತ್ರಧಾರಿಣಿಯಾದ ಇಳಿವಯಸ್ಸಿನ, 
ಶಿಥಿಲಾಂಗಗಳ ಸ್ತ್ರೀಯೊಬ್ಬಳು ಕೈ ಮುಗಿದುಕೊಂಡು ನಿಂತಿದ್ದಳು . ದಾಸವರೇಣ್ಯರು 
ಕಣ್ಣು ಬಿಟ್ರೊಡನೆಯೇ ದೊಪ್ಪನೆ ಪಾದಗಳ ಮೇಲೆ ಬಿದ್ದು, “ ಸ್ವಾಮಿ ನನ್ನನ್ನು 
ರಕ್ಷಿಸು ” ಎಂದು ಬೇಡಿಕೊಂಡಳು. ಕನಕದಾಸರು ಅವಳನ್ನು ಕಂಡು ಅಮಾ . 
ಎಲ್ಲರನ್ನೂ ರಕ್ಷಿಸುವ ಆದಿಕೇಶವನೇ ಇರುವಾಗ ನಾನು ರಕ್ಷಿಸುವುದೇನಿದೆ? ನೀನಾರು 
ತಾಯಿ , ನಿನ್ನ ಹೆಸರೇನು? ಇರುವುದೆಲ್ಲಿ ? ಇತ್ಯಾದಿಯಾಗಿ ಅವಳ ಪೂರ್ವೋತ್ತರ 
ಗಳನ್ನು ಕೇಳಿದೊಡನೆ ಅವಳು - 'ಸ್ವಾಮಿ , ನಾನಾರೆಂಬುದನ್ನರಿಯಾರಾ ? ನನ್ನ 
ನೆನಪೂ ಕೂಡ ನಿಮ್ಮ ಸ್ಮತಿ ಪಥದಲ್ಲಿ ಉಳಿಯಲಿಲ್ಲವೆ ? ” ಎಂದಳು , 
ಖಿನ್ನವದನಳಾಗಿ . 


ಕನಕದಾಸ : ಅಮ್ಮಾ , ಕ್ಷಮಿಸಿ, ನಾನು ಮರೆತುಬಿಟ್ಟಿದ್ದೇನೆ. ನನ್ನ ಕಣ್ಣೂ ಕೂಡ 

ಸ್ಪಷ್ಟವಾಗಿ ಕಾಣುತ್ತಿಲ್ಲ. ಅವು ಇನ್ನೊಬ್ಬರನ್ನು ಗುರುತಿಸುವ ಶಕ್ತಿ 
ಯನ್ನೇ ಕಳೆದುಕೊಂಡಿವೆ . ನನಗೂ ಈಗ ಎಪ್ಪತ್ತೈದು- ಎಂಬತ್ತು 
ವರ್ಷಗಳ ವಯಸ್ಸಲ್ಲವೆ ? 


ಲಚುಮಿ : ಸ್ವಾಮಿ , ನಾನು ನಿಮ್ಮ ಚರಣದಾಸಿ “ ಲಚುಮಿ ' ಯಲ್ಲವೇ ? ಬಾಡದ 

ಮಲ್ಲನಾಯಕನ ಮಗಳಲ್ಲವೇ ? ನಿಮಗೆ ಗುರುತು ಸಿಗದಷ್ಟು ವಿಕಾರ 
ಗೊಂಡಿರುವೆನೇ ದಾಸಪ್ರಭೂ . 


ಕನಕದಾಸ : ( ಆಶ್ಚರದಿಂದ) ಓಹೋ ! ಲಚುಮಕ್ಕ !! ಅಮ್ಮಾ ಬಹುದಿನಗಳಿಂದ 

ನಿನ್ನನ್ನು ಕಂಡೇ ಇಲ್ಲವಾದ್ದರಿಂದ ಈ ಸ್ಥಿತಿಯಲ್ಲಿ ನಿನ್ನನ್ನು ಗುರುತಿಸು 
ವುದು ಕಷ್ಟವಾಯಿತು. ಲಚುಮಕ್ಕ , ಏನಿದು ನಿನ್ನ ವಸ್ಥೆ ! ನಿನ್ನ 
ಮಕ್ಕಳು ಮರಿಗಳಿಲ್ಲವೇ ? ನಿನ್ನ ಸುಮಾರು ಐವತ್ತು ವರ್ಷಗಳ 
ಚರಿತ್ರೆಯೇ ನನಗೆ ತಿಳಿಯದಾದ್ದರಿಂದ ಹೀಗೆ ಕೇಳುತ್ತಿದ್ದೇನೆ, 
ಕ್ಷಮಿಸು ತಾಯಿ . ಸಂನ್ಯಾಸಿನಿಯಂತೆ ಈ ಕಾಷಾಯ ವಸ್ತ್ರಗಳು 
ನಿನ್ನನ್ನು ಅಲಂಕರಿಸಿದ ಕಾರಣವೇನು! 


ಲಚುಮಿ : ಸ್ವಾಮಿ , ಅಂದು ನನ್ನ ತಂದೆಯು ನಿಮ್ಮ ವಿಷಯದಲ್ಲಿ ತಪ್ಪು 

ತಿಳಿವಳಿಕೆಯಿಂದ ಕಡು ವಿರೋಧಿಯಾಗಿದ್ದರ ಕಾರಣವಾಗಿ ನೀವೇ ನನ್ನ 
ಪ್ರಾಣೇಶ್ವರರೆಂದು ದೃಢ ನಿರ್ಧಾರ ಮಾಡಿಕೊಂಡಿದ್ದ ನನ್ನ ಮನದಾಸೆ 

ನುಚ್ಚು ನೂರಾಯಿತು. ಮುಂದೆ ತಮ್ಮ ವಿವಾಹವಿಧಿ ಬಂಕಾಪುರದ 
ಲಕ್ಷ್ಮೀದೇವಿಯೊಡನೆ ಮುಗಿಯಿತು. ಒಂದು ಗಂಡು ಮಗುವೂ 
ಆಯಿತು.. . ... . .. . 


ಕನಕ : 


ತಾಯಿ ಲಚುಮವ್ವ , ಕಳೆದು ಹೋದನನ್ನ ಜೀವನದ ಪೂರ್ವೋತ್ತರ 
ಗಳನ್ನು ವಿವರಿಸುವ ಆವಶ್ಯಕತೆಯಿಲ್ಲ,ಶ್ರೀಹರಿ ಪರಮಾತ್ಮನದಯದಿಂದ 
ಭವಪ್ರಪಂಚವನ್ನಿಡಾಡಿ, ಆತನ ನಿರತಿಶಯಾನಂದದಲ್ಲಿರುವ ನನಗೆ 
ಕಳೆದು ಹೋದ ಮಾಯಾ ಪ್ರಪಂಚದ ವಿವರಣೆ ಬೇಕಾಗಿಲ್ಲ . ಅದನ್ನು 
ಕಟ್ಟಿಕೊಂಡಾಗಬೇಕೇನು? ನಿನ್ನ ಪೂರ್ವೋತ್ತರಗಳನ್ನು ಹೇಳೆಂದರೆ , 
ನನ್ನ ಪೂರ್ವೋತ್ತರಗಳ ವಿವರಣೆಯೇ ? ನನಗೆ ನನ್ನ ಪ್ರಾಕೃತ ಜೀವನ 
ವೇನೆಂಬುದೇ ಮರೆತು ಹೋಗಿದೆ, ನೀನು ಜ್ಞಾಪಿಸುತ್ತಿದ್ದೀಯೆ . 


ಲಚುಮಿ ; ಸರಿ ಸ್ವಾಮಿ , ನಿಮ್ಮ ಮನಸ್ಸಿಗೆ ನೋವಾಗಿದ್ದರೆ ಕ್ಷಮಿಸಿ, ನನ್ನ 

ಚರಿತ್ರೆಯಲ್ಲಿ ನಿಮ್ಮ ಚರಿತ್ರೆಯೊಡನೆ ಸಾಗಿ ಬಂದುದರಿಂದ ವಿವರಿಸ 
ಬೇಕಾಯಿತು. ಅದುಹೋಗಲಿ , ಅಂದಿನಿಂದ ನಾನೂ ಎಲ್ಲವನ್ನೂ 
ತ್ಯಜಿಸಿ ನಿಮ್ಮ ಮಾರ್ಗದಲ್ಲೇ ಹೆಜ್ಜೆಯಿಡುತ್ತ ಆದಿಕೇಶವನ ಪೂಜೆ, 
ಜಪ , ತಪಗಳಲ್ಲಿ ಐವತ್ತು ವರ್ಷಗಳ ಕಾಲ ಕಳೆದೆ. ನನ್ನ ತಂದೆ 
ಮಾಡಿದ ನನಗೆ ಬೇಡವಾದ ಲಗ್ನದ ಏರ್ಪಾಡನ್ನೆಲ್ಲ ಮುರಿದು 
ಹಾಕಿದೆ. ಸಂನ್ಯಾಸಿಯಾಗಿ ಈ ಸ್ಥಿತಿಯಲ್ಲಿ ತಮಲ್ಲಿಗೆ ಬಂದಿದ್ದೇನೆ. 
ತಮ್ಮ ಶ್ರೀಪಾದ ದರ್ಶನಕ್ಕಾಗಿ ಅನೇಕ ವೇಳೆ ಪ್ರಯತ್ನಿಸಿದ್ದೆ . 
ಗಾಳಿಯಂತೆ ದೇಶವನ್ನು ಸುತ್ತುತ್ತಿದ್ದ ತಮ್ಮ ದರ್ಶನ ಲಾಭವಾಗಲಿಲ್ಲ. 
ತಮ್ಮಂತೆ ಸುತ್ತಲು ಈ ಸ್ತ್ರೀ ದೇಹಧಾರಣೆ ಅಡ್ಡ ಬಂತು. ಇಂದು 
ತಮ್ಮ ದರ್ಶನ ಲಾಭ ಪಡೆದು ಕೃತಾರ್ಥಳಾಗಿದ್ದೇನೆ. ನನ್ನನ್ನು 
ಉದ್ದರಿಸಬೇಕು. ವಿವಿಧವಾಗಿ ನೊಂದು ಬೆಂದು ಹೋದ ಈ 
ಜೀವಕ್ಕೆ ನಿಮ್ಮ ದಿವ್ಯೂ ಪದೇಶದ ಅಮೃತಸೇಟನವಾಗಬೇಕು , ನನ್ನ 
ಬಾಳಿಗೆ ಒಂದು ಬೆಲೆ ಸಿಗಬೇಕು. ನನ್ನ ಮನದ ತಲ್ಲಣ ಕಳವಳ 
ದೂರವಾಗಬೇಕು. 


ಕನಕದಾಸ : ಲಚುಮವ್ವ , ಯಾವುದಕ್ಕೂ ಸಂಕಟಪಡಬಾರದು. ಈ ಜಗತ್ತನ್ನು 

ನಿಯಂತ್ರಣದೊಳಗಿಟ್ಟುಕೊಂಡು ಜೀವಗಳನ್ನೆಲ್ಲ ಗೊಂಬೆಗಳನ್ನಾಗಿ 
ಮಾಡಿ , ಸೂತ್ರ ಹಿಡಿದು ಆಡಿಸುವ ಸೂತ್ರಧಾರನೇ ನಮ್ಮ 
ಕಾಗಿನೆಲೆಯ ಆದಿಕೇಶವನು . ಅವನನ್ನು ನಂಬು , ಕಷ್ಟ , ಸುಖ ಈ 
ದ್ವಂದ್ವವನ್ನು ಅವನ ಪ್ರಸಾದವೆಂಬ ಭಾವನೆಯನ್ನು ಬೆಳೆಸಿಕೊಂಡರೆ 
ಆಯಿತು. ವೃಥಾ ತಲ್ಲಣಗೊಳ್ಳಬೇಡ. ಲೋಕದಲ್ಲಿ ತಲ್ಲಣಿಸಿ 
ಒದ್ದಾಡಿಕೊಂಡು ನಂಬಿಯೂ ನಂಬದೆ ಜೀವಿಸುವವರ ಬಗ್ಗೆ ನನ್ನ 
ಸಂದೇಶವಿಷ್ಟು : 


|| ಪ|| 


II೧II 


ತಲ್ಲಣಿಸದಿರು ಕಂಡ್ಯ ತಾಳು ಮನವೇ 
ಎಲ್ಲರನು ಸಲಹುವನು ಇದಕೆ ಸಂಶಯವಿಲ್ಲ! 
ಬೆಟ್ಟದ ತುದಿಯಲ್ಲಿ ಹುಟ್ಟಿದ ವ್ಯಕಕ್ಕೆ ! 
ಕಟ್ಟೆಯನ್ನು ಕಟ್ಟಿ ನೀರೆರೆದವರು ಯಾರೋll 
ಪುಟ್ಟಿಸಿದ ಸ್ವಾಮಿತಾ ಹೊಣೆಗಾರನಾಗಿರಲು 
ಕೊಟ್ಟು ರಕ್ಷಿಪನಿದಕೆ ಸಂಶಯ ಬೇಡ! 
ಅಡವಿಯೊಳಗಾಡುವ ಮೃಗಪಕ್ಷಿಗಳಿಗೆಲ್ಲ ! 
ಅಡಿಗಡಿಗೆ ಆಹಾರವಿತ್ತವರು ಯಾರೋ || 
ಪಡೆದ ಜನನಿಯ ತೆರದಿ ಸ್ವಾಮಿ ಹೊಣೆಗೀಡಾಗಿ! 
ಬಿಡದೆ ರಕ್ಷಿಪನಿದಕೆ ಸಂಶಯಬೇಡ 
ಕಲ್ಲೊಳಗೆ ಪುಟ್ಟಿತಾ ಕೂಗುವ ಕಪ್ಪೆಗಳಿಗೆಲ್ಲ 
ಅಲ್ಲಲ್ಲಿ ಗಾಹಾರವಿತ್ತವರು ಯಾರೋli 
ಬಲ್ಲಿದನು ಕಾಗಿನೆಲೆಯಾದಿ ಕೇಶವರಾಯ | | 
ಎಲ್ಲರನು ಸಲಹವನು ಇದಕೆ ಸಂಶಯಬೇಡಾ 


|| ೨ || 


|| ೩ || 


-- ತಿಳಿಯಿತೇ ಲಚುಮವ್ವ . ಆದರೆ ನಾವು ಕರ್ತವ್ಯಗಳನ್ನು ಶ್ರದ್ಧೆಯಿಂದ ಮಾಡ 
ಬೇಕು. ಈ ದೇಹವೊಂದು ಕಿಯಾಂಗ, ನಮ್ಮ ಯೋಗಕ್ಷೇಮದ ಹೊಣೆಯನ್ನು 
ಪರಮಾತ್ಮನ ಮೇಲೆ ಹಾಕಿ ಕಾರ್ಯ ಮಾಡುತ್ತಲೇ ಇರಬೇಕು. ಸುಖದಃಖ 
ಗಳನ್ನು ಅವನ ಪ್ರಸಾದವೆಂದು ಭಾವಿಸಿ ಅನುಭವಿಸಬೇಕು. ಅವನು ನಮ್ಮನ್ನು 
ಕೈ ಬಿಡುವುದಿಲ್ಲ . ಈ ವಿಷಯದಲ್ಲಿ ನಂಬಿಕೆಬೇಕು. 

ಕರ್ನಾಟಕದ ಮಹಾಸಂತ ಕನಕದಾಸ 


ಕ 


- ಹೀಗೆ ಅನೇಕ ಪ್ರಕಾರಗಳಲ್ಲಿ ನೊಂದ ಜೀವಿಯಾದ ಲಚುಮವ್ವನಿಗೆ | 
ಭೋಧೆಮಾಡಿ ಅವಳ ಮನಸ್ಸಿನ ಕಳವಳವನ್ನು ನಿವಾರಿಸಿ , “ ಅಮ್ಮಾ , ನೀನು ಇನ್ನು 
ಮೇಲೆ ಸಾಯುವವರೆಗೆ ಈ ಆದಿಕೇಶವದೇವನನ್ನು ನಂಬಿ , ಈ ದೇವಾಲಯ 
ದಲ್ಲಿದುಕೊಂಡು ಇದನ್ನು ರಕ್ಷಣೆ ಮಾಡಿಕೊಂಡಿರು . ಭಿಕ್ಷಾನ್ನದಿಂದ ಜೀವನ 
ನಿರ್ವಹಣೆ ಮಾಡಿಕೊಂಡಿರು , ಎಲ್ಲವೂ ಸರಿಹೋಗುವುದು ” ಎಂದು ಹೇಳಿ, 
ದೇವಾಲಯದ ವ್ಯವಸ್ಥೆಗೆ ಗೊತ್ತು ಮಾಡಿದರು . ತಾವು ಭಕ್ತಿಯೋಗದ ನಿರತಿಶ 
ಯಾನಂದದಲ್ಲಿ ಮುಳುಗಿ ಪದ್ಯ ರಚನೆ ಮಾಡುವುದು , ಅವನ್ನು ಭಾವ ಪೂರ್ಣವಾಗಿ 
ಹಾಡುವುದು, ಅವುಗಳ ಪ್ರವಚನ ಮಾಡುತ್ತ ಬಂದ ಜನರ ಮನಸ್ಸಂತೋಷ 
ಪಡಿಸುವುದು ಮುಂತಾದ ಕಾವ್ಯದಲ್ಲಿ ಮಗ್ನರಾದರು . ಲಚುಮವ್ವ ಆದಿಕೇಶವ 
ದೇವಾಲಯವನ್ನು ಗುಡಿಸಿ, ಸ್ವಚ್ಛಗೊಳಿಸುವುದು , ಪ್ರವಚನಗಳ ವ್ಯವಸ್ಥೆ 
ಮಾಡುವುದು , ಬಂದ ಭಕ್ತರನ್ನು ಆದರದಿಂದ ಸ್ವಾಗತಿಸುವುದು ಈ ಮೊದಲಾದ 
ಕಾರಗಳಲ್ಲಿ ನಿರತಳಾಗಿ ತನ್ನ ಸಂನ್ಯಾಸೀ ಜೀವನವನ್ನು ಸಾರ್ಥಕ ಮಾಡಿಕೊಳ್ಳ 
ತೊಡಗಿದಳು . 


ಕನಕದಾಸರು ದಿನಾಲು ಪ್ರಾತಃಕಾಲದಲ್ಲಿ ಕೆರೆಗೆ ಹೋಗಿಸ್ನಾನಮಾಡಿ ಬಂದು 
ದೇವಾಲಯದಲ್ಲಿ ಗೊತ್ತಾದ ಒಂದು ಕಡೆ ನಿರ್ಲಿಪ್ತವಾಗಿ ಕುಳಿತು ಮಾನಸ ಪೂಜೆ 
ಯನ್ನು ಮುಗಿಸಿ, ಒಂದೋ ಅಥವಾ ಎರಡೋ ಮನೆಗಳಿಗೆ ಹೋಗಿ ಬಾಗಿಲಲ್ಲಿ 
ಹಾಡುತ್ತ ನಿಲ್ಲುವರು . ಅವರ ಮರದ ಚಿಕ್ಕ ದೋಣಿಯಲ್ಲಿ ಎಷ್ಟು ಪ್ರಸಾದ 
ಲಭ್ಯವಾಗುವುದೋ ಅದನ್ನೇ ಪರಮಾತ್ಮನ ಪ್ರಸಾದವೆಂದು ತಂದು ತಮ್ಮ 
ಗುಡಿಯಲ್ಲಿ ಕುಳಿತು ಊಟ ಮಾಡುವರು. ಅಂಬಲಿ ಮಜ್ಜಿಗೆಯ ಪ್ರಸಾದವೆಂದರೆ 
ಕನಕದಾಸರಿಗೆ ಬಹು ಪ್ರೀತಿ. ಇದನ್ನರಿತ ಕಾಗಿನೆಲೆಯ ಸ್ತ್ರೀಯರು ಜೋಳದ 
ಅಂಬಲಿಯನ್ನು ಮಾಡಿ ಮಜ್ಜಿಗೆಯನ್ನು ಕೂಡಿಸಿಟ್ಟು ಅದಕ್ಕೆ ' ತನಿಯಂಬಲಿ' 
ಎಂದು ಹೆಸರಿಟ್ಟು ದಾಸರು ಬರುವುದನ್ನೇ ಕಾಯುತ್ತಿದ್ದರು . ಆದರೆ ದಾಸರಿಗೆ 
ಎಲ್ಲರ ಮನೆಯ ಅಂಬಲಿಯೂ ಬೇಕಾಗುತ್ತಿರಲಿಲ್ಲ . ತಮ್ಮ ಚಿಕ್ಕದಾದ 
ಕಟ್ಟೆಗೆಯ ದೋಣಿಯಲ್ಲಿ ತಮ್ಮ ಒಂದು ಅಳತೆಗೆ ಅಳವಟ್ಟು ಪ್ರಸಾದ ಸಿಕ್ಕೊಡನೆ 
ಮುಂದೆ ಹೋಗುವುದನ್ನು ನಿಲ್ಲಿಸಿ, ದೇವಾಲಯಕ್ಕೆ ತಿರುಗಿ ಬಿಡುತ್ತಿದ್ದರು . 
ಹೀಗಾಗಿ ಅನೇಕ ಸ್ತ್ರೀಯರಿಗೆ ನಿರಾಸೆ ಕಾದಿರುತ್ತಿತ್ತು . ಕಾಗಿನೆಲೆಯ ಎಷ್ಟೋ 
ಜನರು ದಾಸವರೇಣ್ಯರನ್ನು ತಮ್ಮ ಮನೆಗಳಿಗೆ ಕರೆದು ಪ್ರಸಾದವಿಕ್ಕಿ ಉಪಕಾರ 
ಮಾಡುವುದಕ್ಕೆ ಒಂಟಿಗಾಲಿನಲ್ಲಿ ನಿಂತಿದ್ದರೂ ಹೋಗಲು ಒಪ್ಪುತ್ತಿರಲಿಲ್ಲ . ಅವರಿಗೆ 

ಬೇಕಾದಷ್ಟು ಬಟ್ಟೆ ಹಾಸಿಗೆ ಹೊದಿಕೆಗಳನ್ನು ಕೊಡಲು ಸಿದ್ಧರಿದ್ದರೂ , ತಮಗೆ 
ಬೇಕಾದಷ್ಟನ್ನು ಮಾತ್ರ ಸ್ವೀಕರಿಸುತ್ತಿದ್ದರು. ಗುಡಿಯಲ್ಲಿ ಕುಳಿತು ಪದ ಪದ್ಯಗಳನ್ನು 
ರಚಿಸುತ್ತ , ಅವನ್ನು ರಾಗವಾಗಿ ಹಾಡುತ್ತಲೇ ಕಾಲ ಕಳೆಯುತ್ತಿದ್ದರು . ಆಗಾಗ 
ಲೋಕಾಭಿರಾಮವಾಗಿ ಹೊಲಗದ್ದೆ ತೋಟಗಳ ಕಡೆ ತಿರುಗಾಡಿಕೊಂಡು ಬರಲು 
ಹೋಗುತ್ತಿದ್ದರು . ಅಕಸ್ಮಾತ್ತಾಗಿ ತಮ್ಮ ಹೊಲಗದ್ದೆ ತೋಟಗಳಿಗೆ ಬಂದ 
ದಾಸರನ್ನು ಕಂಡು ಜನ ತಮ್ಮ ತಮ್ಮ ಕೆಲಸ ಕಾರ್ಯಗಳನ್ನು ಬಿಟ್ಟು ಬಂದು ಸುತ್ತ 
ಮುತ್ತ ನೆರೆದು , ಗಿಡದ ನೆರಳಿಗೆ ಕರೆದೊಯ್ದು ಕಂಬಳಿಯ ಗದ್ದುಗೆ ಹಾಕಿ ಕುಳ್ಳಿರಿಸಿ, 
ನಮಗೇನಾದರೂ ಹೇಳಿರೆಂದು ಕೇಳಿಕೊಳ್ಳುತ್ತಿದ್ದರು. ಆಗ ದಾಸವರೇಣ್ಯರು 
ಅವರವರ ಮನವೊಪ್ಪುವಂತೆ ಉಪದೇಶಿಸಿ ನೀತಿ & CUಾಚಾರದ ಸುರಿಮಳೆಯನ್ನೇ 
ಸುರಿಸಿಬಿಡುತ್ತಿದ್ದರು . ನಕ್ಕು ನಗಿಸುವ ಹಾಸ್ಯದ ಹೊನಲನ್ನೇ ಹರಿಸುತ್ತಿದ್ದರು . 
ತಮ್ಮ ದೇಶ ಸಂಚಾರದ ಅನುಭವವನ್ನು ಹೃದಯಂಗಮವಾಗಿ ವಿವರಿಸುತ್ತಿದ್ದರು . 
ತಮ್ಮ ನೆಚ್ಚಿನ ವಿಜಯನಗರ ಸಾಮ್ರಾಜ್ಯದ ವೈಭವ, ಅದರ ಏಳು ಬೀಳುಗಳನ್ನು 
ವಿವರಿಸುತ್ತಿದ್ದರು. ಅದು ನಾಶವಾದ ಪ್ರಸಂಗವನ್ನು ಹೇಳುತ್ತ ಕಣ್ಣಂಚಿನಲ್ಲಿ 
ತುಂಬಿದ ನೀರನ್ನು ಒರೆಸಿಕೊಳುತ್ತಿದ್ದರು. ಪುನಃ ಆದಿಕೇಶವನ ಸ್ಮರಣೆ ಮಾಡಿ , 
ಶೂನ್ಯದತ್ತ ದೃಷ್ಟಿ ಬೀರಿ ಸುಮ್ಮನಾಗಿ, ದೀರ್ಘ ನಿಟ್ಟುಸಿರುಬಿಟ್ಟು ಅಲ್ಲಿಂದ ಎದ್ದು 
ಹೋಗಿಬಿಡುತ್ತಿದ್ದರು . 


ವಿಜಯನಗರ ಸಾಮ್ರಾಜ್ಯದ ಅಳಿವು ಕನಕದಾಸರ ಮನಸ್ಸನ್ನು ಕ್ಷತವಿಕ್ಷತ 
ಗೊಳಿಸಿತ್ತು . ಅದರ ವೈಭವವನ್ನು ಕಣ್ಣಾರೆ ಕಂಡಿದ್ದವರು ಅಂಥ ಒಂದು ಜಗತ್ತ್ವ , 
ಸಿದ್ಧ ಸಾಮ್ರಾಜ್ಯ ತಮ್ಮ ಜೀವಿತಾವಧಿಯಲ್ಲಿ ನುಚ್ಚುನೂರಾಗಿ ಹೋದುದನ್ನು 
ವಿಧಿಯ ವಿಕಟಾಟ್ಟಹಾಸವೆಂದು ನೆನೆದಾಗೆಲ್ಲ ಕಣ್ಣೀರು ಸುರಿಸುತ್ತಿದ್ದರು . 


ಒಮ್ಮೆ ಬಿತ್ತುವ ಸಮಯ ಬಂತು . ಆ ಕಾಲದಲ್ಲಿ ಹೊಲ ಗದ್ದೆಗಳು 
ತಿರುಗಾಡುವುದಕ್ಕೆ ಹೋದರು . ದಾಸವರೇಣ್ಯರು ಬಂದರೆಂದು ಜನ ಬಿತ್ತುವ 
ಕಾರ್ಯವನ್ನು ಬಿಟ್ಟು ಸುತ್ತಮುತ್ತ ಬಂದು ನೆರೆದು “ಸ್ವಾಮಿ , ದಾಸವರೇಣ್ಯರೇ , 
ನಮಗೇನಾದರೂ ಹೇಳಿರಿ ” ಎಂದು ಕೇಳಿಕೊಂಡರು . ಆಗ ದಾಸವರೇಣ್ಯರು 
“ಭೂಮಿಯಲ್ಲಿ ಬೀಜ ಬಿತ್ತಿ ಬೆಳೆ ತೆಗೆಯಬೇಕು. ಅದರಂತೆ ದೇಹವೆಂಬ ಹೊಲ 
ದಲ್ಲಿಯೂ ಬಿತ್ತಿ ಬೆಳೆ ತೆಗೆಯುವುದಿದೆ ” ಎಂದು ತಿಳಿಸಿ ರಾಗವೆ 
10 

ನಾರಾಯಣ ಎಂಬ ನಾಮದ ಬೀಜವನು ನಾಲಗೆಯಾ 
ಕೂರಿಗೆಯ ಮಾಡಿ ಬಿತ್ತಿರಯ್ಯ 


|| ಪ|| 


KN 


ಹೃದಯವ ಹೊಲವನು ಮಾಡಿ | ತನುವ ನೇಗಿಲ ಮಾಡಿ | | 
ತನ್ವಿರಾ ಎಂಬ ಎರಡೆತ್ಯ ಹೂಡಿ|| 
ಜ್ಞಾನವೆಂಬೋ ಮಿಣಿಯ ಕಣ್ಣಿ ಹಗ್ಗವ ಮಾಡಿ | 
ಮನವೆಂಬ ಧಾನ್ಯವನೋಡಿ ಬಿತ್ತಿರಯ್ಯ || 


II೧II 


ಕಾಮಕ್ರೋಧಗಳೆಂಬ ಗಿಡಗಳ ತರಿಯಿರಯ್ಯ | 
ಮದಮತ್ಸರವೆಂಬ ಪೊದೆಯ ಇರಿಯರಯ್ಯ || 
ಪಂಚೇಂದ್ರಿಯಂಗಳೆಂಬ ಮಂಚಿಕೆಯ ಹಾಕಿರಯ್ಯ | 
ಚಂಚಲವೆಂಬ ಹಕ್ಕಿಯ ಒಡಿಸಿರಯ್ಯ 


|| ೨| | 


ಉದಯಾಸ್ತಮಾನವೆಂಬ ಎರಡು ಕೊಳಗವಮಾಡಿ | 
ಆಯುಷ್ಯದ ರಾಶಿಯನು ಅಳೆಯಿರಯ್ಯ ! 
ಇದು ಕಾರಣ ಕಾಗಿನೆಲೆಯಾದಿ ಕೇಶವನ | 
ಮುದದಿಂದ ನೆನೆನೆನೆದು | ಸುಖಿಯಾಗಿರಮ್ಮ || 


|| ೩ || 


- ಹೀಗೆ ಪದ್ಯವನ್ನು ಹಾಡಿ, ಅದರ ವಿವರಣೆ ಮಾಡಿ , “ ಏಳಿ ಇನ್ನು ನಿಮ್ಮ ನಿಮ್ಮ 
ಕೆಲಸ ಮಾಡಿ , ಎತ್ತುಗಳಿಗೂ ಸ್ವಲ್ಪ ವಿರಾಮವಾಯಿತು. ಕೆಲಸ ಬಿಟ್ಟು ಇದರಲ್ಲೇ 
ಕುಳಿತು ಕೊಳ್ಳಬಾರದು ” ಎಂದು ಹೇಳಿ ಅವರನ್ನು ಕೆಲಸಕ್ಕೆ ಕಳಿಸಿ ಆತ್ಮಾಭಿರಾಮ 
ವಾಗಿ ಮನಸ್ಸು ಬಂದ ಕಡೆ ಹೋಗಿಬಿಡುತ್ತಿದ್ದರು . 


ಹೀಗೆ ಕನಕದಾಸರು ಕೆಲವು ದಿನ ಕಾಗಿನೆಲೆಯಲ್ಲಿ ನಿಂತು ಇಲ್ಲಿನ ದೇವಾಲಯ 
ಗಳ ಪೂಜಾದಿ ಕಾರ್ಯಗಳು ಸುಸೂತ್ರವಾಗಿ ನಡೆಯುವಂತೆ ವ್ಯವಸ್ಥೆ ಮಾಡುವು 
ದರಲ್ಲಿ , ಕೀರ್ತನೆಗಳ ರಚನೆಯಲ್ಲಿ ಕಾಲ ಕಳೆದರು . ಒಂದು ದಿನ ರಾತ್ರಿ ಬಹಳ 
ಹೊತ್ತಿನವರೆಗೆ ಕೀರ್ತನೆಗಳನ್ನು ಬರೆದು ಹಾಡಿ ಆನಂದದಿಂದ ಮಲಗಿದರು . ರಾತ್ರಿ 
ಕನಸಿನಲ್ಲಿ ಉಡುಪಿಯ ಮುದ್ದುಕೃಷ್ಣನು ಕಾಣಿಸಿಕೊಂಡು, “ ದಾಸವರೇಣ್ಯ , ಈ 
ವರ್ಷದ ನನ್ನ ಪರ್ಯಾಯ ಮಹೋತ್ಸವಕ್ಕೆ ಬಾ ” ಎಂದು ಹೇಳಿ ಮಾಯವಾದ 


ಉಡುಪಿಯತ್ತ ಪಯಣ 

ಹಾಗಾಯಿತು. ತಟ್ಟನೆ ಮೇಲೆದ್ದು ಭಕ್ತಿಯ ಉನ್ಮಾದದಿಂದ ಮುದ್ದುಕೃಷ್ಣನನ್ನು 
ಎಲ್ಲೆಲ್ಲ ಹುಡುಕಾಡಿದುದೂ ಉಂಟು. “ಸ್ವಾಮಿಯೇ ಬಾ ಎಂದು ಹೇಳಿದ 
ಮೇಲೆ ತಡವಾದರೂ ಏಕೆ ” ಎಂದು ಬೆಳಗಾಗುತ್ತಲೆ ಉಡುಪಿಯತ್ತ ಪ್ರಯಾಣ 
ಬೆಳೆಸಿದರು . 


ಅಧ್ಯಾಯ ೧೧ 


ಕನಕನ ಕಿಂಡಿ 


ಈಗ ಕನಕದಾಸರ ನಡೆಯುವ ಶಕ್ತಿ ಉತ್ತರ ವಯಸ್ಸಿನ ಫಲವಾಗಿ ಕುಗ್ಗಿತ್ತು . 

ದೃಷ್ಟಿ ಮಾಂದ್ಯವುಂಟಾಗಿತ್ತು . ದೈಹಿಕ ಶೈಥಿಲ್ಯ ಹೆಚ್ಚಾಗಿತ್ತು . ಆದರೂ 
ಸ್ವಾಮಿಯ ಅಪ್ಪಣೆಯಾಗಿದೆಯೆಂಬ ಉತ್ಸಾಹದಲ್ಲಿ , ಅವರ ಉಡುಪಿಯ ಪರ್ಯಾ 
ಯೋತ್ಸವ ಪ್ರವಾಸ ಸಾಗಿತ್ತು . ಪಯಣಗಳ ಮೇಲೆ ಪಯಣ ಮಾಡಿ, ಉಡುಪಿ 
ಯನ್ನು ತಲುಪಿದರು . ಉಡುಪಿಯಲ್ಲಿ ತಮಗಾಗಿ ಹಿಂದೆ ವಾದಿರಾಜರ ಕಾಲದಲ್ಲಿ 
ಕಟ್ಟಲಾಗಿದ್ದ ಕನಕ ಮಂಟಪದಲ್ಲಿ ಉಳಿದುಕೊಂಡಿದ್ದರು . ಕನಕದಾಸರ ಆಗಮನ 
ಅನೇಕರಿಗೆ ಸಂತುಷ್ಟಿಯನ್ನೇನೂ ತಂದಿರಲಿಲ್ಲ . ಈ ಕಾರಣವಾಗಿ ಅನೇಕಮೂರ್ಖರು 
ಅವರನ್ನು ಕನಕ ಮಂಟಪದಿಂದ ಹೊರ ಹಾಕಿದರು. ಇದಾವುದನ್ನೂ ಮನಸ್ಸಿಗೆ 
ತಂದುಕೊಳ್ಳದ ಕನಕದಾಸರು ಇದೂ ಕೂಡಸ್ವಾಮಿಯ ಅಪ್ಪಣೆಯೆಂದೇ ಭಾವಿಸಿ, 
ದೂರದ ಒಂದು ಮೂಲೆಯಲ್ಲಿ ರಾತ್ರಿಯನ್ನು ಕಳೆದರು . 


ಮರುದಿನ ಬೆಳಿಗ್ಗೆ ಪರ್ಯಾಯ ಮಹೋತ್ಸವದ ಕಾರ್ಯಕ್ರಮಗಳು 
ಪ್ರಾರಂಭಗೊಂಡವು. ಪರ್ಯಾಯದ ಸ್ವಾಮಿಗಳು ಶ್ರೀಕೃಷ್ಣ ದೇವಾಲಯದ 
ಗರ್ಭಗೃಹದಲ್ಲಿ ಸ್ವಾಮಿಯ ಪೂಜಾಮಹೋತ್ಸವದ ವೈಭವದಲ್ಲಿ ಮಗ್ನರಾಗಿದ್ದಾರೆ | 


ಕನಕನ ಕಿಂಡಿ 

ಭಕ್ತವರ್ಗ ದೇವಾಲಯದಲ್ಲಿ ಕಿಕ್ಕಿರಿದು ಸೇರಿದೆ . ಸಹಸ್ರಾರು ಜನ ಮುತ್ತೈದೆಯರು 
ಸಂಭ್ರಮದಿಂದ ಪೂಜಾದ್ರವ್ಯಗಳನ್ನು ಕೈಗಳಲ್ಲಿ ಹಿಡಿದು ಕೊಂಡು ಅತ್ತಿಂದಿತ್ತ , 
ಇತ್ತಿಂದತ್ತ ತಿರುಗಾಡುತ್ತಿದ್ದಾರೆ . ಪಂಚ ಮಹಾವಾದ್ಯಗಳು ಕಿವಿಗಡಚಿಕ್ಕುವಂತೆ 
ಮೊಳಗುತ್ತಿವೆ. ವೇದಮಂತ್ರ ಪಠಣಾದಿಗಳು ಗಂಭೀರವಾಗಿ ಸಾಗಿವೆ. ಇಂತಹ 
ಸಂಭ್ರಮದ ಈ ಮಹೋತ್ಸವದಲ್ಲಿ ಹರಕು ಬಟ್ಟೆಯ ತಿರುಕನಂತಿರುವ ಕನಕದಾಸ 
ರೊಂದು ಲೆಕ್ಕವೇ . ತಮ್ಮ ನೆಚ್ಚಿನ ಕೃಷ್ಣಸ್ವಾಮಿಯ ಪರ್ಯಾಯ ಮಹೋತ್ಸವದ 
ಪೂಜಾ ವೈಭವವನ್ನು ನೋಡಬೇಕೆಂದು ದಾಸವರೇಣ್ಯರು ಮಾಡಿದ ಪ್ರಯತ್ನಗಳೆಲ್ಲ 
ಭಗ್ನಗೊಂಡವು. ದೇವಾಲಯ ಪ್ರವೇಶ ಸಾಧ್ಯವಾಗದಿದ್ದಾಗ ಕನಕದಾಸರ ಮಾನಸಿಕ 
ಉಮ್ಮಳ ಪ್ರಬಲವಾಯಿತು. ಆದರೆ ಏನಾದರೂ ಮಾಡಿ ಸ್ವಾಮಿಯ ದರ್ಶನ 
ಮಾಡಿಯೇ ತೀರಬೇಕು . ಪರ್ಯಾಯ ಕಾಲದ ಪೂಜಾ ವೈಭವವನ್ನು ನೋಡಿ 
ಈ ಕಣ್ಣಿನ ಬರ ಹಿಂಗಿಸಿಕೊಳ್ಳಬೇಕೆಂಬ ಸಂಕಲ್ಪ ಪ್ರಬಲವಾಯಿತು. ಹತಾಶರಾಗದ 
ಕನಕದಾಸರು “ಸ್ವಾಮಿಯೇ ನನ್ನ ದರ್ಶನಕ್ಕೆ ಬಾ ” ಎಂದಿರುವಾಗ ಅವನು ನನಗೆ 
ದರ್ಶನ ಕೊಡಲೇಬೇಕು ಎಂದುಕೊಂಡು ದೇವಾಲಯದ ಪಶ್ಚಿಮ ದಿಸೆಯ 
ಗರ್ಭ ಗುಡಿಯ ಹಿಂಭಾಗಕ್ಕೆ ಬಂದರು . ಉಕ್ಕಿಬಂದ ಸಂತೋಷಾಧಿಕ್ಯದಿಂದ 
“ತೊರೆದು ಜೀವಿಸಬಹುದೇ ಹರಿ ನಿನ್ನ ಚರಣಗಳ ಬರಿಯ ಮಾತೇಕಿನ್ನು ಕುರಿತು 
ಪೇಳುವೆನು. ತಾಯಿ ತಂದೆಯನಗಲಿ ತಪವ ಮಾಡಲುಬಹುದು. ದಾಯಾದಿ 
ಬಂಧುಗಳ ಬಿಡಲುಬಹುದು . ರಾಯ ಮುನಿದರೆ ಮತ್ತೆ ರಾಜ್ಯವ ಬಿಡಬಹುದು. 
ಕಾಯ ಜಪಿತ, ನಿನ್ನಡಿಯನು ಅರಗಳಿಗೆ ಬಿಡಲಾಗದು . ಒಡಲು ಹಸಿಯಲು ಅನ್ನ 
ವಿಲ್ಲದೆ ಇರಬಹುದು. ಪಡೆದ ಕ್ಷೇತ್ರವ ಬಿಟ್ಟು ಹೋಗಬಹುದು. ಮಡದಿ ಮಕ್ಕಳ 
ಕಡೆಗೆ ತೊಲಗಿಸಿ ಬಿಡಬಹುದು. ಕಡಲೊಡೆಯ , ನಿನ್ನಡಿಯನರಗಳಿಗೆ ಬಿಡಲಾಗದು. 
ಪ್ರಾಣವನು ಪರರು ಬೇಡಿದರೆ ಎತ್ತಿ ಕೊಡಬಹುದು. ವರಾನದಲಿ ಮನವ ತಗ್ಗಿಸ 
ಬಹುದು. ಪ್ರಾಣನಾಯಕನಾದ ಆದಿಕೇಶವರಾಯ , ಜಾಣ ಶ್ರೀಕೃಷ್ಣ , ನಿನ್ನಡಿಯ 
ಬಿಡಲಾಗದು ” ಎಂದು ಬೇಡಿಕೊಳ್ಳುತ್ತ ಕೈಯ ಏಕನಾದವನ್ನು ಶ್ರುತಿಗೊಳಿಸಿ, 
ಎಡಗೈಯ ಚಿಟಕೆಗಳ ಗೆಜ್ಜೆಯ ಶಬ್ದದೊಡನೆ ತಾಳ ಹಿಡಿದು ಕಾಲ ಗೆಜ್ಜೆ ಕಟ್ಟಿ 
ಕೊಂಡು ಆನಂದದಿಂದ 


ಬಾಗಿ 


ಬಾಗಿಲನು ತೆರೆದು ಸೇವೆಯನುಕೊಡೊ ಹರಿಯೇ 

|| ಪ || 
ಕೂಗಿದರೂ ಧ್ವನಿ ನಿನಗೆ ಕೇಳಲಿಲ್ಲವೇ ನರಹರಿಯೇ || ಬಾಗಿಲನು... ಅಪ|| 

ಪರಮಪದದೊಳಗೆ ವಿಷಧರನ ತಲ್ಪದಲಿನೀ | 
ಸಿರಿಸಹಿತ | ಕ್ಷೀರವಾರಿಧಿಯೊಳಿರಲು || 
ಕರಿರಾಜ ಕಷ್ಟದಲಿ ಆದಿಮೂಲ ಎಂದು | 
ಕರೆಯಲಾಕ್ಷಣ ಬಂದು ಒದಗಿದೆಯೋ ನರಹರಿಯೇ || 


IIOil . 


ಕಡುಕೋಪದಲಿ ಖಳನು ಖಡುಗ ಕೈಯಲಿ ಹಿಡಿದು ನಿ1 
ನ್ನೊಡೆಯನೆಲ್ಲಿಹನೆಂದು ಕಂಬವನು ಜಡಿಯೆ || 
ದೃಢಭಕುತಿಯಂ ಶಿಶುವು ಬಿಡದೆ ನಿನ್ನನು ಭಜಿಸೆ || 
ಸಡಗರದಿ ಸಂಭದಿಂದೊಡದೆ ನರಹರಿಯೇ || 


| ೨il 


ಯಮಸುತನ ರಾಣಿಗಕ್ಷಯ ವಸನವನಿತ್ತೆ | 
ಸಮಯದಲಿ ಅಜಮಿಳನ ಪೊರೆದೆ || 
ಸಮಯಾಸಮಯವುಂಟೆ ಭಕ್ತವತ್ಸಲ ನಿನಗೆ | 
ಕಮಲಾಕ್ಷ ಕಾಗಿನೆಲೆಯಾದಿ ಕೇಶವನೇ || 


|| ೩ | | 


- ಎಂದು ಕುಣಿಯುತ್ತ ಭಕ್ತಿಯ ಹುಚ್ಚುನೆತ್ತಿಗೇರಿ ಆನಂದಬಾಷ್ಪವನ್ನು ಧರಿಸುತ್ತ 
ಮೈ ಮರೆತು ಹಾಡುತ್ತಿದ್ದ ಕನಕದಾಸರಿಗೆ ದರ್ಶನ ಕೊಡಲು ಪೂರ್ವಾಭಿಮುಖ 
ವಾಗಿದ್ದ ಸ್ವಾಮಿಯು ಪಶ್ಚಿಮಾಭಿಮುಖವಾಗಿ ತಿರುಗಿ, ಗೋಡೆಯನ್ನು ಒಡೆದು 
ದೊಡ್ಡ ಕಿಂಡಿಯನ್ನೇ ಮಾಡಿ , “ ಮಗನೇ ಕನಕದಾಸನೇ , ಇಗೋ ನೋಡು” ಎಂದು 
ಹೇಳಿದಂತಾಯಿತು. ಆಗ ಕಣ್ಣರಳಿಸಿ ನಿಂತು ಬಿಟ್ಟರು. ಶ್ರೀಕೃಷ್ಣ ಸ್ವಾಮಿಯು 
ಕಿಂಡಿಯ ಮೂಲಕ ಕನಕದಾಸರಿಗೆ ದರ್ಶನ ಕೊಟ್ಟ . ಸ್ವಾಮಿಯ ಮೈ ಮೇಲಿನ 
ಆಭರಣಗಳು ಜಗ್ಗನೆಂದು ಹೊಳೆದು ದಾಸರ ಕಣ್ಣು ಕೋರೈಸಿದವು. 


ಇತ್ತ ದೇವಾಲಯದಲ್ಲಿ ಶ್ರೀಕೃಷ್ಣ ವಿಗ್ರಹಕ್ಕೆ ಅಭಿಷೇಕ ಮಾಡಿ, ಪತ್ರೆ , 
ಪುಷ್ಪ , ದೀಪ, ಧೂಪ, ಗಂಧ, ಚಂದ್ರ, ನೈವೇದ್ಯ ತಾಂಬೂಲಾದಿ ಷೋಡಶೋಪ 
ಚಾರದಲ್ಲಿ ನಿರತರಾಗಿದ್ದ ಪರ್ಯಾಯದ ಸ್ವಾಮಿಗಳು ಒಮ್ಮಿಂದೊಮ್ಮೆ ಶ್ರೀಕೃಷ್ಣ 
ವಿಗ್ರಹ ಹಿಂದು ಮುಂದಾದುದನ್ನು ಗಮನಿಸಿ ಹೌಹಾರಿದರು . ಭಾಂರಾಗಿ ಪುನಃ 
ಪುನಃ ಪರೀಕ್ಷಿಸಿದರು . ಆ ಕೂಡಲೇ ಪರಿವಾರದವರು ಸುತ್ತಮುತ್ತ ಹರಿಹರಿ 
ದಾಡಿದರು , ಭಯ ಭೀತಿಗೊಂಡರು , ಗರ ಹೊಡೆದಂತವಾಗಿ ದಿಕ್ಕೇ ತೋಚ 

ದಂತಾದರು . ಪಶ್ಚಿಮ ದಿಗ್ಯಾಗದ ದೇವಾಲಯ ಕಿಂಡಿಯಾಗಿ ಬಿಟ್ಟುದು ಇನ್ನೂ 
ಅವರನ್ನು ದಿಕ್ಕುಗೆಡಿಸಿತು. ಅಷ್ಟರಲ್ಲಿ ಓರ್ವ ಪರಿವಾರದವನು ಓಡಿಬಂದು, 
“ ಸ್ವಾಮಿ , ಕನಕದಾಸರು ಕಣ್ಣುಗಳಲ್ಲಿ ಆನಂದ ಬಾಷ್ಪ ಉದುರಿಸುತ್ತ , ಉತ್ಕಟ 
ಭಕ್ತಿಯಿಂದ ಕುಣಿ ಕುಣಿದು ಹಾಡುತ್ತಿದ್ದಾರೆ. ಅವರ ಭಕ್ತಿಯ ಬಂಧನಕ್ಕೊಳಪಟ್ಟ 
ಸ್ವಾಮಿಯು ಅವನಿರುವತ್ತ ತಿರುಗಿ ನಿಂತು , ಕಿಂಡಿಯನ್ನುಂಟು ಮಾಡಿ ಅವರಿಗೆ 
ದರ್ಶನಕೊಡುತ್ತಿದ್ದಾನೆ ” ಎಂದು ಭಯಭೀತನಾಗಿ ತಿಳಿಸಿದನು . ಆಗ ಸ್ವಾಮಿಗಳು 
ಕನಕದಾಸರ ಅಪಾರ ಮಹಿಮಾತಿಶಯವನ್ನೂ , ಉತ್ಕಟ ಭಕ್ತಿಶಕ್ತಿಯನ್ನೂ 
ಹೊಗಳಿದರು . ಪರ್ಯಾಯ ಮಹೋತ್ಸವಕ್ಕೆ ಬಂದಿದ್ದ ಆಗಣಿತ ಜನ ಸಮೂಹ 
ಮಹಿಮಾಮೂರ್ತಿಯಾದ ಕನಕದಾಸರ ಪಾದಗಳಮೇಲೆ ಬಿದ್ದು ಹೊರಳಾಡಿ, 
ಅವರೆಲ್ಲ ಕನಕದಾಸರಿಗೆ ಸ್ವಾಮಿಯ ದರ್ಶನ ಕೊಡಲು ಉಂಟು ಮಾಡಿದ ಕಿಂಡಿಯ 
ಮೂಲಕವೇ ಪರ್ಯಾಯ ಪೂಜಾಮಹೋತ್ಸವವನ್ನು ಕಂಡು ಹಿಗ್ಗಿದರು . ಯಾವ 
ಕಿಂಡಿಯ ಮೂಲಕ ಶ್ರೀಕೃಷ್ಣ ಪರಮಾತ್ಮನು ಕನಕದಾಸರಿಗೆ ದರ್ಶನವಿತ್ತನೋ 
ಆ ಕಿಂಡಿಗೆ ' ಕನಕನ ಕಿಂಡಿ' ಎಂಬ ಹೆಸರಾಯಿತು. ಇಂದಿಗೂ ಉಡುಪಿಯ 
ಶ್ರೀಕೃಷ್ಣ ದೇವರ ದರ್ಶನಕ್ಕೆ ಹೋಗುವವರು ಮೊದಲು ಕನಕನ ಕಿಂಡಿಯ 
ಮೂಲಕವೇ ದರ್ಶನ ಮಾಡಿ , ಆಮೇಲೆ ಗುಡಿಯೊಳಗೆ ಹೋಗಿ ದರ್ಶನ 
ಪಡೆಯುವರು . ಕನಕದಾಸರು ಶ್ರೀಕೃಷ್ಣ ಪರಮಾತ್ಮನಿಗೆ “ ಆಹಾ! ಪರಮಾತ್ಮಾ , 
ನನಗಾಗಿ ನೀನೆಷ್ಟು ಕಷ್ಟವನ್ನು ತೆಗೆದುಕೊಂಡೆಯೊ ನನ್ನೊಡೆಯಾ, ಭಕ್ತರ ಮೇಲೆ 
ನಿನಗೆಷ್ಟು ಕಾರುಣ್ಯವೋ ಸ್ವಾಮಿ . ಇಂದು ನೀನಿದ್ದಲ್ಲಿಗೇ ಬಂದು ನಿನ್ನ ದರ್ಶನ 
ಪಡೆದೆ. ಇದೇ ನನ್ನ ಕೊನೆಯ ದರ್ಶನ ಸ್ವಾಮಿ . ಇನ್ನು ನಿನ್ನನ್ನು ನನ್ನ ಕಾಗಿನೆಲೆ 
ಯಲ್ಲೇ ಕಾಣುತ್ತೇನೆ. ನನ್ನ ತಿರುಗಾಡುವ ಶಕ್ತಿ ಉಡುಗಿತು ಸ್ವಾಮಿ , ನೆನೆದಾಗ 
ನೀನು ನಾನಿದ್ದಲ್ಲಿಯೇ ದರ್ಶನಕೊಡು, ದೇವಾ” ಎಂದು ಹೇಳಿಕೊಂಡು ಹಾಡುತ್ತ 
ಹಾಡುತ್ತ ಉಡುಪಿಯಿಂದ ಹಿಂದಿರುಗಿ ಹೊರಟುಬಂದು ಕಾಗಿನೆಲೆಯನ್ನು ಸೇರಿದರು . 


ದೀರ್ಘಕಾಲದ ಪಾದಯಾತ್ರೆಯ ಪರಿಣಾಮವಾಗಿ ಕಾಗಿನೆಲೆಗೆ ಬಂದೊಡನೆ 
ಜ್ವರಬಾಧೆಯಿಂದ ದಾಸವರೇಣ್ಯರು ಹಾಸಿಗೆ ಹಿಡಿದು ಮಲಗಿ ಬಿಟ್ಟರು. ಸೇವೆ 
ಮಾಡಲು, ಉಪಚರಿಸಲು ಕಾಗಿನೆಲೆಯ ಜನತೆ ಬದ್ಧ ಕಂಕಣರಾಗಿದ್ದರೂ ಯಾರ 
ಸೇವೆಯನ್ನೂ ಕನಕದಾಸರು ಸ್ವೀಕರಿಸಲಿಲ್ಲ . ಅನೇಕ ದಿನ ಉಪವಾಸದಲ್ಲಿಯೇ 
ಮಲಗಿಬಿಟ್ಟರು. ಆಮೇಲೆ ಬೇವಿನ ರಸವನ್ನು ಮಾಡಿಸಿ ತರಿಸಿ ಕುಡಿದರು. 

ಭಕ್ತರು , ತಮಗೆ ಬೇವಿನ ರಸ ಕಹಿಯೆನಿಸುವುದಿಲ್ಲವೇ ಎನ್ನಲು, ರುಚಿಯು 
ನಾಲಗೆಯಲ್ಲಿಲ್ಲ, ಮನಸ್ಸಿನಲ್ಲಿದೆ ಎಂದು ಉತ್ತರಿಸುತ್ತಿದ್ದರು. 


ಕನಕದಾಸರು ವಾಸಿಸುತ್ತಿದ್ದ ದೇವಾಲಯವು ಯೋಗ್ಯ ರಕ್ಷಣೆಯಿಲ್ಲದೆ 
ಅನಾರೋಗ್ಯದಿಂದಿರುವವರಿಗೆ ಅಷ್ಟೊಂದು ಉತ್ತಮ ಸ್ಥಳವಾಗಿರಲಿಲ್ಲ . ಓರ್ವ 
ಭಕ್ತನು ಬಂದು “ಸ್ವಾಮಿ ತಾವು ದೇಹಾಲಸ್ಯದಿಂದ ಬಳಲುತ್ತಿದ್ದೀರಿ. ನನ್ನ 
ಮನೆಯಲ್ಲಿ ಸ್ವಲ್ಪ ದಿನ ಗಾಳಿ ಮಳೆ ಬಿಸಿಲುಗಳಿಂದ ರಕ್ಷಣೆ ಪಡೆದು ಆರೋಗ್ಯವಂತ 
ರಾಗುವವರೆಗೆ ಇದ್ದು , ನನ್ನನ್ನು ಕೃತಾರ್ಥನನ್ನಾಗಿ ಮಾಡಿರಿ ” ಎಂದು ಬೇಡಿ 
ಕೊಂಡನು. ಅದಕ್ಕೆ ದಾಸವರೇಣ್ಯರು ಅಂಥ ನಿಶ್ಯಕ್ತಿಯಲ್ಲಿ ಅವನ ಕೋರಿಕೆ 
ಯನ್ನು ಮನ್ನಿಸದೆ - “ನಮಗೆಲ್ಲಿ ಮನೆಗಳಯ್ಯ ; ನಾರಾಯಣ ಕಮಲ ಬ್ರಹ್ಮಾಂಡ 
ಕೋಟಿಒಡಲೊಳು ತಾಳಿದ ಇಂಥ ರಮಾಧವನಿಗೆ ನೀರೊಳು ವಾಸವಾಯಿತು|| 
ಜಲಧಿಯನು ದಾಟಿ, ಸೇತುವೆಯನು ಕಟ್ಟುವುದಕೆ |ಕುಲಗಿರಿಯನು ಕಿತ್ತು , ಕಲಹ 
ವನ್ನು ಬಲವಾದ ದೈತ್ಯನಕೊಂದು ಜಾನಕಿಯ ಕಂದನಿಗೆ ಗಿರಿಯ ಮೇಲೆ ಇಹ 
ಪ್ರಾಪ್ತಿಯಾಯಿತು.. . .. . ಜಲನಿಧಿಸುತನ ಮೊಮ್ಮಗನ ಕೊಂದ ಶೂರ ನಕುಲ ಸಹ 
ದೇವ ಪಾಂಡವರೈವರು ಲಲನೆ ದೌಪದಿಯೆಂದು ತಾ ಹೋಗಿಹೊಲದೊಳು 
ವನವಾಸ ಇಹ ಪ್ರಾಪ್ತಿಯಾಯಿತಯ್ಯ !! ಇಂತಿಂಥವರೆಲ್ಲ ಮನೆಯಿಲ್ಲದಿರಲು। 
ಕಂಡು ಜನಕ , ನಿಮ್ಮ ದಯದಿಂದಲಿ ನಿಶ್ಚಿಂತವಾಯಿತ್ತೆನ್ನೆಲೆಯಾದಿಕೇಶವ 
ನಿಶ್ಚಿಂತನಾಗಿ ನಿಮ್ಮ ಗುಡಿಯಲ್ಲಿ ಸ್ಪೆನು|| ” - ಹೀಗೆ ೨೩ ಸಾಲುಗಳುಳ್ಳ ಒಂದು 
ಪದ್ಯವನ್ನೇ ರಚಿಸಿ, ಅಸಮ್ಮತಿಸೂಚಿಸಿ ಪುರಾಣ ಮಹಾಪುರುಷರ ದೊಡ್ಡದೊಂದು 
ಪಟ್ಟಿಯನ್ನೇ ಕಥೆ ಮಾಡಿ ಹೇಳಿ ಕಳಿಸಿಬಿಟ್ಟರು. 


ದಿನೇ ದಿನೇ ಅವರ ಆರೋಗ್ಯ ಸುಧಾರಿಸುತ್ತ ಬಂತು . ಆಗ ಎದ್ದು ತಿರುಗಾಡ 
ಹತ್ತಿದರು . ಎಂದಿನಂತೆ ತಣ್ಣೀರು ಸ್ನಾನಮಾಡಿ, ಮಾನಸ ಪೂಜೆ ಭಿಕ್ಷಾನ್ನದಿಂದ 
ಉದರೆ ನಿರ್ವಹಣೆ , ಪದ್ಯರಚನೆ , ತತ್ರೋಪದೇಶ ಕಾರ್ಯಕ್ರಮಗಳು ಯಥಾ 
ಪ್ರಕಾರ ಸಾಂಗವಾಗಿ ನಡೆಯತೊಡಗಿದವು. ಉಳಿದಂತೆ ಸರ್ವದಾ ಅಂತರ್ಮುಖ 
ರಾಗಿ ಕುಳಿತು ಆರಾಧ್ಯಮೂರ್ತಿಯನ್ನು ಹೃದಯದಲ್ಲಿ ಕಾಣುತ್ತ ಆತ್ಮಾರಾಮರಾಗಿ 
ಜೀವಿಸತೊಡಗಿದರು . ದೇವಾಲಯದ ಶುದ್ದೀಕರಣ , ಭಕ್ತ ಜನರ ಪರಾಂಬರಿಕೆ 
ಮೊದಲಾದುವು, ವೀರವಿರಾಗಿನಿಯಾದ ಲಚ್ಚುಮವ್ವನ ನಿತ್ಯದ ಕೆಲಸಗಳಾಗಿ 
ಮುಂದುವರಿದವು. 

- ಕನಕದಾಸರು ತಾವು ನಿರ್ಮಾಣ ಮಾಡಿದ ಕಾಗಿನೆಲೆಯ ಆದಿಕೇಶವ ದೇವಾಲ 
ಯದ ಪೂಜೆ ಉತ್ಸವಾದಿಗಳು ನಿರಾಂತಕವಾಗಿ ನಡೆದು ಬರಬೇಕೆಂಬ ಸಂಕಲ್ಪವುಳ್ಳವ 
ರಾಗಿದ್ದರು . ಆದರೆ ಎಂದೂ ತಮ್ಮ ಆಸ್ತಿ ಪಾಸ್ತಿಗಳನ್ನೆಲ್ಲ ತೂರಿಬಿಟ್ಟಿದ್ದ ಇವರಲ್ಲಿ 
ತನ್ನದೇನ್ನುವುದನ್ನೂ ಉಳಿಸಿರಲಿಲ್ಲ. ಉಳಿಸುವ ಆಸೆಯೂ ಇವರಿಗಿರಲಿಲ್ಲ. ಸತ್ಪುರು 
ಷರ ಸಂಕಲ್ಪ ಯಾವಾಗಲೂ ಈಡೇರುವುದು ಒಂದು ಗೂಢ ರಹಸ್ಯ , ಏಕೆಂದರೆ 
ಪರಿಶುದ್ಧವಾದ ಸಂಕಲ್ಪಕ್ಕೆ ಅಗಾಧ ಶಕ್ತಿಯಿದೆ. ಆ ಸಂಕಲ್ಪಶಕ್ತಿಯೇ ಫಲವನ್ನು 
ಎಳೆದುತರುತ್ತದೆ. ಇದು ಎಲ್ಲ ಮಹಾ ಪುರುಷರ ಜೀವನದಲ್ಲೂ ವ್ಯಕ್ತವಾಗಿರುವ 
ಅಂಶ. ಒಂದು ದಿನ ಕಾಗಿನೆಲೆಯ ಪ್ರಾಂತದ ಪಾಳೆಯಗಾರನು ಕನಕದಾಸರಲ್ಲಿಗೆ 
ಬಂದು ನಮಸ್ಕರಿಸಿ, “ಕನಕದಾಸರೇ , ತಾವು ಇಲ್ಲಿ ಈ ದೇವಾಲಯ ನಿರ್ಮಿಸಿದ್ದೀರಿ. 
ನೀವಿರುವವರೆಗೆ ಇಲ್ಲಿನ ಪೂಜೋತ್ಸವಾದಿಗಳು ನಿರಾತಂಕವಾಗಿ ನೆರವೇರುವುದರಲ್ಲಿ 
ಸಂಶಯವಿಲ್ಲ . ನಿಮ್ಮ ನಂತರವೂ ಸಾರೋದ್ದಾರವಾಗಿ ಅವು ನಡೆದುಕೊಂಡು 
ಹೋಗುವಂತೆ ಒಂದು ವ್ಯವಸ್ಥೆಯಾಗಬೇಕು” ಎಂದು ಬೇಡಿಕೊಂಡನು . ಅದಕ್ಕೆ 
ಕನಕದಾಸರು ಒಂದೇ ಮಾತಿನಲ್ಲಿ “ ಆ ಕಾರ್ಯವನ್ನು ಆದಿಕೇಶವನೇ ಮಾಡಿ 
ಕೊಂಡಾನು ” ಎಂದು ಥಟ್ಟನೆ ಉತ್ತರಿಸಿ ಸುಮ್ಮನಾದರು . ಆಗ ಆ ಪಾಳಯಗಾರನು 
ದಾಸವರೇಣ್ಯರಿಗೆ “ ಸ್ವಾಮಿ , ನನ್ನದೊಂದು ಪ್ರಾರ್ಥನೆ . ತಾವು ನನ್ನ ಪ್ರಾರ್ಥನೆ 
ಯನ್ನೊಪ್ಪಿಕೊಂಡು ನಡೆಸಿಕೊಡುವುದಾದರೆ ಅದರ ವ್ಯವಸ್ಥೆಯ ಭಾರ ನನ್ನ 
ಮೇಲಿರಲಿ ” ಎಂದನು . “ನಿಮ್ಮ ಪ್ರಾರ್ಥನೆ ಸಮಂಜಸವಾಗಿದ್ದರೆ ಒಪ್ಪಿಕೊಳ್ಳಲು 
ಅಭ್ಯಂತರವೇನು ? ” ಎಂದರು . ಆಗ ಪಾಳೆಯಗಾರನು “ನೀವು ನಿಮ್ಮ ಶಂಖವನ್ನು 
ಉಸಿರು ಬಿಡದಂತೆ ಊದುತ್ತ ಎಷ್ಟು ದೂರ ಹೋಗುವಿರೋ ಅಷ್ಟು ಭೂಮಿಯನ್ನು 
ದೇವರಿಗೆ ಉಂಬಳಿ ಹಾಕಿಕೊಡಬೇಕೆಂಬ ಸಂಕಲ್ಪವನ್ನು ಸ್ವಾಮಿಯೇ ನನ್ನಂತರಂಗ 
ದಲ್ಲಿ ಹೊಕ್ಕು ಪ್ರೇರಿಸಿದ್ದಾನೆ . ಈ ನನ್ನ ಪ್ರಾರ್ಥನೆಯನ್ನು ನಡೆಸಿಕೊಡಬೇಕು ” 
ಎಂದು ಬೇಡಿಕೊಂಡನು . “ನಿಮ್ಮ ಸಂಕಲ್ಪ ಒಳ್ಳೆಯದೇ , ಆಗಲಿ ” ಎಂದು 
ಕನಕದಾಸರು ಶಂಖವನ್ನು ಕೈಯಲ್ಲಿ ಹಿಡಿದು ಎದ್ದು ಕಾಗಿನೆಲೆಯ ಊರ ಹೊರ 
ಭಾಗಕ್ಕೆ ಬಂದು ದಾಸನಕೊಪ್ಪ ಗ್ರಾಮಕ್ಕೆ ಸಂಬಂಧಿಸಿದ ಭೂಮಿಯಲ್ಲಿ ನಿಂತು 
ಕೊಂಡರು . ಆದಿಕೇಶವನನ್ನು ನೆನೆದು ಶಂಖವನ್ನು ತುಟಿಗಳತ್ತ ಒಯ್ದರು. 


ಈ ಸನ್ನಿವೇಶವನ್ನು ನೋಡಲು ಊರಜನರೆಲ್ಲ ನೆರೆದರು . ಕನಕದಾಸರು 
ಶಂಖವನ್ನೂದುತ್ತ ನಡೆಯತೊಡಗಿದರು . ನಡೆದೇ ನಡೆದರು . ಆದರೆ ಉಸಿರು 
ಬಿಡುವ ಸೂಚನೆಯೇ ಕಂಡು ಬರಲಿಲ್ಲ . ಪಾಳೆಯಗಾರನೂ ಜನಜಂಗುಳಿಯ 


154 


ಕರ್ನಾಟಕದ ಮಹಾ ಸಂತ ಕನಕದಾಸ 


ದಾಸರನ್ನು ಬೆನ್ನು ಹತ್ತಿ ನಡೆದೇ ನಡೆದರು . ಕನಕದಾಸರು ನಡೆಯುತ್ತಲೇ ಇದ್ದರು . 
ಎರಡು -ಮೂರು- ನಾಲ್ಕು ಹೊಲಗಳನ್ನು ದಾಟಿದರು. ಉಸಿರು ಬಿಡುವಸೂಚನೆಯೇ 
ಕಂಡು ಬರಲಿಲ್ಲ , ಪಾಳೆಯಗಾರ ಗಾಬರಿಯಾದ. ಒಂದು ಸೀಮಿತವಾದ ಎಲ್ಲೆ 
ಕಟ್ಟಿನ ಭೂಮಿಯನ್ನು ದಾನ ಮಾಡುವ ಅಧಿಕಾರ ಪಡೆದಿರುವ ತಾನು ದಾಸರಲ್ಲಿ 
ಹೇಳಿಕೊಂಡಿರುವ ಮಾತಿನಲ್ಲಿ ತನ್ನ ಅಹಂಕಾರದ ದೋಷವಿದೆಯೆಂದು ಥಟ್ಟನೆ 
ಅರ್ಥಮಾಡಿಕೊಂಡನು . ಓಡಿ ಹೋಗಿ ದಾಸರ ಕಾಲುಗಳ ಮೇಲೆ ಬಿದ್ದು , “ ಸ್ವಾಮಿ 
ನಾನು ಬೇಡಿಕೊಂಡ ಮಾತಿನ ತಪ್ಪನ್ನು ಅರ್ಥಮಾಡಿಕೊಂಡಿದ್ದೇನೆ. ದೈವಾಂಶ 
ಸಂಭೂತರಾದ ತಮ್ಮೊಡನೆ ಸ್ಪರ್ಧೆಗೆ ಇಳಿದು ನಾನು ಮೂರ್ಖನಾದೆ. ದಯವಿಟ್ಟು 
ಉಸಿರುಬಿಡಿ . ಹೀಗೆಯೇ ಸಂಜೆಯವರೆಗೆ ನೀವುಊದುತ್ತ ಸಾಗಿದರೆ ಅಷ್ಟೆಲ್ಲ 
ಭೂಮಿಯನ್ನು ಕೊಡಲು ನನಗೆ ಯಾವ ಶಕ್ತಿಯೂ ಇಲ್ಲ ! ಅಧಿಕಾರವೂ ಇಲ್ಲ ! ” 
ಎಂದು ಬೇಡಿಕೊಂಡನು . ಕನಕದಾಸರು ಇವನು ತನ್ನ ಅಹಂಕಾರವನ್ನು ತಾನೇ 
ಖಂಡನೆ ಮಾಡಿಕೊಂಡಿರುವುದರಿಂದ ಸಂಸ್ಕಾರಿಯಾಗಿದ್ದಾನೆಂದುಕೊಂಡು ಅಲ್ಲಿಗೇ 
ಉಸಿರುಬಿಟ್ಟು ಶಂಖ ಊದುವುದನ್ನು ನಿಲ್ಲಿಸಿದರು . ಆಗ ಪಾಳೆಯಗಾರನು ಎಷ್ಟು 
ಹೊಲಗಳನ್ನು ದಾಸರು ದಾಟಿದ್ದರೋ ಅಷ್ಟನ್ನೂ ಆದಿಕೇಶವ ಸ್ವಾಮಿಯ 
ನಿತ್ಯೋತ್ಸವ, ಮಾಸೋತ್ಸವ, ರಥೋತ್ಸವಾದಿ ಕಾರ್ಯಗಳಿಗೆಂದು ವಿನಿಯೋಗಿಸಿ 
ಕೊಳ್ಳಲು ದಾನ ಶಾಸನ ಬರೆಸಿಕೊಟ್ಟು ಅರ್ಪಿಸಿದನು . 

ಅದು ಕಾಗಿನೆಲೆಯ ಪಕ್ಕದ ದಾಸನಕೊಪ್ಪ ಗ್ರಾಮಕ್ಕೆ ಸಂಬಂಧಿಸಿದ 
ಭೂಮಿಯೇ ಅಗಿದೆ. ಅದಕ್ಕೆ ದಾಸನಕೊಪ್ಪವೆಂಬ ಹೆಸರೂ ಕೂಡ ಕನಕದಾಸರ 
ಕಾರಣವಾಗಿಯೇ ಬಂದಿತ್ತು . ಪೂರ್ವಾಶ್ರಮದಲ್ಲಿ ಕನಕದಾಸರ ಮನೆ 
ಅಲ್ಲಿಯೇ ಇತ್ತು . ಅವರ ಮನೆಯ ಸುತ್ತಮುತ್ತ ಹುಟ್ಟಿಕೊಂಡ ಅನೇಕಮನೆಗಳಿಂದ 
ಕೂಡಿದ ಊರೇ ಆಗಿ ದಾಸನಕೊಪ್ಪ ಎಂಬ ಹೆಸರನ್ನು ಪಡೆದಿತ್ತು . ದಾಸನಕೊಪ್ಪ 
ಎನ್ನಲು ಕನಕದಾಸರು ಒಪ್ಪದೆ ಅನೇಕ ಸಲ ಇದು ದಾಸನಕೊಪ್ಪವಲ್ಲ , ' ಈಶನ 
ಕೊಪ್ಪ' ಎಂದು ಕರೆಯುತ್ತಿದ್ದುದುಂಟು. ಆದರೆ ಜನ ಕನಕದಾಸರ ನೆನಪಿಗಾಗಿ 
ದಾಸನಕೊಪ್ಪ ಎಂದೇ ಕರೆಯುತ್ತ ಬಂದರು . 

- ಕಾಗಿನೆಲೆಯ ಸಮೀಪದಲ್ಲಿರುವ ಕುಮೂರು ಗ್ರಾಮದ ಹತ್ತಿರವಿರುವ 
ತೋಟದಿಂದ ಪೂಜೆಗೆ ಹೂ ಪತ್ರಿಗಳನ್ನೆತ್ರಿ ಕನಕದಾಸರು ತರುತ್ತಿದ್ದರು. ಆ 
ತೋಟವನ್ನು ದಾಸರತೋಟವೆಂದೇ ಕರೆಯುತ್ತ ಬಂದರು. ಕುಮೂರುಕೆರೆಯ 
ಒಂದು ಕಾಲುವೆಗೆ ಕನಕದಾಸರ ಕಾಲುವೆ ಎಂದೇ ಕರೆಯತೊಡಗಿದರು. 


ಅಧ್ಯಾಯ ೧೨ 

ಕನಕದಾಸರ ದೇಹ ವೃದ್ದಾಪ್ಯ ಕಾರಣವಾಗಿ ಪೂರ್ಣ ಶಿಥಿಲಗೊಂಡಿತು. ದೇಹದಲ್ಲಿ 

ಶಕ್ತಿಯಿರುವಷ್ಟು ಕಾಲ ಅವರು ತಮ್ಮ ದೈವಭಕ್ತಿಯ ಬೆಳೆ ಹುಲುಸಾಗಿ ಬೆಳೆದು 
ಬರಲು ಕಾರಣಗಳಾಗಿದ್ದ ಕದರಮಂಡಲಗಿ, ತಿರುಪತಿ, ಬೇಲೂರು ಈ ಮೊದಲಾದ 
ಸ್ಥಳಗಳಿಗೆ ಹೋಗಿ ಬರುತ್ತಿದ್ದರು. ಈಗ ಅಲ್ಲಿಗೆ ಹೋಗಿ ಬರಲು ಅವರಿಗೆ 
ಶಕ್ತಿ ಸಾಲದಾಗಿತ್ತು . ಈ ಕಾರಣಗಳಿಂದ ಆಯಾ ದೇವತಾ ಮೂರ್ತಿಗಳನ್ನು 
ತಾವು ವಾಸಿಸುವ ಕಾಗಿನೆಲೆಯಲ್ಲಿಯೇ ಸ್ಥಾಪಿಸಿ ದಿನವೂ ದರ್ಶನಕ್ಕೆ ಅವಕಾಶ 
ಮಾಡಿಕೊಳ್ಳುವ ಬಯಕೆ ತೀವ್ರವಾಯಿತು. ಕದರಮಂಡಲಗಿ ಹನುಮಂತ 
ದೇವರ ಮೂರ್ತಿಯನ್ನು ಮಾಡಿಸಿ ತಮ್ಮ ಆದಿಕೇಶವ ದೇವಾಲಯದ ಪ್ರಾಂಗಣ 
ದಲ್ಲಿ ಸ್ಥಾಪಿಸಿಕೊಂಡರು . 


ಒಂದು ರಾತ್ರಿ ವೆಂಕಟೇಶ್ವರನನ್ನೂ , ಬೇಲೂರು ಚೆನ್ನ ಕೇಶವನನ್ನೂ ಸ್ಮರಿಸುತ್ತ 
ಮಲಗಿದರು . ಬ್ಯಾಡ್ಮಿ ಮುಹೂರ್ತದಲ್ಲಿ ಅವರಿಗೆ ಕನಸೊಂದು ಬಿತ್ತು . ಕನಸಿ 
ನಲ್ಲಿ ಕನಕದಾಸರು ವೃದ್ಧಾಪ್ಯದಲ್ಲೂ ಕಾಲೆಳೆಯುತ್ತ ತಿರುಪತಿಗೆ ಹೋಗಿ 
ವೆಂಕಟೇಶ್ವರನ ಸನ್ನಿಧಿಯಲ್ಲಿ ನಿಂತಿದ್ದಾರೆ . ಆನಂದದಿಂದ ಕಣ್ಣೀರ್ಗೆರೆಯುತ್ತಿ 

ದ್ದಾರೆ . ವೆಂಕಟೇಶ್ವರನು ಸನಿಹಕ್ಕೆ ಬಂದು 'ಕಂದಾ! ಕಂದಾ! ಎನ್ನುತ್ತ ಕಣ್ಮರಸಿ 
ಸಾಂತ್ವನಗೊಳಿಸುತ್ತಿದ್ದಾನೆ . ಆಗ ಕನಕದಾಸರು ಸ್ವಾಮಿ ನಾನಿನ್ನು ನೀನಿದ್ದಲ್ಲಿಗೆ 
ಬಂದು ಸೇವೆ ಮಾಡಲು ಸಮರ್ಥನಾಗಲಾರೆ. ದೇಹ ಮುಪ್ಪಾಗಿ ನಿನ್ನಡಿಯನ್ನು 
ಸೇರುವ ಕಾಲ ಸಮೀಪಿಸುತ್ತಿದೆ. ಏನು ಮಾಡಲಿ ' ಎಂದು ಬಿಕ್ಕಿ ಬಿಕ್ಕಿ ಅಳ 
ತೊಡಗಿದರು. ಆಗ ಸ್ವಾಮಿಯು ' ಭಕ್ತಶ್ರೇಷ್ಟಾ, ಚಿಂತಿಸಬೇಡ. ನಿನ್ನ ಸ್ಥಳ 
ದಲ್ಲಿಯೇ ನಿನಗೆ ದರ್ಶನ ಕೊಡುತ್ತೇನೆ' ಎಂದು ಹೇಳಿ ಕಳಿಸಿ ಕೊಟ್ಟನು. ಇದ್ದಕ್ಕಿ 
ದ್ದಂತೆ ಬೇಲೂರು ಚೆನ್ನಕೇಶವ ಸ್ವಾಮಿಯು ಎದುರಿನಲ್ಲಿ ನಿಂತ ಹಾಗಾಯಿತು. 
ಚೆನ್ನಕೇಶವನು ಬಾಲಕೃಷ್ಣನ ರೂಪಧರಿಸಿ, ಕೊಳಲೂದುತ್ತ ನಿಂತನು. ಆ 
ಕೊಳಲಿನ ಧ್ವನಿಗೆ ಕನಕದಾಸರು ಕುಣಿ ಕುಣಿದಾಡಿ, ಹಾಡಿ ಹಾಡಿ ಸಂತಸಗೊಂಡರು. 
ಮರುಕ್ಷಣದಲ್ಲಿ ಕನಕರ ಸಮೀಪಕ್ಕೆ ಬಂದು ' ಕನಕ ತಾತ, ನೀನಿನ್ನು ಬೇಲೂರ 
ವರೆಗೆ ದಾರಿಯನ್ನು ಸವೆಸಿ ಬರಬೇಕಾದುದಿಲ್ಲ. ನನ್ನ ಭಕ್ತನಿದ್ದ ಠಾವೇ ನನ್ನ ಠಾವು. 
ನಿನ್ನ ಊರಿನಲ್ಲಿಯೇ ನಿನಗೆ ದರ್ಶನ ಕೊಡುತ್ತೇನೆ' ಎಂದು ಪುನಃ ಕೊಳಲೂ 
ದುತ್ತೂದುತ್ತ ಚೆನ್ನಕೇಶವ ಆ ಮೂರ್ತಿಯಲ್ಲಿ ಲೀನನಾಗಿ ಬಿಟ್ಟನು. 


ಕನಕದಾಸರು ಒಮ್ಮೆಲೇ ಬೆಬ್ಬಳಿಸುತ್ತಿದ್ದು ತಮ್ಮ ದೇವಾಲಯದ ಮುಂದೆ 
ಮೂಲೆಯಲ್ಲೆಲ್ಲ ತಿರುಮಲೇಶನನ್ನೂ , ಚೆಲುವ ಚೆನ್ನಿಗರಾಯನನ್ನೂ ಹುಡುಕಿ 
ಹುಡುಕಿ ಭ್ರಾಂತನಂತೆ ಸುತ್ತಾಡುತ್ತ - ' ಆಹಾ! ಏನು ಕೊಳಲಿನ ಧ್ವನಿ! ಯಾದವ 
ರಾಯ ! ಶ್ರೀಕೃಷ್ಣ! ಚೆಲುವಾ ಚೆನ್ನಿ ಗಾ ! ಬೃಂದಾವನದಲ್ಲಿ ರಾಧೆ ಮೊದಲಾದ 
ಗೋಪಿಯರ ಮುಂದೆ ಕೊಳಲೂದಿ ಅವರನ್ನು ತೃಪ್ತಿ ಪಡಿಸಿದಂತಾಯಿತಲ್ಲೇ 
ಕೃಷ್ಣಾ ! ಕೃಷ್ಣಾ !' ಎನ್ನು ತ್ತಾ , ನಂದ ಗೋಕಲದಲ್ಲಿ ಬೆಳೆದ ಬಾಲಕನಾದ ಮುದ್ದು 
ಕೃಷ್ಣನ ಜೀವನದ ಒಂದು ಚಿತ್ರವನ್ನೇ ಕಲ್ಪಿಸಿಕೊಂಡು ಹಾಡಿ ಹಾಡಿ ಭಕ್ತಿಯ 
ಸೊಗಡು ನೆತ್ತಿಗೇರಿ ತಲೆದೂಗುತ್ತ ಬಹಳ ಹೊತ್ತು ತಮ್ಮ ಹೃದಯ ಕಮಲದಲ್ಲಿ 
ಕುಳಿತ ತಿಮ್ಮೇಶನನ್ನೂ , ಬಾಲಕೃಷ್ಣನನ್ನೂ ಒಳಗಣ್ಣಿನಿಂದಲೇ ತಿಳಿಗಣ್ಣಿನಿಂದಲೇ 
ನೋಡತೊಡಗಿದರು . ಬಹಿಃಪ್ರಪಂಚಕ್ಕೆ ಹೊರಳಿ ಬರುವ ಮನಸ್ಸೇ ಇಲ್ಲದವ 
ರಾಗಿ ಕುಳಿತರು . ಕನಕದಾಸರ ಅಗಿನ ಸ್ಥಿತಿ ಖಂಡಸಾಕಾತ್ಯಾರದ ಸೌಂದಯ್ಯರಾಶಿ 
ಯಲ್ಲಿ ಓತಪ್ರೊತಗೊಂಡು ಹೋಗಿತ್ತು . ಭೌತ ಪ್ರಪಂಚದ ಎಲ್ಲ ವ್ಯವಹಾರವೂ 
ಈ ಸಾಕ್ಷಾತ್ಕಾರ ಸೌಖ್ಯದೆದುರು ತುಚ್ಚವಾಗಿ ಕಂಡವು. ಈ ಸ್ಥಿತಿ ಒಂದು 
ವಿಧದಲ್ಲಿ ನಿರ್ಗುಣ ಸಮಾಧಿಯ ಸನಿಹದಲ್ಲೇ ಇತ್ತು . ಈ ಸ್ಥಿತಿಯನ್ನು ಏರಿ 
ನಿರ್ಗುಣ ಪರಬ್ರಹ್ಮವನ್ನು ಪಡೆಯಬೇಕಾಗುವುದು. ನಿರ್ಗುಣಪರಬ್ರಹ್ಮ ಸಾಕ್ಷಾತ್ಕಾರ 

ಸನಿಹಕ್ಕೆ ಹೋಗಿದ್ದರು . ಅದೇ ಅಖಂಡ ಸಾಕ್ಷಾತ್ಕಾರ, ಅಖಂಡ ಸಾಕ್ಷಾತ್ಕಾರ 
ದಲ್ಲಿ ನಾನು ನೀನೆಂಬ ಭೇದಕ್ಕೆ ಸ್ಥಾನವಿಲ್ಲ. 


ತಿಮ್ಮ ಕೇಶವ 


ಸ್ವಲ್ಪ ಸಮಯದ ನಂತರ ಬಹಿರ್ಮುಖಗೊಂಡರು . ಈ ದಿನ ದಾಸರು 
ಭಿಕ್ಷಾಟನೆಗೆ ಕುಮ್ಮೂರಿಗೆ ಹೋದರು . ಕುಮೂರುಕಾಗಿನೆಲೆಯ ಪಕ್ಕದಊರು. 
ದೊಡ್ಡ ಊರಾದ ಕಾಗಿನೆಲೆಗೆ ಕುಮರುಒಂದು ಉಪಗ್ರಾಮ . ತಮ್ಮ ಭಿಕ್ಷಾಟ 
ನೆಯ ನೇಮದಂತೆ ಒಂದೆರಡು ಮನೆಗಳ ಮುಂದೆ ಹೋಗಿನಿಂತರು. ತನಿಯಂಬಲಿ 
ಮಜ್ಜಿಗೆಯನ್ನು ಭಕ್ತರು ನೀಡಿದರು. ಆ ಮೇಲೆ ಬಂದು ಪ್ರಸಾದವನ್ನು 
ಪರಮಾತ್ಮನಿಗೆ ನಿವೇದನೆ ಮಾಡಿ ಊಟ ಮುಗಿಸಿದರು . ಊರ ಮುಂದಿನ ಒಂದು 
ಮಾವಿನ ಮರದಡಿಯಲ್ಲಿ ಯೋಗನಿದ್ರೆಯ ಮುದ್ರೆಯಲ್ಲಿ ಮಲಗಿದರು . ಮನೆ 
ಭೂಮಿಯಲ್ಲಿ ತಿರುಪತಿಯ ವೆಂಕಟೇಶ್ವರ, ಬಾಲಕೃಷ್ಣರುಗಳ ಅನುಪಮ ಸೌಂದರ 
ರಾಶಿ ಇನ್ನೂ ಅಚ್ಚಳಿಯದೆ ನಿಂತಿತ್ತು . ಆ ಮಾರ್ತಿಗಳನ್ನು ನೋಡುತ್ತಲೇ ನಿದ್ರೆ 
ಹೋದರು . ಗಾಢವಾದ ನಿದ್ರೆ ಹತ್ತಿತ್ತು . ಗಾಢ ನಿದ್ರೆ ಹತ್ತಿತೆನ್ನುವುದಕ್ಕಿಂತ 
ನಿದ್ರಾ ಸಮಾಧಿಯಲ್ಲಿ ಮುಳುಗಿದರು ಎನ್ನುವುದು ಲೇಸು. ಸೂಾಸ್ತವಾಯಿತು. 
ಎಚ್ಚರಗೊಳ್ಳಲಿಲ್ಲ . ಕತ್ತಲೆಯ ಕವಿಯಿತು. ದಾಸರ ಜಾಗೃತ ಸ್ವಪ್ನ . 
ಸುಷುಪ್ತಾವಸ್ಥೆಗಳ ಅರಿವಿನಿಂದಲೇ ಕೂಡಿದ್ದವುಗಳು . ಮರವೆಯ ಲವಲೇಶವೂ 
ಇರಲಿಲ್ಲ . ಆ ಸ್ಥಿತಿಗೆ ಅವರು ಏರಿದ್ದರು . ಎರಡು ಎರಡೂವರೆ ತಾಸು ರಾತ್ರಿಯಾ 
ಯಿತು. ಯಾರೋ ಬಡಿದು ಎಚ್ಚರಗೊಳಿಸಿದಂತಾಯಿತು. ಕಣ್ಣು ಬಿಟ್ಟರು. 
ಆಗ ಅವರ ಕಣ್ಣನ್ನು ಕೋರೈಸುವ ಒಂದುಜ್ಯೋತಿಕಾಣಿಸಿಕೊಂಡಿತು. ಆ ಜ್ಯೋತಿ 
ಇವರ ಸಮೀಪಕ್ಕೆ ಬಂದು ಇವರ ಮೈಮನಗಳನ್ನೆಲ್ಲ ಆವರಿಸಿದಂತಾಗಿ ಪುನಃ 
ಮುಂದೆ ಮುಂದೆ ನಡೆಯತೊಡಿಗಿತು. ಅದು ನಿಧಾನವಾಗಿ ಕುಮೂರಿನ 'ಗುಡ್ಡದ 
ನೆತ್ತಿಯನ್ನೇರಿ ಹೋಗಿನಿಂತುಕೊಂಡಿತು , ಆ ಗುಡ್ಡವನ್ನೇರಿ ದಾಸರೂ ಜ್ಯೋತಿಯ 
ಎದುರು ನಿಂತರು . ಅಲ್ಲಿ ಅವರಿಗೆ ಕಂಡದ್ದು ತಿರುಪತಿಯ ವೆಂಕಟೇಶ್ವರನ ಅಪಾರ 
ಸೌಂದರದ ಸುಂದರ ಮಂಗಳ ವಿಗ್ರಹ, 'ನೀನಿದ್ದಲ್ಲಿಯೇ ನಾನಿರುತ್ತೇನೆ' ಎಂದು 
ತಿರುಮಲೇಶನು ದಾಸರಿಗೆ ಹೇಳಿದಂತೆ ತಿರುಮಲೇಶನು ಸನ್ನಿಧಿಗೊಂಡಿದ್ದನು . 
ಕನಕದಾಸರು ಸಂತೋಷಸಾಗರದಲ್ಲಿ ಮುಳುಗಿದಂತಾಗಿ ಭಕ್ತಿಯ ಉದ್ರೇಕದಿಂದ 


158 


ಕರ್ನಾಟಕದ ಮಹಾಸಂತ ಕನಕದಾಸ 


“ ಎಲ್ಲಿರುವನೋ ರಂಗ ಎಂಬ ಸಂಶಯ ಬೇಡ. ಎಲ್ಲಿ ಭಕ್ತರು ಕರೆಯೆ ಅಲ್ಲಿ 
ಬಂದೊದಗುವನು . ತರಳ ಪ್ರಹ್ಲಾದ ಹರಿವಿಶ್ವ ಮಯನೆಂದು ಭರದಿ ಒದೆಯ 
ಲವನಪಿತಕೊಪದಿಂದ ಈಸ್ಸಿ ಗವಾದಡೆ ಕಂಬದಲ್ಲಿ ತೋರುತೋರೆನಲು ಭರದಿಂದ 
ಬರಲದಕೆ ವೈಕುಂಠ ನೆರೆಮನೆಯೇ ' ಇತ್ಯಾದಿಯಾಗಿ ಪದ್ಯವೊಂದನ್ನು ತಾರಕ 
ಸತ್ವದಿಂದ ಹಾಡುತ್ತ ಕುಣಿಯುತ್ತ ನಿಂತರು . ಈ ರಾತ್ರಿಯ ಸಮಯದಲ್ಲಿ 
ಕುಮಗಗುಡ್ಡದ ಮೇಲೆಕನಕದಾಸರು ಹಾಡುತ್ತಿರುವ ಧ್ವನಿಯನ್ನು ಕೇಳಿದ 
ಜನ ತಂಡ ತಂಡವಾಗಿ ಗುಡ್ಡವನ್ನೇರಿ ಬರತೊಡಗಿದರು . ಬಂದ ಜನರು ದಾಸರನ್ನೂ 
ದಾಸರ ಎದುರಿನಲ್ಲಿ ಮೂರ್ತಿಗೊಂಡ ತಿರುಮಲೇಶನನ್ನೂ ಕಂಡು ಅಚ್ಚರಿಗೊಂಡರು . 
ಬೆಳಗಾಗುವವರೆಗೆ ಕನಕದಾಸರು ಉದ್ಭವಗೊಂಡ ತಿರುಪತಿಯ ವೆಂಕಟೇಶ್ವರನ 
ಸೋತ್ರ ಮಾಡುತ್ತಲೇ ಇದ್ದರು . 


ಬೆಳಗಾಯಿತು. ದೇವರ ಮೇಲೊಂದು ಸ.೦ದರವಾಧ ಹಸಿರು ತಳಿರು 
ತೋರಣಗಳಿಂದ ಮಂಟಪ ಕಟ್ಟಿದರು. ದೇವರಿಗೆ ಅಭಿಷೇಕ ಪೂಜೆ ನೆರವೇರಿತು. 
ಭಕ್ತರೆಲ್ಲ ಮುಂದೆ ಅಲ್ಲಿ ತಿನ್ನಕೇಶವ ' ಎಂದು ಕನಕದಾಸರ ಹೆಸರಿರಿಸಿದ ಸ್ವಾಮಿಗೆ 
ಮಂದಿರ ನಿರ್ಮಾಣ ಮಾಡಿದರು . ಕನಕದಾಸರು ಕಾಗಿನೆಲೆಯ ಆದಿಕೇಶವನನ್ನೂ 
ಕುಮರಿನ ಈ ಗುಡ್ಡದ ಮೇಲೆಮೂರ್ತಿಗೊಂಡ ತಿಮ್ಮಕೇಶವನನ್ನೂ ಪೂಜಿಸುತ್ತ 
ಅನೇಕ ಪದ ಪದ್ಯಗಳನ್ನೂ ರಚಿಸಿ ಹಾಡುತ್ತ ತಮ್ಮ ವೃದ್ದಾಪ್ಯ ಜೀವನ ಕಳೆಯ 
ತೊಡಗಿದರು . 


ಚೆನ್ನಕೇಶವ 


ಕನಕದಾಸರು ಎಂಥ ಸ್ಥಿತಿಯಲ್ಲಿ ತಮ್ಮ ಕೆಲಸವನ್ನು ತಾವೇ ಮಾಡಿ ಪೂರೈ 
ಸುತ್ತಿದ್ದರು . ಈಗಲೂ ಅವರು ತಣ್ಣೀರಿನ ಸ್ನಾನ ಬಿಟ್ಟಿರಲಿಲ್ಲ, ಒಂದು ದಿನ 
ಸ್ನಾನಕ್ಕಾಗಿ ಕೆರೆಗೆ ಹೋದರು . ಅಲ್ಲಿ ಸ್ನಾನ ಮಾಡುತ್ತಿದ್ದರು . ಆ ಸಮಯದಲ್ಲಿ 
ಅವರಿಗೆ ಯಾವುದೋ ಒಂದು ಬಗೆಯ ವಿಲಕ್ಷಣಾನಂದವುಂಟಾಗತೊಡಗಿತು . 
ಅಸ್ಪುಟವಾದ ಒಂದು ಧ್ವನಿ ಕಿವಿಗೆ ಬೀಳುತ್ತಿತ್ತು , ಅದೇನೆಂದರಿಯರು. ಇಂತಹ 
ವಿಲಕ್ಷಣಾನಂದದಲ್ಲಿಯೇ ಸ್ನಾನ ಮುಗಿಸಿದರು . ಎಂದೂ ಇಲ್ಲದ ಕೆರೆಯಲ್ಲಿನ 
ತಮ್ಮ ಈ ಅನುಭವದ ಅರ್ಥವೇನೆಂಬುದು ತಿಳಿಯಲಿಲ್ಲ . ತಮ್ಮ ಒದ್ದೆಯಾದ 

ಪಂಚೆ, ಅಂಗಿ ರುಮಾಲುಗಳನ್ನು ತೊಳೆಯು , ಅಲ್ಲಿದ್ದ ಕಲ್ಲ ಮೇಲೆ ಒಗೆಯ 
ತೊಡಗಿದರು . ಮೊದಲು ಅವ್ಯಕ್ತವಾಗಿಯ . ಅಸ್ಪುಟವಾಗಿಯೂ ಆಗುತ್ತಿದ್ದ 
ಧ್ವನಿ ಸ್ಪುಟಗೊಂಡು ' ದಾಸವರೇಣ್ಯ , ನಾನೂ ಬರ ನೆ' ಎಂಬ ಧ್ವನಿ ಕೇಳ 
ತೊಡಗಿತು. ಕನಕದಾಸರಿಗೆ ಆಶ್ಚರದ ಮೇಲೆ ಆಶ್ಚರವಾಗಿ ಸುತ್ತಲೂ ತಿರುತಿರುಗಿ 
ನೋಡತೊಡಗಿದರು . ಯಾರೂ ಇಲ್ಲ . ಧ್ವನಿ ಮಾತ್ರ ಸುಪರಿಚಿತವಾದ ಬಾಲ 
ಧ್ವನಿಯಾಗಿತ್ತು . ಈ ಕಂಠಮಾಧುರದ ಮುದ್ದು ಮಾತನ್ನೆ ಷೋ ಸಲ ಕೇಳಿದಂತಾ 
ಗಿತ್ತು . ತಲೆ ಕೆರೆದುಕೊಂಡು ನಿಂತು ಯೋಚಿದರು , ಪುನಃ, ಬಟ್ಟೆ ಸೆಳೆಯಲು 
ಪ್ರಾರಂಭಿಸಿದರು. ಪುನಃ ಪುನಃ ಅದೇ ಧ್ವನಿ. ಆಧ್ವನಿ ಈಗ ತಾನು ಸೆಳೆಯುತ್ತಿರುವ 
ಕಲ್ಲಿನ ತಳಭಾಗದಿಂದ ಹೊರಟು ಬರುತ್ತಿರುವಂತೆ ಭಾಸವಾಗತೊಡಗಿತು . ಪುಳಕ 
ಗೊಂಡರು. ಆನಂದ ಕೈವಿಕ್ಕಿ ಹೋಯಿತು. ಆ ಧ್ವನಿಯನ್ನು ಗುರುತಿಸಿದರು . 
“ ಇದು ಇನ್ನಾರ ಧ್ವನಿಯೂ ಅಲ್ಲ , ಬೇಲೂರಿನ ನನ್ನ ಮುದ್ದು ಕೇಶವನ ಧ್ವನಿ! 
ಚೆನ್ನಕೇಶವನ ಧ್ವನಿ! ಅದೇ ! ಅದೇ ! ಹೌದು!' ಎನ್ನುತ್ತ ಮತ್ತೆ ಮತ್ತೆ ಕೇಳಿಸಿ 
ಕೊಂಡು ಹೌದು! ನಿನ್ನೆ ನನ್ನ ಭಾವ ಭಿತ್ತಿಯ ಮೇಲೆಮೂಡಿ ಬಂದಾಗ ಮಾತ 
ನಾಡಿದ ಕಂಠದ ಧ್ವನಿಯೇ ಹೌದು! ನಾನು ಬೇಲೂರಿಗೆ ಹೋದಾಗ ನನ್ನೊಡನೆ 
ಮುದ್ದು ಮುದ್ದಾಗಿ ಮಾತನಾಡಿದ ಬೆಡಗಿನ ಧ್ವನಿಯೇ ಇದು . ಇನ್ನಾರ ಮಾತೂ 
ಅಲ್ಲ ಎಂದು ನಿರಲ್ಲೆಲ್ಲ ಹುಡುಕಾಡಿದರು . ಕೆರೆಯ ಏರಿಯನ್ನೂ ಹತ್ತಿ ಸುತ್ತಲೂ 
ನೋಡಿದರು . ಎಲ್ಲಿಯೂ ಯಾರೂ ಕಣ್ಣಿಗೆ ಬೀಳಲಿಲ್ಲ . ಮರ ಹತ್ತಿ ನೋಡಿದರು . 
ಅಗಲೂ ಯಾರೂ ಕಾಣಲಿಲ್ಲ. ಆದರೆ ಧ್ವನಿ ಬರುತ್ತಿದ್ದುದು ಕೆರೆಯಿಂದಲೇ , 
ಮತ್ತೆ ಕೆರೆಗಿಳಿದರು . ತಾವು ಬಟ್ಟೆ ಒಗೆಯುತ್ತಿದ್ದ ಕಲ್ಲಿನ ತಳಭಾಗದಿಂದ ಧ್ವನಿ 
ಹೊರಟು ಬರುತ್ತಿದ್ದುದನ್ನು ಪುನಃ ಗಮನಿಸಿದರು . ಆಗ ಆ ಕಲ್ಲಿಗೇ ಕೈ ಹಾಕಿ 
ಮೇಲೆತ್ತಿದ್ದರು . ಕಲ್ಲಿನ ತಳ ಭಾಗದಲ್ಲಿ ಚೆಲುವಾದ ಬೇಲೂರು ಚೆನ್ನ ಕೇಶವ 
ಮೂರ್ತಿಯನ್ನು ಕಂಡು ತಮ್ಮ ಕಣ್ಣನ್ನೇ ತಾವು ನಂಬದಾಧರು . ಮೂರ್ತಿಯನ್ನು 
ಎಬ್ಬಿಸಿ ನಿಲ್ಲಿಸಿದರು . ಇವರ ದೃಷ್ಟಿಗೆ ಮೂರ್ತಿ ನಗುತ್ತಿರುವಂತೆಯೂ ನಕ್ಕು 
ಮಾತಾಡುತ್ತಿರುವಂತೆ ಭಾಸವಾಯಿತು. ಸ್ವಲ್ಪ ಹೊತ್ತು ಮೂರ್ತಿಯನ್ನು 
ತದೇಕ ಚಿತ್ತದಿಂದ ನೋಡುತ್ತ ಅದನ್ನು ಅಲ್ಲಿಯೇ ಒಂದು ಕಲ್ಲಿನ ಆಶಯಕ್ಕೆ 
ಅನಿಸಿ ನಿಲ್ಲಿಸಿ, ಮೈಮರೆತು ಕೈಜೋಡಿಸಿ ಪ್ರದಕ್ಷಿಣೆ ಮಾಡುತ್ತ ' ಬಲಗೊಂಬೆ 
ಚೆನ್ನರಾಯ ಭಕ್ತರ ಪ್ರಿಯ . ವೇದವಾದಗಳಲ್ಲಿ ಕಾದುವ ಜನರಲ್ಲಿ ಓದುವ 
ವಿದ್ಯೆಗಳಲ್ಲಿ ವಾದವ ಗೆಲ್ಲಿಸಯ್ಯ , ಆರು ವೈರಿಗಳಲ್ಲಿ , ಅಷ್ಟಗಜಂಗಳಲ್ಲಿ ಮೂರು 

ಏಳರಲ್ಲಿ ಮುಂದೆನೀಗೆಲಿಸಯ್ಯ , ಪರಮ ಭಕ್ತಿಯೋಳ್ಳಿನ ಚರಣಕೆರಗುವೆ 
ಮುನ್ನ .. .... ...' ಇತ್ಯಾದಿಯಾಗಿ ಹಾಡುತ್ತ ಆ ಶಿಲಾಮೂರ್ತಿಯನ್ನೆತ್ತಿದರು . 
ಹೂವಿನಂತೆ ಮೂರ್ತಿ ಹಗುರಾಗಿ ಹೆಗಲ ಮೇಲೇರಿ ಕುಳಿತಿತು. ಅದನ್ನು ಹೊತ್ತು 
ಕಾಗಿನೆಲೆಯ ಸಮೀಪದ ಇಂಗಳಗೊಂದಿ ಗ್ರಾಮಕ್ಕೆ ಬರುತ್ತಲೇ ಮೂರ್ತಿಭಾಗವಾಗಿ 
ಹೋಯಿತು. ಇನ್ನು ಮುಂದೆ ಅಡಿಯಿಡಲು ಸಾಧ್ಯವಿಲ್ಲದಂತಾಗಲು, ಅಲ್ಲಿಯೇ 
ಇಂಗಳಗೊಂದಿ ಗ್ರಾಮದ ಗುಡ್ಡದಲ್ಲಿ ಮೂರ್ತಿಯನ್ನು ಪ್ರತಿಷ್ಠೆ ಮಾಡಿದರು . 
ಮುಂದೆ ಕೆಲವೇ ದಿನಗಳಲ್ಲಿ ಭಕ್ತರ ನೆರವಿನಿಂದ ಅಲ್ಲಿ ಒಂದು ದೇವಾಲಯ 
ನಿರ್ಮಾಣಗೊಂಡಿತು. 


ಕನಕದಾಸರಿಗೆ ಈಗ ಬಾಡದ ಆದಿಕೇಶವ, ಕದರಮಂಡಲಿಗೆಯ ಹನುಮಂತ , 
ತಿರುಪತಿಯ ತಿಮ್ಮೇಶ, ಬೇಲೂರಿನ ಚೆನ್ನಕೇಶವ ಈ ನಾಲ್ಕು ದೈವಗಳು ತಮ್ಮ 
ನೆಚ್ಚಿನ ಕಾಗಿನೆಲೆ ಮತ್ತು ಸುತ್ತಮುತ್ತಣ ಪರಿಸರದಲ್ಲಿ ನೆಲೆಗೊಂಡಿದ್ದು ಬಹು 
ತೃಪ್ತಿಗೊಳಿಸಿತು. ಈ ಎಲ್ಲ ದೇವರುಗಳ ಪೂಜೋತ್ಸವಗಳು ನಿರಾತಂಕವಾಗಿ 
ತಮ್ಮ ನಂತರವೂ ನಡೆಯುವಂತೆ ವ್ಯವಸ್ಥೆ ಮಾಡಿದರು . ಇಂಗಳಗೊಂದಿ, ಕಾಗಿನೆಲೆ , 
ಕುಮರು, ದಾಸನಕೊಪ್ಪ ಈ ನಾಲ್ಕು ಊರುಗಳ ಜನರೆಲ್ಲ ಒಟ್ಟಾಗಿ ಸೇವಾ 
ಕಾರಗಳನ್ನು ಮುಂದುವರಿಸಿಕೊಂಡು ಹೋಗವಂತೆ ಸಂಘಟಿಸಿದರು. 


ಇಷ್ಟರಲ್ಲಿ ಆದಿಕೇಶವ ದೇವಾಲಯದ ಶುದ್ದೀಕರಣವೇ ಮೊದಲಾದ 
ವ್ಯವಸ್ಥೆಯನ್ನು ನೋಡಿಕೊಳ್ಳುತ್ತಿದ್ದ ಲಚುಮವ್ವ ಎಂಬತ್ತು ಎಂಬತೈದರ ವೃದ್ಧಿ 
ಯಾಗಿ ಕನಕದಾಸರ ಪಾದಗಳಿಗೆ ಬಿದ್ದು ತನ್ನ ದೇಹ ನೀಗಿದಳು, ಅವಳ ಅನುಪಮ 
ವೈರಾಗ್ಯಕ್ಕೂ ಗುರುದೈವಗಳ ನಿಷಮ ಸೇವೆಗೂ ಮೆಚ್ಚಿ ಕನಕದಾಸರು ಅವಳನ್ನೂ 
ಕೊಂಡಾಡಿದರು . ಇಚ್ಛಾಮರಣಿಯಾದ ಇವಳು ದೇವತಾ ಶಕ್ತಿಯುಳ್ಳವಳೆಂದು 
ಹೊಗಳಿ ಅವಳ ಶವ ಸಂಸ್ಕಾರಮಾಡಿದರು . 


ದಿನೇ ದಿನೇ ಕನಕದಾಸರು ವೃದಾಪ್ಯ ಕಾರಣವಾಗಿ ನಿಶ್ಯಕ್ತರಾದರು. ತೊಂಬ 
ತೇಳು ವಸಂತಗಳನ್ನೂ ದಾಟಿ ತೊಂಬತ್ತೆಂಟರಲ್ಲಿ ಕಾಲಿಟ್ಟಿದ್ದರು . ವಿವಿಧ 
ಹೋರಾಟಗಳಲ್ಲಿ ಜೀವನ ಸಾಗಿಸಿದ್ದ ಆ ಪುಣ್ಯ ಶರೀರ ಜೀರ್ಣವಾಗಿ ಹೋಗಿತ್ತು . 
ಎದ್ದು ಓಡಾಡುವುದೂ ದುಸ್ತರವಾಗಿತ್ತು . ' ಈ ಲೋಕದಾಟವನ್ನು ಇನ್ನು ಸಾಕು 
ಮಾಡಯ್ಯ ತಂದೇ ' ಎಂದು ದಿನ ದಿನವೂ ತಮ್ಮ ಆರಾಧ್ಯ ದೈವರಲ್ಲಿ ಬೇಡಿಕೊಳ್ಳು 


ಕೊನೆಯ ದಿನಗಳು 

ತಿದ್ದರು . ಅಣುವಿನಿಂದ ಹಿಡಿದು ಮಹತ್ತಿನವರೆಗೆ ವ್ಯಾಪಕಗೊಂಡಿರುವ 
ಪರಮಾತ್ಮನು ಅವರ ಕಣ್ಣಿಗೆ ವಿಶ್ವಮಯನಾಗಿ ಅಖಂಡನಾಗಿ ಗಣನೆಯಿಲ್ಲದ ಮಹಾ 
ಮಹಿಮನಾಗಿ ಕಾಗಿನೆಲೆಯ ಆದಿಕೇಶವ ರೂಪದಲ್ಲಿ ಕಾಣುತ್ತಿದ್ದಾನೆ . ಸಕಲ 
ಜೀವರಾಶಿಗಳ ಆತ್ಮವನ್ನು ತಮ್ಮ ಆತ್ಮದಲ್ಲಿ ಕಾಣುವ ಪೂರ್ಣಯೋಗದ ನಿಲುವಿನಲ್ಲಿ 
ನಿಂತಿದ್ದಾನೆ. 


ಸದರವಿಲ್ಲವೇ ನಿಜಯೋಗ ಸಚ್ಚಿದಾನಂದ 
ಗುರುದಿಗಂಬರ ಸಂಯೋಗ. 
ಭೇದವು ಲಯವಾಗದನಕ ಬಡ 
ದಾದಿಕೇಶವ ನಿಮ್ಮ ನೆಲೆಗಾಣದನಕ 


- ಸತ್ , ಚಿತ್ , ಆನಂದಸ್ವರೂಪನಾದ ಪರಮಾತ್ಮನಲ್ಲಿ ಬೆರೆಯುವ, ಬಯಲಿನಲ್ಲಿ 
ಬಯಲಾಗಿ, ನಿಜ ಸಂಯೋಗವಾಗುವ ಗುಟ್ಟು , ನಾ ನೀನೆಂಬ ದೈತವೆಲ್ಲ 
ಲಯವಾದರೆ ಆಗದು . ಕನಕದಾಸರೀಗ ಆ ನೆಲೆಯನ್ನೇರಿ ಎಲ್ಲೆಲ್ಲ ಪ್ರಕಾಶವನ್ನೇ 
ಕಾಣುತ್ತ ಸತ್ ಚಿತ್ , ಆನಂದ ಸ್ವರೂಪದಲ್ಲಿ ಬೆರೆತು , ಸ್ಥಿರ ಮುಕ್ತಿ ಪಧವನ್ನು 
ಪಡೆದರು . 


ಕೊನೆಯ ಸ್ಥಿತಿಯವರೆಗೂ ಯಾರಿಂದಲೂ ಸೇವೆಯನ್ನು ಸ್ವೀಕರಿಸದೆ ಬಂದು 
ದೆಲ್ಲವನ್ನೂ ಈಶ್ವರ ಪ್ರಸಾದವೆಂದು ಸ್ವೀಕರಿಸುತ್ತ ಕ್ರಿ . ಶ. ೧೫೦೮ ರಲ್ಲಿ ಜನ್ಮ 
ವೆತ್ತಿದ ಪುಣ್ಯ ಜೀವ ಕ್ರಿ , ಶ. ೧೬೦೬ ರಲ್ಲಿ ಕಾಗಿನೆಲೆಯಾದಿ ಕೇಶವನ ಸನ್ನಿಧಿಗೆ 
ಸಂದಾಯವಾಯಿತು. 


ಈ ಮಹಾಶಕ್ತಿಯ ಯೋಧ, ಕವಿಪುಂಗವ , ರಸಿಕ , ತತ್ತ್ವವೇತ್ರ , 
ಯೋಗೀಶ್ವರ, ವೈರಾಗ್ಯಮೂರ್ತಿಕನ್ನಡ ನಾಡಿನಲ್ಲಿ ಗಾಳಿಯಂತೆ ಸುಳಿ ಸುಳಿದು 
ತಾವು ಕಂಡುಂಡ ಸತ್ಯದ ನರುಗಂಪನ್ನು ಜನ ಮನೋಭೂಮಿಕೆಯಲ್ಲಿ ಬಿತ್ತಿ , 
ಸಂಸ್ಕೃತಿ, ಧರ್ಮ, ಸಾಹಿತ್ಯ ಕ್ಷೇತ್ರಕ್ಕೆ ಗಣನೀಯ ಸೇವೆ ಸಲ್ಲಿಸಿ ಕಣ್ಮರೆಯಾದರು. 
ಅವರ ಗದ್ದುಗೆ ಕಾಗಿನೆಲೆಯಲ್ಲಿ ಇಂದಿಗೂ ವರಾನವ ಕುಲಕ್ಕೆ ಸತ್ಯ ಸಂದೇಶ ಬೀರುವ 
ತಾಣವಾಗಿ ನಿಂತಿದೆ. 

